

# ਨਾਨਕ ਪ੍ਰੇਮ



ਤਾਰਨ ਸਿੰਘ

# ਨੇਮ ਤੇ ਪ੍ਰੇਮ

ਡਾ: ਤਾਰਨ ਸਿੰਘ

ਐਮ. ਏ., ਪੀ. ਐਚ. ਡੀ.

SIKHBOOKCLUB.COM



# ਨਿਊ ਬੁਕ ਕੰਪਨੀ

ਮਾਈ ਹੀਰਾਂ ਗੇਟ, ਜਲੰਧਰ।

**Nem Te Prem**  
by Dr. Taran Singh

Published by :  
New Book Co., Mai Hiran Gate, Jalandhar. Ph. : 280045, 284325

SIKHBOOKCLUB.COM

**ISBN 81-87476-13-3**

**ਨਿਊ ਬੁੱਕ ਕੰਪਨੀ ਵੱਲੋਂ :**  
ਪਹਿਲੀ ਵਾਰ : 1992 ; ਦੂਜੀ ਵਾਰ : 2002 ; ਤੀਜੀ ਵਾਰ : 2012  
**ਮੁੱਲ 140 ਰੁਪਏ**

**ਪ੍ਰਕਾਸ਼ਕ : ਮਹਿਤਾਬ ਸਿੰਘ, ਨਿਊ ਬੁੱਕ ਕੰਪਨੀ, ਮਾਈ ਹੀਰਾਂ ਗੇਟ, ਜਲੰਧਰ।**  
**ਫੋਨ : 280045, 284325**

**ਛਾਪਕ : ਸਰਤਾਜ ਪਿੰਟਿੰਗ ਪੈਸ਼, ਜੋਸ਼ੀ ਅਸਟੇਟ, ਸੋਢਲ ਰੋਡ, ਜਲੰਧਰ।**  
**ਟਾਈਪਸੈਟਿੰਗ : ਸੁਰਜੀਤ ਕੰਪਿਊਟਰਜ਼, ਬਸਤੀ ਸ਼ੇਖ, ਜਲੰਧਰ। ਫੋਨ : 203346**

## ਭੁਮਿਕਾ

੧.

ਸਿੱਖ ਧਰਮ ਪ੍ਰੇਮਾ-ਭਗਤੀ ਦਾ ਧਰਮ ਹੈ। ਭਗਤੀ ਦਾ ਅਰਥ ਹੀ ਪ੍ਰੇਮ ਹੈ। ਪ੍ਰਭੂ ਭਗਤੀ, ਨਾਮ-ਭਗਤੀ, ਗੁਰੂ-ਭਗਤੀ ਆਦਿ ਸਾਡੇ ਪ੍ਰੇਮਾ-ਭਗਤੀ ਦੀ ਏਕਤਾ ਦੇ ਪੱਖ ਹਨ।

ਪਰ ਸਿੱਖ ਧਰਮ ਜਿਤਨਾ ਪ੍ਰੇਮ ਦਾ ਧਰਮ ਹੈ ਉਤਨਾ ਹੀ ਜ਼ਬਤ ਦਾ ਵੀ ਧਰਮ ਹੈ। ਸਿੱਖ ਸੰਤ ਵੀ ਹੈ ਅਤੇ ਸਿਪਾਹੀ ਵੀ ਹੈ। ਇਸ ਦੀ 'ਪ੍ਰੇਮਾ-ਭਗਤੀ' 'ਨੇਮਾ-ਭਗਤੀ' ਹੀ ਹੈ। ਸਿੱਖੀ ਮੰਡਲ ਵਿਚ ਨੇਮ ਦਾ ਨਿਭਾਉਣਾ ਹੀ ਪ੍ਰੇਮ ਦਾ ਪ੍ਰਵਾਣਾ ਹੈ। ਨੇਮ ਦਾ ਪ੍ਰੇਮ ਹੀ ਇਸ ਮੰਡਲ ਵਿਚ ਭਗਤੀ ਹੈ। ਧਰਮ ਦਾ ਅਰਥ ਹੀ ਕਰਤੱਵ, ਫਰਜ਼ ਜਾਂ ਨੇਮ ਹੈ।

੨.

ਸਿੱਖੀ ਮੰਡਲ ਦੇ ਨੇਮ ਬੰਨ੍ਹਣ ਵਾਲਾ ਪ੍ਰਭੂ ਆਪ ਹੈ ਪਰ ਇਹਨਾਂ ਦੀ ਸੋਝੀ ਸਿੱਖ ਨੂੰ ਗੁਰੂ ਦੁਆਰਾ ਹੁੰਦੀ ਹੈ। ਇਸ ਲਈ ਗੁਰੂ ਹੀ ਨੇਮਾ-ਭਗਤੀ ਰਾਹੀਂ ਸਾਨੂੰ ਪ੍ਰੇਮਾ-ਭਗਤੀ ਤੀਕ ਲੈ ਜਾਂਦਾ ਹੈ।

ਸਿੱਖੀ ਗੁਰ-ਆਦੇਸ਼, ਗੁਰ-ਉਪਦੇਸ਼, ਗੁਰ-ਮਰਯਾਦਾ, ਗੁਰ-ਕਰਣੀ ਅਤੇ ਗੁਰ-ਰਹਿਤ ਨੇਮਾਂ ਨੂੰ ਨਿਭਾਉਣਾ ਹੈ। ਆਦੇਸ਼ ਦਾ ਭਾਵ ਹੁਕਮ ਹੈ— ਗੁਰੂ ਜੀ ਨੇ ਸਿੱਖ ਦੇ ਜੀਵਨ ਲਈ ਕੁਝ ਸਿੱਧੇ ਆਦੇਸ਼ ਦਿਤੇ ਹੋਏ ਹਨ ਜਿਵੇਂ 'ਸਤਿਗੁਰੂ ਕਾ ਜੋ ਸਿਖ ਅਖਾਏ' ਵਾਲੇ ਸਲੋਕ ਵਿਚ (ਵਾਰ ਗਉੜੀ) ਤੇ ਰਹਿਤਨਾਮਿਆਂ ਵਿਚ ; ਗੁਰੂ ਨੇ ਨਿਤਨੇਮ ਦੀਆਂ ਬਾਣੀਆਂ ਅਤੇ ਹੋਰ ਸਾਰੀ ਬਾਣੀ ਵਿਚ ਉਪਦੇਸ਼ ਦਿੱਤੇ ਹਨ, ਉਹਨਾਂ ਆਦਰਸ਼ਾਂ ਦੇ ਜਿਨ੍ਹਾਂ ਤੀਕ ਸਿੱਖ ਨੇ ਪੁੱਜਣਾ ਹੈ—ਇਹ ਵੀ ਨੇਮ ਹਨ; ਗੁਰੂ ਨੇ ਨਿਤਾਪ੍ਰਤਿ ਅਤੇ ਜੀਵਨ ਦੇ ਵਿਸ਼ੇਸ਼ ਮੌਕਿਆਂ ਦੀ ਗੀਤੀ ਬੰਨ੍ਹੀ ਹੈ—ਇਹ ਵੀ ਸਾਡੇ ਨੇਮ ਹਨ; ਗੁਰੂ ਨੇ ਆਪ ਆਪਣੇ ਜੀਵਨ ਕਰਤੱਵਾਂ, ਇਤਿਹਾਸ ਵਿਚ ਨੇਮ-ਬੱਧ ਜੀਵਨ ਦੇ ਪੂਰਨੇ ਪਾਏ ਹਨ; ਗੁਰੂ ਨੇ 'ਖਾਲਸਾ' ਮੌਰੋ ਰੂਪ ਹੈ ਖਾਸ' ਅਨੁਸਾਰ ਰਹਿਤ-ਬਹਿਤ ਤੇ ਖਾਲਸੇ ਦੇ ਸਰੂਪ ਦੇ ਨੇਮ ਬੱਧੇ ਹਨ। ਇਹ ਸਾਰੇ ਨੇਮ ਨਿਭਾ ਕੇ ਹੀ ਕੋਈ ਗੁਰੂ ਭਗਤੀ ਕਰ ਸਕਦਾ ਹੈ। ਸੰਖੇਪ ਜਿਹੇ ਰੂਪ ਵਿਚ ਅੰਮ੍ਰਿਤ ਵੇਲਾ ਸਚੁ ਨਾਉ ਵਡਿਆਈ ਵੀਚਾਰੁ' ਅੰਮ੍ਰਿਤ ਵੇਲੇ ਜਾਗਣਾ, ਇਸ਼ਨਾਂਨ ਕਰਨਾ, ਨਿਤਨੇਮ ਦੀਆਂ ਬਾਣੀਆਂ ਦਾ ਪਾਠ ਵਿਚਾਰ ਕਰਨਾ, ਗੁਰੂ ਅਤੇ ਸੰਗਤ ਦੇ ਦਰਸ਼ਨ ਲਈ ਗੁਰਦੁਆਰੇ ਪੁੱਜਣਾ, ਕੱਕਾਰ ਭਗਤੀ ਤੇ ਹੋਰ ਰਹਿਤ-ਬਹਿਤ ਵਿਚ ਦਿੜ੍ਹੇ ਰਹਿਣਾ, ਨਿਤਨੇਮ ਦੀਆਂ ਬਾਣੀਆਂ ਵਿਚ ਦੱਸੇ ਅੰਮ੍ਰਿਤ-ਆਦਰਸ਼ਾਂ ਅਨੁਸਾਰ ਰੋਜ਼ਾਨਾ ਜੀਵਨ ਜੀਉਣਾ—ਇਹ ਸਿੱਖੀ ਪ੍ਰੇਮਾ-ਭਗਤੀ ਦੀ ਨੇਮਾ-ਭਗਤੀ ਹੈ। ਜੇ ਇਹਨਾਂ ਨੇਮਾਂ ਨੂੰ ਪ੍ਰੇਮ ਨਾ ਕੀਤਾ ਜਾਏ ਤਾਂ ਪ੍ਰਭੂ, ਗੁਰੂ, ਨਾਮ ਤੇ ਸਿੱਖੀ ਵੇਸ-ਭੇਸ, ਨੂੰ ਪ੍ਰੇਮ ਨਹੀਂ ਕੀਤਾ ਜਾ ਸਕਦਾ। ਹਰ ਸੁਆਸ ਵਿਚ ਨੇਮ ਨੂੰ ਨਿਭਾਣ ਨਾਲ ਹੀ ਪ੍ਰੇਮ ਨੂੰ ਨਿਭਾਇਆ ਜਾ ਸਕਦਾ ਹੈ। ਕੇਸਾਂ ਸੁਆਸਾਂ ਸੰਗ ਰਹਿਤ ਨਿਭਾਉਣੀ ਹੈ, ਨਿਤਨੇਮ ਕਰਨਾ ਹੈ। ਰਹਿਤ ਬਿਨਾਂ ਸਿੱਖ ਭੇਖੀ ਹੈ। ਰਹਿਤ ਨੇਮ ਹਨ।

੩.

'ਅੰਮ੍ਰਿਤ' ਨੇਮ ਸਿੱਖ ਲਹਿਰ ਦਾ ਸਿਖਰ ਹੈ—ਇਥੇ 'ਨੇਮ' ਪ੍ਰਧਾਨ ਹੈ ਪਰ ਇਥੇ ਹੀ

ਨੇਮ ਤੇ ਪ੍ਰੇਮ ਦਾ ਸੁਮੇਲ ਹੋਇਆ ਹੈ। 'ਅੰਮ੍ਰਿਤ' ਸਾਡਾ ਇਕ ਨੇਮ ਹੈ ਜੋ ਸਾਡਾ ਉਦੇਸ਼ ਇਹ ਉਲੀਕਦਾ ਹੈ ਕਿ ਅਸੀਂ ਅੰਮ੍ਰਿਤ ਛਕ ਕੇ ਅੰਮ੍ਰਿਤ-ਜੀਵਨ ਬਤੀਤ ਕਰਨਾ ਹੈ; ਜਿਸ ਜੀਵਨ ਵਿਚੋਂ ਮਿਠਾਸ ਤੇ ਪਵਿੱਤਰਤਾ ਨਿਕਲੇ। ਸਾਡਾ ਵਿਚਾਰ ਤੇ ਵਿਹਾਰ, ਕਹਿਣੀ ਤੇ ਗਹਿਣੀ ਮਿੱਠੇ ਤੇ ਪਵਿੱਤਰ ਹੋਣ। ਜੇ ਅਸੀਂ ਇਹ ਕਰ ਸਕੀਏ ਤਾਂ ਸਾਡਾ ਜੀਵਨ ਬਦਲ ਜਾਏ ਅਤੇ ਸਾਨੂੰ ਨਵਾਂ ਜੀਵਨ—ਅਮਰ ਜੀਵਨ—ਪ੍ਰਾਪਤ ਹੋ ਜਾਏ।

'ਅੰਮ੍ਰਿਤ ਛਕਣਾ' ਵੀ ਇਕ ਚਿੰਨ੍ਹ ਹੈ। ਅਸਲ ਵਿਚ ਹਰ ਅੰਮ੍ਰਿਤਧਾਰੀ ਨੂੰ ਰੋਜ਼ ਅੰਮ੍ਰਿਤ ਤਿਆਰ ਕਰਨਾ ਪੈਂਦਾ ਹੈ ਅਤੇ ਰੋਜ਼ ਅੰਮ੍ਰਿਤ ਛਕਣਾ ਪੈਂਦਾ ਹੈ। ਖਾਲਸੇ ਨੂੰ ਇਕ ਵਾਰੀ ਪੰਜ ਪਿਆਰੇ ਕੇਵਲ ਅੰਮ੍ਰਿਤ ਤਿਆਰ ਕਰਨ ਦੀ ਵਿਧੀ ਸਮਝਾ ਦਿੰਦੇ ਹਨ ਪਰ ਫਿਰ ਉਸ ਨੂੰ ਆਪ ਰੋਜ਼ ਅੰਮ੍ਰਿਤ ਤਿਆਰ ਕਰਨਾ ਪੈਂਦਾ ਹੈ—ਅੰਮ੍ਰਿਤ ਵੇਲੇ ਜਦੋਂ 'ਸਚ ਨਾਉ' ਦੁਆਰਾ 'ਵਡਿਆਈ ਦਾ ਵਿਚਾਰ' ਹੁੰਦਾ ਹੈ।

ਅੰਮ੍ਰਿਤ-ਜੀਵਨ ਜਾਂ ਅੰਮ੍ਰਿਤ ਗਹਿਣੀ ਹੈ : ਨਿਤਨੇਮ ਦੇ ਅਸੂਲਾਂ ਅਧੀਨ ਜੀਵਨ ਗੁਜ਼ਾਰਨਾ। ਗੁਰਮਤਿ ਦੇ ਸਭ ਸਿਧਾਂਤ ਤੇ ਸਭ ਅਸੂਲ ਨਿਤਨੇਮ ਦੌਆਂ ਬਾਣੀਆਂ ਵਿਚ ਆਏ ਹੋਏ ਹਨ। ਨਿਤਨੇਮ ਦਾ ਪਾਠ ਚਿੰਨ੍ਹ ਰੂਪ ਵਿਚ 'ਆਦਿ ਗੁਰੂ ਗ੍ਰੰਥ ਸਾਹਿਬ' ਦਾ ਤੇ 'ਦਸਮ ਗ੍ਰੰਥ ਸਾਹਿਬ' ਦਾ ਪਾਠ ਹੈ ਜਿਵੇਂ ਛੇ ਪਉੜੀਆਂ ਦਾ ਪਾਠ 'ਅਨੰਦੁ' ਸਾਹਿਬ ਦਾ ਪਾਠ ਹੈ, ਜਿਵੇਂ '੧ੴ ਸਤਿਗੁਰ ਪ੍ਰਸਾਦਿ' ਸਾਰੇ ਮੂਲ ਮੰਤਰ ਦਾ ਪਾਠ ਹੈ। ਇਹ ਬਾਣੀਆਂ ਗੁਰੂ ਸਾਹਿਬ ਨੇ ਆਪ ਗੁਰੂ ਗ੍ਰੰਥ ਸਾਹਿਬ ਅਤੇ ਦਸਮ ਗ੍ਰੰਥ ਸਾਹਿਬ ਦਾ ਪ੍ਰਤੀਨਿਧ ਸਰੂਪ ਕਰ ਕੇ ਸਥਾਪਤ ਕੀਤੀਆਂ ਹਨ। ਅੰਮ੍ਰਿਤਧਾਰੀ ਰੋਜ਼ ਦੋਹਾਂ ਗੁਰੂ ਗ੍ਰੰਥ ਅਤੇ ਦਸਮ ਗ੍ਰੰਥ ਦਾ ਪਾਠ ਕਰਦਾ ਹੈ।

ਨਿਤਨੇਮ ਦੇ ਨੇਮ ਜਾਂ ਅਸੂਲ ਹੀ ਅੰਮ੍ਰਿਤ-ਜੀਵਨ ਦੇ ਸਕਦੇ ਹਨ। ਸੰਕੇਤ ਮਾਤਰ ਇਹਨਾਂ ਅਸੂਲਾਂ ਦੀ ਰੂਪ-ਰੇਖਾ ਇਥੇ ਦਿੰਦੇ ਹਨ। ਜਦੋਂ ਵੀ ਅਸੀਂ ਇਹਨਾਂ ਅਸੂਲਾਂ ਨੂੰ ਅੰਮ੍ਰਿਤ ਛਕ ਕੇ ਨਿਭਾ ਲਵਾਂਗੇ ਉਦੋਂ ਹੀ ਕੌਮੀ ਜੀਵਨ ਉੱਚਾ ਤੇ ਮਿੱਠਾ ਹੋ ਜਾਵੇਗਾ। ਅਸੂਲ ਇਹ ਹਨ :

### (ਜਪੁ ਜੀ ਵਿਚੋਂ)

(1) 'ਸਤਿ ਸੁਹਾਣ ਸਦਾ ਮਨਿ ਚਾਉ'—ਪਰਮਾਤਮਾ ਸਚਾਈ ਹੈ, ਸੁੰਦਰਤਾ ਹੈ ਅਤੇ ਖੁਸ਼ੀ-ਭਰਪੂਰ ਹੈ—ਇਹ ਤਿੰਨੇ ਹੀ ਗੁਣ ਸਾਡਾ ਆਦਰਸ਼ ਹੈ। ਇਹੋ ਹੀ ਪੁਰਾਤਨ ਭਾਰਤੀ ਆਦਰਸ਼ ਹੈ—ਸਤਯਮ, ਸ਼ਿਵਮ ਤੇ ਸੁੰਦਰਮ। ਅਸਾਂ ਸੱਚਾਈ ਤੇ ਪਹਿਗਾ ਦੇਣਾ ਹੈ, ਸੁੰਦਰਤਾ ਦੀ ਪਹਿਚਾਨ ਕਰਨੀ ਹੈ। ਅਤੇ ਇਹਨਾਂ ਦੋਹਾਂ ਦੇ ਸਹਾਰੇ ਜੀਵਨ ਨੂੰ ਮਾਨਣਾ ਹੈ, ਉਤਸ਼ਾਹ-ਭਰਪੂਰ ਚਾਉ ਨਾਲ। ਜੀਵਨ-ਖੁਸ਼ੀ ਦਾ ਸੌਮਾ ਸਚਾਈ ਤੇ ਸੁੰਦਰਤਾ ਹੀ ਹਨ। ਸੱਚੇ ਤੇ ਸੁੰਦਰੇ ਵਿਚਾਰ, ਕਥਨੀ ਤੇ ਵਿਹਾਰ ਹੀ ਜੀਵਨ ਨੂੰ 'ਸਦਾ ਮਨ ਚਾਉ' ਦੇ ਸਕਦੇ ਹਨ।

(2) 'ਧੋਲੁ ਧਰਮੁ ਦਇਆ ਕਾ ਪੂਤਾ॥ ਸੰਤੋਖ ਬਾਪਿ ਰਖਿਆ ਜਿਨਿ ਸੂਤਿ॥' ਇਕ ਹੋਰ ਮਹਾਨ ਅਸੂਲ ਹੈ, ਭਾਵ, ਸੰਸਾਰ ਦਾ ਸਹਾਰਾ ਧਰਮ ਹੈ, ਧਰਮ ਦੀ ਉਤਪਤੀ ਸਾਬੀਆਂ ਤੇ ਹੋਰ ਮਨੁੱਖਾਂ ਨਾਲ ਦਇਆ ਤੇ ਪਿਆਰ ਕਰਨ ਵਿਚ ਹੈ। ਅਸੀਂ ਸਾਬੀਆਂ ਨਾਲ ਪਿਆਰ ਤਦ ਕਰ ਸਕਦੇ ਹਾਂ ਜੇ ਸਾਡਾ ਜੀਵਨ ਸੰਤੋਖੀ ਹੋਵੇ। ਦਇਆ ਤੇ ਪਿਆਰ ਦਾ ਭਾਵ ਗੱਲਾਂ ਨਾਲ ਕਿਸੇ ਨੂੰ ਪਰਚਾਉਣਾ ਨਹੀਂ ਹੈ, ਵੰਡ ਛਕਣਾ ਹੈ। ਕੋਈ ਵੰਡ ਕੇ ਤਦ ਹੀ ਛਕ ਸਕਦਾ ਹੈ ਜੇ ਉਸ ਨੂੰ ਆਪ ਸੰਤੋਖ ਹੋਵੇ।

(3) ਅੰਮ੍ਰਿਤ-ਜੀਵਨ ਦਾ ਆਧਾਰ ਇਹ ਗੁਣ ਹਨ ਜਾਂ ਇਹ ਜੀਵਨ-ਜਾਚ ਹੈ।

ਜਤੁ ਪਹਾਰਾ ਧੀਰਜੁ ਸੁਨਿਆਰੁ ॥  
 ਅਹਰਣਿ ਮਤਿ ਵੇਦੁ ਹਥੀਆਰੁ ॥  
 ਭਉ ਖਲਾ ਅਗਨਿ ਤਪ ਤਾਉ ॥  
 ਭਾਂਡਾ ਭਾਉ ਅੰਮ੍ਰਿਤੁ ਤਿਤੁ ਢਾਲਿ ॥

ਜਤੁ, ਧੀਰਜੁ, ਮਤਿ, ਵੇਦੁ, ਭਉ, ਤਪ ਤੇ ਭਾਉ—ਅੰਮ੍ਰਿਤ-ਜੀਵਨ ਦੀਆਂ ਜ਼ਰੂਰੀ ਸਿਫਤਾਂ ਹਨ। ਇਹਨਾਂ ਸਿਫਤਾਂ ਨਾਲ ਜੋ ਜੀਵਨ ਬਣਦਾ ਹੈ ਉਹ ਹੀ ਮਨੁੱਖ ਨੂੰ ਪਰਮਾਤਮਾ ਦੇ ਨੇੜੇ ਲੈ ਜਾਂਦਾ ਹੈ।

### (ਜਾਪੁ ਸਾਹਿਬ)

(੧) ਜਾਪੁ ਸਾਹਿਬ ਦਾ ਪ੍ਰਮੁੱਖ ਸਿਧਾਂਤ ਇਹ ਹੈ ਕਿ ਸੱਚਾ ਜਾਂ ਪਰਮਾਤਮਾ ਉੱਚਤਮ ਆਦਰਸ਼ਵਾਦੀ ਅਸੂਲਾਂ ਦਾ ਪ੍ਰਤੀਕ ਹੈ। ਉਹ ਹਰ ਤਰ੍ਹਾਂ ਦੇ ਵਿਤਕਰੇ ਤੇ ਵੰਡੀਆਂ ਤੋਂ ਉੱਚਾ ਹੈ ਅਤੇ ਸਰਬ-ਵਿਆਪਕ ਤੇ ਸਰਬ-ਪ੍ਰਵਾਨ ਹੈ। ਪਰਮਾਤਮਾ ਹਰ ਚੜ੍ਹ ਚਿਹਨ, ਬਰਨ ਜਾਤਿ, ਰੂਪ ਰੰਗ, ਰੇਖ ਭੇਖ ਵਿਚ ਇਕੋ ਤਰ੍ਹਾਂ ਵਿਆਪਕ ਹੈ। ਸਚਾਈ ਸਭ ਧਰਮਾਂ, ਦੇਸ਼ਾਂ, ਕੌਮਾਂ ਪਾਸ ਮੌਜੂਦ ਹੈ। ਇਹ ਦੱਸਿਆ ਹੈ—

“ਚੱਕ੍ਰ ਚਿਹਨ ਅਭੁ ਬਰਨ ਜਾਤਿ  
 ਅਭੁ ਪਾਤਿ ਨਹਿਨ ਜਿਹ ॥  
 ਰੂਪ ਰੰਗ ਅਭੁ ਰੇਖ ਭੇਖ  
 ਕੋਊ ਕਹਿ ਨਾ ਸਕਤ ਕਿਹ ॥  
 ਅਚਲ ਮੂਰਤਿ ਅਨੁਭਵ ਪ੍ਰਕਾਸ  
 ਅਮਿਤੋਜਿ ਕਹਿੜੈ ॥...”

ਜਿਉਂ-ਜਿਉਂ ਮਨੁੱਖਤਾ ਵਿਤਕਰੇ-ਬਾਜ਼ੀ ਤੇ ਵੰਡ-ਵੰਡਾਰੇ ਵਿਚੋਂ ਨਿਕਲ ਕੇ ਏਕਤਾ ਵੱਲ ਆ ਰਹੀ ਹੈ, ਉਹ ਪਰਮਾਤਮਾ ਦੇ ਨੇੜੇ ਪੁੱਜ ਰਹੀ ਹੈ। ‘ਅਦ੍ਵੈਤ’ ਹੀ ਪਰਮਾਤਮਾ ਦਾ ਰੂਪ ਹੈ।

(੨) ਜਾਪੁ ਦਾ ਕਰਮ-ਨਾਮ ਪਰਮਾਤਮਾ ਇਸ ਤਰ੍ਹਾਂ ਦਾ ਮਾਨਵੀ ਆਦਰਸ਼ ਹੈ—

...ਕਿ ਸਮਸਤੁਲ ਕਲਾ ਹੈਂ ॥  
 ਕਿ ਸਾਹਿਬ ਦਿਮਾਗ ਹੈਂ ॥  
 ਕਿ ਹੁਸਨਲ ਚਰਾਗ ਹੈਂ ॥  
 ਕਿ ਕਾਮਲ ਕਰੀਮ ਹੈਂ ॥  
 ਕਿ ਰਾਜਕ ਰਹੀਮ ਹੈਂ ॥  
 ਕਿ ਰੋਜ਼ੀ ਦਹਿੰਦ ਹੈਂ ॥  
 ਕਰੀਮੁਲ ਕਮਾਲ ਹੈਂ ॥  
 ਕਿ ਹੁਸਨਲ ਜਮਾਲ ਹੈਂ ॥  
 ਗੁਨੀਮੁਲ ਖਿਰਜ ਹੈਂ ॥  
 ਗਰੀਬੁਲ ਨਿਵਾਜ ਹੈਂ ॥  
 ਹਰੀਫੁਲ ਸ਼ਿਕੰਨ ਹੈਂ ॥  
 ਕਲੰਕੰ ਪ੍ਰਣਾਸ ਹੈਂ ॥  
 ਸਮਸਤੁਲ ਨਿਵਾਸ ਹੈਂ ॥

ਇਹ ਖੂਬੀਆਂ ਹੀ ਉੱਤਮ ਮਨੁੱਖਤਾ ਦੀਆਂ ਖੂਬੀਆਂ ਹਨ। ਇਹਨਾਂ ਦੀ ਪ੍ਰਾਪਤੀ ਨਾਲ ਹੀ 'ਜੁਰਾਤਿ ਜਮਾਲ' ਆ ਜਾਂਦੀ ਹੈ ਅਤੇ ਮਨੁੱਖ 'ਸਮਸਤੁਲ ਅਜੀਜ਼' ਹੋ ਜਾਂਦਾ ਹੈ। ਇਹੋ ਅੰਮ੍ਰਿਤ ਜੀਵਨ ਦੇ ਲੱਛਣ ਹਨ।

### (ਸਵੱਧੇ)

ਜਦੋਂ ਵੀ ਮਨੁੱਖਤਾ ਇਥੇ ਪਹੁੰਚ ਜਾਏਗੀ ਕਿ—

“ਪੁੰਨ ਪ੍ਰਤਾਪਨ ਬਾਢ ਜੈਤਧੁਨ  
ਪਾਪਨ ਕੇ ਬਹੁ ਪੁੰਜ ਖਪੈਂਗੇ ॥  
ਸਾਧ ਸਮੂਹ ਪ੍ਰਸੰਨ ਫਿਰੈ ਜਗ  
ਸਤ੍ਰ ਸਭੈ ਅਵਲੋਕ ਚਪੈਂਗੇ ॥”

ਖਾਲਸਾ ਰਾਜ ਸਥਾਪਤ ਹੋ ਜਾਏਗਾ। ਅੰਮ੍ਰਿਤ ਆਦਰਸ਼ ਇਹ ਹੈ ਕਿ ਜਹਾਲਤ (ਮਾਤੇ ਮਤੰਗ) 'ਜੀਤ ਫਿਰੈ ਸਭ ਦੇਸ ਦਿਸਾਨ' 'ਸੁਧ ਸਿਪਾਹ ਦੁਰੰਤ ਦੁਬਾਰ' 'ਦੋਊ ਲੋਚਨ ਮੂੰਦ ਕੈ ਬੈਠਿ ਰਹਿਓ') ਖਤਮ ਹੋ ਜਾਵੇ ਅਤੇ ਸਾਧ ਸਮੂਹ—ਸਾਰੇ ਭਲੇ ਤੇ ਸ਼ਗੀਫ਼ ਲੋਕ ਪ੍ਰਸੰਨ ਹੋਣ ਅਤੇ ਪਾਪੀ ਨਾਸ਼ ਹੋਣ। ਇਹ ਅੰਮ੍ਰਿਤ-ਜੀਵਨ ਹੈ। ਗੁਰੂ ਗੋਬਿੰਦ ਸਿੰਘ ਜੀ ਦੇ ਆਪਣੇ ਬਚਿਤ੍ਰ ਨਾਟਕ' ਦਾ ਇਹੋ ਕਰਤੱਵ ਸੀ, ਆਪ ਨੇ “ਸਾਧ ਸਮੂਹ ਪ੍ਰਸੰਨ ਫਿਰੈ” ਦਾ ਰਾਜ ਸਥਾਪਤ ਕਰਨਾ ਸੀ। ਇਹ ਹੈ ਪ੍ਰੇਮ ਕਰਨਾ।

### (ਚੌਪਈ)

'ਚੌਪਈ' ਵਿਚ ਇਸ ਉਪਰਲੇ ਆਦਰਸ਼ ਨੂੰ ਸਪੱਸ਼ਟ ਕੀਤਾ ਹੈ ਅਤੇ ਇਸ ਦੀ ਪੂਰਤੀ ਲਈ ਅਰਦਾਸ ਕੀਤੀ ਹੈ। ਪਰਮਾਤਮਾ ਇਨ੍ਹਾਂ ਆਦਰਸ਼ਾਂ ਦਾ ਹੀ ਨਾਮ ਹੈ :

- (੧) ਦੀਨ ਬੰਧੁ, ਦੁਸਟਨ ਕੇ ਹੰਤਾ ॥
- (੨) ਸਕਲ ਪ੍ਰਜਾ ਜਿਨ ਆਪ ਸਵਾਰੀ ॥
- (੩) ਭਲੇ ਬੁਰੇ ਕੀ ਪੀਰ ਪਛਾਨਤ ॥
- (੪) ਸੰਤਨ ਦੁਖ ਪਾਏ ਤੇ ਦੁਖੀ ॥
- ਸੁਖ ਪਾਏ ਸਾਧਨ ਕੇ ਸੁਖੀ ॥

ਖਾਲਸੇ ਨੇ ਇਹਨਾਂ ਭਾਵਾਂ ਅਨੁਸਾਰ ਜੀਵਨ ਜੀਉਣਾ ਹੈ, ਦੀਨਾਂ ਦੀ ਰੱਛਾ ਕਰਨੀ ਹੈ, ਦੁਸ਼ਟਾਂ ਦੀ ਦੁਸ਼ਟਤਾ ਖਤਮ ਕਰਨੀ ਹੈ।

### (ਅਨੰਦੁ)

ਅਨੰਦ ਸਾਹਿਬ ਵੀ ਅੰਮ੍ਰਿਤ ਦੀ ਬਾਣੀ ਹੈ। ਇਸ ਵਿਚ ਜੀਵਨ-ਖੁਸ਼ੀ ਦੀ ਪ੍ਰਾਪਤੀ ਦੇ ਪਉੜੀਆਂ ਦੇ ਕ੍ਰਮ ਅਨੁਸਾਰ ਇਹ ਅਸੂਲ ਦਿੜ੍ਹੁ ਕਰਾਏ ਹਨ : ਰਾਗਮਈ ਸ਼ਖਸੀਅਤ, ਇਖਲਾਕੀ ਜੁਰਾਤ, ਸ਼ੁੱਭ ਚਿਤਵਨਾ, ਰਜੈਵਾਂ, ਸਵੈ-ਕਾਬੂ, ਲਿਵ, ਸੁਲਝੀ ਹੋਈ ਜੀਵਨ-ਜਾਚ, ਸਵੈ-ਅਰਪਨ, ਭੋਲਾ ਭਾਵ, ਲੰਮੀ ਨਦਰ, ਜੀਵਨ ਖੇਲ ਵਿਚ ਸੰਤੁਸ਼ਟਤਾ, ਮਾਨਵ ਭਗਤੀ, ਆਪਾ ਵਾਰਨਾ, ਅੰਤਸ਼ਕਰਣ ਦੀ ਅਨੁਸਾਰਤਾ, ਆਤਮ ਸੰਤੁਸ਼ਟਤਾ, ਪਵਿੱਤਰਤਾ, ਬਿਬੇਕ, ਸੱਚ ਗ੍ਰਹਿਣ, ਅੰਦਰੋਂ ਬਾਹਰੋਂ ਇਕ ਹੋਣਾ, ਸਨਮੁਖਤਾ, ਮੁਕਤੀ, ਸ਼ੁਭ ਪ੍ਰੇਰਨਾ, ਸ਼ਿਵਮ, ਸੱਚ ਦਾ ਪਿਆਰ, ਹੁਕਮ ਦੀ ਪਹਿਚਾਨ, ਸਾਵਾਂਪਨ, ਕ੍ਰਿਤੱਗਯਤਾ, ਮਾਇਆ ਵਿਚ ਉਦਾਸੀ, ਅਸਲੇ ਦੀ ਪਹਿਚਾਨ, ਰੋਜ਼ਾਨਾ ਉੱਨਤੀ, ਜੀਭ ਦਾ ਜ਼ਬਤ, ਅੰਦਰਲੀ ਜੋਤ ਦਾ ਗਿਆਨ, ਅੰਤਰ ਆਤਮੇ ਪ੍ਰਭੂ ਨਿਵਾਸ, ਸਫਲ ਸਰੀਰ, ਦਿਬ ਦਿਸ਼ਟਤਾ, ਪਵਿੱਤਰ

ਸਰਵਣ, ਆਤਮ ਸੂਝ, ਸੱਚ ਪ੍ਰਾਇਟਾ, ਮਨੋਰਥ ਦੀ ਪ੍ਰਾਪਤੀ, ਇਹਨਾਂ ਅਸੂਲਾਂ 'ਤੇ ਪਹਿਰਾ ਦੇਣਾ ਅੰਮ੍ਰਿਤ ਜੀਵਨ ਹੈ।

ਭਾਵ ਇਹ ਹੈ ਕਿ ਖਾਲਸਾ ਰੋਜ਼ ਅੰਮ੍ਰਿਤ ਵੇਲੇ ਉਠਦਾ ਹੈ, ਇਸ਼ਨਾਨ ਕਰਦਾ ਹੈ ਅਤੇ ਬਾਣੀ ਦਾ ਪਾਠ ਕਰਦਾ ਹੈ। ਬਾਣੀ ਦੇ ਨਿਤਨੇਮ ਵਿਚ ਦੱਸੇ ਅਸੂਲ ਹੀ ਅੰਮ੍ਰਿਤ ਹਨ ਅਤੇ ਇਹੋ ਹੀ ਅੰਮ੍ਰਿਤ-ਜੀਵਨ ਬਖਸ਼ ਸਕਦੇ ਹਨ। ਜਦੋਂ ਹੀ ਇਹੋ ਅੰਮ੍ਰਿਤ ਸੌਮਾ ਬੰਦ ਹੋ ਜਾਵੇ, ਉਦੋਂ ਹੀ ਸਿੱਖ ਵਿਚ ਘਾਟ ਪੈਣੀ ਸ਼ੁਰੂ ਹੋ ਜਾਂਦੀ ਹੈ। ਕੋਈ ਸਿੱਖ ਨਿਤਨੇਮ ਤੋਂ ਹੀਣ ਹੋ ਕੇ ਅੰਮ੍ਰਿਤ ਜੀਵਨ ਨਹੀਂ ਪ੍ਰਾਪਤ ਕਰ ਸਕਦਾ। ਅੰਮ੍ਰਿਤ-ਬਾਣੀ ਤੋਂ ਹੀਣ ਹੋਣ ਨਾਲ ਹੀ ਬਿਖ-ਮਾਇਆ ਚੜ੍ਹਨੀ ਸ਼ੁਰੂ ਹੋ ਜਾਂਦੀ ਹੈ।

ਸੋ ਇਹਨਾਂ ਜੀਵਨ ਅਸੂਲਾਂ ਦਾ ਨਾਮ ਅੰਮ੍ਰਿਤ ਹੈ। ਸਿੱਖ ਰੋਜ਼ ਨਿਤਨੇਮ ਵਿਚ ਇਹ ਅੰਮ੍ਰਿਤ ਛਕਦਾ ਹੈ ਅਤੇ ਇਹਨਾਂ ਅਸੂਲਾਂ ਨੂੰ ਨਿਭਾਉਣ ਦਾ ਪ੍ਰਣ ਕਰਦਾ ਹੈ। ਇਸ ਅੰਮ੍ਰਿਤ ਦੀ ਸਮਰੱਥਾ ਨੂੰ ਖਾਲਸਾ ਇਤਿਹਾਸ ਦ੍ਰਿੜੁ ਕਰਾਉਂਦਾ ਹੈ।

ਇਹਨਾਂ ਅਸੂਲਾਂ 'ਤੇ ਪਹਿਰਾ ਦੇਣਾ ਹੀ 'ਸਿਮਰਨ' ਹੈ।

'ਸਿਮਰਨ' ਅੰਮ੍ਰਿਤ ਹੈ।

'ਅੰਮ੍ਰਿਤ' ਨਾਮ ਨਿਧਾਨ ਹੈ।

ਪਰ ਅੰਮ੍ਰਿਤ-ਜੀਵਨ ਬਤੀਤ ਕਰਨ ਲਈ ਪਹਿਲਾਂ 'ਅੰਮ੍ਰਿਤ-ਛੋਹ' ਦੀ ਲੋੜ ਹੈ। ਇਹ ਅੰਮ੍ਰਿਤ-ਛੋਹ ਹੀ ੧੬੬੯ ਈ: ਵਿਚ ਕਲਗੀਆਂ ਵਾਲੇ ਪਾਤਸ਼ਾਹ ਨੇ ਭਾਰਤੀਆਂ ਨੂੰ ਲਾਈ ਸੀ। ਇਸ ਛੋਹ ਨੂੰ ਆਪ ਨੇ ਫਿਰ ਸਦਾ ਲਈ 'ਪੰਜ ਪਿਆਰਿਆਂ' ਵਿਚ ਸਥਿਤ ਕਰ ਦਿੱਤਾ। ਹੁਣ ਉਹ ਛੋਹ 'ਪੰਜ ਪਿਆਰਿਆਂ' ਰਾਹੀਂ ਹੀ ਸਿੱਖ ਨੂੰ ਪ੍ਰਾਪਤ ਹੁੰਦੀ ਹੈ ਅਤੇ ਉਸ ਨੂੰ ਖਾਲਸਾ ਬਣਾ ਦੇਂਦੀ ਹੈ। 'ਪੰਜ-ਪਿਆਰੇ' ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਤਾਬਿਆ, ਗੁਰੂ ਦਾ ਸਰੂਪ ਹਨ, ਉਹ ਹੀ ਅੰਮ੍ਰਿਤ ਤਿਆਰ ਕਰਨ ਦੀ ਜਾਚ ਸਿਖਾਉਂਦੇ ਹਨ ਜੋ ਖਾਲਸੇ ਨੇ ਰੋਜ਼ ਤਿਆਰ ਕਰਨਾ ਹੁੰਦਾ ਹੈ। ਉਸ ਛੋਹ ਬਿਨਾਂ ਕੋਈ ਜੀਵ 'ਖਾਲਸਾ' ਪਦ ਨੂੰ ਪ੍ਰਾਪਤ ਨਹੀਂ ਹੁੰਦਾ। 'ਖਾਲਸੇ' ਤੋਂ ਭਾਵ ਹੈ ਖਾਸ ਵਾਹਿਗੁਰੂ ਜੀ ਦਾ। ਵਾਹਿਗੁਰੂ ਜੀ ਦਾ ਹੋ ਕੇ ਸ੍ਰੀ ਕਲਗੀਧਰ ਜੀ ਦਾ ਸਾਜਿਆ ਅੰਮ੍ਰਿਤਪਾਰੀ ਖਾਲਸਾ, ਵਾਹਿਗੁਰੂ ਜੀ ਕੀ ਫਤਹਿ ਦਾ ਵਾਰਸ ਬਣ ਜਾਂਦਾ ਹੈ।

**'ਖੰਡੇ ਦਾ ਅੰਮ੍ਰਿਤ'**—ਇਹ ਪ੍ਰਣ ਹੈ ਮਾਨਵਤਾ ਦਾ ਇਕ ਨਰੋਆ ਅੰਗ ਬਣੇ ਰਹਿਣ ਲਈ ਅਤੇ ਉਸ ਕਰਾਮਾਤੀ ਸਪਿਰਟ ਨੂੰ ਸਦਾ ਬਰਕਰਾਰ ਰੱਖਣ ਲਈ, ਜਿਹੜੀ ਸ੍ਰੀ ਕਲਗੀਧਰ ਜੀ ਨੇ ਇਕ ਇਕ ਸਿੱਖ ਦੇ ਸਵਾ-ਸਵਾ ਲੱਖ ਨਾਲ ਮੁਕਾਬਲਾ ਕਰਨ ਲਈ ਸਿੱਖਾਂ ਵਿਚ 'ਅੰਮ੍ਰਿਤ-ਛੋਹ' ਰਾਹੀਂ ਭਰੀ ਸੀ। 'ਖੰਡੇ ਦਾ ਅੰਮ੍ਰਿਤ' ਇਕ ਇਕਰਾਰ ਹੈ ਗੁਰੂ ਹਜ਼ੂਰੀ ਵਿਚ ਸੀਸ ਭੇਟ ਦਾ, ਹਉਮੈ ਤਿਆਗ ਦਾ, ਡਸਿਪਲਨ ਵਿਚ ਰਹਿਣ ਦਾ ਅਤੇ 'ਅੰਮ੍ਰਿਤ-ਜੀਵਨ' ਬਤੀਤ ਕਰਨ ਦਾ। 'ਖੰਡੇ ਦਾ ਅੰਮ੍ਰਿਤ' ਇਕ ਪ੍ਰਤਿੱਗਿਆ ਹੈ ਗੁਰੂ ਆਗਿਆ ਵਿਚ ਰਹਿ ਕੇ ਸਵੈ-ਮਾਨ, ਸੇਵਾ ਤੇ ਸਰਬੱਤ ਦੇ ਭਲੇ ਲਈ ਸਤਿਗੁਰਾਂ ਦੇ ਪਾਏ ਪੁਰਨਿਆਂ 'ਤੇ ਚਲਣ ਦੀ। ਅੰਮ੍ਰਿਤ ਇਕ ਯਾਦ ਹੈ ਬੇਅੰਤ ਸ਼ਹੀਦਾਂ ਦੇ ਜੂਝਣ ਦੀ, ਜੋ ਸਿੱਖ ਨੂੰ ਸਦਾ ਚੜ੍ਹਦੀਆਂ ਕਲਾਂ ਵਿਚ ਦ੍ਰਿੜੁ ਰੱਖਦੀ ਹੈ।

ਇਸ ਲਈ ਨੇਮ ਰੂਪ ਵਿਚ ਇਹ 'ਅੰਮ੍ਰਿਤ ਛੋਹ' ਪ੍ਰਾਪਤ ਕਰਨੀ ਅਤਿਅੰਤ ਜ਼ਰੂਰੀ ਹੈ। ਇਸੇ ਨਾਲ ਹੀ ਸਿੱਖ ਆਪਣੀ ਦ੍ਰਿੜੁਤਾ ਪ੍ਰਗਟ ਕਰਦਾ ਹੈ, ਉਹ ਅੰਮ੍ਰਿਤ ਆਦਰਸ਼ਾਂ ਦਾ ਜੀਵਨ ਜ਼ਿਉਣ ਦਾ ਪ੍ਰਣ ਕਰਦਾ ਹੈ ਕਿ ਉਹ ਸਿਰ ਤੀਕ ਦੀ ਬਾਜ਼ੀ ਲਗਾ ਕੇ ਅੰਮ੍ਰਿਤ-ਅਸੂਲਾਂ ਦੀ ਰਾਖੀ ਕਰੇਗਾ—ਇਹੋ ਅਸੂਲ ਜੋ ਨਿਤਨੇਮ ਦੀਆਂ ਬਾਣੀਆਂ ਅਤੇ ਸ੍ਰੀ ਗੁਰੂ

ਗ੍ਰੰਥ ਸਾਹਿਬ ਜੀ ਵਿਚ ਦਰਜ ਹਨ। ਇਹ ਪ੍ਰਣ ਹੈ :

ਦੇਹ ਸਿਵਾ ਬਰ ਮੇਹਿ ਇਹੈ,  
ਸੁਭ ਕਰਮਨ ਤੇ ਕਬਹੂ ਨ ਟਰੋਂ॥  
ਨ ਡਰੋਂ ਅਰ ਸੋਂ ਜਬ ਜਾਇ ਲਰੋਂ,  
ਨਿਸਚੈ ਕਢ ਅਪਨੀ ਜੀਤ ਕਰੋਂ॥  
ਰ ਸਿਖ ਹੋਂ ਅਪਨੇ ਹੀ ਮਨ ਕੋ,  
ਇਹ ਲਾਲਚ ਹਉ ਗੁਣ ਤਉ ਉਚਰੋਂ॥  
ਜਬ ਆਵ ਕੀ ਅਉਧ ਨਿਦਾਨ ਬਨੈ,  
ਅਤ ਹੀ ਰਨ ਮੈਂ ਤਬ ਜੂਝ ਮਰੋਂ॥

(ਚੰਡੀ ਚਰਿਤ੍ਰ)

ਅੰਮ੍ਰਿਤ ਇਕ ਹੁਲਾਰੇ ਦਾ ਜੀਵਨ ਹੈ, ਉਮਾਹ ਤੇ ਉਤਸ਼ਾਹ ਦਾ ਜੀਵਨ ਹੈ। ਪਰ ਸਪੱਸ਼ਟ ਹੈ ਕਿ ਹੁਲਾਰੇ ਵਾਲਾ ਜੀਵਨ ਹਰ ਪ੍ਰਕਾਰ ਦੇ ਸੰਜਮ ਤੇ ਜ਼ਬਤ ਵਿਚੋਂ ਹੀ ਪੈਦਾ ਹੋ ਸਕਦਾ ਹੈ। 'ਅਨੰਦੁ' ਸਾਹਿਬ ਵਿਚੋਂ ਅਨੰਦ-ਪ੍ਰਾਪਤੀ ਲਈ ਲੋੜੀਂਦੇ ਜ਼ਬਤ ਦੀ ਵਿਆਖਿਆ ਵੇਖੀ ਜਾ ਸਕਦੀ ਹੈ।

ਅੰਮ੍ਰਿਤ-ਪਾਨ ਕਰਨਾ ਦਿੜ੍ਹ ਪ੍ਰਣ ਹੈ—ਅੰਮ੍ਰਿਤ ਵੇਲੇ ਉੱਠਣ ਦਾ, ਇਸ਼ਨਾਨ ਕਰਨ ਦਾ, ਨਿਤਨੇਮ ਕਰਨ ਦਾ, ਸਾਧਸੰਗਤਿ ਵਿਚ ਹਾਜ਼ਰ ਹੋਣ ਦਾ, ਸਿਮਰਨ ਕਰਨ ਤੇ ਕਰਾਉਣ ਦਾ। ਇਹ ਐਲਾਨ ਹੈ 'ਕਕਾਰਾਂ' ਰਾਹੀਂ ਕਿ ਅੰਮ੍ਰਿਤਧਾਰੀ ਤੋਂ ਇਕ ਨਿਸਚਿਤ ਪੱਧਰ ਦੇ ਵਤੀਰੇ ਦੀ ਆਸ ਰੱਖੀ ਜਾਏ। ਕੇਸ, ਕੰਘਾ, ਕੜਾ, ਕਿਰਪਾਨ ਅਤੇ ਕੱਛ (ਕਕਾਰ) ਸਿੱਖ ਦੇ ਆਦਰਸ਼ਾਂ ਦਾ ਐਲਾਨ ਹਨ। ਇਹ ਅੰਮ੍ਰਿਤ ਦੀ ਰਹਿਤ ਦਾ ਜ਼ਬਤ ਹੀ ਖਾਲਸੇ ਦੀ ਜਬੇਬਦੀ ਦਾ ਚਿੰਨ੍ਹ ਹੈ। ਇਸ ਰਾਹੀਂ ਹੀ ਸਿੱਖ ਜਾਤੀ ਤੌਰ 'ਤੇ ਅਤੇ ਜਮਾਤੀ ਤੌਰ 'ਤੇ ਉੱਚਾ ਹੁੰਦਾ ਹੈ। ਅੰਮ੍ਰਿਤ-ਜ਼ਬਤ, ਅੰਮ੍ਰਿਤ ਰਹਿਤ, ਤੇ ਅੰਮ੍ਰਿਤ ਨੇਮ ਹੀ ਮਨੁੱਖ ਨੂੰ ਅੰਮ੍ਰਿਤਮਈ ਜੀਵਨ ਜਿਉਣ ਦਾ ਉਤਸ਼ਾਹ ਤੇ ਬਲ ਦਿੰਦੇ ਹਨ। ਇਹ ਰਹਿਤ ਹੀ 'ਨੇਮ' ਵੀ ਹੈ ਅਤੇ ਇਹ ਰਹਿਤ ਹੀ 'ਪੇਮ' ਤੀਕ ਲੈ ਜਾਂਦੀ ਹੈ। 'ਖੰਡੇ ਦਾ ਅੰਮ੍ਰਿਤ' ਛਕ ਕੇ ਹੀ ਤੇ 'ਅੰਮ੍ਰਿਤ ਰਹਿਤ' ਨਿਭਾ ਕੇ ਹੀ ਕੋਈ ਅੰਮ੍ਰਿਤ-ਮਈ ਜੀਵਨ ਦਾ ਚਮਤਕਾਰ ਵੇਖ ਕੇ ਵਿਖਾ ਸਕਦਾ ਹੈ।

8.

'ਨੇਮਾ-ਭਗਤੀ ਹੀ ਪ੍ਰੇਮਾ ਭਗਤੀ ਹੈ' ਦੇ ਸਿਧਾਂਤ ਨੂੰ ਮੁੱਖ ਰੱਖ ਕੇ ਇਸ ਪੁਸਤਕ ਵਿਚ ਨੇਮਾਂ ਦੀ ਨੀਂਹ, ਬਾਣੀ ਦੇ ਨਿਤਨੇਮ, ਨੂੰ ਸਮਝਣ ਦਾ ਯਤਨ ਕੀਤਾ ਹੈ। (ਉ) ਜਪੁ, ਜਪੁ, ਸਵੱਯੋ, ਰਹਿਰਾਸ ਅਤੇ ਸੋਹਿਲਾ—ਸ਼ਖਸੀ ਨਿਤਨੇਮ ਦੀਆ ਬਾਣੀਆਂ; (ਅ) ਆਸਾ ਦੀ ਵਾਰ, ਅਨੰਦ ਤੇ ਸੁਖਮਨੀ ਸੰਗਤ ਦੇ ਨਿਤਨੇਮ ਦੀਆਂ ਬਾਣੀਆਂ; ਅਤੇ (ਇ) ਲਾਵਾਂ, ਸੱਦ ਤੇ ਅਰਦਾਸ ਵਿਸ਼ੇਸ਼ ਮਰਯਾਦਾ ਦੀਆਂ ਬਾਣੀਆਂ ਨੂੰ ਇਸ ਪੁਸਤਕ ਵਿਚ ਅਨੇਕਾਂ ਪੱਖਾਂ ਤੋਂ ਵਿਚਾਰਿਆ ਗਿਆ ਹੈ। ਸ਼ਾਇਦ, ਇਹ ਯਤਨ ਸਿੱਖੀ-ਮੰਡਲ ਦੇ ਨੇਮਾਂ ਨੂੰ ਸਮਝਣ ਵਿਚ ਸਹਾਇ ਹੋ ਕੇ ਪ੍ਰੇਮਾ-ਭਗਤੀ ਦਾ ਜੀਵਨ ਜਿਉਣ ਦੀ ਪ੍ਰੇਰਨਾ ਦੇਣ ਵਿਚ ਸਹਾਇਕ ਹੋ ਸਕੇ।

4.

ਇਸ ਪੁਸਤਕ ਵਿਚ ਛਪੇ ਬਹੁਤ ਸਾਰੇ ਲੇਖ ਸੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੀ ਧਾਰਮਕ ਕਮੇਟੀ ਦੇ ਰਸਾਲੇ 'ਗੁਰਮਤਿ ਪ੍ਰਕਾਸ਼' ਵਿਚ ਛਪ ਚੁੱਕੇ ਹਨ। ਮੈਂ ਰਸਾਲੇ ਦੇ ਐਡੀਟਰ ਤੇ ਪ੍ਰਬੰਧਕਾਂ ਦਾ ਧੰਨਵਾਦੀ ਹਾਂ।

ਖਾਲਸਾ ਕਾਲਜ,

4 ਮਈ, 1964

—ਤਾਰਨ ਸਿੰਘ

## ਤਤਕਰਾ

ਭੂਮਿਕਾ ..... ..... ..... 9

### ਭਾਗ ਪਹਿਲਾ ਸ਼ਖਸੀ ਨਿਤਨੇਮ

ਸਿਧਾਂਤ	...	...	...	11-22
ਜਪੁ ਜੀ ਵਿਚ ਸਚਿਆਰ ਦਾ ਸਿਧਾਂਤ	...	...	...	23-30
ਜਪੁ ਜੀ ਸਾਹਿਬ ਵਿਚ ਨਿਰਗੁਣ ਕਥਾ	...	...	...	31-38
ਜਪੁ ਜੀ ਵਿਚ ਸਰਗੁਣ ਕਥਾ	...	...	...	39-46
ਜਪੁ ਜੀ ਦਾ ਸਾਹਿਤਕ ਮੰਡਲ	...	...	...	47-53
ਜਾਪੁ ਸਾਹਿਬ	...	...	...	54-63
ਰਹਰਾਸਿ	...	...	...	74-82
ਅਕਾਲ ਉਸਤਤਿ ਵਿਚੋਂ ਤ੍ਰਿਪੂਸਾਦਿ ਸਵੱਖੇ	...	...	...	67-73
ਸੋਹਿਲਾ	...	...	...	83-90

### ਭਾਗ ਦੂਜਾ ਸਮੁਹਿਕ ਨਿਤਨੇਮ

ਸਿਧਾਂਤ	...	...	...	93-94
ਆਸਾ ਦੀ ਵਾਰ	...	...	...	95-112
ਅਨੰਦੁ (ਛੇ ਪਉੜੀਆਂ)	...	...	...	113-123
ਸੁਖਮਨੀ ਤੇ ਸਿਮਰਨ	...	...	...	124-133
ਸੁਖਮਨੀ ਤੇ ਆਤਮਕ ਮੰਡਲ	...	...	...	134-140
ਸੁਖਮਨੀ ਤੇ ਧਾਰਮਕ ਮੰਡਲ	...	...	...	141-149
ਸੁਖਮਨੀ ਤੇ ਸਤਿਗੁਰ	...	...	...	150-158
ਸੁਖਮਨੀ ਤੇ ਸਾਹਿਤ	...	...	...	159-166

ਭਾਗ ਤੀਜਾ  
ਮਰਯਾਦਾ ਦੀਆਂ ਬਾਣੀਆਂ

ਸਿਧਾਂਤ	...	...	...	169
ਲਾਵਾਂ	...	...	...	170-177
ਸੱਦੁ	...	...	...	178-185
ਅਰਦਾਸ	...	...	...	186-192



SIKHBOOKCLUB.COM

## ਸਿਧਾਂਤ

ਇੱਥੋਂ ਅਸੀਂ ਨਿਤਨੇਮ ਦਾ ਭਾਵ ਕੇਵਲ ਨਿਸਚਿਤ ਕੀਤੀਆਂ ਪੰਜ ਬਾਣੀਆਂ ਦੇ ਨਿਤਾਪ੍ਰਤੀ ਪਾਠ ਦੇ ਵਿਚਾਰ ਤੋਂ ਲੈ ਰਹੇ ਹਾਂ। ਵੈਸੇ ਨਿਤਨੇਮ ਇਕ ਬੜੇ ਵਿਸ਼ਾਲ ਅਰਥਾਂ ਵਾਲਾ ਸ਼ਬਦ ਹੈ ਜਿਸ ਵਿਚ ਸਿੱਖ ਦੇ ਦਿਨ ਭਰ ਦੇ ਸਾਰੇ ਮਹਾਨ ਕਰਮ ਗਿਣੇ ਜਾ ਸਕਦੇ ਹਨ। ਅੰਮ੍ਰਿਤ ਵੇਲੇ ਦਾ ਉਠਣਾ, ਦਰਸ਼ਨ ਲਈ ਸੰਗਤ ਵਿਚ ਜਾਣਾ, ਗੁਰੂ ਗ੍ਰੰਥ ਸਾਹਿਬ ਦਾ ਨੇਮ ਨਾਲ ਪਾਠ ਕਰਨਾ, ਆਪਣੇ ਦਿਨ ਭਰ ਦੇ ਸਾਰੇ ਫਰਜ਼ਾਂ ਨੂੰ ਦਿਆਨਤਦਾਰੀ ਨਾਲ ਨਿਭਾਉਣਾ, ਸ਼ਾਮ ਤੇ ਰਾਤ ਦੇ ਪਾਠ ਆਦਿ ਨੂੰ ਨਿਤਨੇਮ ਕਹਿੰਦੇ ਹਾਂ। ਪਰ ਇਸ ਵਿਸ਼ੇਸ਼ ਲੇਖ ਲਈ ਅਸੀਂ ਨਿਤਨੇਮ ਦਾ ਭਾਵ ਕੇਵਲ ਪੰਜ ਬਾਣੀਆਂ ਤੋਂ ਹੀ ਲੈਂਦੇ ਹਾਂ। ਉਹ ਇਹ ਹਨ : ਜਪੁ ਜੀ, ਜਪ, ਸਵਯੋ, ਰਹਗਾਸਿ ਅਤੇ ਸੋਹਿਲਾ।

ਇਨ੍ਹਾਂ ਬਾਣੀਆਂ ਵਿਚ ਜੋ ਜੀਵਨ ਨੂੰ ਉਸਾਰਨ ਲਈ ਅਤੇ ਜੀਵਨ ਨੂੰ ਬਲਵਾਨ ਬਣਾਉਣ ਲਈ ਪ੍ਰੇਰਨਾ ਹੈ, ਉਸ ਦੀ ਵਿਚਾਰ ਕਰਨ ਤੋਂ ਪਹਿਲਾਂ ਜ਼ਰੂਰੀ ਹੈ ਕਿ ਇਸ ਗੱਲ ਦਾ ਵਿਚਾਰ ਵੀ ਕੀਤਾ ਜਾਵੇ ਕਿ ਨਿਤਨੇਮ ਦੀ ਰਵਾਇਤ ਗੁਰੂ ਸਾਹਿਬਾਨ ਦੇ ਸਮੇਂ ਕਿਵੇਂ ਬੱਝੀ ਅਤੇ ਤੁਗੀ ? ਇਸ ਰਵਾਇਤ ਦਾ ਵੱਖੋ-ਵੱਖ ਪੜਾਵਾਂ ਵਿਚ ਵਿਕਾਸ ਕਿਵੇਂ ਹੋਇਆ ? ਨਿਤਨੇਮ ਨੂੰ ਕਦੋਂ ਸਪੱਸ਼ਟ ਰੂਪ ਵਿਚ ਹੁਕਮ ਦੇ ਤੌਰ 'ਤੇ ਲਾਜ਼ਮੀ ਕਰਾਰ ਦਿੱਤਾ ਗਿਆ ? ਇਹ ਵੀ ਵਿਚਾਰਨ ਦੀ ਲੋੜ ਹੈ ਕਿ ਨਿਤਨੇਮ ਸਿੱਖ ਨੂੰ ਕਿਸ ਆਦਰਸ਼ਕ ਜੀਵਨ ਤੱਕ ਪੁੱਜਣ ਦੀ ਪ੍ਰੇਰਨਾ ਦਿੰਦਾ ਹੈ ਤੇ ਫਿਰ ਸੰਖੇਪ ਰੂਪ ਵਿਚ ਉਹਨਾਂ ਅਸੂਲਾਂ ਜਾਂ ਸਿਧਾਂਤਾਂ ਦੇ ਵਿਚਾਰਨ ਦੀ ਲੋੜ ਹੈ ਜੋ ਇਹਨਾਂ ਨਿਸਚਿਤ ਬਾਣੀਆਂ ਵਿਚ ਜੀਵਨ-ਪ੍ਰੇਰਨਾ ਲਈ ਸਥਾਪਤ ਹਨ। ਭਾਵ ਪੰਜ ਭਾਗਾਂ ਵਿਚ ਨਿਤਨੇਮ ਦੀ ਰਵਾਇਤ, ਸਰੂਪ ਤੇ ਵਿਕਾਸ ਆਦਿ ਨੂੰ ਵਿਚਾਰਨਾ ਉਚਿਤ ਹੈ।

(੧) ੧੪੯੯ ਈ: ਤੋਂ ਲੈ ਕੇ ੧੬੯੯ ਈ: ਤੱਕ ਨਿਤਨੇਮ ਦੇ ਸਿਧਾਂਤ ਜਾਂ ਵਿਚਾਰ ਅਤੇ ਇਸ ਸਰੂਪ ਦਾ ਵਿਕਾਸ ਕਿਵੇਂ ਹੋਇਆ ?

(੨) ੧੬੯੯ ਈ: ਨੂੰ ਵਿਸਾਖੀ ਦੇ ਇਤਿਹਾਸਕ ਦਿਨ 'ਤੇ ਨਿਤਨੇਮ ਬਾਰੇ ਕੀ ਜ਼ਰੂਰੀ ਪਾਬੰਦੀ ਦੱਸੀ ਗਈ ਹੈ ?

(੩) ਨਿਤਨੇਮ ਦੇ ਨਿਭਾਉਣ ਵਿਚੋਂ ਪ੍ਰਾਪਤ ਹੁੰਦਾ ਲਾਭ ਕੀ ਹੈ ?

(੪) ਉਹ ਆਦਰਸ਼ ਜਾਂ ਟੀਚਾ ਕੀ ਹੈ ਜਿਸ ਤੱਕ ਇਕ ਸਿੱਖ ਨੇ ਪਹੁੰਚਣਾ ਹੈ ?

(੫) ਨਿਤਨੇਮ ਦੀਆਂ ਬਾਣੀਆਂ ਦਾ ਵਿਚਾਰ ਕਿਸ ਹੱਦ ਤੱਕ ਲੋੜੀਂਦਾ ਹੈ ?

ਨਿਤਨੇਮ ਦੀਆਂ ਬਾਣੀਆਂ ਵਿਚ ਕਿਹੜੇ-ਕਿਹੜੇ ਮਹਾਨ ਅਸੂਲ ਦੱਸੇ ਗਏ ਹਨ ?

### ਭਾਗ ਪਹਿਲਾ :

ਸਭ ਤੋਂ ਪਹਿਲਾਂ ਪਹਿਲਾ ਨੁਕਤਾ ਲੈਂਦੇ ਹਾਂ। ਇਹ ਹੈ ੧੪੯੯ ਈ: ਤੋਂ ੧੬੯੯ ਈ: ਵਿਚਕਾਰ ਨਿਤਨੇਮ ਦੇ ਸਿਧਾਂਤ ਤੇ ਸਰੂਪ ਦਾ ਵਿਕਾਸ ਕਿਵੇਂ ਹੋਇਆ ?

ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੇ ਸਮੇਂ ਨੂੰ ਭਾਈ ਗੁਰਦਾਸ ਜੀ ਨੇ ਆਪਣੀ ਪਹਿਲੀ ਵਾਰ ਵਿਚ ਕੁਝ ਸੰਖੇਪ ਜਿਹੇ ਰੂਪ ਵਿਚ ਬਿਆਨ ਕੀਤਾ ਹੋਇਆ ਹੈ। ਇਸ ਵਾਰ ਵਿਚ ਗੁਰੂ ਸਾਹਿਬ ਦੀਆਂ ਉਦਾਸੀਆਂ ਉਪਰੰਤ ਸ੍ਰੀ ਕਰਤਾਰਪੁਰ ਵਿਚ ਨਿਵਾਸ ਅਤੇ ਰੋਜ਼ਾਨਾ ਜੀਵਨ ਬਾਰੇ ਲਿਖਿਆ ਹੈ। ਉਦੋਂ ਗੁਰੂ ਸਾਹਿਬ ਆਪਣੇ ਵਿਚਾਰਾਂ ਦਾ ਪ੍ਰਚਾਰੇ ਕਰਨ ਲਈ ਥਾਂ-ਥਾਂ ਨਹੀਂ ਸਨ ਜਾਂਦੇ ਸਗੋਂ ਜਗਿਆਸੂ ਤੇ ਕਈ ਭੇਖਾਂ ਦੇ ਤਿਆਰੀ ਸਾਥੂ, ਸੰਤ ਤੇ ਯੋਗੀ ਉਹਨਾਂ ਪਾਸ ਉਹਨਾਂ ਦੇ ਦਰਬਾਰ ਵਿਚ ਆਉਂਦੇ ਸਨ। ਇਉਂ ਜਾਪਦਾ ਹੈ ਕਿ ਗੁਰੂ ਸਾਹਿਬ ਦਾ ਨਿਸਚਿਤ ਦਿਨ ਭਰ ਦਾ ਨੇਮ ਹੁੰਦਾ ਸੀ। ਉਹ ਸਫਲ ਕਿਰਸਾਨ ਸਨ ਤੇ ਬਹੁਤਾ ਸਮਾਂ ਦਿਨ ਦਾ ਕਿਰਤ ਤੇ ਵਾਹੀ ਵਿਚ ਲਾਉਂਦੇ ਸਨ। ਪਰ ਅੰਮ੍ਰਿਤ ਵੇਲੇ ਤੇ ਸ਼ਾਮ ਦੇ ਦੀਵਾਨਾਂ ਦਾ ਪ੍ਰੋਗਰਾਮ ਨਿਤਾਪ੍ਰਤੀ ਪੂਰੀ ਤਰ੍ਹਾਂ ਨਿਭਾਇਆ ਜਾਂਦਾ ਸੀ। ਭਾਈ ਗੁਰਦਾਸ ਜੀ ਦੀਆਂ ਸਤਰਾਂ ਇਸ ਅਨੁਮਾਨ ਦਾ ਪ੍ਰਮਾਣ ਹਨ :

ਬਾਬਾ ਆਇਆ ਕਰਤਾਰਪੁਰ,  
ਭੇਖ ਉਦਾਸੀ ਸਗਲ ਉਤਾਰਾ॥  
ਸੋਦਰਿ ਆਰਤੀ ਗਾਵੀਅਹਿ,  
ਅੰਮ੍ਰਿਤ ਵੇਲੇ ਜਾਪੁ ਉਚਾਰਾ॥

ਇਹਨਾਂ ਸਤਰਾਂ ਤੋਂ ਅੰਮ੍ਰਿਤ ਵੇਲੇ, ਸ਼ਾਮ ਤੇ ਰਾਤ ਦੇ ਤਿੰਨੇ ਨਿਤਨੇਮ ਦੇ ਸਮੇਂ ਸੁਤੇ ਸਿੱਧ ਨਿਸਚਿਤ ਹੋ ਸਕਦੇ ਹਨ।

ਇਹਨਾਂ ਹੀ ਸਤਰਾਂ ਵਿਚ ਦੂਜੀ ਗੱਲ ਇਹ ਵੀ ਹੈ ਕਿ ਇਸ ਤਰ੍ਹਾਂ ਜ਼ਰੂਰੀ ਵੀ ਸੀ ਕਿ ਨਿਤਨੇਮ ਜਿਸ ਸਰੂਪ ਵਿਚ ਹੁਣ ਅਸੀਂ ਵੇਖਦੇ ਹਾਂ ਇਸ ਸਰੂਪ ਵਿਚ ਉਹ ਕਿਸੇ ਹਾਲਤ ਵਿਚ ਵੀ ੧੬੦੪ ਈ: ਤੋਂ ਪਹਿਲਾਂ ਨਹੀਂ ਸੀ ਪ੍ਰਾਪਤ ਹੋ ਸਕਿਆ। ਜਪੁ ਜੀ ਸਮੁੱਚੇ ਤੌਰ 'ਤੇ ਗੁਰੂ ਨਾਨਕ ਜੀ ਦੀ ਰਚਨਾ ਹੈ ਪਰ ਸੋਦਰੂ, ਰਹਗਾਸਿ ਤੇ ਸੋਹਿਲੇ ਵਿਚ ਗੁਰੂ ਨਾਨਕ ਤੇ ਗੁਰੂ ਅਰਜਨ ਜੀ ਦੀਆਂ ਰਚਨਾਵਾਂ ਸ਼ਾਮਲ ਹਨ। ਇਸਦਾ ਭਾਵ ਇਹ ਹੋਇਆ ਕਿ ਨਿਤਨੇਮ ਦਾ ਸਰੂਪ ਹੌਲੀ-ਹੌਲੀ ਬੱਝਿਆ। ਭਾਈ ਗੁਰਦਾਸ ਜੀ ਦੀਆਂ ਸਤਰਾਂ ਤੋਂ ਇਹ ਪ੍ਰਤੀਤ ਹੁੰਦਾ ਹੈ ਕਿ ਰਹਗਾਸਿ ਦਾ ਗੁਰੂ ਨਾਨਕ ਜੀ ਦੇ ਸਮੇਂ ਵਿਚ ਸਰੂਪ ਕੇਵਲ ਸੋ ਦਰ ਹੀ ਸੀ, ਤੇ ਇਹ ਆਸਾ ਰਾਗ ਦੀ ਜਪੁ ਜੀ ਦੀ ਪਉੜੀ ਹੁਣ ਵੀ ਸ਼ਾਮ ਦੇ ਨਿਤਨੇਮ ਦਾ ਅੰਗ (ਸੋ ਦਰੁ) ਹੈ। ਇਸ ਲਈ ਸ਼ਾਇਦ ਹੁਣ ਵੀ ਇਸ ਬਾਣੀ ਦਾ ਨਾਮ ਸੋ ਦਰੁ ਰਹਗਾਸਿ ਤੁਰਿਆ ਆਉਂਦਾ ਹੈ। ਰਹਗਾਸਿ ਦੀਆਂ ਹੋਰ ਪਉੜੀਆਂ ਸੋਦਰੂ ਨਾਲ ਮਗਰੋਂ ਮਿਲਾਈਆਂ ਗਈਆਂ ਹਨ।

ਇਸ ਤਰ੍ਹਾਂ ਜਿਸ ਬਾਣੀ ਨੂੰ ਹੁਣ 'ਸੋਹਿਲਾ' ਕਿਹਾ ਜਾਂਦਾ ਹੈ ਤੇ ਜਿਸ ਰੂਪ ਵਿਚ

ਹੁਣ ਇਹ ਗੁਰੂ ਗ੍ਰੰਥ ਸਾਹਿਬ ਵਿਚ ਦਰਜ ਹੈ, ਇਸ ਰੂਪ ਵਿਚ ਗੁਰੂ ਨਾਨਕ ਜੀ ਦੇ ਸਮੇਂ ਇਹ ਨਹੀਂ ਸੀ ਹੋ ਸਕਦਾ। ਕੇਵਲ ਇਕ ਸ਼ਬਦ ਜੋ ਧਨਾਸਰੀ ਰਾਗ ਵਿਚ ਆਰਤੀ ਦੇ ਸਿਰਲੇਖ ਹੇਠਾਂ ਦਿੱਤਾ ਹੋਇਆ ਹੈ ਤੇ ਜਿਸ ਰਾਗ ਵਿਚ ਹੋਰ ਭਗਤਾਂ ਦੇ ਆਰਤੀ ਦੇ ਸ਼ਬਦ ਵੀ ਦਿੱਤੇ ਹੋਏ ਹਨ... ਭਾਵ “ਗਗਨ ਮਹਿ ਬਾਲ.....” ਹੀ ਸਾਰਾ ਸੋਹਿਲੇ ਦਾ ਸਰੂਪ ਸੀ, ਤੇ ਹੋ ਸਕਦਾ ਹੈ ਕਿ ਗੁਰੂ ਨਾਨਕ ਜੀ ਦੇ ਸੋਹਿਲੇ ਤੇ ਹੋਰ ਸ਼ਬਦ ਵੀ ਮਗਰੋਂ ਹੀ ਇਸ ਬਾਣੀ ਨਾਲ ਮਿਲਾਏ ਗਏ ਹੋਣ।

ਗੁਰੂ ਨਾਨਕ ਜੀ ਤੋਂ ਮਗਰੋਂ ਗੁਰੂ ਅੰਗਦ ਜੀ ਦੇ ਸਮੇਂ ਬਾਣੀ ਦੇ ਵਿਚਾਰ ਤੇ ਪਾਠ ਨੂੰ ਹੋਰ ਵਧਾਉਣ ਦੀ ਵਿਚਾਰ ਹੋਈ ਤੇ ਇਸ ਦੇ ਨਾਲ ਹੀ ਨਿਤਨੇਮ ਦਾ ਸਿਧਾਂਤ ਹੋਰ ਦਿੜ੍ਹ ਹੋਇਆ। ਨਿਸਚੇ ਨਾਲ ਕਿਹਾ ਜਾ ਸਕਦਾ ਹੈ ਕਿ ਗੁਰੂ ਅਮਰਦਾਸ ਜੀ ਦੀ ਸਾਰੀ ਰਚਨਾ ਦਾ ਕੇਂਦਰੀ ਖਿਆਲ ਗੁਰਬਾਣੀ ਦੇ ਪਾਠ ਤੇ ਵਿਚਾਰ ਦੀ ਮਹਾਨਤਾ ਦਰਸਾਉਣਾ ਹੈ।

ਗੁਰੂ ਅਮਰਦਾਸ ਜੀ ਨੇ ਸਿੱਖਾਂ ਨੂੰ “ਆਵਹੁ ਸਿਖ ਸਤਿਗੁਰੂ ਕੇ ਪਿਆਰਿਹੋ...” ਦੇ ਨਾਲ ਕੇਵਲ ਗੁਰੂ ਦੀ ਬਾਣੀ ਦੇ ਪਾਠ, ਵਿਚਾਰ ਤੇ ਕੀਰਤਨ ਦੇ ਸਿਧਾਂਤ ਦਿੱਤੇ।

ਗੁਰੂ ਰਾਮਦਾਸ ਜੀ ਦੇ ਸਮੇਂ ਗੁਰਬਾਣੀ ਦਾ ਸਿਧਾਂਤ ਹੋਰ ਦਿੜ੍ਹ ਪ੍ਰਤੀਤ ਹੁੰਦਾ ਹੈ ਕਿਉਂਕਿ ਉਹਨਾਂ ਨੇ ਵੀ ਗਊੜੀ ਰਾਗ ਦੀ ਵਾਰ ਵਿਚ ਸਿੱਖ ਦੇ ਨਿੱਤ ਦੇ ਕਰਮ ਨੂੰ ਗੁਰੂ ਰੁਕਮ ਦੇ ਰੂਪ ਵਿਚ ਦਰਸਾਇਆ ਹੈ। ਉਹਨਾਂ ਦਾ ਬਚਨ ਹੈ—

“ਗੁਰ ਸਤਿਗੁਰ ਕਾ ਜੋ ਸਿਖੁ ਅਖਾਏ,  
ਸੁ ਭਲਕੇ ਉਠਿ ਹਰਿ ਨਾਮੁ ਧਿਆਵੈ ॥”

...      ...      ...

ਗੁਰੂ ਰਾਮਦਾਸ ਜੀ ਨੇ ਗੁਰਬਾਣੀ ਦੀ ਨਕਲ ਕਰਾਉਣ ਦਾ ਯਤਨ ਕੀਤਾ। ਆਪ ਨੇ ਆਪਣੇ ਹੱਥੀਂ ਸਾਰਾ ਜਪੁ ਜੀ ਸਾਹਿਬ ਨਕਲ ਕੀਤਾ। ਹੁਣ ਤੱਕ ਉਸ ਨਕਲ ਦੇ ਦਰਸ਼ਨ ਸ੍ਰੀ ਕਰਤਾਰਪੁਰ ਕਰਾਏ ਜਾਂਦੇ ਹਨ। ਗੁਰੂ ਅਰਜਨ ਦੇਵ ਜੀ ਨੇ ਇਸ ਨਕਲ ਨੂੰ ਇੰਨਾ ਪ੍ਰਮਾਣੀਕ ਮੰਨਿਆ ਕਿ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਜਪੁ ਜੀ ਇਸ ਤੋਂ ਹੀ ਨਕਲ ਕੀਤਾ। ਇਸ ਤੋਂ ਇਹ ਵੀ ਦਿੜ੍ਹ ਹੁੰਦਾ ਹੈ ਕਿ ਆਪ ਇਸ ਦਾ ਨੇਮ ਨਾਲ ਪਾਠ ਕਰਦੇ ਸਨ। ਗੁਰੂ ਗੋਬਿੰਦ ਸਿੰਘ ਜੀ ਦੇ ਸਮੇਂ, ਇਕੋ ਅਵਸਰ ਤੇ ਕਈ ਹਜ਼ਾਰਾਂ ਸਿੱਖਾਂ ਨੇ ਅੰਮ੍ਰਿਤ ਛਕਿਆ। ਇਸ ਤਰ੍ਹਾਂ ਕੁਝ ਇਹ ਅਨੁਮਾਨ ਲੱਗ ਸਕਦਾ ਹੈ ਕਿ ਗੁਰੂ ਗੋਬਿੰਦ ਸਿੰਘ ਜੀ ਦੇ ਸਮੇਂ ਬਹੁਤ ਲੋਕਾਂ ਨੂੰ ਨਿਤਨੇਮ ਦੀਆਂ ਬਾਣੀਆਂ ਯਾਦ ਸਨ। ਜਾਂ ਘੱਟੋ-ਘੱਟ ਉਹਨਾਂ ਪਾਸ ਵਸੀਲੇ ਸਨ ਕਿ ਉਹ ਇਹਨਾਂ ਦਾ ਰੋਜ਼ ਪਾਠ ਕਰ ਸਕਦੇ ਸਨ ਕਿਉਂ ਜੁ ਗੁਰੂ ਸਾਹਿਬ ਦੀ ਹਜ਼ੂਰੀ ਵਿਚ ਕੋਈ ਢਿੱਲੜ ਸਿੱਖ ਇਹ ਜਿੱਦ ਨਹੀਂ ਸੀ ਕਰ ਸਕਦਾ ਕਿ ਮੈਨੂੰ ਅੰਮ੍ਰਿਤ ਛੱਕਾਓ। ਇਹ ਹੈ ਸਾਡੇ ਪਹਿਲੇ ਨੁਕਤੇ ਦਾ ਵਿਚਾਰ ਤੇ ਵਿਸਥਾਰ।

**ਭਾਗ ਦੂਜਾ :**

੧੯੯੯ ਈ: ਵਿਚ ਗੁਰੂ ਗੋਬਿੰਦ ਸਿੰਘ ਜੀ ਨੇ ਅੰਮ੍ਰਿਤ ਛਕਾ ਕੇ ਸਿੱਖਾਂ ਨੂੰ ਖਾਲਸੇ ਦਾ ਸਰੂਪ ਦਿੱਤਾ। ਨਿਤਨੇਮ ਦੀ ਜੋ ਪਹਿਲਾਂ ਰਵਾਇਤ ਤੁਰੀ ਆ ਰਹੀ ਸੀ, ਉਸਨੂੰ

ਕਾਨੂੰਨ ਬਣਾ ਦਿੱਤਾ। ਇਸ ਗੱਲ ਦਾ ਇਤਿਹਾਸਕ ਵਰਣਨ ਕੇਵਲ ਰਹਿਤਨਾਮਿਆਂ ਵਿਚ ਹੈ, ਜੋ ਗੁਰੂ ਸਾਹਿਬ ਦੇ ਉਪਦੇਸ਼ ਅਤੇ ਹੁਕਮ ਤੇ ਆਧਾਰਿਤ ਹਨ। ਰਹਿਤਨਾਮਿਆਂ ਦੇ ਪ੍ਰਸਿੱਧ ਲਿਖਾਰੀ ਚਾਰ ਹਨ(੧):

੧. ਭਾਈ ਨੰਦ ਲਾਲ।
੨. ਭਾਈ ਪ੍ਰਹਿਲਾਦ ਸਿੰਘ।
੩. ਭਾਈ ਚੌਪਾ ਸਿੰਘ।
੪. ਭਾਈ ਦੇਸਾ ਸਿੰਘ।

ਇਹ ਸਾਰੇ ਸਿੱਖ ਗੁਰੂ ਜੀ ਦੇ ਨਿਕਟਵਰਤੀ ਸਨ। ਬਾਣੀਆਂ ਤੇ ਨਿਤਨੇਮ ਦੀ ਕਾਨੂੰਨੀ ਪਾਬੰਦੀ ਬਾਰੇ ਭਾਈ ਨੰਦ ਲਾਲ ਜੀ ਇਸ ਤਰ੍ਹਾਂ ਲਿਖਦੇ ਹਨ—

“ਠੰਡੇ ਪਾਣੀ ਜੋ ਨਹਿ ਨਹਾਵੈ,  
ਬਿਨੁ ਜਪੁ ਪੜਹਿ ਪ੍ਰਸਾਦਿ ਜੋ ਖਾਵੈ,  
ਬਿਨੁ ਰਹਿਰਾਸ ਸੰਧਿਆ ਜੋ ਖਵੈ,  
ਕੀਰਤਨ ਪੜਹਿ ਬਿਨੁ ਰੈਣਿ ਜੋ ਸੋਵਹਿ,  
ਚੁਗਲੀ ਕਰਹਿ ਜੋ ਕਾਜੁ ਬਿਗਾਰੈ,  
ਪ੍ਰਿਗੁ ਤਿਸੁ ਜਨਮ ਜੋ ਧਰਮ ਬਿਸਾਰੈ ॥”

ਇਸ ਕਥਨ ਅਨੁਸਾਰ ਭਾਈ ਨੰਦ ਲਾਲ ਜੀ ਨੇ ਤਿੰਨ ਸਮੇਂ, ਜੋ ਨਿਤਨੇਮ ਦੇ ਨਿਸਚਿਤ ਹਨ, ਉਹਨਾਂ ਵੱਲ ਸੰਕੇਤ ਕੀਤਾ ਹੈ। ਭਾਈ ਪ੍ਰਹਿਲਾਦ ਸਿੰਘ ਜੀ ਆਪਣੇ ਰਹਿਤਨਾਮੇ ਵਿਚ ਬਾਣੀ ਦੇ ਪਾਠ ਬਾਰੇ ਇਸ ਤਰ੍ਹਾਂ ਲਿਖਦੇ ਹਨ—

“ਬਿਨਾਂ ਜਾਪ ਜਪੁ ਜੀ ਪੜਹਿ ਜੋ ਸੋਵਹਿ ਪ੍ਰਸਾਦ ॥  
ਸੋ ਬਿਸ਼ਟਾ ਕਾ ਕਿਰਮ ਹੋਇ ਜਨਮੁ ਗੁਆਵੇਂ ਬਾਦਿ ॥  
ਪ੍ਰਾਤਿਕਾਲ ਗੁਰੂ ਗੀਤ ਨ ਗਾਵੈ ॥  
ਬਿਨੁ ਰਹਿਰਾਸ ਪ੍ਰਸਾਦਿ ਜੋ ਪਾਵੈ ॥  
ਬਾਹਰਿਮੁਖੀ ਸਿਖੁ ਤਹਿ ਜਾਨੋ ॥  
ਸਭ ਬਰਤਨ ਤਿਸ ਮਿਥਿਆ ਮਾਨੋ ॥”

ਇਸ ਵਿਚ ਭਾਈ ਜੀ ਨੇ ਨਿਰਣਾ ਕੀਤਾ ਹੈ ਕਿ ਸਿੱਖ ਭੇਖੀ ਵੀ ਹੋ ਸਕਦਾ ਹੈ ਤੇ ਸੁਹਿਰਦ ਵੀ। ਸੁਹਿਰਦ ਸਿੱਖ ਉਹੀ ਹੈ ਜੋ ਬਾਣੀ ਦਾ ਨਿਤਨੇਮ ਦੱਸੇ ਸਮਿਆਂ ਅਨੁਸਾਰ ਪੂਰਾ ਕਰਦਾ ਹੈ। ਭਾਵ ਇਹ ਹੈ ਕਿ ਜੋ ਪਹਿਲੇ ਨੌ ਗੁਰੂ ਸਾਹਿਬਾਨ ਸਮੇਂ ਨਿਤਨੇਮ ਇਕ ਰਵਾਇਤ ਸੀ, ਉਸ ਨੂੰ ੧੯੬੯ ਈ: ਵਿਚ ਗੁਰੂ ਗੋਬਿੰਦ ਸਿੰਘ ਜੀ ਨੇ ਇਕ ਕਾਨੂੰਨ ਬਣਾ ਦਿੱਤਾ ਅਤੇ ਹਰ ਇਕ ਸਿੱਖ ਲਈ ਲਾਜ਼ਮੀ ਕਰ ਦਿੱਤਾ।

**ਭਾਗ ਤੀਜਾ :**

### ਨਿੜਨੇਮ ਦਾ ਰੋਜ਼ਾਨਾ ਜੀਵਨ ਨਾਲ ਸੰਬੰਧ

ਇਸ ਤੋਂ ਪਹਿਲਾਂ ਕਿ ਅਸੀਂ ਇਸ ਗੱਲ ਨੂੰ ਵਿਚਾਰੀਏ ਕਿ ਨਿਤਨੇਮ ਮਨੁੱਖ ਦੇ ਮਾਨਸਿਕ ਤੇ ਆਤਮਿਕ ਜੀਵਨ ਵਿਚ ਆਪਣੇ ਨਿਰਮਲ ਵਿਚਾਰਾਂ ਅਤੇ ਆਦਰਸ਼ਾਂ

ਦੁਆਰਾ ਹੀ ਤਬਦੀਲੀ ਕਰਦਾ ਹੈ, ਅਸੀਂ ਇਹ ਵਿਚਾਰਦੇ ਹਾਂ ਕਿ ਸਾਧਾਰਣ ਤੌਰ 'ਤੇ ਰੋਜ਼ਾਨਾ ਜੀਵਨ ਨੂੰ ਨਿਤਨੇਮ ਦਾ ਕਾਨੂੰਨ ਕਿਵੇਂ ਵੱਧ ਜ਼ਬਤ ਵਿਚ ਲਿਆਉਂਦਾ ਹੈ। ਇਸ ਪੱਖ ਵਿਚ ਚਾਰ ਗੱਲਾਂ ਸਪੱਸ਼ਟ ਹਨ :

ਪਹਿਲੀ ਇਹ ਹੈ ਕਿ ਨਿਤਨੇਮ ਕਰਨ ਦੀ ਆਦਤ ਮਨੁੱਖ ਨੂੰ ਸਮੇਂ ਦਾ ਪਾਬੰਦ ਬਣਾਉਂਦੀ ਹੈ। ਮਨੁੱਖ ਅੰਦਰ ਅੰਮ੍ਰਿਤ ਵੇਲੇ ਉਠਣ ਦਾ ਉਤਸ਼ਾਹ ਪੈਦਾ ਕਰਦੀ ਹੈ ਅਤੇ ਇਸ ਵੇਲੇ ਦਾ ਉਠਣਾ ਸਿਹਤ ਤੇ ਆਚਰਨ ਦੋਹਾਂ ਦੀ ਨੀਂਹ ਹੈ।

ਦੂਜੀ ਗੱਲ ਨਿਤਨੇਮ ਰਾਹੀਂ ਇਹ ਹੁੰਦਾ ਹੈ ਕਿ ਹੋਰ ਸਿੱਖਾਂ ਨਾਲ ਇਕ ਸਾਂਝ ਪੈਦਾ ਹੁੰਦੀ ਹੈ ਕਿਉਂਕਿ ਨੇਮ ਸਾਂਝ ਦਾ ਆਧਾਰ ਹਨ। ਸਾਂਝੀਆਂ ਆਦਤਾਂ, ਰਸਮੋਂ ਰਿਵਾਜ਼ ਤੇ ਹੋਰ ਸਾਂਝਾਂ ਹੀ ਸਾਡਾ ਪੰਥਕ ਜੀਵਨ-ਢੰਗ ਹਨ। ਇਸ ਤਰ੍ਹਾਂ ਸਾਂਝ ਦੁਆਰਾ ਸਿੱਖ ਰਲ ਕੇ ਪੰਥ ਬਣਦੇ ਹਨ।

ਤੌਸਰੀ ਗੱਲ ਨਿਤਨੇਮ ਨਾਲ ਇਹ ਪੈਦਾ ਹੁੰਦੀ ਹੈ ਕਿ ਮਨੁੱਖ ਅੰਦਰ ਇਕ ਸ਼ਰਮ ਪੈਦਾ ਹੁੰਦੀ ਹੈ ਧਰਮ ਦੀ, ਭਾਵ ਸਿੱਖ ਅੰਦਰ ਨਿਤਨੇਮ ਕਰਨ ਬਾਅਦ ਸੁਤੇ-ਸਿਧ ਇਹ ਵਿਚਾਰ ਪੈਦਾ ਹੁੰਦਾ ਹੈ ਕਿ ਉਸ ਦਾ ਰੋਜ਼ਾਨਾ ਜੀਵਨ ਦਾ ਵਤੀਰਾ ਵੀ ਇਕ ਵਿਸ਼ੇਸ਼ ਪੱਧਰ ਦਾ ਹੋਣਾ ਚਾਹੀਦਾ ਹੈ। ਨਿਤਨੇਮ ਕਰਕੇ ਸਿੱਖ ਕੋਈ ਗਿਰਾਵਟ ਵਿਖਾਉਣ ਤੋਂ ਝਿਜਕਦਾ ਹੈ, ਲੋਕ-ਲਾਜ਼ ਹੁੰਦੀ ਹੈ। ਇਸ ਤਰ੍ਹਾਂ ਸਮਾਜਕ ਅਤੇ ਆਚਰਨਕ ਉੱਨਤੀ ਲਈ ਪ੍ਰੇਰਨਾ ਦਿੰਦਾ ਹੈ।

ਚੌਥੀ ਗੱਲ ਇਹ ਹੈ ਕਿ ਨਿਤਨੇਮ ਦੁਆਰਾ ਪ੍ਰਾਪਤ ਹੁੰਦਾ ਹੈ 'ਗਿਆਨ'। ਜੋ ਸਿੱਖ ਨਿਤਨੇਮ ਦੇ ਜ਼ਬਤ ਨੂੰ ਨਿਭਾ ਸਕਦਾ ਹੈ ਉਸ ਵਿਚ ਆਪਣੇ ਵਿਹਾਰਕ ਫਰਜ਼ ਅਤੇ ਆਪਣੇ ਸਾਬੀਆਂ ਨਾਲ ਆਪਣੇ ਧਰਮ ਨੂੰ ਨਿਭਾਉਣ ਦਾ ਖਿਆਲ ਪੈਦਾ ਹੁੰਦਾ ਹੈ।

**ਭਾਗ ਚੌਥਾ :**

ਨਿਤਨੇਮ ਸਿੱਖ ਦੇ ਸਾਹਮਣੇ ਰੋਜ਼ ਉਸ ਆਦਰਸ਼ ਨੂੰ ਦੁਹਰਾਉਂਦਾ ਹੈ ਜਿਸ ਆਦਰਸ਼ ਤੀਕ ਸਿੱਖ ਨੇ ਪਹੁੰਚਣਾ ਹੈ। ਅਸਲ ਵਿਚ ਨਿਤਨੇਮ ਸਿੱਖ ਤੇ ਗੁਰੂ ਵਿਚਾਲੇ ਇਕ ਪ੍ਰਣ ਹੈ ਤੇ ਉਹ ਹੈ ਉਹਨਾਂ ਆਦਰਸ਼ਕ ਕੀਮਤਾਂ ਨੂੰ ਪ੍ਰਾਪਤ ਕਰਨਾ ਜੋ ਗੁਰੂ ਜੀ ਨੇ ਸਿੱਖ ਦੇ ਆਚਰਨ ਲਈ ਜ਼ਰੂਰੀ ਰੱਖੀਆਂ ਹਨ। ਇਸ ਆਦਰਸ਼ ਨੂੰ ਸੰਖੇਪ ਜਿਹੇ ਸ਼ਬਦਾਂ ਵਿਚ ਅਰਦਾਸ ਵਿਚ ਦੁਹਰਾਇਆ ਗਿਆ ਹੈ। ਨਿਤਨੇਮ ਕਰਨ ਮਗਰੋਂ ਸਿੱਖ ਅਰਦਾਸ ਕਰਦਾ ਹੈ ਤੇ ਅਰਦਾਸ ਵਿਚ ਅਕਾਲ ਪੁਰਖ ਕੋਲੋਂ ਮੰਗ ਕਰਦਾ ਹੈ ਕਿ ਉਹ ਸਿੱਖ ਨੂੰ ਐਸੀ ਬਲ ਬੁਧ ਬਖਸ਼ੇ ਕਿ ਸਿੱਖ ਸਿੱਖੀ ਆਦਰਸ਼ ਦੇ ਉੱਪਰ ਕਾਇਮ ਰਹਿ ਸਕੇ। ਉਸ ਸਾਰੇ ਆਦਰਸ਼ ਨੂੰ ਇਹਨਾਂ ਸ਼ਬਦਾਂ ਵਿਚ ਉਲੰਕਿਆ ਹੈ—

ਸਿੱਖਾਂ ਨੂੰ ਸਿੱਖੀ ਦਾਨ, ਕੇਸ ਦਾਨ, ਗਰਿਤ ਦਾਨ, ਬਿਬੇਕ ਦਾਨ, ਵਿਸਾਹ ਦਾਨ,

ਭਰੋਸਾ ਦਾਨ, ਦਾਨਾ ਸਿਰ ਦਾਨ, ਨਾਮ ਦਾਨ..... ....ਸਿੱਖਾਂ ਦਾ ਮਨ ਨੀਵਾਂ,

ਮੱਤ ਉੱਚੀ.....ਨਾਨਕ ਨਾਮ ਚੜ੍ਹਦੀ ਕਲਾ ਤੇਰੇ ਭਾਣੈ ਸਰਬਤ ਦਾ ਭਲਾ।

ਇਸ ਸਾਰੀ ਗੱਲ ਵਿਚੋਂ ਸਿੱਟਾ ਇਹ ਨਿਕਲਦਾ ਹੈ ਕਿ ਸਿੱਖ ਦਾ ਆਦਰਸ਼ ਸਿੱਖੀ ਨੂੰ ਨਿਭਾਉਣਾ ਹੈ। ਸਿੱਖੀ, ਨਾਮ ਵਾਲਾ ਜੀਵਨ ਹੈ, ਭਾਵ ਜੀਵਨ ਦਾ ਉਹ ਢੰਗ

ਜਿਸ ਨਾਲ ਸਾਰੇ ਸਿੱਖ ਲੋਕਾਂ ਲਈ ਉਪਕਾਰੀ ਤੇ ਲਾਭਦਾਇਕ ਹੋ ਸਕਦਾ ਹੈ। ਭਾਵੇਂ ਆਚਰਨ ਦੀਆਂ ਇਹ ਗੱਲਾਂ ਸਾਦੀਆਂ ਜਿਹੀਆਂ ਹਨ ਜਿਵੇਂ ਸੱਚ ਤੇ ਨਿਆਂ ਤੇ ਕਾਇਮ ਰਹਿਣਾ, ਸੇਵਾ ਪਰਉਪਕਾਰ ਦਾ ਧਿਆਨ ਰੱਖਣਾ, ਪਰ ਸਾਦਾ ਜਿਹੀਆਂ ਝੂਬੀਆਂ ਪੈਦਾ ਕਰਨ ਲਈ ਰੋਜ਼ਾਨਾ ਪ੍ਰੇਰਨਾ ਦੀ ਲੋੜ ਹੈ, ਨਹੀਂ ਤੇ ਮਨੁੱਖੀ ਸੁਭਾਅ ਮੁੜ-ਮੁੜ ਕੇ ਉੱਚੀਆਂ ਕੀਮਤਾਂ ਤੋਂ ਗਿਰ ਜਾਂਦਾ ਹੈ। ਰੋਜ਼ਾਨਾ ਪ੍ਰੇਰਨਾ ਹੀ ਮਨੁੱਖ ਨੂੰ ਸਿੱਖੀ ਦੇ ਪੱਧਰ 'ਤੇ ਰੱਖ ਸਕਦੀ ਹੈ।

### ਭਾਗ ਪੰਜਵਾਂ :

ਹੁਣ ਅਸੀਂ ਅਸਲ ਗੱਲ ਦੀ ਵਿਚਾਰ ਵੱਲ ਆਉਂਦੇ ਹਾਂ। ਉਹ ਇਹ ਕਿ ਨਿਤਨੇਮ ਦੀਆਂ ਬਾਣੀਆਂ ਆਦਰਸ਼ਕ ਜੀਵਨ ਲਈ ਕੀ-ਕੀ ਸਿਧਾਂਤ ਤੇ ਅਸੂਲ ਦਿੜ੍ਹ ਕਰਾਉਂਦੀਆਂ ਹਨ। ਅਸਲ ਵਿਚ ਸਾਰੇ ਗੁਰੂ ਗ੍ਰੰਥ ਸਾਹਿਬ ਦਾ ਸਾਰ ਜਪੁ ਜੀ ਤੋਂ ਪਹਿਲਾਂ ਅੰਕਿਤ ਮੂਲ-ਮੰਤਰ ਵਿਚ ਦਿੱਤਾ ਗਿਆ ਹੈ। ਮੂਲ-ਮੰਤਰ ਦੇ ਵੱਖ-ਵੱਖ ਭਾਗ ਜੋ ਕੁਝ ਆਚਰਨ ਲਈ ਪ੍ਰੇਰਨਾ ਦਿੰਦੇ ਹਨ, ਉਸ ਨੂੰ ਸਾਰੀ ਬਾਣੀ ਵਿਚ ਮੁੜ-ਮੁੜ ਢੁਹਰਾਇਆ ਹੈ। ਅਸੀਂ ਥੋੜ੍ਹੇ ਜਿਹੇ ਵਿਸਥਾਰ ਨਾਲ ਮੂਲ-ਮੰਤਰ ਦੇ ਅਸੂਲਾਂ ਨੂੰ ਸਮਝਣ ਦਾ ਯਤਨ ਕਰਦੇ ਹਾਂ।

ਪਹਿਲਾਂ ੧੬ ਹੈ ਜੋ ਸਪੱਸ਼ਟ ਤੌਰ 'ਤੇ ਨਿਰਣਾ ਕਰਦਾ ਹੈ ਕਿ ਬ੍ਰਹਮੰਡ ਇਕ ਪੂਰਨ ਇਕਾਈ ਹੈ। ਭਾਵ ਬ੍ਰਹਮੰਡ ਵਿਚ ਵਿਚਰਦੀਆਂ ਸਾਰੀਆਂ ਵਸਤੂਆਂ ਤੇ ਜੀਵ-ਜੰਤੂ ਅਸਲ ਵਿਚ ਇਕੋ ਹਨ, ਉਹਨਾਂ ਦੀ ਅਸਲੀਅਤ ਇਕ ਹੈ। ਇਸ ਲਈ ਉਹ ਸਭ ਬਰਾਬਰ ਸਤਿਕਾਰ ਦੇ ਹੱਕਦਾਰ ਹਨ। ਇਸ ਤੋਂ ਹੀ ਮਨੁੱਖੀ ਬਰਾਬਰੀ ਦੇ ਸਿਧਾਂਤ 'ਤੇ ਪਹੁੰਚਦੇ ਹਾਂ। ਭਾਵੇਂ ਮਨੁੱਖ ਭਿੰਨ-ਭਿੰਨ ਦੇਸ਼ਾਂ ਦੇ ਵਾਸੀ ਹਨ, ਵੱਖ-ਵੱਖ ਧਰਮਾਂ 'ਤੇ ਵਿਸ਼ਵਾਸ ਰੱਖਦੇ ਹਨ, ਵੱਖਰੀਆਂ ਬੋਲੀਆਂ ਬੋਲਦੇ ਹਨ ਅਤੇ ਉਹਨਾਂ ਦੇ ਪਹਿਰਾਵੇ ਵਿਚ ਬਹੁ-ਰੰਗਤਾ ਹੈ, ਪਰ ਇਹ ਅਸਲੀਅਤ ਹੈ ਕਿ ਉਹ ਸਾਰੇ ਇਕ ਪਿਤਾ ਦੇ ਬਾਲਿਕ ਹਨ। ਇਸ ਲਈ ਆਦਰਸ਼ਕ ਆਚਰਨ ਉਹ ਹੈ ਜੋ ਸਥਾਨਕ ਵਿਤਕਰਿਆਂ ਵਿਚ ਨਹੀਂ ਪੈਂਦਾ। ਪੂਰਨ ਸਿੱਖ ਸਭ ਕੌਮਾਂ, ਸਭ ਦੇਸ਼ਾਂ, ਸਭ ਧਰਮਾਂ, ਸਭ ਬੋਲੀਆਂ ਤੇ ਸਭਿਆਚਾਰਾਂ ਦਾ ਸਤਿਕਾਰ ਕਰਦਾ ਹੈ, ਕਿਉਂਕਿ ਉਹ ਸਭ ਨੂੰ ੧੬ ਦਾ ਪਸਾਰਾ ਸਮਝਦਾ ਹੈ।

(2) ਸਤਿਨਾਮ : ਮੂਲ ਮੰਤਰ ਦਾ ਦੂਸਰਾ ਭਾਗ ਹੈ ਜੋ ਇਹ ਪ੍ਰਗਟ ਕਰਦਾ ਹੈ ਕਿ ਮਨੁੱਖ ਦੇ ਬਾਹਰਮੁਖੀ ਨਾਮ, ਜਿਸ ਦਾ ਆਧਾਰ ਦੇਸ਼, ਕੌਮ, ਬੋਲੀ, ਇਲਾਕਾ ਜਾਂ ਸਾਧਾਰਣ ਪੁਕਾਰਿਆ ਜਾਣ ਵਾਲਾ ਨਾਂ ਹੈ—ਕੋਈ ਮਹਾਨਤਾ ਨਹੀਂ ਰਖਦਾ। ਮਨੁੱਖ ਦਾ ਅਸਲ ਨਾਂ ਉਸ ਦੇ ਗੁਣਾਂ 'ਤੇ ਨਿਰਭਰ ਕਰਦਾ ਹੈ।

ਪਰਮਾਤਮਾ ਦਾ ਹੋਰ ਕੋਈ ਨਾਂ ਨਹੀਂ ਹੈ, ਉਸ ਦਾ ਨਾਂ ਕੇਵਲ ਸੱਚ ਹੈ ਤੇ ਸੱਚ ਹੀ ਉਸਦਾ ਆਚਰਨ ਹੈ। ਸੋ ਅਸੂਲ ਇਹ ਨਿਕਲਿਆ ਕਿ ਸਾਡਾ ਸਹੀ ਨਾਮ ਸਾਡੇ ਗੁਣਾਂ 'ਤੇ ਆਧਾਰਿਤ ਹੈ।

(3) ਤੀਜਾ ਭਾਗ 'ਕਰਤਾ ਪੁਰਖ' ਦਾ ਹੈ। ਅਕਾਲ ਪੁਰਖ ਦਾ ਵਿਸ਼ੇਸ਼ ਗੁਣ ਕਰਤਾਰ ਹੋਣਾ ਮੰਨਿਆ ਗਿਆ ਹੈ, ਜਿਸ ਦਾ ਭਾਵ ਹੈ ਸਦੀਵੀ ਉਸਾਰੂ ਕਿਰਤ

ਦੇ ਰੁਝੇਵੇਂ ਵਿਚ ਲੱਗਾ ਰਹਿਣਾ। ਸਿੱਖ ਜੋ ਉਸ ਕਰਤਾ ਪੁਰਖ ਦਾ ਉਪਾਸ਼ਕ ਹੈ ਤਾਂ ਸਦਾ ਉਸਾਰੂ ਕੰਮਾਂ ਵਿਚ ਜੁਟਿਆ ਰਹਿੰਦਾ ਹੈ।

(੪) ਨਿਰਭਉ ਤੇ ਨਿਰਵੈਰ : ਅਕਾਲ ਪੁਰਖ ਦੇ ਲਕਸ਼ ਹਨ। ਇਸ ਲਈ ਅਕਾਲ ਪੁਰਖ ਦਾ ਉਪਾਸ਼ਕ ਉਹ ਹੋ ਸਕਦਾ ਹੈ ਜੋ ਆਪ ਨਿਰਭਉ ਤੇ ਨਿਰਵੈਰ ਹੋਣ ਦਾ ਯਤਨ ਕਰਦਾ ਹੈ। ਨਾਮ ਦੇ ਸਿਧਾਂਤਾਂ ਅਨੁਸਾਰ ਅਕਾਲ ਪੁਰਖ ਦੀ ਪੂਜਾ ਹੀ ਇਹ ਮੰਨੀ ਗਈ ਹੈ ਕਿ ਮਨੁੱਖ ਆਪਣੇ ਅੰਦਰ ਉਹ ਗੁਣ ਪੈਦਾ ਕਰ ਲਵੇ ਜੋ ਅਕਾਲ ਪੁਰਖ ਦੇ ਸੂਚਕ ਮੰਨੇ ਗਏ ਹਨ। ਜੋ ਸਿੱਖ ਸਦਾ ਨਿਰਵੈਰ ਰਹਿੰਦਾ ਹੈ ਉਹ ਹੀ ਸਦਾ ਨਿਰਭਉ ਰਹਿ ਸਕਦਾ ਹੈ।

(੫) ਅਕਾਲ ਮੂਰਤਿ : ਇਸ ਵਿਚ ਇਹ ਦੱਸਿਆ ਗਿਆ ਹੈ ਕਿ ਪੂਰਨਤਾ ਹੀ ਪਰਮਾਤਮਾ ਹੈ ਤੇ ਪੂਰਨਤਾ ਹੀ ਆਵਾਗਵਨ ਤੋਂ ਸੁਤੰਤਰਤਾ ਹੈ। ਆਵਾਗਵਨ ਤੋਂ ਸੁਤੰਤਰਤਾ ਹੀ ਮਨੁੱਖ ਦਾ ਆਦਰਸ਼ ਹੈ। ਇਹ ਇਕ ਦਿਨ ਵਿਚ ਤਾਂ ਪ੍ਰਾਪਤ ਨਹੀਂ ਕੀਤੀ ਜਾ ਸਕਦੀ, ਇਸ ਲਈ ਲਗਾਤਾਰ ਪ੍ਰੇਰਨਾ ਦੀ ਲੋੜ ਹੈ।

(੬) ਗੁਰ ਪ੍ਰਸਾਦਿ : ਇਸ ਵਿਚੋਂ ਪੂਰਨ ਗਿਆਨ ਤੇ ਪੂਰਨ ਨਿਮਰਤਾ ਤੇ ਕੌਮਲਤਾ ਦੇ ਆਦਰਸ਼ ਦਾ ਗਿਆਨ ਹੁੰਦਾ ਹੈ। ਪਰਮਾਤਮਾ ਦਾ ਸਰੂਪ ਗੁਰੂ ਭਾਵ ਗਿਆਨ ਤੇ ਪ੍ਰਸਾਦਿ ਭਾਵ ਕ੍ਰਿਪਾਲਤਾ ਜਾਂ ਕੌਮਲਤਾ ਹੈ। ਜੇ ਸਿੱਖ ਆਪਣੇ ਗਿਆਨ ਨੂੰ ਵਿਸ਼ਾਲ ਕਰਦਾ ਹੈ ਤਾਂ ਉਸ ਵਿਚ ਕੌਮਲਤਾ ਵੀ ਪੈਦਾ ਹੁੰਦੀ ਹੈ।

ਹੁਣ ਅਸੀਂ ਜਪੁ ਜੀ ਸਾਹਿਬ ਵਿਚੋਂ ਕੁਝ ਛੂੰਘੇ ਮਸਲੇ ਨੂੰ ਛੱਡ ਕੇ ਸਾਧਾਰਣ ਜੀਵਨ ਵਿਚ ਰੋਜ਼ ਵਰਤੇ ਜਾਂਦੇ ਅਸੂਲਾਂ ਨੂੰ ਵੇਖਦੇ ਹਾਂ, ਜਿਨ੍ਹਾਂ ਅਸੂਲਾਂ ਤੇ ਪਾਬੰਦ ਹੋਣ ਨਾਲ ਮਨੁੱਖ ਦੇ ਜੀਵਨ ਵਿਚ ਲਾਭਦਾਇਕ ਉੱਨਤੀ ਹੋ ਸਕਦੀ ਹੈ। ਪਹਿਲਾ ਅਸੂਲ ਇਹ ਹੈ ਜੋ ਜਪੁ ਜੀ ਸਾਹਿਬ ਦੇ ਪਹਿਲੇ ਸਲੋਕ “ਆਦਿ ਸਚੁ ਜੁਗਾਦਿ ਸਚੁ” ਵਿਚ ਦਿੜਾਇਆ ਗਿਆ ਹੈ, ਜਿਸ ਦਾ ਭਾਵ ਹੈ ਪਰਮਾਤਮਾ ਸੱਚਾਈ ਹੈ ਅਤੇ ਉਸ ਦੀ ਸਹੀ ਪੂਜਾ ਸੱਚਾਈ ਦੇ ਜੀਵਨ ਨੂੰ ਧਾਰਨ ਕਰਨਾ ਹੈ। ਨਿਤਨੇਮ ਦੁਆਰਾ ਰੋਜ਼ ਇਹ ਪ੍ਰੇਰਨਾ ਮਨੁੱਖ ਨੂੰ ਦਿੱਤੀ ਜਾਂਦੀ ਹੈ ਕਿ ਉਹ ਮਨ, ਬਚਨ ਤੇ ਕਰਮ ਵਿਚ ਸੱਚਾਈ ਦੀ ਵਰਤੋਂ ਕਰੋ। ਦੂਸਰੀ ਗੱਲ ਜਪੁ ਜੀ ਦੀ ਪਹਿਲੀ ਪਉੜੀ ਵਿਚ ਦੱਸੀ ਹੋਈ ਹੈ ਕਿ ਸੱਚਾਈ ਦੀ ਸੂਝ ਮਨੁੱਖ ਦਾ ਅੰਤਸ਼ਕਰਣ ਹੀ ਮਨੁੱਖ ਨੂੰ ਦਿੰਦਾ ਹੈ। ਪੂਰਨ ਸੱਚਾਈ ਇਹ ਹੈ ਕਿ ਕੁਦਰਤ ਦੇ ਨਿਯਮਾਂ ਅਨੁਸਾਰ, ਸਦਾਚਾਰ ਤੇ ਸਭਿਆਚਾਰ ਦੇ ਨਿਯਮਾਂ ਅਨੁਸਾਰ, ਜਿਨ੍ਹਾਂ ਨੂੰ ਰੱਬੀ ਹੁਕਮ ਮੰਨਿਆ ਜਾਂਦਾ ਹੈ, ਜੀਵਨ ਬਤੀਤ ਕਰਨਾ ਉਚਿਤ ਹੈ। ਦੂਜੀ ਪਉੜੀ ਵਿਚ ਇਸ ਗੱਲ ਦਾ ਵਿਚਾਰ ਦਿੱਤਾ ਹੈ ਕਿ ਕੋਈ ਸਵਾਰਥੀ ਤੇ ਬੁਦਗਰਜ਼ ਆਦਮੀ ਸੱਚਾਈ, ਸਦਾਚਾਰ ਤੇ ਸਭਿਆਚਾਰ ਦੇ ਨਿਯਮਾਂ ਨੂੰ ਨਹੀਂ ਨਿਭਾ ਸਕਦਾ। ਇਹ ਨਿਯਮ ਤਾਂ ਉਹੀ ਨਿਭਾ ਸਕਦਾ ਹੈ ਜੋ ਸਾਥੀਆਂ ਦੇ ਹੱਕਾਂ ਤੇ ਆਰਾਮ ਦਾ ਖਿਆਲ ਰੱਖਦਾ ਹੈ। ਇਸ ਗੱਲ ਨੂੰ ਗੁਰੂ ਸਾਹਿਬ ਨੇ ਇਸ ਸੱਤਰ ਵਿਚ ਬਿਆਨ ਕੀਤਾ ਹੈ :

“ਨਾਨਕ ਹੁਕਮੈ ਜੇ ਬੁਝੈ ਤਾ ਹਉਮੈ ਕਹੈ ਨ ਕੋਇ॥”

ਤੀਜੀ ਪਉੜੀ ਵਿਚ ਇਹ ਪ੍ਰੇਰਨਾ ਦਿੱਤੀ ਹੈ ਕਿ ਜੋ ਸ਼ਕਤੀ ਜਾਂ ਲਿਆਕਤ

ਪਰਮਾਤਮਾ ਨੇ ਮਨੁੱਖ ਨੂੰ ਦਿੱਤੀ ਹੈ, ਉਸੇ ਰਾਹੀਂ ਹੀ, ਜੇ ਮਨੁੱਖ ਚਾਹੇ, ਤਾਂ ਆਪਣੇ ਸਾਬੀਆਂ ਦੀ ਸੇਵਾ ਕਰ ਸਕਦਾ ਹੈ ਅਤੇ ਹਉਮੈ ਦੇ ਦੋਸ਼ ਤੋਂ ਬਚ ਸਕਦਾ ਹੈ।

ਚੌਥੀ ਪਉੜੀ ਵਿਚ ਇਹ ਸਿਧਾਂਤ ਦਿੜ੍ਹ ਕਰਾਇਆ ਹੈ ਕਿ ਜੇ ਮਨੁੱਖ ਉੱਚੀਆਂ ਸਦਾਚਾਰਕ ਕੀਮਤਾਂ ਦਾ ਵਿਚਾਰ ਕਰਦਾ ਰਹੇ ਤਾਂ ਉਸ ਵਿਚ ਉਹ ਗੁਣ ਪੈਦਾ ਹੋ ਜਾਂਦੇ ਹਨ।

“ਅੰਮ੍ਰਿਤ ਵੇਲਾ ਸਭੁ ਨਾਉ ਵਡਿਆਈ ਵੀਚਾਰੁ ॥”

ਇਸ ਤਰ੍ਹਾਂ ਮਨੁੱਖੀ ਸ਼ਖਸੀਅਤ ਉੱਚੀ ਹੁੰਦੀ ਹੈ।

ਪੰਜਵੀਂ ਪਉੜੀ ਵਿਚ ਇਹ ਦੱਸਿਆ ਹੈ ਕਿ ਜੇ ਤੁਸੀਂ ਪਰਮਾਤਮਾ ਦੇ ਸਾਖਿਆਤ ਦਰਸ਼ਨ ਕਰਨਾ ਚਾਹੁੰਦੇ ਹੋ ਤਾਂ ਗੁਰੂ ਦੇ ਦਰਸ਼ਨ ਕਰੋ। ਗੁਰੂ ਦਾ ਭਾਵ ਬਾਣੀ ਦਾ ਵਿਚਾਰ ਹੈ, ਜਿਨ੍ਹਾਂ ਕੀਮਤਾਂ ਨੂੰ ਬਾਣੀ ਵਿਚ ਅਪਣਾਇਆ ਗਿਆ ਹੈ ਉਹ ਹੀ ਪਰਮਾਤਮਾ ਹਨ। ਇਸ ਤਰ੍ਹਾਂ ੧੫ ਤੱਕ ਦੀਆਂ ਪਉੜੀਆਂ ਗੁਰੂ ਦੀ ਮਹਾਨਤਾ ਉੱਪਰ ਅੰਕਿਤ ਹਨ ਤੇ ਨਾਲ ਦੱਸਿਆ ਹੈ ਕਿ ਬਾਣੀ ਦੇ ਵਿਚਾਰ ਨਾਲ ਕਿਸ ਪ੍ਰਕਾਰ ਦੀ ਮਨੁੱਖੀ ਸ਼ਖਸੀਅਤ ਬਣਦੀ ਹੈ। ਉਸ ਸ਼ਖਸੀਅਤ ਦਾ ਵਿਚਾਰ ‘ਸੁਣਿਐ’ ਤੇ ‘ਮੰਨੈ’ ਦੀਆਂ ਪਉੜੀਆਂ ਵਿਚ ਦਿੱਤਾ ਹੈ।

ਸੋਲ੍ਹਵੀਂ ਪਉੜੀ ਵਿਚ ਬੜੀ ਹੀ ਉੱਚੀ ਪ੍ਰੇਰਨਾ ਦਿੱਤੀ ਹੋਈ ਹੈ ਤੇ ਉਹ ਇਹ ਹੈ ਕਿ ਜੀਵਨ ਦਾ ਸਹੀ ਆਸਰਾ ਆਪਣੇ ਫਰਜ਼ ਦੇ ਪਾਬੰਦ ਹੋਣਾ ਹੈ। ਭਾਵ ਸਾਰੇ ਸੰਸਾਰ ਦਾ ਜੀਵਨ ਤਦ ਹੀ ਸਫਲਤਾ ਨਾਲ ਤੁਰ ਸਕਦਾ ਹੈ ਜੇ ਹਰ ਜੀਵ, ਸਗੋਂ ਬ੍ਰਹਮੰਡ ਦੀ ਹਰ ਇਕ ਚੀਜ਼ ਵੀ, ਆਪਣਾ-ਆਪਣਾ ਧਰਮ ਜਾਂ ਕਰਤੱਵ ਪੂਰੀ ਤਰ੍ਹਾਂ ਨਿਭਾਵੇ। ਮਨੁੱਖ ਦੀ ਸ਼ਖਸੀਅਤ ਨੂੰ ਵੇਖਣ ਦਾ ਮਿਆਰ ਹੀ ਇਹ ਹੈ ਕਿ ਕੀ ਉਹ ਆਪਣੇ ਫਰਜ਼ ਨੂੰ ਨਿਭਾਉਂਦਾ ਹੈ। ਇਸ ਨੂੰ ਹੀ ਧੌਲ ਧਰਮ ਕਿਹਾ ਹੈ। ਜਿਸ ਤੋਂ ਪ੍ਰੇਰਨਾ ਇਹ ਹੈ ਕਿ ਕੋਈ ਮਨੁੱਖ ਆਪਣੇ ਫਰਜ਼ ਨੂੰ ਪੂਰੀ ਤਰ੍ਹਾਂ ਨਹੀਂ ਨਿਭਾ ਸਕਦਾ, ਜੇ ਉਸ ਵਿਚ ਮਨੁੱਖਤਾ ਲਈ ਦਇਆ ਨਹੀਂ ਤੇ ਦੂਜੀ ਚੀਜ਼, ਜੇ ਉਹ ਸੰਤੋਖੀ ਨਹੀਂ। ਸੰਤੋਖੀ ਤੇ ਦਇਆਵਾਨ ਲੋਕ ਹੀ ਠੀਕ ਤਰ੍ਹਾਂ ਆਪਣੇ ਫਰਜ਼ ਨੂੰ ਨਿਭਾ ਸਕਦੇ ਹਨ। ਜੀਵਨ ਦਾ ਇਹ ਅਸੂਲ ਉਹ ਹੀ ਹੈ ਜਿਸ ਨੂੰ ਪਿੱਛੇ ‘ਨਾਨਕ ਹੁਕਮੈ ਜੇ ਬੁਝੈ ਤਾਂ ਹਉਮੈ ਕਰੈ ਨ ਕੋਇ॥’ ਕਿਹਾ ਹੈ।

ਸੋਲ੍ਹਵੀਂ ਤੋਂ ਸਤਾਈ ਤੱਕ ਦੀਆਂ ਪਉੜੀਆਂ ਵਿਚ ਬ੍ਰਹਮੰਡ ਦੇ ਪਸਾਰੇ ਦਾ ਵਰਣਨ ਹੈ ਤੇ ਪ੍ਰੇਰਨਾ ਇਹ ਹੈ ਕਿ ਮਨੁੱਖ ਪਰਮਾਤਮਾ ਨੂੰ ਸਮਝਣਾ ਚਾਹੁੰਦਾ ਹੈ ਤਾਂ ਬ੍ਰਹਮੰਡ ਦੀ ਵਿਸ਼ਾਲਤਾ ਨੂੰ ਸਮਝੇ ਤੇ ਇਸ ਵਿਚ ਕੰਮ ਕਰਦੇ ਨਿਯਮਾਂ ਨੂੰ ਸਮਝੇ। ਪਰ ਮਨੁੱਖ ਨੂੰ ਸਭ ਤੋਂ ਵੱਡੀ ਸਮਝ ਇਹ ਹੋਣੀ ਚਾਹੀਦੀ ਹੈ ਕਿ ਕੁਦਰਤ ਦੀ ਵਿਸ਼ਾਲਤਾ ਕਦੇ ਵੀ ਕੋਈ ਨਹੀਂ ਸਮਝ ਸਕਿਆ। ਇਕ ਗੱਲ ਪਤੱਖ ਹੈ ਕਿ ਜਿਸ ਦਾ ਬਿਆਨ ਸੋ ਦਰੁ ਦੀ ਪਉੜੀ ਵਿਚ ਹੈ ਕਿ ਬ੍ਰਹਮੰਡ ਦੀ ਹਰ ਚੀਜ਼ ਨਿਯਮਬੱਧ ਹੈ ਤੇ ਪਰਮਾਤਮਾ ਨਾਲ ਇਕਸੁਰ ਹੋ ਕੇ ਚੱਲ ਰਹੀ ਹੈ। ਇਹ ਭਾਵ ਹੈ “ਗਾਵੈ” ਵਿਚ। ਇਸ ਤੋਂ ਪ੍ਰੇਰਨਾ ਹੈ ਕਿ ਮਨੁੱਖ ਖੁਸ਼ ਤਦ ਰਹਿ ਸਕਦਾ ਹੈ ਜੇ ਉਹ ਪਰਮਾਤਮਾ ਨਾਲ ਇਕਸੁਰ ਹੋ ਕੇ ਚੱਲੋ।

ਅਠਾਈ ਤੋਂ ਅਠੱਤੀ ਤੀਕ ਦੀਆਂ ਪਉੜੀਆਂ ਵਿਚ ਉਹਨਾਂ ਸਦਾਚਾਰਕ ਤੇ ਸਭਿਆਚਾਰਕ ਗੱਲਾਂ 'ਤੇ ਜ਼ੋਰ ਹੈ ਜੋ ਉੱਚੀ ਸ਼ਬਦੀਅਤ ਦਾ ਆਧਾਰ ਹਨ। ਜਿਵੇਂ ਸੰਤੋਖ, ਸਬਰ, ਧਿਆਨ, ਪਵਿੱਤਰਤਾ, ਬਰਾਬਰੀ ਤੇ ਸ੍ਰੈ-ਕਾਬੂ, ਇਹ ਸਾਰੇ ਗੁਣ “ਮੁੰਦਾ ਸੰਤੋਖ” ਵਾਲੀ ਪਉੜੀ ਵਿਚ ਦਰਜ ਹਨ ਤੇ ਇਨ੍ਹਾਂ ਨੂੰ ਹੀ ਇਕ ਹੋਰ ਰੂਪ ਵਿਚ “ਜਤ੍ ਪਾਹਾਰਾ” ਵਾਲੀ ਪਉੜੀ ਵਿਚ ਦਰਜ ਕੀਤਾ ਹੈ।

ਖੰਡਾਂ ਦੀਆਂ ਪਉੜੀਆਂ ਅਨੁਸਾਰ ਸਭ ਗੱਲਾਂ ਇਕ-ਦਮ ਕਿਸੇ ਨੂੰ ਪ੍ਰਾਪਤ ਨਹੀਂ ਹੁੰਦੀਆਂ। ਇਸ ਲਈ ਆਪਣੇ ਆਚਰਨ ਉੱਪਰ ਆਪ ਪਹਿਰਾ ਦੇਣਾ ਪੈਂਦਾ ਹੈ ਤੇ ਹੌਲੀ-ਹੌਲੀ ਟੁਰਦਾ ਮਨੁੱਖ ਇਸ ਟੀਚੇ 'ਤੇ ਪਹੁੰਚ ਜਾਂਦਾ ਹੈ ਪਰ ਇਹਨਾਂ ਪਉੜੀਆਂ ਵਿਚ ਇਹ ਹੀ ਦੱਸਿਆ ਹੈ ਕਿ ਮਨੁੱਖ ਜੇ ਆਦਰਸ਼ ਪੈਦਾ ਕਰਨ ਦੇ ਯਤਨ ਵਿਚ ਲੱਗਾ ਰਹੇ ਤਾਂ ਹੌਲੀ-ਹੌਲੀ ਉਹ ਉੱਨਤੀ ਕਰਦਾ ਜਾਂਦਾ ਹੈ। ਸਲੋਕ ਵਿਚ ਇਕ ਸਿੱਧਾ ਜਿਹਾ ਅਸੂਲ ਦਰਸਾਇਆ ਹੈ ਕਿ ਮਨੁੱਖੀ ਜੀਵਨ ਨੂੰ ਪਵਿੱਤਰ ਕਰਮ ਹੀ ਉੱਚਾ ਕਰ ਸਕਦੇ ਹਨ ਤੇ ਪਵਿੱਤਰ ਕਰਮ ਸਾਰੇ ਜਗ ਦੇ ਅਸੂਲਾਂ ਦਾ ਧਾਰਨੀ ਹੋਣ ਮਗਰੋਂ ਹੀ ਕੋਈ ਮਨੁੱਖ ਕਰ ਸਕਦਾ ਹੈ। ਸੋ ਸਾਰੇ ਜਗ ਵਿਚ ਪ੍ਰੇਰਨਾ, ਸਦਾਚਾਰਕ ਗੁਣਾਂ ਦੀ, ਸੱਚਾਈ ਦੀ ਤੇ ਧਰਮ ਦੇ ਨਿਭਾਉਣ ਦੀ ਹੈ, ਤੇ ਇਹਨਾਂ ਸਾਦੇ ਜਿਹੇ ਗੁਣਾਂ ਵਿਚ ਹੀ ਮਨੁੱਖ ਦਾ ਕਲਿਆਣ ਹੈ।

ਦੂਜੀ ਮਹਾਨ ਨਿਤਨੇਮ ਦੀ ਬਾਣੀ ਸ੍ਰੀ ਜਾਪ ਸਾਹਿਬ ਹੈ। ਇਸ ਵਿਚ ਇਕ ਹੀ ਮਹਾਨ ਅਸੂਲ ਦਰਸਾਇਆ ਗਿਆ ਹੈ ਤੇ ਉਹ ਹੈ ਕਿ ਪਰਮਾਤਮਾ ਪੂਰਨ ਸੱਚਾਈ ਹੈ, ਜਿਸ ਦਾ ਕੋਈ ਰੂਪ, ਰੰਗ, ਰੇਖ, ਭੇਖ, ਚੱਕਰ, ਚਿਹਨ ਨਿਸਚਿਤ ਨਹੀਂ ਹੈ। ਇਸ ਤੋਂ ਸੁਤੇ-ਸਿਧ ਇਹ ਅਨੁਮਾਨ ਲੱਗਦਾ ਹੈ ਕਿ ਸੱਚਾਈ ਦਾ ਵਿਸ਼ੇਸ਼ ਰੂਪਾਂ, ਰੰਗਾਂ, ਸਭਿਅਤਾ ਤੇ ਸਭਿਆਚਾਰਾਂ ਨਾਲ ਕੋਈ ਸੰਬੰਧ ਨਹੀਂ। ਉਹ ਹਰ ਦੇਸ਼, ਹਰ ਕੌਮ, ਹਰ ਧਰਮ, ਹਰ ਸਭਿਅਤਾ ਵਿਚ ਮੌਜੂਦ ਹੋ ਸਕਦੀ ਹੈ। ਇਸ ਲਈ ਸੰਸਾਰ ਵਿਚ ਪੂਰਨ ਸਹਿਵਾਸ ਦੀ ਲੋੜ ਹੈ, ਤੇ ਹਰ ਦੇਸ਼, ਕੌਮ, ਧਰਮ, ਬੋਲੀ ਨੂੰ ਸਤਿਕਾਰਨ ਦੀ ਲੋੜ ਹੈ। ਇਸ ਗੱਲ ਨੂੰ ੧੭ ਦਾ ਸਹੀ ਰੂਪ ਮੰਨਿਆ ਗਿਆ ਹੈ। ਗੁਰੂ ਗੋਬਿੰਦ ਸਿੰਘ ਜੀ ਨੇ ਜਾਪੁ ਸਾਹਿਬ ਵਿਚ ਪਰਮਾਤਮਾ ਨੂੰ ਕਿਸੇ ਖਾਸ ਦੇਸ਼ ਜਾਂ ਕੌਮ ਦੀ ਮਲਕੀਅਤ ਨਹੀਂ ਬਣਾਇਆ। ਆਦੇਸ਼ ਤੇ ਅਭੇਖ ਕਿਹਾ ਹੈ। ਕਿਸੇ ਵਿਸ਼ੇਸ਼ ਬੋਲੀ ਨੂੰ ਮਹਾਨਤਾ ਨਹੀਂ ਦਿੱਤੀ। ਪਰਮਾਤਮਾ ਨੂੰ ਸਰਬਤ੍ਰ ਮੰਨਿਆ ਹੈ ਤੇ ਸਭ ਕੁਝ ਮੰਨਿਆ ਹੈ। ਇਸੇ ਤਰ੍ਹਾਂ ਗੁਰੂ ਗੋਬਿੰਦ ਸਿੰਘ ਜੀ ਦਾ ਉਪਾਸਕ ਕਿਸੇ ਧਰਮ, ਭੇਖ, ਦੇਸ਼ ਨਾਲ ਵਿਤਕਰਾ ਨਹੀਂ ਕਰ ਸਕਦਾ। ਜੀਵਨ ਸ਼ਾਂਤ ਤੇ ਸੰਤੁਸ਼ਟ ਬਣਾਉਣ ਲਈ ਜਾਪੁ ਦੀ ਇਹ ਪ੍ਰੇਰਨਾ ਲਾਭਦਾਇਕ ਹੈ।

ਨਿਤਨੇਮ ਦੀ ਤੀਜੀ ਮਹਾਨ ਬਾਣੀ ਅੰਮ੍ਰਿਤ ਸਵੱਖੇ ਹਨ, ਜਿਨ੍ਹਾਂ ਦਾ ਪ੍ਰਮੁੱਖ ਸਿਧਾਂਤ ਇਹ ਹੈ ਕਿ ਧਰਮ ਉਹੋ ਹੀ ਮਹਾਨ ਹੈ ਜੋ ਮਨੁੱਖ ਨੂੰ ਸਦਾਚਾਰਕ ਤੇ ਆਤਮਿਕ ਤੌਰ 'ਤੇ ਉਚੇਰਾ ਕਰ ਸਕਦਾ ਹੈ। ਉਹ ਧਰਮ ਪ੍ਰੇਮ ਹੈ, ਪ੍ਰੇਮ ਦਾ ਭਾਵ ਸਾਰੇ ਸਵੈਯਾਂ ਵਿਚ ਦੱਸਿਆ ਹੈ ਤੇ ਇਹ ਨਿਰਣਾ ਕੀਤਾ ਹੈ ਕਿ ਮਾਇਆ, ਰਾਜ-ਭਾਗ, ਆਦਰ,

ਪ੍ਰਮ ਮੋਹ ਹੈ। ਸੱਚਾ ਪ੍ਰਮ ਕੇਵਲ ਉਹਨਾਂ ਕੀਮਤਾਂ ਦਾ ਪ੍ਰੇਰਕ ਹੈ, ਜਿਨ੍ਹਾਂ ਨੂੰ ਪਰਮਾਤਮਾ ਕਿਹਾ ਗਿਆ ਹੈ।

ਚੌਥੀ ਬਾਣੀ ਰਹਗਾਸਿ ਹੈ। ਰਹਗਾਸਿ ਦੀ ਪਹਿਲੀ ਪਉੜੀ ਜਪੁ ਜੀ ਸਾਹਿਬ ਦੀ ਕੇਂਦਰੀ ਪਉੜੀ 'ਸੋ ਦਰੁ' ਜਿਸ ਦੀ ਮੂਲ ਪ੍ਰੇਰਨਾ ਇਹ ਹੈ ਕਿ ਪਰਮਾਤਮਾ ਨਾਲ ਇਕ-ਸੁਰ ਹੋਣ ਕਰਕੇ ਮਨੁੱਖ ਵਿਚ ਉਚਾਈ ਪੈਦਾ ਹੁੰਦੀ ਹੈ। ਦੂਜੀ ਪਉੜੀ ਵਿਚ ਜਪੁ ਜੀ ਦੇ ਹੀ ਇਸ ਅਸੂਲ ਨੂੰ ਦਿੜ੍ਹ ਕਰਾਇਆ ਹੈ ਕਿ ਕੇਵਲ ਸੱਚਾਈ ਦਾ ਪਿਆਰ ਹੀ ਮਨੁੱਖੀ ਸ਼ਖਸੀਅਤ ਨੂੰ ਸੰਵਾਰ ਸਕਦਾ ਹੈ।

**'ਨਾਨਕ ਸਚੁ ਸਵਾਰਣਗਾਰਾ ॥'**

ਤੌਜੀ ਪਉੜੀ ਵਿਚ ਇਹ ਕਿਹਾ ਹੈ ਕਿ ਨੀਚ ਲੋਕ ਕੇਵਲ ਉਹ ਹਨ ਜੋ ਨਾਮ ਵਾਲਾ ਜੀਵਨ ਨਹੀਂ ਜਿਉਂਦੇ।

**'ਨਾਨਕ ਨਾਵੈ ਬਾਝੁ ਸਨਾਤਿ ॥'**

ਚੌਥੀ ਪਉੜੀ ਵਿਚ ਇਹ ਦੱਸਿਆ ਹੈ ਕਿ ਕੇਵਲ ਨਾਮ ਜਾਂ ਜੀਵਨ ਦੀਆਂ ਆਦਰਸ਼ ਕੀਮਤਾਂ ਹੀ ਜੀਵਨ ਦਾ ਸਹੀ ਸਹਾਰਾ ਹਨ।

**"ਗੁਰਮਤਿ ਨਾਮੁ ਮੇਰਾ ਪਾਨੁ ਸਖਾਈ ॥"**

ਪੰਜਵੀਂ ਪਉੜੀ ਵਿਚ ਇਹ ਦਿੜ੍ਹ ਕਰਾਇਆ ਹੈ ਕਿ ਕੇਵਲ ਰੋਜ਼ੀ ਕਮਾਉਣਾ ਹੀ ਮਨੁੱਖ ਦਾ ਮੰਤਵ ਨਹੀਂ, ਸਗੋਂ ਹੋਰ ਕੋਈ ਉਚੇਰਾ ਜੀਵਨ ਮਨੁੱਖੀ ਮੰਤਵ ਹੈ।

'ਸੋ ਪੁਰਖੁ' ਵਾਲੀ ਪਉੜੀ ਵਿਚ ਇਹ ਦਿੜ੍ਹ ਕਰਾਇਆ ਹੈ ਕਿ ਜੋ ਮਨੁੱਖ 'ਸੋ ਪੁਰਖੁ' ਦੀ ਪੂਜਾ ਕਰਦਾ ਹੈ ਉਹ ਉਸ ਵਾਂਗ ਹੀ ਹੋ ਜਾਂਦਾ ਹੈ। ਭਾਵ ਪਰਮਾਤਮਾ ਦੀ ਸਹੀ ਪੂਜਾ ਇਹੋ ਹੀ ਹੈ ਕਿ ਜੋ ਗੁਣ ਪਰਮਾਤਮਾ ਵਿਚ ਦੱਸੇ ਹਨ, ਮਨੁੱਖ ਆਪਣੇ ਵਿਚ ਧਾਰਨ ਦਾ ਯਤਨ ਕਰਨ।

ਅਗਲੀ ਪਉੜੀ ਵਿਚ ਇਹ ਦੱਸਿਆ ਹੈ ਕਿ—

**"ਜਿਨਿ ਹਰਿ ਸੇਵਿਆ ਤਿਨਿ ਸੁਖੁ ਪਾਇਆ ।"**

ਮਨੁੱਖ ਨੂੰ ਸੁਖੀ ਜੀਵਨ ਦੀ ਪਾਪਤੀ ਕੇਵਲ ਸੱਚਾਈ ਦੁਆਰਾ ਹੋ ਸਕਦੀ ਹੈ।

'ਤਿਤੁ ਸਰਵਰੜੈ' ਵਾਲੀ ਪਉੜੀ ਵਿਚ ਨਿਰਣਾ ਕੀਤਾ ਹੈ ਕਿ "ਹਰਿ ਬਿਸਰਤ ਤੇਰੇ ਗੁਣ ਗਲਿਆ।" ਜੋ ਮਨੁੱਖ ਉੱਚੀਆਂ ਕੀਮਤਾਂ ਦੀ ਵਿਚਾਰ ਛੱਡ ਦਿੰਦਾ ਹੈ, ਉਸ ਵਿਚੋਂ ਖੂਬੀਆਂ ਖਤਮ ਹੋ ਜਾਂਦੀਆਂ ਹਨ। ਇਹ ਕਾਇਮ ਰੱਖਣ ਲਈ ਇਕੋ ਤਰੀਕਾ ਹੈ ਕਿ ਰੋਜ਼ਾਨਾ ਚੰਗੇ ਵਿਚਾਰਾਂ ਦਾ ਪੜ੍ਹਨਾ ਸੋਚਣਾ।

'ਭਈ ਪਰਾਪਤਿ' ਵਾਲੀ ਪਉੜੀ ਵਿਚ ਮਨੁੱਖ ਨੂੰ ਪ੍ਰੇਰਨਾ ਦਿੱਤੀ ਹੈ ਕਿ ਜੀਵਨ ਦੀ ਮਹਾਨਤਾ ਨੂੰ ਸਮਝੇ। ਜੀਵਨ ਦਾ ਕੋਈ ਆਦਰਸ਼ ਹੈ, ਉਸ ਨੂੰ ਸਮਝ ਕੇ ਉਸ ਤੱਕ ਪਹੁੰਚਣਾ ਹੀ ਮਨੁੱਖ ਦਾ ਧਰਮ ਹੈ।

ਚੌਪਈ ਵਿਚ ਇਹ ਦਿੜ੍ਹ ਕਰਾਇਆ ਹੈ ਕਿ ਬੁਰਿਆਈ ਅਤੇ ਚੰਗਿਆਈ ਦੀ ਟੱਕਰ ਸਦਾ ਰਹੇਗੀ। ਚੰਗੇ ਮਨੁੱਖਾਂ ਨੂੰ ਨਾ ਕੇਵਲ ਚੰਗਿਆਈ ਨੂੰ ਜਾਣਨਾ ਹੀ ਜ਼ਰੂਰੀ ਹੈ, ਸਗੋਂ ਇਸ ਲਈ ਲੜਨਾ ਵੀ ਜ਼ਰੂਰੀ ਹੈ।

ਉਸ ਨੂੰ ਨਿਸਚਾ ਹੋਣਾ ਚਾਹੀਦਾ ਹੈ ਕਿ ਪਰਮਾਤਮਾ ਉਸ ਵੱਲ ਹੈ।

ਮੁੰਦਾਵਣੀ ਵਿਚ ਇਹ ਦਿੜ੍ਹ ਕਰਾਇਆ ਹੈ ਕਿ ਮਨੁੱਖ ਦੀ ਸਹੀ ਖੁਰਾਕ ਰੋਟੀ ਹੀ ਨਹੀਂ, ਸਗੋਂ ਸਤ ਸੰਤੋਖ, ਵਿਚਾਰ ਜਿਨ੍ਹਾਂ ਚੀਜ਼ਾਂ ਨੂੰ ਨਾਮ ਕਹਿੰਦੇ ਹਨ, ਉਹ ਹੈ। ਰੋਟੀ ਤਾਂ ਸਰੀਰ ਨੂੰ ਕਾਇਮ ਰੱਖਦੀ ਹੈ ਪਰ ਗੁਰੂ ਅਰਜਨ ਜੀ ਨੇ ਗੁਰੂ ਗ੍ਰੰਥ ਦੇ ਬਾਲ ਵਿਚ ਜੋ ਭੋਜਨ ਪ੍ਰੋਸਿਆ ਹੈ ਉਹ ਮਨੁੱਖ ਦੀ ਆਤਮਾ ਦਾ ਸਹਾਰਾ ਹੈ।

ਨਿਤਨੇਮ ਦੀ ਪੰਜਵੀਂ ਸ਼ੁਭ ਬਾਣੀ ‘ਸੌਹਿਲਾ’ ਹੈ। ਇਸ ਵਿਚ ਜੀਵਨ ਲਈ ਲੋੜੀਂਦੀ ਪ੍ਰੇਰਨਾ ਹੈ। ਇਸ ਬਾਣੀ ਦੇ ਪਹਿਲੇ ਸ਼ਬਦ ਵਿਚ ਵਿਚਾਰ ਇਹ ਹੈ ਕਿ ਕੋਈ ਮਨੁੱਖ ‘ਨਿਰਭੈ’ ਜੀਵਨ ਕਿਵੇਂ ਬਤੀਤ ਕਰ ਸਕਦਾ ਹੈ। ਇਸ ਪਉੜੀ ਵਿਚ ਇਹ ਭੇਤ ਵੀ ਦੱਸਿਆ ਹੋਇਆ ਹੈ ਕਿ ਸਭ ਤੋਂ ਵੱਧ ਭੈ-ਦਾਇਕ ਚੀਜ਼ ਮੌਤ ਹੈ। ਸੌ ਪਰਮਾਤਮਾ ਨਾਲ ਜੁੜਨ ਤੋਂ ਭਾਵ ਐਸਾ ਮਨੁੱਖੀ ਵਤੀਰਾ ਨਿਕਲਿਆ ਜੋ ਮਨੁੱਖ ਨੂੰ ਨਿਰਭੈ ਕਰ ਸਕੇ।

ਸੱਚਾਈ ਤੇ ਪਵਿੱਤਰਤਾ ਦਾ ਆਚਰਨ, ਨਿਰਭਉ ਤੇ ਨਿਰਵੈਰ ਰਹਿਣਾ ਹੀ, ਪਰਮਾਤਮਾ ਨਾਲ ਜੁੜਨਾ ਹੈ।

ਸੌਹਿਲੇ ਦੀ ਢੂਜੀ ਪਉੜੀ ਵਿਚ ਸਿੱਖ ਧਰਮ ਦਾ ਬੁਨਿਆਦੀ ਸਿਧਾਂਤ ਦਿੱਤਾ ਹੋਇਆ ਹੈ, ਜੋ ਸਿੱਖ ਨੂੰ ਨਿਰਭਉ ਤੇ ਨਿਰਵੈਰ ਬਣਾ ਦਿੰਦਾ ਹੈ। ਇਹ ਸਿਧਾਂਤ ਹੈ ਕਿ ਹਰ ਧਰਮ ਦੂਜੇ ਦੇ ਦਰਸ਼ਨ ਤੇ ਉਸ ਦੇ ਮਹਾਂਪੁਰਸ਼ ਦਾ ਪੂਰਾ ਸਤਿਕਾਰ ਕਰੋ, ਕਿਉਂਕਿ ਹਰ ਮਹਾਨ ਪੁਸਤਕ ਵਿਚ ਸੱਚਾਈ ਨੂੰ ਹੀ ਵੇਖਣ ਦਾ ਯਤਨ ਕੀਤਾ ਗਿਆ ਹੈ, ਭਾਵੇਂ ਵੱਖ-ਵੱਖ ਦਿਸ਼ਟੀਕੋਣਾਂ ਤੋਂ। ਇਹ ਭਾਵ ਹੈ। ਛਿਅ ਘਰਿ, ਛਿਅ ਗੁਰ, ਛਿਅ ਉਪਦੇਸ਼ ਅਤੇ ਛੇ ਸ਼ਾਸਤ੍ਰ ਸੱਚਾਈ ਬਾਰੇ ਗਿਆਨ ਦਿੰਦੇ ਹਨ, ਪਰ ਵੱਖ-ਵੱਖ ਦਿਸ਼ਟੀਕੋਣਾਂ ਤੋਂ।

ਸੌਹਿਲੇ ਦੀ ਤੀਜੀ ਪਉੜੀ ਵਿਚ ਜੋਤ ਦੀ ਸਰਬ ਵਿਆਪਕਤਾ ਦਾ ਵਰਣਨ ਹੈ। ਹਰ ਮਨੁੱਖ ਵਿਚ ਪਰਮਾਤਮਾ ਦੀ ਜੋਤ ਕੰਮ ਕਰਦੀ ਹੈ ਤੇ ਇਸ ਲਈ ਹਰ ਮਨੁੱਖ ਸਤਿਕਾਰ ਦਾ ਪਾਤਰ ਹੈ। ਇਸ ਖਿਆਲ ਦਾ ਹੀ ਵਿਸਥਾਰ

‘ਸਹਸ ਤਵ ਨੈਨ ਨਨ ਨੈਨ ਹਹਿ ਤੋਹਿ ॥’

ਵਿਚ ਕੀਤਾ ਹੈ।

ਸੌਹਿਲੇ ਦੀ ਚੌਥੀ ਪਉੜੀ ਵਿਚ ਆਚਰਨ ਦੀ ਉਸਾਗੀ ਲਈ ਗਿਆਨ ਦੀ ਮਹਾਨਤਾ ਦੱਸੀ ਗਈ ਹੈ। ਆਚਰਨ ਦੀ ਉਸਾਗੀ ਹੈ ਕਾਮ ਕ੍ਰੋਧ ਤੋਂ ਛੁਟਕਾਰਾ ਪ੍ਰਾਪਤ ਕਰ ਸਕਣਾ। ਇਹ ਛੁਟਕਾਰਾ ਪ੍ਰਭੂ ਰੂਪ ਗੁਰੂ ਜਾਂ ਜਿਸ ਦਾ ਵਿਸ਼ੇਸ਼ ਰੂਪ ਬਾਣੀ ਹੈ, ਦੀ ਸਹਾਇਤਾ ਨਾਲ ਪ੍ਰਾਪਤ ਹੁੰਦਾ ਹੈ। ਇਸ ਲਈ ‘ਕਰਿ ਸਾਧੂ ਅੰਜੁਲੀ ਪੁਨੁ ਵਡਾ ਹੋ’ ਕਿਹਾ ਹੈ।

ਪੰਜਵੀਂ ਪਉੜੀ ਵਿਚ ਜੀਵਨ ਦੀ ਮਹਾਨਤਾ ਦੱਸੀ ਹੈ ਕਿ ਜੀਵਨ ਦਾ ਕੋਈ ਉਦੇਸ਼ ਹੈ ਤੇ ਇਸ ਉਦੇਸ਼ ਦੀ ਪੂਰਤੀ ਲਈ ਯਤਨ ਕਰਨੇ ਚਾਹੀਦੇ ਹਨ। ਇਹ ਉਦੇਸ਼

ਦੀ ਪੂਰਤੀ ਦੇ ਸਾਧਨ ਬਾਣੀ ਵਿਚੋਂ ਪ੍ਰਾਪਤ ਹੋ ਸਕਦੇ ਹਨ।

ਇਸ ਤਰ੍ਹਾਂ ਨਿਤਨੇਮ ਦੀਆਂ ਬਾਣੀਆਂ ਵਿਚ ਸਮੁੱਚੇ ਜੀਵਨ ਨੂੰ ਉਚੇਰਾ ਕਰਨ ਲਈ ਪ੍ਰੇਰਨਾ ਮਿਲਦੀ ਹੈ। ਇਸ ਪ੍ਰੇਰਨਾ ਦੇ ਰੋਜ਼ਾਨਾ ਵਿਚਾਰ ਨਾਲ ਮਨੁੱਖ ਆਦਰਸ਼ਕ ਜੀਵਨ ਦੇ ਹੌਲੀ-ਹੌਲੀ ਨੇੜੇ ਪਹੁੰਚ ਸਕਦਾ ਹੈ।

ਇਸ ਤਰ੍ਹਾਂ ਨਿਤਨੇਮ ਅਤੇ ਇਸ ਦੇ ਪੰਜ ਪੱਖਾਂ 'ਤੇ ਵਿਚਾਰ ਸਮਾਪਤ ਹੁੰਦੀ ਹੈ।



## ਜਪੁ ਜੀ ਵਿਚ ਸਚਿਆਰ ਦਾ ਸਿਧਾਂਤ

ਕਿਸੇ ਧਰਮ ਪੁਸਤਕ ਜਾਂ ਧਰਮ ਦਾ ਇਸ ਤੋਂ ਉੱਚਾ ਕੋਈ ਆਦਰਸ਼ ਨਹੀਂ ਹੋ ਸਕਦਾ ਕਿ ਉਹ ਮਨੁੱਖ ਨੂੰ ਪੂਰਨਤਾ ਤੌਰ ਪਹੁੰਚਾ ਦੇਵੇ। ਧਰਮ ਪੁਸਤਕਾਂ ਮਨੁੱਖ ਨੂੰ ਉੱਚ ਸਾਧਨ ਦੱਸਦੀਆਂ ਹਨ, ਜਿਨ੍ਹਾਂ ਰਾਹੀਂ ਉਹ ਆਪਣੀ ਉੱਚਤਮ ਹੋਣੀ ਨੂੰ ਪ੍ਰਾਪਤ ਹੋ ਸਕੇ। ਮਹਾਨ ਧਾਰਮਕ ਰਚਨਾਵਾਂ ਵਿਚ ਜਿੱਥੇ ਉੱਚਤਮ ਹੋਣੀ ਦੀ ਪ੍ਰਾਪਤੀ ਦੇ ਸਾਧਨ ਦੱਸੇ ਹੋਏ ਹਨ, ਉੱਥੇ ਉਸ ਉੱਤਮ ਦਸ਼ਾ ਜਾਂ ਪੂਰਨਤਾ ਦੀ ਦਸ਼ਾ ਦਾ ਸਰੂਪ ਵੀ ਬਿਆਨਿਆ ਹੋਇਆ ਹੈ। ਇਸੇ ਦਸ਼ਾ ਨੂੰ ਮੁਕਤੀ, ਗਤੀ, ਸਿੱਧੀ ਕਿਹਾ ਗਿਆ ਹੈ। ਭਗਤੀ, ਗਿਆਨ, ਤਪ, ਯੋਗ, ਪੂਜਾ ਆਦਿ ਇਸੇ ਦੇ ਸਾਧਨ ਦੱਸੇ ਗਏ ਹਨ।

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਹਰ ਸ਼ਬਦ ਵਿਚ ਉੱਪਰ ਦੱਸੀਆਂ ਦੋਵੇਂ ਗੱਲਾਂ ਮੌਜੂਦ ਹਨ; ਭਾਵ ਪੂਰਨ ਪੁਰਸ਼ ਦਾ ਸਰੂਪ ਦੱਸਿਆ ਗਿਆ ਹੈ ਤੇ ਉਸ ਅਵਸਥਾ ਤੌਰ ਪੁੱਜਣ ਦਾ ਸਾਧਨ ਦੱਸਿਆ ਗਿਆ ਹੈ ਪਰ ਲੰਮੀ ਬਾਣੀ ਵਿਚ ਵੀ ਇਹ ਦੋ ਗੱਲਾਂ ਪ੍ਰਮੁੱਖ ਰੂਪ ਵਿਚ ਦੱਸੀਆਂ ਗਈਆਂ ਹਨ। ‘ਜਪੁ ਜੀ’ ਵਿਚ ਉੱਚਤਮ ਮਨੁੱਖੀ ਅਵਸਥਾ ਨੂੰ ‘ਸਚਿਆਰ’ (ਕਿਵ ਸਚਿਆਰਾ ਹੋਈਐ ਕਿਵ ਕੂੜੈ ਤੁਟੈ ਪਾਲਿ), ‘ਭਗਤ’ (ਨਾਨਕ ਭਗਤਾ ਸਦਾ ਵਿਗਾਸੁ), ‘ਪੰਚ’ (ਪੰਚ ਪਰਵਾਣ ਪੰਚ ਪਰਧਾਨੁ), ‘ਯੋਗੀ’ (ਜਿਸ ਦਾ ਸਰੂਪ, ਮੁੰਦਾ ਸੰਤੋਖ ਸਰਮੁ ਪਤੁ ਝੋਲੀ ਧਿਆਨ ਕੀ ਕਰਹਿ ਬਿਛੂਤਿ)। ਖਿੰਥਾ ਕਾਲ ਕੁਆਰੀ ਕਾਇਆ ਜੁਗਤਿ ਡੰਡਾ ਪਰਤੀਤਿ। ਆਈ ਪੰਥੀ ਸਗਲ ਜਮਾਤੀ ਮਨਿ ਜੀਤੈ ਜਗੁ ਜੀਤੁ।) ਆਦਿ ਸ਼ਬਦਾਂ ਨਾਲ ਦਰਸਾਇਆ ਗਿਆ ਹੈ। ‘ਅਨੰਦ’ ਸਾਹਿਬ ਵਿਚ ਉਸੇ ਅਵਸਥਾ ਨੂੰ ‘ਭਗਤ’ ਕਿਹਾ ਹੈ (ਭਗਤਾ ਕੀ ਚਾਲ ਨਿਰਾਲੀ)। ਚਾਲਾ ਨਿਰਾਲੀ ਭਗਤਾਹ ਕੇਰੀ ਬਿਖਮ ਮਾਰਗ ਚਲਣਾ। ਲਬੁ ਲੋਭੁ ਅਹੰਕਾਰ ਤਜਿ ਤਿਸਨਾ ਬਹੁਤੁ ਨਾਹੀ ਬੋਲਣਾ।) ‘ਬਾਰਹਮਾਹ’ (ਮਾਝ ਤੇ ਤੁਖਾਰੀ) ਵਿਚ ਉਸੇ ਪੂਰਨਤਾ ਦੀ ਅਵਸਥਾ ਨੂੰ ‘ਸੁਹਾਗਣਿ’ ਕਿਹਾ ਗਿਆ ਹੈ।

ਨਾਨਕ ਹਰਿ ਜੀ ਮਇਆ ਕਰਿ ਸਬਦਿ ਸਵਾਰਣਹਾਰੁ ॥

ਸਾਵਣੁ ਤਿਨਾ ਸੁਗਾਗਣੀ ਜਿਨ ਰਾਮ ਨਾਮੁ ਉਰਿਹਾਰਿ ॥

ਜਾਂ

ਘਰਿ ਸੇਜ ਸੁਹਾਵੀ ਜਾਂ ਪਿਰਿ ਰਾਵੀ ਗੁਰਮੁਖਿ ਮਸਤਕਿ ਭਾਗੋ ॥

ਨਾਨਕ ਅਹਿਨਿਸ ਰਾਵੈ ਪ੍ਰੀਤਮ ਹਰਿ ਵਰੁ ਬਿਨੁ ਸੋਹਾਗੋ ॥

‘ਆਸਾ ਦੀ ਵਾਰ’ ਵਿਚ ਉਸੇ ਅਵਸਥਾ ਨੂੰ ‘ਦੇਵਤਾ’ ਮੰਨਿਆ ਗਿਆ ਹੈ (ਬਲਿਹਾਰੀ ਗੁਰ ਆਪਣੇ ਦਿਉਹਾੜੀ ਸਦ ਵਾਰ)। ਜਿਨ੍ਹਾਂ ਮਾਣਸ ਤੇ ਦੇਵਤੇ ਕੀਏ ਕਰਤ ਨ ਲਾਗੀ ਵਾਰ)। ਤੇ ਉਸੇ ਅਵਸਥਾ ਨੂੰ ‘ਆਸ਼ਕ’ ਤੇ ‘ਚਾਕਰ’ ਵੀ ਕਿਹਾ ਹੈ।

‘ਸੁਖਮਨੀ’ ਵਿਚ ਉਸ ਅਵਸਥਾ ਨੂੰ ‘ਭਗਤ’ (ਹਰਿ ਸਿਮਰਨੁ ਕਰਿ ਭਗਤ ਪ੍ਰਗਟਾਏ), ‘ਸਾਧ’ (ਸੁਨਿ ਮੀਤਾ ਨਾਨਕੁ ਬਿਨਵੰਤਾ)। ਸਾਧ ਜਨਾ ਕੀ ਅਚਰਜ ਕਥਾ)। ‘ਬ੍ਰਹਮ ਗਿਆਨੀ’ ਤੇ ‘ਸੰਤ’ ਕਿਹਾ ਗਿਆ ਹੈ। ਗੁਰੂ ਤੇਗ ਬਹਾਦਰ ਸਾਹਿਬ ਨੇ ਇਸੇ ਅਵਸਥਾ ਨੂੰ ਸੋਰਠਿ ਰਾਗ ਵਿਚ ਬਿਆਨ ਕਰ ਕੇ ‘ਨਰੁ’ ਦੀ ਅਵਸਥਾ ਕਿਹਾ ਹੈ।

ਜੋ ਨਕੁ ਦੁਖ ਮੈ ਦੁਖੁ ਨਹੀ ਮਾਨੈ॥  
 ਸੁਖ ਸਨੇਹੁ ਅਰੁ ਭੈ ਨਹੀ ਜਾ ਕੈ ਕੰਚਨ ਮਾਟੀ ਮਾਨੈ॥ ੧॥ ਰਹਾਉ॥  
 ਨਹ ਨਿੰਦਿਆ ਨਹ ਉਸਤਤਿ ਜਾ ਕੈ ਲੋਭੁ ਮੌਹੁ ਅਭਿਮਾਨਾ॥  
 ਹਰਖ ਸੋਗ ਤੇ ਰਹੈ ਨਿਆਰਉ ਨਾਹਿ ਮਾਨ ਅਪਮਾਨਾ॥ ੨॥  
 ਆਸਾ ਮਨਸਾ ਸਗਲ ਤਿਆਗੈ ਜਗ ਤੇ ਰਹੈ ਨਿਰਾਸਾ॥  
 ਕਾਮੁ ਕ੍ਰੋਧੁ ਜਿਹ ਪਰਸੈ ਨਾਹਨਿ ਤਿਹ ਘਟਿ ਬ੍ਰਹਮੁ ਨਿਵਾਸਾ॥ ੩॥  
 ਗੁਰ ਕਿਰਪਾ ਜਿਹ ਨਰ ਕਉ ਕੀਨੀ ਤਿਹ ਇਹ ਜੁਗਤਿ ਪਛਾਨੀ॥  
 ਨਾਨਕ ਲੀਨ ਭਇਓ ਗੋਬਿੰਦ ਸਿਉ ਜਿਉ ਪਾਨੀ ਸੰਗ ਪਾਨੀ॥ ੩॥ ੧੧॥

ਇਸੇ ਅਵਸਥਾ ਨੂੰ ‘ਜੀਵਨ ਮੁਕਤਿ’ ਵੀ ਕਿਹਾ ਗਿਆ ਹੈ।

ਭਾਵ ਇਹ ਹੈ ਕਿ ਸਾਰੀ ਗੁਰਬਾਣੀ ਵਿਚ ਮਨੁੱਖੀ ਸ਼ਾਖਸੀਅਤ ਦੀ ਇਕ ਅਵਸਥਾ ਨੂੰ ਪ੍ਰਾਪਤ ਕਰਨਾ ਆਦਰਸ਼ ਮੰਨਿਆ ਗਿਆ ਹੈ। ਉਸ ਅਵਸਥਾ ਦੇ ਅਨੇਕ ਨਾਮ ਦਿੱਤੇ ਗਏ ਹਨ, ਪਰ ਭਾਵ ਇਕੋ ਮਨੁੱਖੀ ਪੱਧਰ ਤੋਂ ਹੈ।

ਗੁਰੂ ਨਾਨਕ ਸਾਹਿਬ ਨੇ ਇਸੇ ਮਨੁੱਖੀ ਸ਼ਾਖਸੀਅਤ ਦੀ ਉੱਚਤਮ ਅਵਸਥਾ ਨੂੰ ਜਪੁ ਜੀ ਸਾਹਿਬ ਦੇ ਕਈ ਨਾਮ ਦੇ ਕੇ ਉਸ ਦੀ ਪ੍ਰਾਪਤੀ ਦੇ ਸਾਧਨ ਦੱਸੇ ਹਨ। ਇਸ ਅਵਸਥਾ ਨੂੰ ਆਪ ਨੇ ‘ਸਚਿਆਰ’ ਲਿਖਿਆ ਹੈ। ‘ਸਚਿਆਰ’ ਸੱਚ ਵਰਗਾ ਹੋ ਜਾਣ ਦੀ ਅਵਸਥਾ ਹੈ। ‘ਸਚਿਆਰ’ ਦਾ ਸੁਭਾਅ ਜਾਂ ਵਤੀਰਾ ਉਹ ਹੀ ਹੈ, ਜੋ ‘ਸਚੁ’ ਦਾ ਹੈ। ‘ਸਚੁ’ ਪਾਰਬ੍ਰਹਮ ਦਾ ਸਰੂਪ ਹੈ। ਸੱਚ ਦਾ ਸਰੂਪ ‘ਮੂਲ ਮੰਤਰ’ ਵਿਚ ਦੱਸਿਆ ਹੈ। ਉਹ ਸਰੂਪ ਇਸ ਪ੍ਰਕਾਰ ਹੈ ਤੇ ‘ਸਚਿਆਰ’ ਦਾ ਸਰੂਪ ਤੇ ਸੁਭਾਅ ਇਸੇ ਪ੍ਰਕਾਰ ਦਾ ਹੋਣਾ ਚਾਹੀਦਾ ਹੈ :—

### ਮੂਲ ਮੰਤ੍ਰ ਜਾਂ ੧ੴ ਉਪਾਸਨਾ

(੧) ‘ਸਚਿਆਰ’ ਸਦਾ ‘੧ੴ’ ਦਾ ਉਪਾਸਕ ਹੈ। ੧ੴ ਦਾ ਉਪਾਸਕ ਕਿਤੇ ਵੀ ਵਿਤਕਰਾ ਨਹੀਂ ਕਰਦਾ—ਦੇਸ਼, ਸਬਾਨ, ਜਾਤ, ਪਾਤ, ਧਰਮ, ਬੋਲੀ, ਰਹਿਣੀ, ਪੁਸ਼ਾਕ, ਜਿਨਸ, ਸਭਿਆਚਾਰ ਆਦਿ ਦਾ ਕੋਈ ਵਿਤਕਰਾ ‘੧ੴ’ ਦਾ ਉਪਾਸਕ ਨਹੀਂ ਕਰ ਸਕਦਾ। ਇਸ ਲਈ ਉਹ ਸਭ ਨਾਲ ਨਿਆਂ ਕਰਦਾ ਹੈ, ਸਭ ਨਾਲ ਹਮਦਰਦੀ ਤੇ ਸਨੇਹ ਰਖਦਾ ਹੈ। ਪਾਰਬ੍ਰਹਮ ਦੀ ਇਹੋ ਪਛਾਣ ਹੈ, ਉਹ ਚੌਰ, ਡਾਕੂ ਨਾਲ ਵੀ

ਵਿਤਕਰਾ ਨਹੀਂ ਕਰਦਾ। ਆਪਣੀਆਂ ਦਾਤਾਂ ਉਹਨਾਂ ਨੂੰ ਵੀ ਦਿੰਦਾ ਹੈ। ੧ੴ ਹੀ ਸਿੱਖ ਸਭਿਆਚਾਰ ਹੈ। ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦਾ ਸਰੂਪ ਹੀ ੧ੴ ਸਭਿਆਚਾਰ ਦਾ ਪ੍ਰਮਾਣ ਹੈ।

(੨) 'ਸਤਿਨਾਮ' ਦਾ ਉਪਾਸ਼ਕ ਹੋਰ ਕੋਈ ਨਾਮਣਾ ਜਾਂ ਵਡਿਆਈ ਨਹੀਂ ਚਾਹੁੰਦਾ, ਨਾ ਅਮੀਰੀ ਦੀ ਵਡਿਆਈ, ਨਾ ਪਦਵੀ ਦੀ ਵਡਿਆਈ—ਉਹ ਕੇਵਲ ਸੱਚੇ ਹੋਣ ਦੀ ਵਡਿਆਈ ਦਾ ਇੱਛਕ ਹੁੰਦਾ ਹੈ। ਜੀਵਨ ਨੂੰ ਪੂਰਨ ਸਤਿ ਦੇ ਅਨੁਸਾਰ ਨਿਭਾ ਦੇਣਾ ਹੀ, ਉਸ ਦੀ ਵਡਿਆਈ ਹੈ।

(੩) 'ਸਚਿਆਰ' ਸਦਾ 'ਕਰਤਾ ਪੁਰਖ' ਵਾਂਗ ਕਰਤਾਰੀ (Creative) ਰਹਿੰਦਾ ਹੈ। ਉਹ ਸਦਾ ਕੁਝ ਉਸਾਰਦਾ ਹੈ, ਡੇਗਣਾ ਜਾਂ ਨਾਸ਼ ਕਰਨਾ ਉਸ ਦਾ ਕਰਤੱਵ ਨਹੀਂ ਹੋ ਸਕਦਾ। ਉਸ ਦੀ ਸੌਚ ਉਸਾਰੂ, ਉਸ ਦਾ ਬੋਲ ਉਸਾਰੂ ਤੇ ਉਸ ਦੇ ਕਰਮ ਉਸਾਰੂ ਹੁੰਦੇ ਹਨ।

(੪) '੧ੴ' ਦਾ ਉਪਾਸ਼ਕ ਸਦਾ 'ਨਿਰਭਉ ਤੇ ਨਿਰਵੈਰ' ਹੁੰਦਾ ਹੈ। ਨਿਰਵੈਰਤਾ ਹੀ ੧ੴ—ਉਪਾਸ਼ਨਾ ਦੀ ਪਛਾਣ ਹੈ। ਜੋ ਮਨੁੱਖ ਵੈਰ ਵਿਤਕਰੇ ਕਰ ਸਕਦਾ ਹੈ, ਉਹ 'ਨਿਰਵੈਰ' ਦਾ ਉਪਾਸ਼ਕ ਕਿਵੇਂ ਹੋਇਆ?

(੫) 'ਸਚ' ਸਦਾ ਅਸੀਮ, ਅਗਮ ਤੇ ਅਗੋਚਰ ਹੈ, ਜਿਵੇਂ '੧ੴ' ਅਕਾਲ ਮੂਰਤਿ ਤੇ ਅਜੂਨੀ ਹੈ, ਪਰ 'ਸਚ' 'ਸੈਭੰ' ਵੀ ਹੈ ਭਾਵ ਉਸ ਦਾ ਪ੍ਰਕਾਸ਼ ਮਨੁੱਖੀ ਹਿਰਦੇ ਜਾਂ ਅੰਤਹਕਰਣ ਵਿਚ ਸੁਤੇ ਸਿਧ ਹੈ।

ਅੰਦਰੋਂ ਪ੍ਰਕਾਸ਼ ਹੋਏ ਸਚੁ ਦੀ ਉਪਾਸ਼ਨਾ ਹੀ '੧ੴ' ਦੀ ਉਪਾਸ਼ਨਾ ਹੈ।

(੬) '੧ੴ' ਦੇ ਉਪਾਸ਼ਕ ਵਿਚ 'ਗੁਰੂ' (ਗਿਆਨ) ਤੇ 'ਪ੍ਰਸਾਦਿ' (ਮਿਠਾਸ, ਦਇਆ, ਨਿਮਰਤਾ) ਸੁਤੇ-ਸਿਧ ਹੁੰਦੇ ਹਨ।

ਇਸੇ ੧ੴ ਉਪਾਸ਼ਕ ਦੇ ਸਰੂਪ ਨੂੰ ਸਾਰੇ ਜਪੁ ਜੀ ਵਿਚ ਬਿਆਨਿਆ ਹੈ। ਪਹਿਲੇ ਸਲੋਕ ਵਿਚ 'ਸਚੁ' ਦਾ ਸਰੂਪ ਦੱਸਿਆ ਹੈ ਤੇ ਅੱਗੇ ਪਉੜੀਆਂ ਵਿਚ ਉਸ ਸਰੂਪ ਵਿਚ ਅਸਥਿਤ ਹੋਣ ਦੇ ਸਾਧਨ ਦੱਸੇ ਹਨ ਤੇ ਨਾਲ-ਨਾਲ ਉਸ ਸਰੂਪ ਜਾਂ ਪੂਰਨਤਾ ਦੀ ਪਛਾਣ ਦੇ ਸਿਧਾਂਤ ਦੱਸੇ ਹਨ।

ਜਿਵੇਂ ਮਨੁੱਖੀ ਪੂਰਨਤਾ ਦੇ ਮਜ਼ਮੂਨ ਨੂੰ ਜਪੁ ਜੀ ਵਿਚ ਉਸਾਰਿਆ ਗਿਆ ਹੈ ਉਸ ਦਾ ਸਿਲਸਿਲੇਵਾਰ ਵਿਸ਼ਲੇਸ਼ਣ ਇੱਥੋਂ ਦਿੰਦੇ ਹਾਂ—

ਮੂਲ ਮੰਤ੍ਰ ਤੋਂ ਬਾਅਦ ਹੈ ਸਲੋਕ :

ਆਦਿ ਸਚੁ ਜੁਗਾਦਿ ਸਚੁ ॥

ਹੈ ਭੀ ਸਚੁ ਨਾਨਕ ਹੋਸੀ ਭੀ ਸਚੁ ॥

**ਸਲੋਕ (ਆਰੰਭਕ)**

ਸਚੁ ਹੀ ਪਰਮਾਤਮਾ ਹੈ ਤੇ ਪਰਮਾਤਮਾ ਹੀ ਸਚੁ ਹੈ। ਸੱਚਾਈ ਉਹ ਦਸ਼ਾ ਹੈ ਜੋ ਸਮੇਂ ਤੇ ਕਾਲ ਵਿਚ ਬਦਲਦੀ ਨਹੀਂ। ਸਚੁ ਪੂਰਨਤਾ ਹੈ। ਕਿਸੇ ਵਸਤੂ, ਵਿਚਾਰ ਜਾਂ ਵਿਹਾਰ ਦੀ ਉੱਚਤਮ ਆਦਰਸ਼ਕ ਅਵਸਥਾ। ਜਦੋਂ ਕੋਈ ਮਨੁੱਖ ਜਾਂ ਵਸਤੂ ਉਸ

ਉੱਚਤਮ ਆਦਰਸ਼ਕ ਪੂਰਨਤਾ ਤੀਕ ਪੁਜਦੀ ਹੈ, ਜਿੱਥੇ ਹੋਰ ਤਬਦੀਲੀ ਦੀ ਗੁੰਜਾਇਸ਼ ਨਹੀਂ ਰਹਿ ਜਾਂਦੀ, ਉਹ ਪੂਰਨਤਾ, ਸੱਚਾਈ ਤੇ ਪਰਮਾਤਮਾ ਵਿਚ ਵਿਲੀਨ ਹੋ ਜਾਂਦੀ ਹੈ। ਤਾਂ ਤੇ ਪੂਰਨਤਾ ਲਈ ਰਹਿਸ਼ਮਈ ਸਿਧਾਂਤਕ ਸ਼ਬਦ ਪਰਮਾਤਮਾ ਹੈ।

### ਪਉੜੀ—੧

ਮਨੁੱਖ ਦੀ ਅਤਿ ਛੁੰਘੀ ਇੱਛਾ ਪੂਰਨਤਾ ਨੂੰ ਛੋਹਣਾ ਹੈ। (=ਕਿਵ ਸਚਿਆਰਾ ਹੋਈਐ) ਤੇ ਅਪੂਰਨਤਾ ਤੋਂ ਪੱਲਾ ਛੁਡਾਉਣਾ ਹੈ (=ਕੂੜੈ ਤੁਟੈ ਪਾਲਿ)। ਇਹ ਇੱਛਾ ਕੁਦਰਤੀ ਹੈ—ਮਨੁੱਖ ਦੀ ਪ੍ਰਕਿਰਤੀ ਵਿਚ ਹੈ ਤੇ ਹੋਣੀ ਚਾਹੀਦੀ ਹੈ।

ਇਸ ਇੱਛਾ ਦੇ ਅਧੀਨ ਧਰਮ ਦਾ ਵਿਕਾਸ ਹੋਇਆ ਹੈ। ਧਰਮ ਉਨ੍ਹਾਂ ਸਾਧਨਾਂ ਦਾ ਵਿਚਾਰ ਹੈ, ਜਿਨ੍ਹਾਂ ਦੁਆਰਾ ਮਨੁੱਖ (ਅਪੂਰਨਤਾ), ਪੂਰਨਤਾ ਨੂੰ ਪਾਪਤ ਹੁੰਦਾ ਹੈ। ਭਾਰਤ ਵਿਚ ਤੀਰਥ ਇਸ਼ਨਾਨ (=ਪਾਵਿੱਤਰਤਾ=ਸੌਚੈ), ਸਮਾਧੀ ਸਬਿਰਤਾ (=ਚੁਪੈ), ਵਰਤ—ਨੇਮ (=ਭੁਖਿਆ) ਤੇ ਵੇਦਾਂ ਦਾ ਵਿਚਾਰ (=ਸਿਆਣਪ) ਉਹ ਸਾਧਨ ਮੰਨੇ ਗਏ ਹਨ, ਜੋ ਮਨੁੱਖ ਨੂੰ ਪੂਰਨਤਾ ਤੀਕ ਲੈ ਜਾ ਸਕਦੇ ਹਨ ਤੇ ਇਹ ਕਰਮ ਹੀ ਧਰਮ ਅਖਵਾਉਂਦੇ ਹਨ।

ਗੁਰੂ ਨਾਨਕ ਸਾਹਿਬ ਦਾ ਵਿਚਾਰ ਹੈ ਕਿ ਮਨੁੱਖ ਦੀ ਪੂਰਨਤਾ ਦੀ ਇੱਛਾ-ਸਿੱਧੀ ਲਈ ਉੱਤਮ ਧਰਮ ਨੇਮ ਦੀ ਪਾਲਣਾ ਹੈ, ਹਰ ਸਮੇਂ ਸਥਾਨ ਵਿਚ ਲੋੜੀਂਦੇ ਨੇਮਾਂ ਦਾ ਪਾਲਣ ਕਰਨਾ ਹੈ (=ਹੁਕਮਿ ਰਜਾਈ ਚਲਣਾ)। ਮਨੁੱਖ ਦੀ ਵਿਅਕਤੀ ਦੇ ਬੇਅੰਤ ਪੱਖ ਹਨ—ਨੌਕਰ, ਮਾਲਕ, ਪਿਤਾ, ਪਤੀ, ਪੁੱਤਰ, ਸ਼ਹਿਰੀ, ਚਿੰਤਕ, ਵਿਗਿਆਨੀ ਆਦਿ ਤੇ ਹਰ ਪੱਖ ਵਿਚ ਕੁਝ ਨੇਮ ਹਨ। ਉਹਨਾਂ ਨੇਮਾਂ ਦੀ ਪਾਲਣਾ ਮਨੁੱਖ ਨੂੰ ਪੂਰਨਤਾ ਵੱਲ ਲੈ ਜਾਂਦੀ ਹੈ।

ਇਨ੍ਹਾਂ ਨੇਮਾਂ ਦਾ ਹਰ ਅਵਸਥਾ, ਸਮੇਂ ਤੇ ਸਥਾਨ ਵਿਚ ਪੂਰਾ ਪਤਾ ਮਨੁੱਖ ਦਾ ਅੰਤਹ-ਕਰਣ ਹੀ ਦਿੰਦਾ ਹੈ (=ਲਿਖਿਆ ਨਾਲ) ਤੇ ਅੰਤਹ-ਕਰਣ ਨੇਮਾਂ ਦੀ ਉਲੰਘਣਾ ਤੋਂ ਸੁਚੇਤ ਕਰਦਾ ਹੈ। ਸੱਚਾਈ ਸਮਾਜ, ਮਨੁੱਖ ਜਾਂ ਹਕੂਮਤ ਦੀ ਕਿਰਤ ਨਹੀਂ ਤੇ ਨਾ ਹੀ ਸੱਚਾਈ, ਦਿਆਨਤਦਾਰੀ, ਨਿਰਮਲ ਵਤੀਰੇ ਤੇ ਪਿਆਰ ਦੇ ਨੇਮ ਕਿਰਤਮ ਹਨ—ਇਹ ਸੱਚਾਈ ਹਨ ਤੇ ਅਬਿਨਾਸ਼ੀ ਹਨ ਤੇ ਮਨੁੱਖੀ ਅੰਤਹ-ਕਰਣ ਇਨ੍ਹਾਂ ਦਾ ਪੈਮਾਨਾ, ਮਿਆਰ ਤੇ ਮੀਟਰ ਹੈ।

### ੨.

ਨੇਮ ਦੀ ਪਾਲਣਾ (=ਹੁਕਮੈ ਬੂਝੈ) ਤੇ ਮਨੁੱਖੀ ਖੁਦਗਰਜ਼ੀ (=ਹਉਮੈ) ਇਕਸਾਰ ਨਹੀਂ ਨਿਭਾਏ ਜਾ ਸਕਦੇ। ਪੂਰਨ ਨਿਆਂ ਹੀ ਸੱਚਾਈ ਹੈ ਤੇ ਜਾਤੀ ਖੁਦਗਰਜ਼ੀ ਪੂਰਨ ਨਿਆਂ ਦੀ ਘਾਤਕ ਹੈ। ਸਰਬ-ਸਮਰੱਥ ਸ਼ਕਤੀ (ਸਚੁ) ਨੂੰ ਭੁੱਲ ਜਾਣਾ ਮਨੁੱਖ ਨੂੰ ਹਉਮੈ (ਆਪਣੀਆਂ ਇੱਛਾਵਾਂ ਦੀ ਪੂਰਤੀ) ਵਿਚ ਸੁੱਟ ਦਿੰਦਾ ਹੈ, ਤੇ ਉਹ ਪੂਰਨ ਨਿਆਂ ਤੇ ਸੱਚਾਈ ਤੋਂ ਉੱਖੜ ਜਾਂਦਾ ਹੈ। ਨੇਮ ਹੁਕਮ ਹੀ ਸਰਬ-ਸਮਰੱਥ ਸ਼ਕਤੀ ਹੈ ਤੇ ਇਹੋ ਸੱਚਾਈ ਹੈ ਤੇ ਇਹੋ ਪਰਮਾਤਮਾ ਹੈ।

ਨੇਮ ਜਾਂ ਹੁਕਮ ਦੇ ਸਰਬ-ਸਮਰੱਥ ਹੋਣ ਦੇ ਇਹ ਸਬੂਤ ਹਨ : ਨੇਮ ਅਨੁਸਾਰ ਸਿਸ਼ਟੀ ਦੇ ਆਕਾਰ ਹੋਂਦ ਵਿਚ ਆਏ ਹਨ ਤੇ ਕਾਇਮ ਹਨ (=ਹੁਕਮੀ ਹੋਵਨਿ

ਆਕਾਰੁ); ਨੇਮ ਅਨੁਸਾਰ ਹੀ ਸ਼੍ਰੀਸ਼ਟੀ ਵਿਚ ਜੀਵ ਉਪਜਦੇ ਹਨ (=ਹੁਕਮੀ ਹੋਵਨਿ ਜੀਅ), ਨੇਮ ਅਨੁਸਾਰ ਹੀ ਜੀਵ ਉਤਮੁ ਨੀਚ ਪਦਵੀ ਪ੍ਰਾਪਤ ਕਰਦੇ ਹਨ (=ਹੁਕਮੀ ਉਤਮ ਨੀਚੁ) ਤੇ ਨੇਮ, ਕਰਮ ਨੇਮ ਅਨੁਸਾਰ ਹੀ ਮਨੁੱਖ ਨੂੰ ਦੁੱਖ ਜਾਂ ਸੁੱਖ ਪ੍ਰਾਪਤ ਹੁੰਦਾ ਹੈ (=ਦੁੱਖ ਸੁੱਖ ਪਾਈਅਹਿ), ਨੇਮ ਅਨੁਸਾਰ ਹੀ ਕਈ ਜੀਵਾਂ ਤੇ ਬਖਸ਼ਸ਼ ਹੁੰਦੀ ਹੈ ਤੇ ਉਹ ਪੂਰਨਤਾ ਨੂੰ ਪ੍ਰਾਪਤ ਹੁੰਦੇ ਹਨ (=ਇਕਨਾ ਹੁਕਮੀ ਬਖਸੀਸ) ਤੇ ਨੇਮਾਂ ਅਨੁਸਾਰ ਹੀ ਕਈ ਜੀਵ ਅਪੂਰਨਤਾ (=ਭਵਾਈਅਹਿ=ਆਵਾਗਾਵਣ) ਵਿਚ ਗੇੜੇ ਲਾਉਂਦੇ ਹਨ। ਇਹ ਸਭ ਕੁਝ ਨੇਮਾਂ ਅਨੁਸਾਰ ਹੋ ਗਿਆ ਹੈ ਤਾਂ ਤੇ 'ਨੇਮ' ਹੀ 'ਪਰਮਾਤਮਾ' ਹੈ ਤੇ ਸਭ ਤੋਂ ਵੱਧ ਸ਼ਕਤੀਸ਼ਾਲੀ ਹੈ।

ਕੋਈ ਜੀਵ ਨੇਮ ਦੀ ਉਲੰਘਣਾ ਕਰਕੇ ਉਸ ਦੇ ਪਸ਼ਚਾਤਾਪ ਤੋਂ ਬਚ ਨਹੀਂ ਸਕਦਾ। (=ਹੁਕਮੈ ਅੰਦਰਿ ਸਭੁ ਕੋ ਬਾਹਰਿ ਹੁਕਮ ਨ ਕੋਇ) ਤੇ ਨਾ ਹੀ ਕੋਈ ਹੋਰ ਚੀਜ਼ 'ਨੇਮ' ਤੋਂ ਪਰ੍ਹੇ ਜਾ ਸਕਦੀ ਹੈ।

### ੩.

ਨੇਮ, ਹੁਕਮ ਜਾਂ ਸਚੁ ਨੂੰ ਪੂਰਾ ਬਿਆਨ ਕਰ ਸਕਣਾ ਸੰਭਵ ਨਹੀਂ ਹੈ (=ਕਥਨਾ ਕਬੀ ਨ ਆਵੈ ਤੌਟਿ) ਪਰ ਇਸ ਗੱਲ ਵਿਚ ਕੋਈ ਸੰਦੇਹ ਨਹੀਂ ਕਿ ਬ੍ਰਹਮੰਡ ਦਾ ਸਾਰਾ ਪਰਵਾਹ ਨੇਮਾਂ ਦਾ ਅਨੁਸਾਰੀ ਹੈ (=ਹੁਕਮੁ ਚਲਾਏ ਰਹੁ) ਤੇ ਏਹੋ ਗੱਲ ਪਰਮਾਤਮਾ ਦੀ ਨਿਸਚਿਤਾ (=ਵੇਪਰਵਾਹੁ) ਤੇ ਖੇਡੇ ਉੱਨਤੀ ਤੇ ਵਿਗਾਸ (=ਅਨੰਦ=ਵਿਗਸੈ) ਦਾ ਕਾਰਨ ਹੈ। ਨੇਮਾਂ ਦੀ ਪਾਲਣਾ ਹੀ ਅਨੰਦ ਦੀ ਸੂਚਕ ਹੈ ਤੇ ਪੂਰਨਤਾ ਤੇ ਅਨੰਦ ਇਕ ਅਵਸਥਾ ਹਨ। ਨੇਮ ਦਾ ਪੂਰਾ ਵੇਰਵਾ ਇਸ ਲਈ ਅੰਨੰਦ ਹੈ, ਕਿਉਂਕਿ ਕੋਈ ਦੋ ਮਨੁੱਖਾਂ ਦੇ ਹਾਲਾਤ ਆਦਿ ਇਕ ਸਮਾਨ ਨਹੀਂ, ਹਰ ਇਕ ਦੇ ਹਾਲਾਤ ਵਿਚ ਵਿਭਿੰਨਤਾ ਹੈ ਅਤੇ ਹਰ ਕੋਈ ਆਪਣੇ ਹਾਲਾਤ ਦੇ ਨੇਮਾਂ ਦਾ ਅਨੁਸਾਰੀ ਹੈ ਤੇ ਉਸ ਨੂੰ ਐਸਾ ਹੀ ਹੋਣਾ ਚਾਹੀਦਾ ਹੈ ਤੇ ਇਹੋ ਨੇਮ ਹੀ ਉਸ ਲਈ ਪਰਮਾਤਮਾ ਹਨ ਤੇ ਇਨ੍ਹਾਂ ਦੀ ਪਾਲਣਾ ਹੀ ਉਸ ਨੂੰ ਪੂਰਨਤਾ ਤੀਕ ਲੈ ਜਾ ਸਕਦੀ ਹੈ।

### ੪.

ਸੋ ਇਵੇਂ ਜਾਣੋ ਕਿ ਪਰਮਾਤਮਾ ਪੂਰਨਤਾ ਹੈ (=ਏਵੈ ਜਾਣੀਐ ਸਭੁ ਆਪੇ ਸਚਿਆਰੁ) ਤੇ ਪੂਰਨਤਾ ਵੱਲ ਮਨੁੱਖੀ ਉੱਨਤੀ ਦਾ ਸਾਧਨ ਨੇਮ ਅਨੁਸਾਰ ਕੀਤੇ ਕਰਮ ਹਨ (=ਕਰਮੀ ਆਵੈ ਕਪੜਾ ਨਦਰੀ ਮੋਖ ਦੁਆਰੁ)। ਨੇਮ ਅਨੁਸਾਰ ਕਰਮ ਕਰਨਾ ਹੀ ਮਨੁੱਖ ਤੇ ਪਰਮਾਤਮਾ ਵਿਚ ਸੰਬੰਧ ਕਾਇਮ ਕਰਦਾ ਹੈ ਤੇ ਇਹੋ ਮਨੁੱਖ ਦਾ ਪਰਮਾਤਮਾ ਲਈ ਢੋਆ ਹੈ (=ਫੇਰਿ ਕਿ ਅਗੈ ਰਖੀਐ.....) ਤੇ ਮਨੁੱਖੀ ਜੀਵਨ ਵਿਚ ਉਹ ਵੇਲਾ ਹੀ ਅੰਮ੍ਰਿਤ ਹੈ, ਮਹਾਨ ਹੈ ਜਦੋਂ ਉਸ ਦੇ ਮਨ ਵਿਚ ਇਹ ਗੱਲ ਅੰਕਤ ਹੁੰਦੀ ਹੈ ਕਿ ਜੀਵਨ ਨੇਮਾਂ ਦੀ ਅਨੁਸਾਰਤਾ ਹੀ ਪੜ੍ਹੀ ਦੀ ਮਹਾਨ ਵਡਿਆਈ ਹੈ (ਅੰਮ੍ਰਿਤ ਵੇਲਾ ਸਚੁ ਨਾਉ ਵਡਿਆਈ ਵੀਚਾਰੁ)।

## ੫.

ਸੱਚਾਈ, ਪਰਮਾਤਮਾ ਜਾਂ ਨੇਮ ਦਾ ਠੋਸ ਇੰਦ੍ਰੇ ਗੋਚਰ ਸਰੂਪ ਨਹੀਂ ਹੈ, ਪਰ ਉੱਨਤੀ (ਪੂਰਨਤਾ ਵੱਲ) ਉਸ ਨੇ ਹੀ ਕੀਤੀ ਹੈ, ਜਿਸ ਨੇ ਸੱਚਾਈ ਤੇ ਨੇਮਾਂ ਨੂੰ ਦੇਖਿਆ, ਸਮਝਿਆ (=ਸੇਵਿਆ) ਹੈ। ਸੱਚਾਈ ਦੀ ਸਮਝ ਹੀ ਮਨੁੱਖ ਨੂੰ ਪੂਰਨਤਾ ਤੌਕ ਪੁਚਾਂਦੀ ਹੈ (ਦੁਖ ਪਰਹਿਰ ਸੁਖ ਘਰਿ ਲੈ ਜਾਇ) ਤੇ ਮਨੁੱਖ ਦੀ ਅਸਲ ਮੰਜਲ (=ਘਰ) ਪੂਰਨਤਾ ਹੀ ਹੈ।

ਪਰਮਾਤਮਾ, ਸੱਚਾਈ ਤੇ ਨੇਮ-ਅਨੁਸਾਰਤਾ ਦਾ ਸਾਖਿਆਤ ਸਰੂਪ ਗੁਰੂ ਦਾ ਸ਼ਬਦ ਹੈ। ਗੁਰੂ ਦਾ ਉਪਦੇਸ਼ ਇਹ ਹੈ ਕਿ ਮਨੁੱਖ ਦੀ ਪਾਲਣਾ (ਉੱਨਤੀ=ਦਾਤਾ) ਕੇਵਲ ਇਹ ਸੱਚਾਈ ਹੀ ਕਰਨ ਵਾਲੀ ਹੈ—ਸੱਚਾਈ ਹੀ ਮਨੁੱਖ ਨੂੰ ਉੱਨਤੀ ਵੱਲ ਲੈ ਜਾ ਸਕਦੀ ਹੈ ਤੇ ਸੱਚਾਈ ਜੀਵਨ ਨੇਮਾਂ ਦੀ ਪਾਲਣਾ ਹੈ।

## ੬.

ਤਾਂ ਤੇ ਗੁਰੂ ਦੀ ਬਾਣੀ ਹੀ ਉਹ ਮਹਾਨ ਤੀਰਥ ਹੈ, ਜਿਸ ਦੇ ਇਸ਼ਨਾਨ ਨਾਲ ਮਤਿ ਉੱਜਲ ਹੁੰਦੀ ਹੈ, ਜਿਵੇਂ ਤੀਰਥ ਤੇ ਇਸ਼ਨਾਨ ਨਾਲ ਸਗੋਰ ਉੱਜਲ ਹੁੰਦਾ ਹੈ ਤੇ ਉੱਜਲ ਮਤਿ ਇਹ ਕਿ ਕੇਵਲ ਸੱਚਾਈ ਹੀ ਮਨੁੱਖ ਦੀ ਰੱਖਿਆ ਕਰਨ ਵਾਲੀ ਹੈ ਤੇ ਉਸ ਨੂੰ ਪੂਰਨਤਾ ਤੌਕ ਪੁਚਾਣ ਵਾਲੀ ਹੈ।

## ੭.

ਹੋਰ ਹਰ ਪ੍ਰਕਾਰ ਦੀ ਪ੍ਰਾਪਤ ਹੋਈ ਮਹਾਨਤਾ ਨਿਗੁਣੀ ਹੈ—ਮਨੁੱਖ ਦੀ ਮਹਾਨਤਾ ਕੇਵਲ ਇਸ ਵਿਚ ਹੀ ਹੈ ਕਿ ਉਹ ਪੂਰਨਤਾ ਨੂੰ ਪ੍ਰਾਪਤ ਕਰੇ (=ਜੇ ਤਿਸੁ ਨਦਰਿ ਨ ਆਵਈ....ਤੇ ਪੂਰਨਤਾ ਦੀ) ਪ੍ਰਾਪਤੀ ਦਾ ਸਾਧਨ ਕੇਵਲ ਮਨੁੱਖ ਦੇ ਸਦਾਚਾਰਕ ਸਭਿਆਚਾਰਕ ਗੁਣ ਹੀ ਹਨ (ਤੇ ਗੁਣ ਉਹ ਹੀ ਹਨ ਜੋ ਵਤੀਰੇ ਵਿਚ ਨੇਮਾਂ ਦੀ ਪਾਲਣਾ ਹਨ) ਤੇ ਇਹ ਗੁਣ ਕੇਵਲ ਸੱਚਾਈ ਦਾ ਧਾਰਨੀ ਹੋਣ ਨਾਲ ਹੀ ਪ੍ਰਾਪਤ ਹੋ ਸਕਦੇ ਹਨ, ਹੋਰ ਕੋਈ ਤਰੀਕਾ ਨਹੀਂ ਹੈ (=ਨਿਰਗੁਣਿ ਗੁਣ ਕਰੇ.....)।

## ੮-੧੫

ਗੁਰੂ ਪੂਰਨਤਾ ਹੈ—ਉਸ ਨੇ ਪੂਰਨਤਾ ਪ੍ਰਾਪਤ ਕੀਤੀ ਹੈ, ਉਹ ਪਰਮਾਤਮਾ ਦਾ ਸਰੂਪ ਹੈ। ਉਸ ਦੇ ਦੱਸੇ ਤਰੀਕੇ ਮਨੁੱਖ ਨੂੰ ਪੂਰਨਤਾ ਤੌਕ ਲੈ ਜਾ ਸਕਦੇ ਹਨ ਤੇ ਮਨੁੱਖ ਨੂੰ ਸਾਰੇ ਬ੍ਰਹਮੰਡ ਤੇ ਇਸ ਦੀ ਸੰਚਾਲਕ ਸ਼ਕਤੀ ਨਾਲ ਇਕ-ਸੁਰ ਕਰ ਸਕਦੇ ਹਨ। ਭਗਤੀ ਪੂਰਨਤਾ ਦਾ ਚਿੰਨ੍ਹ ਹੈ ਤੇ ਭਗਤ ਮਨੁੱਖ ਦੀ ਪੂਰਨਤਾ ਦੀ ਦਸ਼ਾ ਹੈ, ਜਿੱਥੇ ਦੁੱਖ ਤੇ ਪਾਪ (ਅਪੂਰਨ ਕਰਮ, ਨੇਮਾਂ ਦੀ ਉਲੰਘਣਾ ਤੇ ਉਸ ਦਾ ਪ੍ਰਤਿਕਰਮ ਦੁੱਖ (=ਦੂਖ ਪਾਪ) ਨਹੀਂ ਹਨ ਤੇ ਸਦੀਵੀ ਅਨੰਦ (=ਸਦਾ ਵਿਗਾਸੁ) ਹੈ। ਮਨੁੱਖੀ ਪੂਰਨਤਾ ਤੇ ਉਸਦੀ ਬ੍ਰਹਮੰਡ ਨਾਲ ਇਕਸੁਰਤਾ ਦਾ ਸਾਰਾ ਵੇਰਵਾ ਤੇ ਸਰੂਪ ‘ਸੁਣਿਐ’ ਤੇ ‘ਮੰਨੈ’ ਦੀਆਂ ਪਉੜੀਆਂ ਵਿਚ ਦਿੱਤਾ ਹੈ। ਪੂਰਨ ਪੂਰਖ (ਗੁਰੂ) ਦੇ ਦੱਸੇ ਜੀਵਨ-ਨਿਯਮ (=ਬਾਣੀ) ਹੀ ਮਨੁੱਖ ਨੂੰ ਪੂਰਨਤਾ ਤੌਕ ਲੈ ਜਾ ਸਕਦੇ ਹਨ।

## ੧੬-੨੭

ਭਗਤ ਉਹ ਹੈ ਜੋ ਪੂਰਨਤਾ ਨੂੰ ਜਾ ਪੁੱਜਿਆ ਹੈ। ਪੂਰਨਤਾ ਨੂੰ ਉਹ ਪੁੱਜਿਆ ਹੈ, ਜਿਸ ਨੇ ਇਸ ਬੁਨਿਆਦੀ ਅਸੂਲ ਨੂੰ ਸਮਝਿਆ ਹੈ ਕਿ ਪੂਰਨਤਾ ਦਾ ਭਾਵ ਅਥਾਹ ਸ਼ਕਤੀ ਤੇ ਸੁੰਦਰਤਾ (=ਤਾਣ ਸੁਆਲਿਹੁ ਰੂਪ) ਹੈ ਤੇ ਇਸ ਸ਼ਕਤੀ ਤੇ ਸੁੰਦਰਤਾ ਨੇ ਹੀ ਸਾਰਾ ਬ੍ਰਹਮੰਡ ਦਾ ਪਸਾਰਾ ਕੀਤਾ ਹੈ (=ਕੀਤਾ ਪਸਾਉ...) ਤੇ ਇਸ ਪੂਰਨਤਾ, ਸੁੰਦਰਤਾ ਤੇ ਸ਼ਕਤੀ ਨੂੰ ਹੀ ਪਰਮਾਤਮਾ ਕਿਹਾ ਹੈ ਤੇ ਜਦੋਂ ਇਹੋ ਸੁੰਦਰਤਾ ਮਨੁੱਖ ਵਿਚ ਪ੍ਰਗਟ ਹੁੰਦੀ ਹੈ ਤਾਂ ਉਹ ਧਰਮ ਅਖਵਾਂਦੀ ਹੈ ਤੇ ਧਰਮ ਨੇਮਾਂ ਦੀ ਪਾਲਣਾ ਹੈ ਤੇ ਇਹ ਧਰਮ ਹੀ ਸਾਰੀ ਸਿਸ਼ਟੀ ਨੂੰ ਕਾਇਮ ਰੱਖਣ ਦੇ ਸਮਰੱਥ ਹੈ। ਧਰਮ ਜੀਵਨ ਨੇਮਾਂ ਦੀ ਪਾਲਣਾ ਹੈ ਤੇ ਪੂਰਨਤਾ ਤੀਕ ਅਪੜਨ ਦਾ ਸਾਧਨ। ਧਰਮ ਦੀ ਪਾਲਣਾ ਉਹ ਕਰ ਸਕਦਾ ਹੈ ਜੋ ਦੂਜੇ ਨਾਲ ਹਮਦਰਦੀ ਰੱਖਦਾ ਹੈ (=ਦਾਇਆ) ਤੇ ਦੂਜੇ ਨਾਲ ਹਮਦਰਦੀ ਉਹ ਰੱਖ ਸਕਦਾ ਹੈ ਜੋ ਆਪ ਸੰਤੋਖ ਵਿਚ ਹੈ (=ਸੰਤੋਖ) ਭਾਵ ਉਸ ਦੀ ਖੁਦਗਰਜ਼ੀ ਉਸ ਤੋਂ ਨਿਯਮ ਭੰਗ ਨਹੀਂ ਕਰਾਂਦੀ (ਨਾਨਕ ਹੁਕਮੈ ਜੇ ਬੂਜੈ ਤਾ ਹਉਮੈ ਕਹੈ ਨ ਕੋਇ)। ਨੇਮ ਦਾ ਭਾਵ ਪੂਰਾ ਨਿਆਂ ਕਰਨਾ ਹੈ, ਸੱਚਾਈ ਤੇ ਦਿੜ੍ਹ ਰਹਿਣਾ ਹੈ ਤੇ ਖੁਦਗਰਜ਼ੀ ਇਹ ਨਹੀਂ ਹੋਣ ਦਿੰਦੀ, ਜਿਸ ਨੂੰ ਇਹ ਨੇਮ ਸਮਝ ਆ ਗਿਆ—ਉਹ ਪੂਰਨਤਾ ਨੂੰ ਪੁੱਜ ਗਿਆ ਤੇ ਪਰਮਾਤਮਾ ਬਣ ਗਿਆ (=ਜੇ ਕੋ ਬੂਜੈ ਹੋਵੈ ਸਚਿਆਰੁ)। ਨੇਮ ਦਾ ਭਾਵ ਉਸ ਨੂੰ ਜੀਵਨ ਜਾਚ ਦਾ ਜਾਣਨਾ ਹੈ ਜੋ ਪੂਰਨ ਹੈ ਤੇ ਪਰਮਾਤਮਾ ਨੂੰ ਭਾਉਂਦੀ ਹੈ (=ਜੋ ਤੁਧੁ ਭਾਵੈ ਸਾਈ ਭਲੀ ਕਾਰ) ਭਾਵ ਪੂਰਨ ਸੱਚਾਈ ਦੇ ਅਨੁਕੂਲ ਹੈ, ਕਿਉਂਕਿ ਕੇਵਲ ਸੱਚਾਈ ਹੀ ਸਥਿਰ ਹੈ। ਇਹ ਸੱਚਾਈ ਹੀ ਪਰਮਾਤਮਾ ਦਾ ਨਾਮ ਹੈ ਤੇ ਇਸ ਨਾਮ ਦੀ ਸੂਝ ਹੀ ਮਤਿ ਨੂੰ ਧੋ ਕੇ ਨਿਰਮਲ ਕਰਦੀ ਹੈ (=ਭਰੀਐ ਮਤਿ ਪਾਪਾ ਕੈ ਸੰਗਿ...) ਤੇ ਸਭ ਤੋਂ ਵੱਡੀ ਸਚਿਆਈ ਇਹੋ ਹੈ ਕਿ ਸਮਝਿਆ ਜਾਏ ਕਿ ਸਭ ਕੁਝ ਨੇਮ ਅਨੁਸਾਰ ਹੈ (=ਹੁਕਮੀ ਆਵਹੁ ਜਾਹੁ) ਤੇ ਮਹਾਨ ਨੇਮ ਇਹ ਹੈ ਕਿ ਮਨੁੱਖ ਦੀ ਉੱਨਤੀ ਉਸ ਦੇ ਨੇਮ ਅਨੁਕੂਲ ਜਾਂ ਪ੍ਰਤੀਕੂਲ ਕਰਮਾਂ ਉਤੇ ਹੈ (=ਆਪੇ ਬੀਜਿ ਆਪੇ ਹੀ ਖਾਹੁ)।

ਪੂਰਨਤਾ ਭਗਤੀ ਹੈ, ਨੇਮ ਦੀ ਪਾਲਣਾ ਪੂਰਨਤਾ ਹੈ, ਨਿਯਮ ਦੀ ਪਾਲਣਾ ਮਨੁੱਖੀ ਆਚਰਨ (=ਗੁਣ=ਸਭਿ ਗੁਣ ਤੇਰੇ ਮੈ ਨਾਹੀ ਕੋਇ ਵਿਣੁ ਗੁਣ ਕੀਤੇ ਭਗਤਿ ਨ ਹੋਇ) ਦੇ ਅਨੁਸਾਰ ਹੈ ਤੇ ਮਨੁੱਖੀ ਆਚਰਨ ਅੰਤਹਕਰਣ ਦੀ ਪਹਿਚਾਣ ਦੇ ਅਨੁਸਾਰ ਹੈ (=ਅੰਤਰੁ ਗਤਿ ਤੀਰਥ ਮਲਿ ਨਾਉ=ਨਾਨਕ ਲਿਖਿਆ ਨਾਲ) ਤੇ ਅੰਤਹਕਰਣ ਉਨਾ ਹੀ ਨਿਰਮਲ ਹੋਏਗਾ ਜਿੰਨਾ ਕੋਈ ਬਾਣੀ ਨੂੰ ਸਮਝੇਗਾ ਤੇ ਸੱਚਾਈ ਨੂੰ ਪਿਆਰ ਕਰੇਗਾ (=ਸੁਣਿਆ ਮੰਨਿਆ ਮਨਿ ਕੀਤਾ ਭਾਉ) ਤੇ ਪਰਮਾਤਮਾ ਸੱਚਾਈ ਹੈ, ਸੁੰਦਰਤਾ ਹੈ ਤੇ ਅਨੰਦ ਹੈ (=ਸਤਿ ਸੁਹਾਣ ਸਦਾ ਮਨਿ ਚਾਉ)।

## ੨੮-੩੨

ਪੂਰਨਤਾ ਦਾ ਸਾਧਨ ਭਗਤੀ (=ਗੁਣ=ਨੇਮ=ਮਨੁੱਖੀ ਵਤੀਰਾ) ਹੈ। ਸੰਤੋਖ, ਸਰਮ, ਧਿਆਨ, ਪਰਤੀਤਿ ਆਦਿ ਵਿਸ਼ੇਸ਼ ਗੁਣ ਹਨ ਜੋ ਮੌਤ ਦੇ ਭੈਅ, ਸਰੀਰਕ ਪਵਿੱਤਰਤਾ ਦੀ ਇੱਛਾ ਤੇ 'ਮਨਿ ਜੀਤੈ' ਨਾਲ ਮਨੁੱਖ ਵਿਚ ਉਤਪੰਨ ਹੁੰਦੇ ਹਨ। ਗਿਆਨਵਾਨ

ਹੋਣਾ, ਅੰਤਹਕਰਣ ਦੀ ਆਵਾਜ਼ ਪਹਿਚਾਨਣਾ (=ਘਟਿ ਘਟਿ ਵਾਜਹਿ ਨਾਦ), ਪਰਮਾਤਮਾ ਦੀ ਸਮਰੱਥਾ ਦਾ ਕਾਇਲ ਹੋਣਾ (=ਆਪਿ ਨਾਬਿ ਨਾਬੀ), ਪ੍ਰਕਿਰਤੀ ਦੇ ਨੇਮ ਨੂੰ ਜਾਣਨਾ (=ਸੰਜੋਗ ਵਿਜੋਗ ਦੁਇ ਕਾਰ ਚਲਾਵਹਿ), ਕਰਮ ਪ੍ਰਤਿਕਰਮ ਦੇ ਨੇਮ ਦਾ ਵਿਸ਼ਵਾਸੀ ਹੋਣਾ (=ਲੇਖੇ ਆਵਹਿ ਭਾਗ), ਤੇ ਪਰਮਾਤਮਾ ਦੀ ਸ਼ਕਤੀ ਦਾ ਵਿਸ਼ਵਾਸੀ ਹੋਣਾ (=ਜਿਵ ਤਿਸੁ ਭਾਵੈ ਤਿਵੈ ਚਲਾਵੈ) ਇਹ ਹੀ ਵਿਸ਼ੇਸ਼ ਗੁਣ ਹਨ ਜੋ ਮਨੁੱਖ ਨੂੰ ਭਗਤ ਬਣਾਉਂਦੇ ਹਨ ਤੇ ਇਹੋ ਨਾਮ ਦਾ ਆਖਣਾ ਹੈ (=ਏਕ ਨਾਮੁ ਜਗਦੀਸ) ਤੇ ਇਹੋ ਹੀ ਪਉੜੀਆਂ (ਖੰਡ) ਹਨ, ਜਿਨ੍ਹਾਂ ਰਾਹੋਂ ਮਨੁੱਖ ਪਰਮਾਤਮਾ ਨਾਲ 'ਇਕੀਸ' ਹੁੰਦਾ ਹੈ। ਭਾਵ ਪੂਰਨਤਾ ਨੂੰ ਪ੍ਰਾਪਤ ਹੁੰਦਾ ਹੈ।

### ੩੩-੩੭

ਸੋ ਇਹੋ ਜੁਗਤੀ ਹੈ (ਭਗਤੀ, ਨੇਮ ਦਾ ਅਨੁਸਾਰੀ ਹੋਣਾ, ਸੱਚਾਈ ਪੂਰਨਤਾ ਨੂੰ ਜਾਣਨਾ) ਜੋ ਮਨੁੱਖ ਨੂੰ ਪੂਰਨਤਾ ਤੀਕ ਲੈ ਜਾਂਦੀ ਹੈ। (=ਜੋਰ ਨ, ਜੁਗਤੀ ਛੁਟੈ ਸੰਸਾਰ=ਪੂਰਨਤਾ ਦੀ ਪ੍ਰਾਪਤੀ, ਪੂਰਨਤਾ ਜਿਸ ਨੂੰ ਮੌਖ ਵੀ ਕਿਹਾ ਹੈ)।

ਭਗਤੀ ਦੀ ਜਾਂ ਪੂਰਨਤਾ ਤੀਕ ਪੁੱਜਣ ਦੀ ਜੁਗਤੀ ਇਹ ਹੈ ਕਿ ਮਨੁੱਖ ਨੇਮ ਦੀ ਮਹਾਨਤਾ ਨੂੰ ਜਾਣੈ (ਧਰਮ ਖੰਡ), ਸੱਚਾਈ ਦਾ ਗਿਆਨ ਪ੍ਰਾਪਤ ਕਰੋ (ਗਿਆਨ ਖੰਡ), ਪੂਰਨਤਾ ਤੀਕ ਪੁੱਜਣ ਲਈ ਮਿਹਨਤ ਕਰੋ (ਸਰਮ ਖੰਡ) ਤੇ ਆਪਣੇ ਕਰਮਾਂ ਨੂੰ ਇਸ ਅਨੁਸਾਰ ਪਵਿੱਤਰ ਤੇ ਸੁੰਦਰ ਕਰੋ (ਕਰਮ ਖੰਡ)—ਤਦ (ਸਚਖੰਡ) ਜਾਂ ਪੂਰਨਤਾ ਨੂੰ ਪ੍ਰਾਪਤ ਹੁੰਦਾ ਹੈ।

### ੩੮

ਪੂਰਨਤਾ ਪੂਰਨ ਮਨੁੱਖ ਵਿਚ ਹੀ ਰਹਿੰਦੀ ਹੈ ਤੇ ਪੂਰਨ ਮਨੁੱਖ ਉਹ ਹੈ, ਜਿਸ ਪਾਸ ਜਤੂ, ਧੀਰਜੁ, ਮਤਿ (ਛੂੰਘੀ ਸੂਝ), ਗਿਆਨ (ਵੈਦ), ਪ੍ਰਭੂ ਭਉ ਤੇ ਸੱਚਾਈ ਦਾ ਪਿਆਰ ਹੈ।

### ਸਲੋਕ ਅੰਤਮ

ਸਾਰੇ ਮਨੁੱਖਾਂ ਵਿਚ ਪੂਰਨਤਾ ਦੀ ਇੱਛਾ ਹੈ ਤੇ ਸਾਰੇ ਉਸ ਪਾਸੇ ਜਾਣ ਦਾ ਯਤਨ ਕਰ ਰਹੇ ਹਨ, ਪਰ ਜਿਸ ਮਨੁੱਖ ਦੇ ਕਰਮ ਉੱਜਲ ਹਨ, ਉਹ ਪੂਰਨਤਾ ਤੀਕ ਪੁੱਜਦਾ ਹੈ ਤੇ ਜਿਸ ਦੇ ਕਰਮ ਨੇਮਾਂ ਅਨੁਕੂਲ ਨਹੀਂ, ਉਹ ਅਪੂਰਨ ਰਹਿੰਦਾ ਹੈ। ਜੋ ਆਪ ਪੂਰਨਤਾ ਤੀਕ ਪੁੱਜ ਜਾਂਦਾ ਹੈ, ਉਸ ਵਿਚ ਦੂਜਿਆਂ ਦੀ ਅਗਵਾਈ ਕਰਨ ਦੀ ਸਮਰੱਥਾ ਵੀ ਪੈਦਾ ਹੋ ਜਾਂਦੀ ਹੈ।

### ਸਾਰ

ਸੋ ਜਪੁ ਜੀ ਵਿਸੇ ਅਨੁਸਾਰ ਬਹੁਮੁਖੀ ਰਚਨਾ ਹੁੰਦੇ ਹੋਏ ਵੀ ਆਪਣੇ ਕੇਂਦਰੀ ਮਜ਼ਮੂਨ 'ਤੇ ਸਥਿਰ ਹੈ ਤੇ ਉਹ ਮਜ਼ਮੂਨ ਇਹ ਹੈ ਕਿ ਮਨੁੱਖ ਪੂਰਨਤਾ ਕਿਵੇਂ ਪ੍ਰਾਪਤ ਕਰੇ ਜਾਂ ਸਚਿਆਰ ਕਿਵੇਂ ਹੋਵੇ? ਤੇ ਉਸ ਦਾ ਉੱਤਰ ਸਪੱਸ਼ਟ ਹੈ ਕਿ ਨੇਮਾਂ ਅਨੁਸਾਰ ਜੀਵਨ ਕਰਮ ਸਾਧਨ ਨਾਲ।



## ਜਪੁ ਜੀ ਸਾਹਿਬ ਵਿਚ ਨਿਰਗੁਣ ਕਥਾ

੧.

ਸੰਸਾਰ ਦੇ ਮਹਾਨ ਪੁਰਸ਼ਾਂ ਵਿਚੋਂ ਗੁਰੂ ਨਾਨਕ ਸਾਹਿਬ ਐਸੇ ਮਹਾਨ ਪੁਰਸ਼ ਹੋਏ ਹਨ, ਜਿਨ੍ਹਾਂ ਵਿਚ ਹੱਦ ਦਰਜੇ ਦੀ ਨਿਮਰਤਾ ਸੀ ਤੇ ਜੋ ਹੱਦ ਦਰਜੇ ਦੇ ਸਾਉਂ ਸਨ। ਨਿਮਰਤਾ ਤੇ ਸਾਉਂਪੁਣੇ ਦਾ ਵਿਸ਼ੇਸ਼ ਲੱਛਣ ਆਪਣੇ ਵਿਚਾਰਾਂ ਦਾ ਹਠ ਨਾ ਕਰਨਾ ਹੈ (Dogmatic ਨਾ ਹੋਣਾ) ਅਤੇ ਆਪਣੇ ਗਿਆਨ ਨੂੰ ਦੂਜਿਆਂ ਦੇ ਟਾਕਰੇ 'ਤੇ ਪੂਰਨ ਤੇ ਅਭੁਲ ਨਾ ਮੰਨਣਾ ਹੈ। ਆਪ ਨੇ ਪਰਮਾਤਮਾ ਬਾਰੇ ਸਾਰਾ ਜੀਵਨ ਵਿਚਾਰਿਆ, ਲਿਖਿਆ ਤੇ ਗਾਇਆ ਹੈ, ਪਰ ਆਪ ਦੀ ਹਰ ਰਚਨਾ ਵਿਚੋਂ ਇਹ ਵੀ ਜ਼ਰੂਰ ਦਿੱਸ ਆਉਂਦਾ ਹੈ ਕਿ ਆਪ ਨੂੰ ਦਾਅਵਾ ਨਹੀਂ ਹੈ ਕਿ ਆਪ ਨੂੰ ਬ੍ਰਹਮ ਬਾਰੇ ਪੂਰਨ ਗਿਆਨ ਹੈ ਜਾਂ ਆਪ ਬ੍ਰਹਮ ਬਾਰੇ ਸਭ ਕੁਝ ਜਾਣ ਗਏ ਹਨ ਸਗੋਂ ਇਸ ਦੇ ਉਲਟ ਉਨ੍ਹਾਂ ਦੀ ਹਰ ਰਚਨਾ ਵਿਚੋਂ ਇਹ ਨਿਮਰਤਾ ਸਪੱਸ਼ਟ ਦਿੱਸਦੀ ਹੈ ਕਿ ਮੇਰਾ ਪਰਮਾਤਮਾ ਬਾਰੇ ਗਿਆਨ ਅਪੂਰਨ ਹੈ, ਮੇਰਾ ਬਿਆਨ ਅਪੂਰਨ ਹੈ, ਮੇਰਾ ਤਜਰਬਾ ਅਪੂਰਨ ਹੈ। ਆਪ ਦੀ ਇਸ ਨਿਮਰਤਾ ਦੇ ਝਾਵਲੇ ਇਹਨਾਂ ਸੱਤਰਾਂ ਵਿਚੋਂ ਲੱਭਦੇ ਹਨ :

### ਬਿਲਾਵਲੁ ਮਹਲਾ ੧

ਤੂ ਸੁਲਤਾਨੁ ਕਹਾ ਹਉ ਮੌਆ ਤੇਰੀ ਕਵਨ ਵਡਾਈ ॥  
 ਜੋ ਤੂ ਦੇਹਿ ਸੁ ਕਹਾ ਸੁਆਮੀ ਮੈ ਮੂਰਖ ਕਹਣੁ ਨ ਜਾਈ ॥ ੧ ॥  
 ਤੇਰੇ ਗੁਣ ਗਾਵਾ ਦੇਹਿ ਬੁਝਾਈ ॥  
 ਜੈਸੇ ਸਚ ਮਹਿ ਰਹਉ ਰਜਾਈ ॥ ੧ ॥ ਰਹਾਉ ॥  
 ਜੋ ਕਿਛੁ ਹੋਆ ਸਭ ਕਿਛੁ ਤੁਝ ਤੇ ਤੇਰੀ ਸਭ ਅਸਨਾਈ ॥  
 ਤੇਰਾ ਅੰਤ ਨ ਜਾਣਾ ਮੇਰੇ ਸਾਹਿਬ ਮੈ ਅੰਧੁਲੇ ਕਿਆ ਚਤੁਰਾਈ ॥ ੨ ॥  
 ਕਿਆ ਹਉ ਕਥੀ ਕਥੇ ਕਥਿ ਦੇਖਾ ਮੈ ਅਕਥੁ ਨ ਕਥਾ ਜਾਈ ॥  
 ਜੋ ਤੁਧੁ ਭਾਵੈ ਸੋਈ ਆਖਾ ਤਿਲੁ ਤੇਰੀ ਵਡਿਆਈ ॥

...                                ...                                ... ॥ ੪ ॥ ੧ ॥

### ਬਿਲਾਵਲੁ ਮਹਲਾ ੧

ਅਗਮ ਅਗੋਚਰ ਅਲਖ ਅਪਾਰਾ ਚਿੰਤਾ ਕਰਹੁ ਹਮਾਰੀ ॥  
 ਜਲ ਬਲਿ ਮਹੀਅਲਿ ਭਰਿਪੁਰਿ ਲੀਣਾ ਘਟਿ ਘਟਿ ਜੋਤਿ ਤੁਮਾਰੀ ॥

ਸਿਰੀ ਰਾਗੁ ਮਹਲਾ ੧

ਕੋਟਿ ਕੋਟੀ ਮੇਰੀ ਆਰਜਾ ਪਵਣੁ ਪੀਅਣੁ ਅਪਿਆਉ ॥  
 ਚੰਦੁ ਸੂਰਜੁ ਦੁਇ ਗੁਡੈ ਨਾ ਦੇਖਾ ਸੁਪਨੈ ਸਉਣੁ ਨ ਥਾਉ ॥  
 ਭੀ ਤੇਰੀ ਕੀਮਤਿ ਨ ਪਵੈ ਹਉ ਕੇਵਡ ਆਖਾ ਨਾਉ ॥ ੧ ॥  
 ਸਾਚਾ ਨਿਰੰਕਾਰੁ ਨਿਜ ਥਾਇ ॥  
 ਸੁਣਿ ਸੁਣਿ ਆਖਣੁ ਆਖਣਾ ਜੇ ਭਾਵੈ ਕਰੇ ਤਮਾਇ ॥ ੧ ॥ ਰਹਾਉ ॥  
 ਕੁਸਾ ਕੁਟੀਆ ਵਾਰ ਵਾਰ ਪੀਸਣਿ ਪੀਸਾ ਪਾਇ ॥  
 ਅਗੀ ਸੇਤੀ ਜਾਲੀਆ ਭਸਮ ਸੇਤੀ ਰਲਿ ਜਾਉ ॥  
 ਭੀ ਤੇਰੀ ਕੀਮਤਿ ਨਾ ਪਵੈ ਹਉ ਕੇਵਡ ਆਖਾ ਨਾਉ ॥ ੨ ॥  
 ...                ...                ... ॥ ੪ ॥ ੨ ॥

ਆਸਾ ਮਹਲਾ ੧

ਸੁਣਿ ਵਡਾ ਆਖੈ ਸਭੁ ਕੋਇ ॥  
 ਕੇਵਡੁ ਵਡਾ ਭੀਠਾ ਹੋਇ ॥  
 ਕੀਮਤਿ ਪਾਇ ਨ ਕਹਿਆ ਜਾਇ ॥  
 ਕਹਣੈ ਵਾਲੇ ਤੇਰੇ ਰਹੇ ਸਮਾਇ ॥  
 ਵਡੇ ਮੇਰੇ ਸਾਹਿਬਾ ਗਹਿਰ ਗੰਭੀਰਾ ਗੁਣੀ ਗਹੀਰਾ ॥  
 ਕੋਇ ਨ ਜਾਣੈ ਤੇਰਾ ਕੇਤਾ ਕੇਵਡੁ ਚੀਰਾ ॥ ੧ ॥ ਰਹਾਉ ॥  
 ਸਭ ਸੁਰਤੀ ਮਿਲਿ ਸੁਰਤਿ ਕਮਾਈ ॥  
 ਸਭ ਕੀਮਤਿ ਮਿਲਿ ਕੀਮਤਿ ਪਾਈ ॥  
 ਗਿਆਨੀ ਧਿਆਨੀ ਗੁਰ ਗੁਰ ਹਾਈ ॥  
 ਕਹਣੁ ਨ ਜਾਈ ਤੇਰੀ ਤਿਲੁ ਵਡਿਆਈ ॥ ੪ ॥ ੨ ॥

...

ਜਪੁ ਜੀ ਸਾਹਿਬ ਵਿਚ ਵੀ ਜਦੋਂ ਆਪ ਪਰਮਾਤਮਾ ਬਾਰੇ ‘ਅੰਤੁ ਨ ਸਿਫਤੀ’,  
 ‘ਬਹੁਤਾ ਕਰਮੁ ਲਿਖਿਆ ਨ ਜਾਇ’ ਤੇ ‘ਅਮੁਲ’ ਦੀਆਂ ਪਉੜੀਆਂ ਲਿਖਦੇ ਹਨ  
 ਤਾਂ ਪ੍ਰਤੱਖ ਹੈ ਕਿ ਆਪ ਕੋਈ ਦਾਅਵਾ ਨਹੀਂ ਕਰਦੇ ਕਿ ਮੇਰਾ ਗਿਆਨ ਪੂਰਨ ਹੈ  
 ਜਾਂ ਅਭੁੱਲ ਹੈ। ‘ਬ੍ਰਹਮ ਗਿਆਨ’ ਬਾਰੇ ਠੀਕ ਰਵੱਈਆ ਇਹੋ ਹੀ ਹੋ ਸਕਦਾ ਹੈ।

ਹਰ ਮਹਾਨ ਪੁਰਸ਼ ਨੇ ਕਿਸੇ ਵਿਸ਼ੇਸ਼ ਦ੍ਰਿਸ਼ਟੀਕੋਣ ਤੋਂ ਬ੍ਰਹਮ ਦਾ ਬਿਆਨ ਕੀਤਾ  
 ਹੈ, ਕਿਸੇ ਪੱਖ ਤੋਂ ਪਰਮਾਤਮਾ ਦੀ ਕੀਰਤੀ ਕੀਤੀ ਹੈ। ਗੁਰੂ ਨਾਨਕ ਸਾਹਿਬ ਉਹਨਾਂ  
 ਸਾਰੇ ਦ੍ਰਿਸ਼ਟੀਕੋਣਾਂ ਦਾ ਸਤਿਕਾਰ ਕਰਦੇ ਹਨ।

ਆਸਾ ਮਹਲਾ ੧

ਛਿਅ ਘਰ ਛਿਅ ਗੁਰ ਛਿਅ ਉਪਦੇਸ਼ ॥  
 ਗੁਰ ਗੁਰ ਏਕੋ ਵੇਸ ਅਨੇਕ ॥ ੧ ॥  
 ਬਾਬਾ ਜੈ ਘਰਿ ਕਰਤੇ ਕੀਰਤਿ ਹੋਇ ॥  
 ਸੌ ਘਰੁ ਰਾਖੁ ਵਡਾਈ ਤੋਇ ॥ ੧ ॥ ਰਹਾਉ ॥  
 ...                ...                ... ॥ ੨ ॥ ੨ ॥

ਛੇ ਸ਼ਾਸਤ੍ਰ ਹਨ, ਉਹਨਾਂ ਦੇ ਰਚਨਹਾਰ ਛੇ ਗੁਰੂ ਹਨ ਤੇ ਉਹਨਾਂ ਵਿਚ ਛੇ ਹੀ  
 ਭਿੰਨ ਉਪਦੇਸ਼ (ਵਿਚਾਰ) ਅੰਕਿਤ ਹਨ। ਸਾਰੇ ਗਿਆਨ ਦਾ ਸੌਮਾ ਕੇਵਲ ਇਕੋ

ਪਰਮਾਤਮਾ ਹੈ, ਪਰ ਉਸਦੇ ਰੂਪ, ਵੇਸ, ਪੱਖ ਅਨੇਕ ਹਨ ॥ ੧ ॥ ਹੇ ਮੇਰੇ ਪ੍ਰਭੂ, ਜਿਸ ਵੀ ਧਰਮ ਪੁਸਤਕ (ਘਰਿ) ਵਿਚ ਤੇਰਾ ਜੱਸ ਹੈ, (ਭਾਵੇਂ ਉਹ ਕਿਸੇ ਦਿੜਾਟੀਕੋਣ ਤੋਂ ਹੈ), ਉਹ ਸ਼ਾਸਤ੍ਰ, ਵੇਦ ਪੁਰਾਨ, ਕਤੇਬ, ਬਾਈਬਲ, ਕੁਰਾਨ ਆਦਿ ਦਾ ਬੋਲ-ਬਾਲਾ ਕਰ। ਇਹੋ ਤੇਰੀ ਮਹਾਨਤਾ ਹੈ।

ਮਹਾਨ ਪੁਰਸ਼ਾਂ ਤੇ ਧਰਮ ਪੁਸਤਕਾਂ ਦੀ ਇਹ ਨਿਮਰਤਾ ਸੰਸਾਰ ਸ਼ਾਂਤੀ ਦਾ ਸਾਧਨ ਬਣ ਸਕਦੀ ਹੈ।

## ੨.

ਭਾਵੇਂ ਗੁਰੂ ਨਾਨਕ ਸਾਹਿਬ ਨੂੰ ਹਠ ਨਹੀਂ ਹੈ, ਪਰ ਉਹਨਾਂ ਦਾ ਆਪਣਾ ਪ੍ਰਭੂ ਸਿਧਾਂਤ ਤਾਂ ਸਪੱਸ਼ਟ ਹੈ। ਜਪੁ ਜੀ ਸਾਹਿਬ ਵਿਚ ਉਸ ਸਿਧਾਂਤ ਦਾ ਵਿਸਤ੍ਰਿਤ ਰੂਪ ਦਿੱਤਾ ਹੈ। ਇੱਥੇ ਉਸ ਦੇ ਇਕ ਪੱਖ ਭਾਵ ਨਿਰਗੁਣ ਸਰੂਪ ਦਾ ਕੁਝ ਨਿਰਣਾ ਅਸੀਂ ਕਰਨ ਦਾ ਯਤਨ ਕਰਦੇ ਹਾਂ। ‘ਨਿਰਗੁਣ’ ਦਾ ਨਿਰਣਾ ਵੀ ਉਸ ਦੇ ਗੁਣ ਜਾਣ ਕੇ ਹੀ ਹੋ ਸਕਦਾ ਹੈ। ਇਸ ਤੋਂ ਪਹਿਲਾਂ ਕਿ ਅਸੀਂ ਨਿਰਗੁਣ ਦੀ ਕੋਈ ਕਥਾ ਕਰ ਸਕੀਏ, ਸਾਨੂੰ ਦੋ ਗੱਲਾਂ ਦਾ ਉੱਤਰ ਲੱਭਣਾ ਪਵੇਗਾ। ਪਹਿਲੀ ਗੱਲ ਇਹ ਕਿ ਕੀ ਸੱਚਮੁਚ ਕੋਈ ਨਿੱਗਰ ਹੋਂਦ ਆਕਾਰ ਵਾਲਾ ਪਰਮਾਤਮਾ ਦਿਸਦੇ ਬ੍ਰਹਮੰਡ ਤੋਂ ਪਰੇ ਜਾਂ ਇਸ ਦੇ ਪਰਦੇ ਪਿੱਛੇ ਕੰਮ ਕਰਦਾ ਹੈ? ਦੂਜੇ ਉਸਦੇ ‘੧ਓ’ ਜਾਂ ਇਕ ਹੋਣ ਤੋਂ ਕੀ ਭਾਵ ਹੈ? ਇਹਨਾਂ ਪ੍ਰਸ਼ਨਾਂ ਦਾ ਉੱਤਰ ਕਿਸੇ ਹਠ ਨਾਲ ਦੇ ਸਕਣਾ ਸੰਭਵ ਨਹੀਂ, ਪਰ ਜਿੰਨੀ ਕੁ ਸਮਝ ਆਉਂਦੀ ਹੈ, ਲਿਖਦੇ ਹਾਂ।

‘ਨਿਰਗੁਣ’ ਦਾ ਭਾਵ ਇਹ ਜਾਪਦਾ ਹੈ ਕਿ ਜਿੰਨਾ ਸਮਾਂ ਬ੍ਰਹਮ ਆਪਣੀ ‘ਰਜ਼ਾ’ ਤੇ ‘ਹੁਕਮ’ ਨੂੰ ਹਰਕਤ ਵਿਚ ਲਿਆ ਕੇ ਬ੍ਰਹਮੰਡ ਪਸਾਰਾ ਨਹੀਂ ਰਚਦਾ ਤੇ ‘ਸਾਚਾ ਨਿਰਕਾਰੁ ਨਿਜ ਥਾਇ’ ਰਹਿੰਦਾ ਹੈ। ਆਪਣੀ ਸਮਾਪੀ ਨੂੰ ਤੋੜ ਕੇ ‘ਕੀਤਾ ਪਸਾਉ ਏਕੋ ਕਵਾਉ’ ਦਾ ਹੁਕਮ ਨਹੀਂ ਕਰਦਾ, ਉਨਾ ਸਮਾਂ ਉਹ ਨਿਰਗੁਣ ਹੈ ਤੇ ‘ਨਿਰਕਾਰੁ’ ਵੀ ਹੈ, ਪਰ ਉਹ ਆਪ ਜ਼ਰੂਰ ‘ਮੂਰਤੀਮਾਨ’ ਹੁੰਦਾ ਹੈ, ਉਦੋਂ ਵੀ ‘ਅਕਾਲ ਮੂਰਤਿ’। ਉਸ ਦੀ ‘ਮੂਰਤਿ’ ਹੈ, ਆਕਾਰ ਹੈ, ਪਰ ਉਸ ਦਾ ਆਕਾਰ ਜਾਂ ‘ਹੋਂਦ’ ਕਿਸੇ ਕਿਰਤਮ ਆਕਾਰ ਜਾਂ ‘ਹੋਂਦ’ ਵਰਗੀ ਨਹੀਂ ਹੈ। ਕਿਰਤਮ ‘ਆਕਾਰ’ ਵਿਚ ਉਹ ਤਿੰਨ ਸ਼ਰਤਾਂ ਨਹੀਂ ਹਨ ਜੋ ਪਰਮਾਤਮਾ ਦੇ ‘ਆਕਾਰ’ ਵਿਚ ਹਨ ਭਾਵ ਇਹ ਬ੍ਰਹਮੰਡ ਦੇ ਆਕਾਰ ‘ਅਕਾਲ’, ‘ਅਜੂਨੀ’ ਤੇ ‘ਸੈਡੰ’ ਨਹੀਂ ਹਨ, ਜਦੋਂ ਕਿ ‘ਪ੍ਰਭੂ-ਮੂਰਤਿ’ ਅਕਾਲ, ਅਜੂਨੀ ਤੇ ਸੈਡੰ ਹੈ। ਪਰਮਾਤਮਾ ਆਪਣੀ ਮੂਰਤੀ ਦਾ ਕਰਤਾ ਆਪ ਹੀ ਹੈ। (ਸੈਡੰ), ਕਿਸੇ ਹੋਰ ਆਕਾਰ ਵਿਚੋਂ ਜਨਮ ਨਹੀਂ ਲੈਂਦਾ (ਅਜੂਨੀ) ਤੇ ਸਮੇਂ ਨਾਲ ਨਾਸ਼ ਨਹੀਂ ਹੁੰਦਾ (ਅਕਾਲ), ਪਰ ਉਸ ਦੀ ਸਖਸੀਅਤ ਹੈ। ਉਸ ਵਿਚ ਉਪਰਲੇ ਤਿੰਨ ਵਿਸ਼ੇਸ਼ ਗੁਣ ਇਸ ਕਰਕੇ ਹਨ ਕਿ ਉਹ ‘ਨਿਰਜਨ’ ਹੈ ਭਾਵ ਉਸ ਤਰ੍ਹਾਂ ਤਿ੍ਗੁਣੀ ਪ੍ਰਕਿਰਤੀ ਦਾ ਬਣਿਆ ਹੋਇਆ ਨਹੀਂ ਹੈ, ਜਿਸ ਤਰ੍ਹਾਂ ਹੋਰ ਆਕਾਰ ਬਣੇ ਹੋਏ ਹਨ।

‘੧ਓ’ ਉਹ ਹਸਤੀ ਆਪਣੇ ਵਰਗੀ ਆਪ ਹੀ ਹੈ। ਉਸ ਦੇ ਗੁਣ ਕਿਸੇ ਹੋਰ ਵਿਚ ਨਹੀਂ ਹਨ। ਇਕ ਦਾ ਭਾਵ ਇਹ ਹੈ ਕਿ ‘ਆਤਮਾ’ ਤੇ ‘ਪ੍ਰਕਿਰਤ’ ਦੀਆਂ ਆਪਣੀਆਂ ਸੁਤੰਤਰ ਹਸਤੀਆਂ ਨਹੀਂ ਹਨ। ਹਸਤੀ ਕੇਵਲ ‘ਇਕ’ ਹੈ, ਉਸ ਵਿਚੋਂ

ਬਾਕੀ ਸਭ ਆਕਾਰ ਆਤਮਿਕ ਤੇ ਪ੍ਰਕਿਰਤਕ ਜਨਮ ਲੈਂਦੇ ਹਨ। 'ਉਚਿ' ਦਾ ਇਹ ਵੀ ਭਾਵ ਹੈ ਕਿ ਹੋਰ ਕੋਈ ਦੇਵੀ ਦੇਵਤਾ ਉਸ ਦੇ ਤੁਲ ਪੂਜਣੀ ਯੋਗ ਨਹੀਂ ਹੈ ਪਰ ਇਹ 'ਧਾਰਮਿਕ ਸਿਧਾਂਤ' ਹੈ। ਦਾਰਸ਼ਨਿਕ ਸਿਧਾਂਤ ਤਾਂ 'ਉਚਿ' ਦਾ ਇਹੋ ਹੈ ਕਿ ਕੇਵਲ ਪਰਮਾਤਮਾ ਦਾ ਆਕਾਰ ਹੀ ਅਕਾਲ, ਅਜੂਨੀ ਤੇ ਸੈਭੰ ਹੈ, ਬਾਕੀ ਸਭ ਆਕਾਰ ਉਸ ਵਿਚੋਂ ਹੀ 'ਸ਼ਿਵ' ਤੇ 'ਸ਼ਕਤੀ' ਦੋਵੇਂ ਅੰਸ਼ ਲੈ ਕੇ ਆਪਣੇ ਸਰੂਪ ਵਿਚ ਕਾਇਮ ਹੁੰਦੇ ਹਨ। 'ਉਚਿ' ਹੀ ਉਹਨਾਂ ਨੂੰ ਸਰੂਪਾਂ ਵਿਚ ਕਾਇਮ ਕਰਦਾ ਹੈ।

ਸੋ 'ਨਿਰਗੁਣ' ਤੇ 'ਨਿਰੰਕਾਰ' ਆਕਾਰ ਜਾਂ ਮੂਰਤਿ ਵਾਲਾ ਵੀ ਹੈ ਤੇ ਗੁਣਾਂ ਵਾਲਾ ਵੀ। 'ਨਿਰਗੁਣ' ਵਿਸ਼ੇਸ਼ ਸਮੇਂ ਦਾ ਸੂਚਕ ਹੈ ਤੇ ਉਸ ਸਮੇਂ ਦਾ ਜਦੋਂ ਪਰਮਾਤਮਾ ਇਕੱਲਾ ਸਮਾਪੀ ਸਬਿਤ ਹੁੰਦਾ ਹੈ ਤੇ ਫੁਰਨੇ ਦੀ ਹਰਕਤ ਨਾਲ 'ਪਸਾਉ' ਨਹੀਂ ਕਰ ਰਿਹਾ ਹੁੰਦਾ। 'ਨਿਰੰਕਾਰ' ਇਸ ਗੱਲ ਦਾ ਸੂਚਕ ਹੈ ਕਿ ਉਸ ਦਾ ਆਕਾਰ ਕਿਰਤਮ ਆਕਾਰਾਂ ਨਾਲੋਂ ਬੁਨਿਆਦੀ ਤੌਰ 'ਤੇ ਭਿੰਨ ਹੈ, ਉਹ 'ਅਦੂਤੀ' ਹੈ—ਹੋਰ ਕੋਈ ਹਸਤੀ ਉਸ ਵਰਗੀ ਨਹੀਂ ਹੈ।

ਇਹ ਨਿਰਗੁਣ ਤੇ ਨਿਰੰਕਾਰ ਸਰੂਪ 'ਅਬਿਨਾਸ਼ੀ' ਹੈ। ਸਰਗੁਣ ਸਰੂਪ ਬਦਲਦਾ ਰਹਿੰਦਾ ਹੈ। ਜਦੋਂ ਉਹ ਸਰਗੁਣੀ ਹੋ ਜਾਂਦਾ ਹੈ, ਭਾਵ 'ਪਸਾਉ' ਕਰ ਦਿੰਦਾ ਹੈ, ਉਸ ਦੀ ਰੁਜ਼ਾਂ ਹਰਕਤ ਕਰ ਰਹੀ ਹੁੰਦੀ ਹੈ। ਰਚਨਾ ਲਈ ਉਸ ਵਿਚ ਫੁਰਨਾ ਕੰਮ ਕਰ ਰਿਹਾ ਹੁੰਦਾ ਹੈ। ਉਦੋਂ ਵੀ ਤੇ ਜਦੋਂ ਰਚਨਾ ਹੋਂਦ ਵਿਚ ਆ ਜਾਂਦੀ ਹੈ ਤੇ ਸਬਿਤ ਹੋ ਜਾਂਦੀ ਹੈ ਤਦ ਵੀ ਨਿਰਗੁਣ ਤੇ ਨਿਰੰਕਾਰ ਸਰੂਪ ਉਸੇ ਤਰ੍ਹਾਂ ਹੀ ਬਣਿਆ ਰਹਿੰਦਾ ਹੈ। ਭਾਵ ਦੋਵੇਂ ਨਿਰਗੁਣ ਤੇ ਸਰਗੁਣ ਸਰੂਪ ਇਕੋ ਸਮੇਂ ਕਾਇਮ ਰਹਿੰਦੇ ਹਨ। ਇਹ ਨਹੀਂ ਕਿ 'ਨਿਰਗੁਣ' ਹਟੇ ਤੇ ਤਦ ਹੀ 'ਸਰਗੁਣ' ਹੋਂਦ ਵਿਚ ਆ ਸਕਦਾ ਹੈ। 'ਸਰਗੁਣ' ਸਰੂਪ ਹਟ ਸਕਦਾ ਹੈ, ਪਰ ਨਿਰਗੁਣ ਤੇ ਨਿਰੰਕਾਰ ਸਰੂਪ ਨਹੀਂ ਹਟ ਸਕਦਾ। ਸਰਗੁਣ ਸਰੂਪ ਨਹੀਂ ਸੀ, ਪਰ 'ਨਿਰਗੁਣਿ' ਤੇ 'ਨਿਰੰਕਾਰ' ਹੈ ਸੀ, ਜਿਵੇਂ :

### ਮਾਰੂ ਮਹਲਾ ੧ (ਸੋਹਲੇ)

ਅਰਬਦ ਨਰਬਦ ਧੁਧੂਕਾਰਾ ॥  
 ਧਰਨਿ ਨ ਗਗਨਾ ਹੁਕਮ ਅਪਾਰਾ ॥  
 ਨਾ ਦਿਨੁ ਰੈਨਿ ਨ ਚੰਨ ਨ ਸੁਰਜ ਸੁੰਨ ਸਮਾਧਿ ਲਗਾਇਦਾ ॥ ੧ ॥  
 ਖਾਣੀ ਨ ਬਾਣੀ ਪਉਣ ਨ ਪਾਣੀ ॥  
 ਓਪਤਿ ਖਪਤਿ ਨ ਆਵਣ ਜਾਣੀ ॥  
 ਖੰਡ ਪਤਾਲ ਸਪਤ ਨਹੀਂ ਸਾਗਰ ਨਦੀ ਨ ਨੀਤੁ ਵਹਾਇਦਾ ॥ ੨ ॥  
 ਨਾ ਤਦਿ ਸੁਰਗੁ ਮਛ ਪਇਆਲਾ ।  
 ਦੋਜਕੁ ਭਿਸਤੁ ਨਹੀਂ ਖੇ ਕਾਲਾ ॥  
 ਨਰਕੁ ਸੁਰਗੁ ਨਹੀਂ ਜੰਮਣੁ ਮਰਣਾ ਨਾ ਕੋ ਅਗਿ ਨ ਜਾਇਦਾ ॥ ੩ ॥  
 ਬ੍ਰਹਮਾ ਬਿਸਨੁ ਮਹੇਸੁ ਨ ਕੋਈ ॥  
 ਅਵਰੁ ਨ ਦੀਸੈ ਏਕੋ ਸੋਈ ॥  
 ਨਾਰਿ ਪੁਰਖ ਨਹੀਂ ਜਾਤਿ ਨ ਜਨਮਾ ਨਾ ਕੋ ਦੁਖ ਸੁਖ ਪਾਇਦਾ ॥ ੪ ॥

...

...

...

ਬੇਦ ਕਤੇਬ ਨ ਸਿੰਮ੍ਰਿਤਿ ਸਾਸਤ ॥  
 ਪਾਠ ਪੁਰਾਣੁ ਉਦੈ ਨਹੀ ਆਸਤ ॥  
 ਕਰਤਾ ਬਕਤਾ ਆਪਿ ਅਗੋਚਰੁ ਆਪੇ ਅਲਖ ਲਖਾਇਦਾ ॥ ੧੩ ॥  
 ਜਾ ਤਿਸੁ ਭਾਣਾ ਤਾ ਜਗਤੁ ਉਪਾਇਆ ॥  
 ਬਾਝੁ ਕਲਾ ਆਡਾਣੁ ਰਹਾਇਆ ॥  
 ਬ੍ਰਹਮਾ ਬਿਸਨੁ ਮਹੇਸੁ ਉਪਾਏ ਮਾਇਆ ਮੋਹ ਵਧਾਇਦਾ ॥ ੧੪ ॥  
 ਵਿਰਲੇ ਕਉ ਗੁਰਿ ਸਬਦੁ ਸੁਣਾਇਆ ॥  
 ਕਰਿ ਕਰਿ ਦੇਖੈ ਹੁਕਮੁ ਸਬਾਇਆ ॥  
 ਖੰਡ ਬ੍ਰਹਮੰਡ ਪਾਤਾਲ ਅਰੰਭੇ ਗੁਪਤਹੁ ਪਰਗਟੀਆਇਦਾ ॥ ੧੫ ॥  
 ਤਾਕਾ ਅੰਤੁ ਨ ਜਾਣੈ ਕੋਈ ॥  
 ਪੂਰੇ ਗੁਰ ਤੇ ਸੋਝੀ ਹੋਈ ॥  
 ਨਾਨਕ ਸਾਚਿ ਰਤੇ ਬਿਸਮਾਦੀ ਬਿਸਮ ਭਏ ਗੁਣ ਗਾਇਦਾ ॥ ੧੬ ॥ ੩ ॥ ੧੫ ॥

ਗੁਰੂ ਸਾਹਿਬ ਦੀ ਹਰ ਰਚਨਾ ਵਿਚ ਨਿਰਗੁਣ ਤੇ ਸਰਗੁਣ ਦਾ ਬਿਆਨ ਇਕੱਠਾ ਹੀ ਹੋ ਰਿਹਾ ਹੁੰਦਾ ਹੈ। ਮੂਲ ਗੱਲ ਇਹ ਹੈ ਕਿ ਜੋ ਕੁਝ ਵੀ ਬ੍ਰਹਮੰਡ ਵਿਚ ਵਰਤ ਵਾਪਰ ਰਿਹਾ ਹੈ ਤੇ ਆਕਾਰ ਵਿਚ ਹੈ, ਉਹ ਤਦ ਹੀ ਹੋ ਸਕਿਆ ਹੈ ਕਿ ਉਸ ਦੀ ਸੰਭਾਵਨਾ ‘ਨਿਰਗੁਣ ਨਿਰੰਕਾਰ’ ਵਿਚ ਸੀ। ਜੇ ਉਸ ਵਿਚ ਸਭ ਕਾਸੇ ਦੀ ਸੰਭਾਵਨਾ ਨਾ ਹੁੰਦੀ, ਤਾਂ ਇਹ ਕੁਝ ਵੀ ਸੰਭਵ ਨਾ ਹੋ ਸਕਦਾ। ਇਹ ਸਭ ੧੭ੁ ਦੀ ਵਿਸਥਾਰ ਹੈ, ਉਸ ਦੀ ਆਪਣੀ ਰੜਾ ਅਨੁਸਾਰ ਤੇ ਉਸ ਦੇ ਭਾਣੇ ਅਨੁਸਾਰ।

ਜਪੁ ਜੀ ਸਾਹਿਬ ਅਨੁਸਾਰ ‘ਨਿਰਗੁਣ ਨਿਰੰਕਾਰ’ ਵਿਚ ਇਹ ਸੰਭਾਵਨਾਵਾਂ ਹਨ। ਨਿਰਗੁਣ ਦੇ ਗੁਣ ਇਹ ਹਨ :

੧. ਉਹ ‘ਅਦੁਤੀਯ’ ਹੈ ਭਾਵ ਕੋਈ ਕਿਰਤਮ ਸ਼ਕਤੀ ਜਾਂ ਆਕਾਰ ਉਸ ਵਰਗੀ ਤੇ ਉਸ ਦੇ ਤੁਲ ਨਹੀਂ ਹੈ (੧੭ੁ)
੨. ਉਹ ਨਿਰੰਤਰ ਇਕ-ਰਸ ਸਦਾ ਕਾਇਮ ਹੈ। (੧੭ੁ)
੩. ਉਹ ਜਦੋਂ ਬ੍ਰਹਮੰਡ ਵਿਚ ਆਪਣੇ ਆਪ ਨੂੰ ਰੂਪਮਾਨ ਕਰਦਾ ਹੈ ਤਾਂ ਸਾਰੀ ਰਚਨਾ ਵੀ ਸਤਿ-ਸਰੂਪ ਭਾਵ ਹੋਂਦ ਹਸਤੀ ਵਾਲੀ ਹੁੰਦੀ ਹੈ। ਸੰਸਾਰ ਤੇ ਇਸ ਦੀ ਸਾਰੀ ਖੇਡ ਕਲਪਤ ਜਾਂ ਛੋਹ ਮੌਹੀ ਦੀ ਨਹੀਂ ਹੈ। (ਸਤਿਨਾਮੁ)
੪. ਨਿਰਗੁਣ ਵਿਚ ਕਰਤਾਰੀ ਹੋਣ ਤੇ ਪ੍ਰਕਾਸ਼ ਚੇਤਨਤਾ ਪ੍ਰਦਾਨ ਕਰਨ ਦੀ ਸਮਰੱਥਾ ਸਥਿਤ ਹੈ। (ਕਰਤਾ ਪੁਰਖੁ)
੫. ਉਹ ਸ਼ਕਤੀ ਕਿਸੇ ਹੋਰ ਤੋਂ ਸੁਤੰਤਰ ਹੈ। (ਨਿਰਭਉ)
੬. ਉਹ ਸ਼ਕਤੀ ਇਸੇ ਲਈ ਕਿਸੇ ਵਿਰੁੱਧ ਕੰਮ ਨਹੀਂ ਕਰ ਰਹੀ। (ਨਿਰਵੈਰੁ)
੭. ਉਸ ਦੀ ‘ਨਿਰਗੁਣ ਨਿਰੰਕਾਰ’ ਸਰੂਪ ਵਾਲੀ ‘ਮੂਰਤਿ’ ਹੁੰਦੀ ਹੈ, ਜੋ ਅਕਾਲ, ਅਜੂਨੀ ਤੇ ਸੈਭੰ ਹੈ।
੮. ਉਸ ਵਿਚ ਗੁਰਤਾ ਭਾਵ ਗਿਆਨ ਦਾ ਅੰਸ਼ ਪੂਰਨ ਰਹਿੰਦਾ ਹੈ।
੯. ਉਸ ਵਿਚ ਪ੍ਰਸਾਦਿ ਭਾਵ ਕਿਰਪਾ ਦਾ ਪ੍ਰੇਮ, ਪਿਆਰ ਦਾ ਗੁਣ ਸਥਿਤ

ਹੁੰਦਾ ਹੈ।

੧੦. ਸਮੇਂ ਦਾ ਨਿਰਗੁਣਤਾ ਤੇ ਕੋਈ ਪ੍ਰਭਾਵ ਨਹੀਂ ਹੈ। (ਆਦਿ ਸਚੁ ਜੁਗਾਦਿ ਸਚੁ ॥) ਹੈ ਭੀ ਸਚੁ ਨਾਨਕ ਹੋਸੀ ਭੀ ਸਚੁ ॥)
੧੧. ਪਵਿੱਤਰਤਾ (ਸੋਚ), ਜ਼ਬਤ (ਚੁਪ), ਤਿਸ਼ਨਾ ਰਹਿਤ (ਭੁੱਖ) ਤੇ ਸਿਆਣਪ ਦੇ ਗੁਣ ਉਸ ਵਿਚ ਸਥਿਤ ਹਨ। ਕੁੜ੍ਹ ਦੀ ਲੇਸ ਉਥੇ ਬਿਲਕੁਲ ਨਹੀਂ ਹੈ। ਹੁਕਮ, ਰਜ਼ਾ ਅਤੇ ਚੇਤਨਤਾ ਨਿਰਗੁਣ ਵਿਚ ਸਥਿਰ ਹਨ। (ਪਉੜੀ ੧)
੧੨. ਜਿੱਥੇ ਨਿਰਗੁਣ ਵਿਚ ਹੁਕਮ ਦੀ ਅਵਸਥਾ ਹੈ, ਉੱਥੇ ਹੁਕਮ ਜਾਂ ਇੱਛਾ ਅਨੁਸਾਰ ਵਿਉਂਤਬੰਦੀ ਵੀ ਸੰਪੂਰਨ ਰੂਪ ਵਿਚ ਹੈ। ਸਜੀਵ ਤੇ ਅਜੀਵ ਦੋਹਾਂ ਲਈ ਸਮਰੱਥਾ ਉਸ ਵਿਚ ਹੈ। ਵਿਉਂਤ ਦੇ ਚਲਾਉਣ ਲਈ 'ਹਉਮੈ' ਦੀ ਸੰਭਾਵਨਾ ਵੀ ਉਸ ਨਿਰਗੁਣ ਵਿਚ ਮੌਜੂਦ ਹੈ। (ਪਉੜੀ ੨)
੧੩. ਵਿਉਂਤ ਉਸ ਦੀ ਆਗਿਆ ਹੈ, ਪਰ ਉਹ ਆਪ ਵਿਉਂਤ ਅਧੀਨ ਨਹੀਂ। ਵਿਉਂਤ ਤੋਂ ਉਪਰ ਹੈ (ਬੇਪਰਵਾਹ) ਤੇ ਵਿਗਾਸ ਉਸ ਦਾ ਸੁਭਾਅ ਹੈ। (ਪਉੜੀ ੩)
੧੪. ਪ੍ਰੇਮ ਨਿਰਗੁਣ ਦਾ ਸੁਭਾਅ ਹੈ (ਸਾਚਾ ਸਾਹਿਬ ਸਾਚੁ ਨਾਇ ਭਾਖਿਆ ਭਾਉ ਅਪਾਰੁ ॥) (ਪਉੜੀ ੪)
੧੫. ਉਹ ਨਿਰੰਜਨ ਹੈ, ਪਰ ਗੁਰੂ ਰੂਪ ਵਿਚ, ਅੰਜਨ (ਪ੍ਰਕਿਰਤੀ) ਰੂਪ ਸਾਕਾਰ ਹੋ ਸਕਦਾ। ਪ੍ਰੇਮ ਕਰਕੇ ਦਾਤਾਰ ਦੀ ਸੰਭਾਵਨਾ ਉਸ ਵਿਚ ਹੈ। (ਪਉੜੀ ੫)
੧੬. ਗੁਰੂ (ਗਿਆਨ) ਉਸ ਵਿਚ ਸਥਿਰ ਹੈ। ਇਸ ਲਈ 'ਮਤਿ' ਤੇ ਸਾਰੇ ਦੈਵੀ ਗੁਣ ਉਸ ਵਿਚ ਹਨ। (੬, ੭)
੧੭. ਨਿਰਗੁਣ ਵਿਚ ਸਿਧ, ਪੀਰ, ਸੁਰਿ, ਨਾਥ, ਧਰਤਿ ਧਵਲ, ਆਕਾਸ਼, ਦੀਪ, ਲੋਅ, ਪਾਤਾਲ, ਜੀਵਨ (ਪੋਹਿ ਨ ਸਕੈ ਕਾਲੁ), ਵਿਗਾਸ, ਈਸਰੁ, ਬਰਮਾ, ਇੰਦ, ਗਿਆਨ, ਸ਼ਾਸਤ੍ਰ, ਸਿਮ੍ਰਿਤ, ਵੇਦ), ਸਤ ਸੰਤੋਖ, ਗਿਆਨ, ਪਵਿੱਤਰਤਾ, ਵਿੱਦਿਆ ਦੀ ਸੰਭਾਵਨਾ ਤੇ ਸੰਭਵਤਾ ਮੌਜੂਦ ਹੈ। (੮-੧੧)
੧੮. ਨਿਰਗੁਣ ਵਿਚ ਸੁਰਤ, ਮਨ, ਬੁਧ, ਸੁਧ, ਧਰਮ, ਮੋਖ ਦੀ ਸੰਭਾਵਨਾ ਹੈ। (੧੨-੧੫)
੧੯. ਨਿਰਗੁਣ ਵਿਚ ਤਾਣੁ (ਸਮਰੱਥ) ਸੁਆਲਿਹੁ (ਸੁੰਦਰਤਾ) ਬਹੁਰੰਗਤ (ਜਾਤਿ ਰੰਗਾ ਕੇ ਨਾਂਵ) ਧਰਮ, ਦਾਇਆ, ਸੰਤੋਖ ਤੇ ਕੁਦਰਤਿ (ਸ਼ਕਤੀ) ਦੀ ਸੰਭਾਵਨਾ ਮੌਜੂਦ ਹੈ। (੧੭)
੨੦. ਅੰਧਕਾਰ ਤੇ ਤੇਜ਼ ਦੇ ਸਾਰੇ ਰੂਪ (ਗਿਆਨ ਤੇ ਅਗਿਆਨਤਾ) ਉਸ ਵਿਚ ਹਨ। (੧੭, ੧੮)
੨੧. ਆਪਣੇ ਆਪ ਨੂੰ ਪ੍ਰਗਟ ਤੇ ਪ੍ਰਕਾਸ਼ਮਾਨ ਕਰਨ ਦੀ ਸਮਰੱਥਾ (ਜੇਤਾ ਕੀਤਾ

ਤੇਤਾ ਨਾਉ) ਉਸ ਵਿਚ ਸਦਾ ਰਹਿੰਦੀ ਹੈ। (੧੬)

੨੨. ਅੰਧਕਾਰ (ਅਗਿਆਨਤਾ-ਪਾਪ) ਨੂੰ ਤੇਜ਼ (ਗਿਆਨ) ਤੇ ਪਾਪ ਨੂੰ ਪੁੰਨ ਵਿਚ ਬਦਲਣ ਦੀ ਸਮਰੱਥਾ ਨਿਰਗੁਣ ਵਿਚ ਹੈ। (੨੦)

੨੩. ਪ੍ਰਕਿਰਤੀ (ਆਦਿ) ਗਿਆਨ (ਬਾਣੀ), ਉਸਾਰੀ (ਬਰਮਾਉ), ਸਤਿ ਸੁੰਦਰਤਾ (ਸੁਹਾਣੁ) ਤੇ ਅਨੰਦ (ਮਨਿ ਚਾਉ) ਦੇ ਸਾਰੇ ਗੁਣ ਉਸ ਵਿਚ ਮੌਜੂਦ ਰਹਿੰਦੇ ਹਨ। ਜਦੋਂ ਚਾਹੇ ਇਹਨਾਂ ਨੂੰ ਪ੍ਰਕਾਸ਼ਮਾਨ ਕਰ ਸਕਦਾ ਹੈ, ਪਰ ਉਸ ਦੇ ਭੇਦ ਦਾ ਕਿਸੇ ਨੂੰ ਪਤਾ ਨਹੀਂ ਹੈ। (੨੧)

੨੪. ਸਭ ਰਚਨਾ ਦੀ ਸਮਰੱਥਾ ਉਸ ਵਿਚ ਹੈ (ਇਕ ਧਾਤੁ)। (੨੨)

੨੫. ਸਾਰੀ ਰਚਨਾ ਸਦਾ ਉਸ ਦੀ ਚੇਤਨਤਾ ਵਿਚ ਸਮਾਈ ਰਹਿੰਦੀ ਹੈ ਤੇ ਰੂਪਮਾਨ ਹੋ ਕੇ ਵੀ ਉਸ ਦੀ ਚੇਤਨਤਾ ਦੀ ਸੀਮਾ ਵਿਚ ਹੀ ਰਹਿੰਦੀ ਹੈ। (੨੩)

੨੬. ਬੇਅੰਤ ਕਿਰਪਾ ਤੇ ਦਾਤ ਦੀ ਸਮਰੱਥਾ ਉਸ ਵਿਚ ਹੈ। (੨੪)

੨੭. ਆਤਮਾਵਾਂ ਨੂੰ ਰੂਪਮਾਨ ਕਰਨ ਦੀ ਤੇ ਉਹਨਾਂ ਤੋਂ ਕਰਮ ਕਰਾਉਣ ਦੀ ਤੇ ਕਰਮਾਂ ਅਧੀਨ ਉਹਨਾਂ ਨੂੰ ਦੁੱਖ ਸੁੱਖ ਪ੍ਰਦਾਨ ਕਰਨ ਦੀ ਸਮਰੱਥਾ ਉਸ ਵਿਚ ਰਹਿੰਦੀ ਹੈ। (੨੫)

੨੮. ਜਦੋਂ ਉਹ ਆਪਣੀ ਇੱਛਾ ਨੂੰ ਰੂਪਮਾਨ ਕਰਦਾ ਹੈ ਤਾਂ ਬੇਅੰਤ ਰੂਪ (ਧਰਮ, ਦੀਬਾਣ, ਵੇਦ, ਪੁਰਾਣ, ਬਰਮੇ, ਇੰਦ, ਗੋਪੀ, ਗੋਬਿੰਦ, ਈਸਰ-ਸਿਧ, ਦੇਵ-ਦਾਨਵ, (ਸੁਰਿ-ਨਰ) ਧਾਰਨ ਕਰ ਲੈਂਦਾ ਹੈ। ਜਿੰਨਾ ਵੱਡਾ ਹੋਣਾ ਚਾਹੇ ਹੋ ਸਕਦਾ ਹੈ (ਜੇਵਡੁ ਭਾਵੈ ਤੇਵਡੁ ਹੋਇ)। (੨੬)

੨੯. ਜਿੰਨਾ ਚਾਹੇ ਮਹਾਨ ਹੋ ਜਾਏ, ਸਾਰੀ ਰਚਨਾ ਨੂੰ ਸੰਭਾਲਣ ਦੀ ਸਮਰੱਥਾ ਉਸ ਵਿਚ ਹੈ। (੨੭)

੩੦. ਸੰਤੋਖ, ਸਰਮੁ, ਧਿਆਨ, ਪਵਿੱਤਰਤਾ, ਪਰਤੀਤ, ਸੰਜਮ, ਗਿਆਨ, ਦਇਆ, ਰਿਧ ਸਿਧ, ਸੰਜੋਗ ਵਿਜੋਗ, ਮਾਇਆ ਤੇ ਮਾਇਆ ਵਿਕਾਸ ਜੁਗਤੀ, ਸਰਬਵਿਆਪੀ ਹੋਣ ਦੀ ਸਮਰੱਥਾ, ਉਸ ਵਿਚ ਹੈ। (੨੮-੩੧)

੩੧. 'ਨਦਰਿ' ਉਸ ਦਾ ਸੁਭਾਅ ਹੈ। (੩੨)। ਉਸ ਦੀ ਸਾਰੀ ਸ਼ਕਤੀ ਅਲੋਕਿਕ ਹੈ। (੩੩)

੩੨. ਸਾਰੇ ਬ੍ਰਹਮੰਡ ਨੂੰ ਸਾਜ ਕੇ, ਅਨੇਕਤਾ ਨੂੰ ਉਤਪੰਨ ਕਰ ਕੇ, ਤੇ ਕਈ ਪੜਾਵਾਂ ਵਿਚੋਂ ਉਸ ਨੂੰ ਲੰਘਾ ਕੇ ਮੁੜ ਆਪਣੇ ਵਿਚ ਸਮੇਟਣ ਦੀ ਸਮਰੱਥਾ ਵੀ ਉਸ ਵਿਚ ਸਦਾ ਰਹਿੰਦੀ ਹੈ। (੩੪-੩੫)

੩੩. ਉਸ ਦਾ ਨਿਰਗੁਣ ਸਰੂਪ ਵੀ ਨਦਰਿ ਵਾਲਾ ਹੈ ਤੇ ਸਰਗੁਣ ਸਰੂਪ ਵੀ ਨਦਰਿ ਵਾਲਾ ਹੈ। ਉਸ ਦੀ ਕਿਰਪਾ ਨਾਲ ਹੀ ਸਾਰਾ ਪਸਾਰਾ ਚਲਦਾ ਹੈ ਤੇ ਉਸ ਵਿਚ ਵਿਲੀਨ ਹੁੰਦਾ ਹੈ। (੩੬)

ਇਹ ਸਾਰੀ 'ਨਿਰਗੁਣ' ਕਥਾ ਤੋਂ ਤਿੰਨ ਹੀ ਮੁਖ ਗੁਣ 'ਨਿਰਗੁਣ' ਵਿਚ ਪ੍ਰਤੀਤ ਹੁੰਦੇ ਹਨ ਭਾਵ ਸਤਿ, ਚਿਤ, ਤੇ ਅਨੰਦ। 'ਸਤਿ' ਉਸ ਦੀ ਆਪਣੀ ਹਸਤੀ ਨੂੰ

ਕਾਇਮ ਰੱਖਦਾ ਹੈ, ‘ਚਿਤ’ ਦੁਆਰਾ ਉਹ ਸਾਰੇ ਪਸਾਰੇ ਨੂੰ ਸੰਭਵ ਕਰਦਾ ਹੈ ਅਤੇ ਉਸ ਨੂੰ ਚਲਾਉਂਦਾ ਤੇ ਕਾਇਮ ਰਖਦਾ ਹੈ ਅਤੇ ‘ਅਨੰਦ’ ਦੁਆਰਾ ਉਸ ਪਸਾਰੇ ਨੂੰ ਅਨੰਦ ਪ੍ਰਦਾਨ ਕਰਦਾ ਹੈ ਤੇ ਆਪਣੇ ਆਪ ਨੂੰ ਅਨੰਦ ਰਖਦਾ ਹੈ। ‘੧ਓ’ ਤੋਂ ਬਿਨਾ ਕੁਝ ਹੈ ਹੀ ਨਹੀਂ, ਇਸ ਲਈ ਸਾਰਾ ਸਰਗੁਣੀ ਤਮਾਸ਼ਾ ‘ਨਿਰਗੁਣ ਨਿਰੰਕਾਰ’ ਵਿਚ ਹੀ ਉਪਜਦਾ ਹੈ। ਉਸ ਵਿਚੋਂ ਹੀ ਜੀਵਨ ਪ੍ਰਾਪਤ ਕਰਦਾ ਹੈ, ਉਸ ਵਿਚ ਹੀ ਜਿਉਂਦਾ ਹੈ ਅਤੇ ਖੇਲ ਸਮਾਪਤ ਹੋਣ ਤੇ ਉਸੇ ਵਿਚ ਜਾ ਕੇ ਲੀਨ ਹੋ ਜਾਂਦਾ ਹੈ। ੧ਓ ਵਿਚ ਸਾਰੇ ਖੇਲ ਦੀ ਸਮਰੱਥਾ ਸਦਾ ਹੀ ਮੌਜੂਦ ਰਹਿੰਦੀ ਹੈ—ਇਹੋ ‘ਨਿਰਗੁਣ’ ਜਾਂ ‘ਸੁੰਨ ਸਮਾਧਾਂ’ ਦੀ ਹਸਤੀ ਹੈ।

‘ਨਿਰਗੁਣ’ ਬਾਰੇ ਜੋ ਵੀ ਅਨੁਮਾਨ ਹਨ, ਇਹ ਸਰਗੁਣ ਨੂੰ ਵੇਖ ਕੇ ਲਾਏ ਗਏ ਹਨ। ‘ਸਰਗੁਣ’ ਹੀ ‘ਨਿਰਗੁਣ’ ਦੀ ਹੋਂਦ ਦਾ ਸਬੂਤ ਹੈ। ‘ਸਰਗੁਣ’ ਚਲਾਏਮਾਨ ਹੈ। ਨਿਸਚੇ ਹੀ ਕੋਈ ਸਥਿਰ ਸੱਤਾ ਉਸ ਦਾ ਆਧਾਰ ਹੈ—ਉਹ ‘ਨਿਰਗੁਣ’ ਹੈ। ਉਹ ‘ਜਾਗਤ-ਜੋਤਿ’ ਹੈ, ਪਰ ਉਸ ਦਾ ਬਿਆਨ ‘ਕਰਮ-ਨਾਮ’ ਰਾਹੀਂ ਸੰਭਵ ਹੈ।

ਨਿਰਗੁਣ ਸਦਾ ਹੀ ਸਰਗੁਣ ਵਿਚ ਸੰਮਿਲਤ ਰਹਿੰਦਾ ਹੈ ਤੇ ਸਰਗੁਣ ਸਦਾ ਨਿਰਗੁਣ ਵਿਚ ਹੀ ਵਿਚਰਦਾ ਹੈ “ਜਾਤਿ ਮਹਿ ਜੋਤਿ, ਜੋਤਿ ਮਹਿ ਜਾਤਾ ਅਕਲ ਕਲਾ ਭਰਪੂਰਿ ਰਹਿਆ॥”

‘ਨਿਰਗੁਣ’ ਦਾ ਆਕਾਰ ‘ਮੂਰਤਿ’ ਤੇ ਹੈ, ਪਰ ਜਪੁ ਜੀ ਵਿਚ ਦੱਸੀਆਂ ਸਾਰੀਆਂ ਸ਼ਕਤੀਆਂ ਤੇ ਸੰਭਾਵਨਾਵਾਂ ਦਾ ਹੀ ਉਹ ਠੋਸ ਆਕਾਰ ਹੈ। ਕਿਸੇ ਵਿਚਾਰ, ਬਲ ਜਾਂ ਸੁੰਦਰਤਾ ਦੀ ਕਰਮ ਵਿਚ ਸੰਭਾਵਨਾ ਤੇ ਬਲ ਤੋਂ ਹੀ ਉਸ ਦੀ ਹੋਂਦ ਦਾ ਅਨੁਮਾਨ ਹੁੰਦਾ ਹੈ। ‘ਜੋਤਿ’ ਨਿਰਗੁਣ ਆਕਾਰ ਹੈ, ‘ਜਾਤਿ’ ਸਰਗੁਣ ਪ੍ਰਕਾਸ਼ ਹੈ ‘ਜੋਤਿ’ ਦਾ। ਸੰਭਾਵਨਾ ਨਿਰਗੁਣ ਹੈ ਤੇ ਸੰਭਵ ਸਰਗੁਣ ਹੈ।



## ਜਪੁ ਜੀ ਸਾਹਿਬ ਵਿਚ ਸਰਗੁਣ ਕਥਾ

੧.

ਗੁਰੂ ਨਾਨਕ ਸਾਹਿਬ ਨੇ ਜਿਵੇਂ 'ਨਿਰਗੁਣ' ਬਾਰੇ ਬੜੀ ਨਿਮਰਤਾ ਨਾਲ ਕਿਹਾ ਹੈ ਕਿ ਪਾਰਬ੍ਰਹਮ ਦੀ ਨਿਰਗੁਣ ਕਥਾ ਪੂਰੀ ਤਰ੍ਹਾਂ ਦੱਸ ਸਕਣੀ ਅਸੰਭਵ ਹੈ, ਤਿਵੇਂ ਹੀ ਆਪ ਨੇ ਸਰਗੁਣ ਕਥਾ ਬਾਰੇ ਵੀ ਦੱਸਿਆ ਹੈ ਕਿ ਸਰਗੁਣ ਪਰਮਾਤਮਾ ਭਾਵੇਂ ਕਈ ਰੂਪ ਧਾਰੀ ਦਿਸਦਾ ਜਾਂ ਅਨੁਭਵ ਹੁੰਦਾ ਹੈ, ਪਰ ਉਸ ਦਾ ਵੀ ਪੂਰਾ ਲੇਖਾ ਦੱਸ ਸਕਣਾ ਅਸੰਭਵ ਹੀ ਹੈ :

- (੧) ਏਹੁ ਲੇਖਾ ਲਿਖਿ ਜਾਣੈ ਕੋਇ ॥  
ਲੇਖਾ ਲਿਖਿਆ ਕੇਤਾ ਹੋਇ ॥  
ਕੇਤਾ ਤਾਣੁ ਸੁਆਲਿਹੁ ਰੂਪੁ ॥  
ਕੇਤੀ ਦਾਤ ਜਾਣੈ ਕੌਣੁ ਕੁਡੁ ॥  
ਕੀਤਾ ਪਸਾਉ ਏਕੋ ਕਵਾਉ ॥  
ਤਿਸ ਤੇ ਹੋਇ ਲਖ ਦਰੀਆਉ ॥  
ਕੁਦਰਤਿ ਕਵਣ ਕਹਾ ਵੀਚਾਰੁ ॥  
ਵਾਰਿਆ ਨ ਜਾਵਾ ਏਕ ਵਾਰ ॥
- (੨) ਲੇਖਾ ਹੋਇ ਤ ਲਿਖੀਐ, ਲੇਖੈ ਹੋਇ ਵਿਣਾਸੁ ॥  
ਨਾਨਕ ਵਡਾ ਆਖੀਐ, ਆਪੇ ਜਾਣੈ ਆਪਿ ॥
- (੩) ਜੇਵਣੁ ਆਪਿ ਜਾਣੈ ਆਪਿ ਆਪਿ ॥
- (੪) ਏਤੇ ਕੀਤੇ, ਹੋਰਿ ਕਰੇਹਿ ॥  
ਤਾ ਆਖਿ ਨ ਸਕਹਿ ਕੇਈ ਕੋਇ ॥  
ਜੇਵਣੁ ਭਾਵੈ ਤੇਵਣੁ ਹੋਇ ॥  
ਨਾਨਕ ਜਾਣੈ ਸਾਚਾ ਸੋਇ ॥  
ਜੇ ਕੋ ਆਖੈ ਬੋਲੁ ਵਿਗਾੜੁ ॥  
ਤਾ ਲਿਖੀਐ ਸਿਰਿ ਗਾਵਾਰਾ ਗਾਵਾਰੁ ॥

'ਸਰਗੁਣ' ਦੇ ਅਨੇਕ ਸਰੂਪ ਹਨ, ਪਰ ਹਰ ਸਰੂਪ ਅਗੰਮ ਤੇ ਅਸੰਖ ਹੈ ਭਾਵ ਗਿਣਤੀ ਮਿਣਤੀ ਅਤੇ ਪਹੁੰਚ ਤੋਂ ਪਰੇ ਹੈ, ਜਿਵੇਂ :—

- (੧) ਅਸੰਖਾਂ ਜਪ, ਪੂਜਾ, ਤਪ, ਗ੍ਰੰਥ, ਜੋਗੀ, ਭਗਤ, ਸਤੀ, ਦਾਤਾਰ, ਸੂਰਮੇ ਤੇ ਮੌਨੀ ਹਨ ਜੋ ਪਰਮਾਤਮਾ ਦਾ ਹੀ ਸਰਗੁਣ ਸਰੂਪ ਹਨ; ਤੇ ਇਵੇਂ ਹੀ ਅਸੰਖਾਂ

ਮੂਰਖ, ਚੌਰ, ਹਰਾਮਬੋਰ, ਜੋਰਾਵਰ, ਗਲਵਢ, ਪਾਪੀ, ਕੁਝਿਆਰ, ਮਲੇਛ, ਨਿੰਦਕ  
ਤੇ ਨੀਚ ਹਨ—ਇਹ ਵੀ ਉਸ ਦਾ ਸਰਗੁਣ ਸਰੂਪ ਹੀ ਹਨ, ਪਰ—

ਅਸੰਖ ਨਾਵ ਅਸੰਖ ਬਾਵ ॥  
ਅਗੰਮ ਅਗੰਮ ਅਸੰਖ ਲੋਅ ॥  
ਅਸੰਖ ਕਹਹਿ ਸਿਰਿ ਭਾਰੁ ਹੋਇ ॥

ਪਰ ਕੀਤਾ ਕੀ ਜਾਏ, ਜੋ ਵੀ ਸਰਗੁਣ ਦਾ ਬਿਆਨ ਹੋਣਾ ਹੈ, ਹੋਣਾ ਅੱਖਰਾਂ  
ਵਿਚ ਹੀ ਹੈ ਤੇ ਅੱਖਰਾਂ ਦੀ ਸ਼ਾਸਨਕ ਸਮਰੱਥਾ ਬੜੀ ਸੀਮਤ ਹੈ।

(2) ਪਾਤਾਲ, ਆਗਾਸ ਤੇ ਹੋਰ ਦਿਸਦੀ ਪਿਸਦੀ ਕੁਦਰਤ ਪਰਮਾਤਮਾ ਦਾ  
ਸਰਗੁਣ ਸਰੂਪ ਤਾਂ ਹੈ, ਪਰ ਇਹਨਾਂ ਦਾ ਵੀ ਉੜਕ ਨਹੀਂ ਹੈ—

‘ਉੜਕ ਉੜਕ ਭਾਲ ਬਕੇ ਵੇਦ ਕਹਨਿ ਇਕ ਵਾਤ ॥’  
‘ਲੇਖਾ ਹੋਇ ਤ ਲਿਖੀਐ ਲੇਖੈ ਹੋਇ ਵਿਣਾਸੁ ॥’

(3) ਕਰਣਾ, ਦੇਣਿ, ਦੇਖਣ ਸੁਣਨ ਵਿਚ ਆ ਰਹੀ ਕੁਦਰਤ, ਆਕਾਰ,—ਸਭ  
ਕੁਝ ਸਰਗੁਣ ਸਰੂਪ ਤਾਂ ਹੈ, ਪਰ ਇਸ ਪੱਖ ਦਾ ਵੀ ਅੰਤ ਨਹੀਂ ਹੈ।

ਅੰਤੁ ਨ ਸਿਫਤੀ ਕਹਣਿ ਨ ਅੰਤ ॥

(4) ਸਾਰੀ ਬਖਸ਼ਸ਼ ਪਰਮਾਤਮਾ ਦੀ ਹੈ, ਦਾਤਾਂ ਦੇਣਾ ਤੇ ਬਖਸ਼ਸ਼ ਕਰਨਾ ਉਸ  
ਦਾ ਸਰਗੁਣ ਸਰੂਪ ਹੈ ਪਰ ਇਸ ਪੱਖ ਦਾ ਵੀ ਲੇਖਾ ਨਹੀਂ ਹੈ।

ਬਹੁਤਾ ਕਰਮੁ ਲਿਖਿਆ ਨ ਜਾਇ ॥

(5) ਪ੍ਰਭੂ ਦੇ ਹੋਰ ਗੁਣ, ਧਰਮ, ਦੀਬਾਣ, ਤੁਲੁ ਤੇ ਪਰਵਾਣ, ਬਖਸ਼ਸ਼ ਤੇ  
ਨੀਸਾਣ, ਕਰਮੁ ਤੇ ਫੁਰਮਾਣ—ਉਸ ਦਾ ਸਰਗੁਣ ਸਰੂਪ ਹਨ, ਪਰ ਇਹਨਾਂ ਪੱਖਾਂ  
ਨੂੰ ਵੀ ਵੇਦ, ਪੁਰਾਣ, ਪੜ੍ਹੇ ਲੋਕ, ਵਖਿਆਣੀ ਬਰਮੇ, ਇੰਦ ਆਦਿ ਕਹਿ ਕਹਿ ਬੱਕ  
ਗਏ ਹਨ, ਪਰ ਇਸ ਸਰੂਪ ਦਾ ਵੀ ਕੋਈ ਅੰਤ ਨਹੀਂ ਪਾ ਸਕਿਆ।

ਜੇ ਕੋ ਆਖੈ ਬੌਲੁ ਵਿਗਾੜੁ ॥

ਤਾ ਲਿਖੀਐ ਸਿਰਿ ਗਾਵਾਰਾ ਗਾਵਾਰੁ ॥

ਪਉਣ, ਪਾਣੀ, ਬੈਸੰਤਰ, ਧਰਮਰਾਜ, ਚਿਤੁਰ ਗੁਪਤੁ, ਈਸਰੁ ਬਰਮਾ ਦੇਵੀ, ਇੰਦ  
ਇੰਦਾਸਣ, ਸਿਧ, ਸਾਧ, ਜਤੀ, ਸਤੀ, ਸੰਤੋਖੀ, ਵੀਰ, ਪੰਡਿਤ, ਮੋਹਣੀਆਂ, ਤੀਰਥ,  
ਖਾਣੀ, ਖੰਡਾਂ ਮੰਡਲਾਂ ਦੇ ਜੀਵ—ਸਭ ਉਸ ਦੇ ਸਰੂਪ ਨੂੰ ਗਾਇਨ ਕਰ ਰਹੇ ਹਨ, ਪਰ—

ਰੰਗੀ ਰੰਗੀ ਭਾਤੀ ਕਰਿ ਕਰਿ ਜਿਨਸੀ ਮਾਇਆ ਜਿਨਿ ਉਪਾਈ ॥

ਦਾ ਪਾਰਾਵਾਰ ਨਹੀਂ ਹੈ।

(੬) ਉਸ ਦਾ ਸਰੂਪ ਇਤਨਾ ਮਹਾਨ ਹੈ ਕਿ ਉਸ ਨੂੰ ਆਦੇਸ਼ ਕਰਨੀ ਹੀ ਬਣਦੀ  
ਹੈ ਤੇ ਜ਼ੋਰ ਉਸ ਨਾਲ ਚਲਦਾ ਨਹੀਂ ਹੈ। ਉਸ ਦਾ ਆਸਣ ਜ਼ੋਰੇ-ਜ਼ੋਰੇ ਵਿਚ ਹੈ—ਇਹੋ  
ਉਸ ਦਾ ਸਰਗੁਣ ਸਰੂਪ ਹੈ, ਪਰ ਬਿਆਨ ਵਿਚ ਨਹੀਂ ਆ ਸਕਦਾ।

ਆਸਣੁ ਲੋਇ ਲੋਇ ਭੰਡਾਰ ॥

ਜੋ ਕਿਛੁ ਪਾਇਆ ਸੁ ਬੇਕਾ ਵਾਰ ॥

ਕਰਿ ਕਰਿ ਵੇਖੈ ਸਿਰਜਣਹਾਰੁ ॥

ਨਾਨਕ ਸਚੇ ਕੀ ਸਾਚੀ ਕਾਰੁ ॥

ਸਰਗੁਣ ਸਰੂਪ ਨੂੰ ਕੋਈ ਪੂਰੀ ਭਾਂਤ ਬਿਆਨ ਨਹੀਂ ਕਰ ਸਕਦਾ, ਪਰ ਨਿਮਰਤਾ ਨਾਲ ਉਸ ਦੇ ਸਰੂਪ ਤੇ ਸਿਫਤਾਂ ਨੂੰ ਗਾਉਣਾ ਨਿਸਫਲ ਨਹੀਂ ਸਗੋਂ :—

ਮੇਈ ਭੁਧਨੇ ਗਾਵਹਿ ਜੋ ਭੁਧ ਭਾਵਨਿ ਰਤੇ ਤੇਰੇ ਭਗਤ ਰਸਾਲੇ ॥

ਭਾਵੇਂ ਬਾਹ ਉਸ ਦੀ ਪਾਈ ਨਹੀਂ ਜਾ ਸਕਦੀ, ਪਰ ਉਸ ਦੀ ਉਸਤਤ ਗਾਇਨ ਕਰਨ ਵਾਲੇ ਭਗਤ ਬਣ ਜਾਂਦੇ ਹਨ।

### ੩.

‘ਸਰਗੁਣ’ ਸਰੂਪ ਪਾਰਬ੍ਰਹਮ ਨੇ ਕਦੋਂ ਧਾਰਿਆ—ਇਸ ਬਾਰੇ ਤਾਂ ਕਿਸੇ ਨੂੰ ਵੀ ਬਿਲਕੁਲ ਕੁਝ ਪਤਾ ਨਹੀਂ—ਕੇਵਲ ਉਹ ਆਪ ਹੀ ਜਾਣਦਾ ਹੈ।

ਕਵਣੁ ਸੁ ਵੇਲਾ ਵਖਤੁ ਕਵਣੁ ਕਵਣੁ ਬਿਤਿ ਕਵਣੁ ਵਾਰੁ ॥

ਕਵਣਿ ਸਿ ਭੁਤੀ ਮਾਹੁ ਕਵਣੁ ਜਿਤੁ ਹੋਆ ਆਕਾਰੁ ॥

ਵੇਲ ਨ ਪਾਈਆ ਪੰਡਤੀ ਜਿ ਹੋਵੈ ਲੇਖੁ ਪੁਰਾਣੁ ॥

ਵਖਤੁ ਨ ਪਾਇਓ ਕਾਦੀਆ ਜਿ ਲਿਖਨਿ ਲੇਖੁ ਕੁਰਾਣੁ ॥

ਬਿਤਿ ਵਾਰੁ ਨ ਜੋਗੀ ਜਾਣੈ ਭੁਤੀ ਮਾਹੁ ਨਾ ਕੋਈ ॥

ਜਾ ਕਰਤਾ ਸਿਰਠੀ ਕਉ ਸਾਜੇ ਆਪੇ ਜਾਣੈ ਸੋਈ ॥

ਪਰ ਇਹ ਗੱਲ ਨਿਸਚੇ ਹੈ ਕਿ ਸਾਰਾ ਸਰਗੁਣ ਬਣਿਆ ਉਸ ਦੇ ਹੁਕਮ ਨਾਲ ਹੀ ਹੈ। ਉਸ ਦੀ ਇੱਛਾ ਅਨੁਸਾਰ—

ਹੁਕਮੀ ਹੋਵਨਿ ਆਕਾਰ, ਹੁਕਮੁ ਨ ਕਹਿਆ ਜਾਈ ॥

ਹੁਕਮੀ ਹੋਵਨਿ ਜੀਅ ਹੁਕਮਿ ਮਿਲੈ ਵਡਿਆਈ ॥

ਹੁਕਮੀ ਉਤਮੁ ਨੌਜੁ ਹੁਕਮਿ ਲਿਖਿ ਦੁਖ ਸੁਖ ਪਾਈਐਹਿ ॥

ਅਤੇ ਬ੍ਰਹਮੰਡ ਵਿਚ ਹੋ ਰਹੇ ਸਾਰੇ ਅਮਲ ਤੋਂ ਸਾਰੀ ਕੁਦਰਤ ਦਾ ਵਿਕਾਸ ਹੁਕਮ ਹੁੰਦਿਆਂ ਹੀ ਆਰੰਭ ਹੋ ਗਿਆ।

ਕੀਤਾ ਪਸਾਉ ਏਕੋ ਕਵਾਉ ॥

ਤਿਸ ਤੇ ਹੋਏ ਲਖ ਦਰੀਆਉ ॥

ਇਸ ਸਬੰਧ ਵਿਚ ਹੋਰ ਬੜੇ ਬੋੜੇ ਹੀ ਸੰਕੇਤ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਦਿੱਤੇ ਹਨ, ਜਿਵੇਂ ਕਿ ਸੱਚੇ ਤੌਂ ਪਵਨ ਹੋਈ, ਪਵਨ ਤੌਂ ਜਲ ਹੋਇਆ ਆਦਿ।

ਸਾਚੇ ਤੇ ਪਵਨਾ ਭਇਆ, ਪਵਨੈ ਤੇ ਜਲੁ ਹੋਇ ॥

ਜਲ ਤੇ ਤ੍ਰਿਭਵਣੁ ਸਾਜਿਆ, ਘਟਿ ਘਟਿ ਜੋਤਿ ਸਮੋਇ ॥

(ਸਿਰੀ ਰਾਗ, ਪੰਨਾ ੧੯)

ਮਾਰੂ ਸੋਹਲਿਆਂ ਵਿਚ ਵੀ ਸਾਰੇ ਪਸਾਰੇ ਦਾ ਮੂਲ ‘ਹੁਕਮਿ’ ਮੰਨਿਆ ਹੈ।

### ੪.

‘ਸਰਗੁਣ’ ਦੀ ਕਥਾ ਹੈ ਤਾਂ ‘ਅਕਬਿ’ ਹੀ—ਪਰ ਤਾਂ ਵੀ ਜਪੁ ਜੀ ਦੇ ਆਧਾਰ

ਤੇ ਸਰਗੁਣ ਦਾ ਕੁਝ ਗੁਣਾਤਮਕ (Qualitative) ਵਿਚਾਰ ਕਰਦੇ ਹਾਂ, ਗਿਣਾਤਮਕ (Quantitative) ਦਾ ਵਿਚਾਰ ਛੱਡਦੇ ਹਾਂ। 'ਆਸਾ ਦੀ ਵਾਰ' ਵਿਚ ਵੀ ਗੁਣਾਤਮਕ ਵਿਚਾਰ ਬਹੁਤ ਸਾਰਾ ਦਿੱਤਾ ਗਿਆ ਹੈ। ਸਾਰੀ ਬਾਣੀ ਵਿਚ ਪ੍ਰਭੂ ਦਾ ਗੁਣਾਤਮਕ ਵਿਚਾਰ ਉਪਸਥਿਤ ਹੈ। ਗਿਣਾਤਮਕ ਦਾ ਕੋਈ ਅੰਤ ਨਹੀਂ ਹੈ।

(੧) ਨਿਰਗੁਣ ਤੋਂ ਸਰਗੁਣ ਹੋਣ ਲਈ ਪਹਿਲੀ ਜ਼ਰੂਰੀ ਚੀਜ਼ 'ਹੁਕਮ-ਰਜ਼ਾ' ਹੈ। ਪਾਰਬ੍ਰਹਮ ਕੁਝ ਨ ਕੁਝ ਚਿੰਤਨ ਪੈਦਾ ਕਰਦਾ ਹੈ। ਕੋਈ 'ਰਜ਼ਾ' ਬਣਦੀ ਹੈ, ਕੁਝ 'ਹੁਕਮ' ਹੁੰਦਾ ਹੈ, ਕੋਈ 'ਕਵਾਇ' ਹੁੰਦਾ ਹੈ। ਭਾਵੇਂ ਇਹ ਸਭ ਕੁਝ ਪ੍ਰਭੂ-ਚੇਤਨਾ ਵਿਚ ਹੀ ਹੁੰਦਾ ਹੈ, ਪਰ ਇਕ ਹਰਕਤ ਹੀ ਪਾਰਬ੍ਰਹਮ ਦੀ ਸੁੰਨ-ਸਮਾਧ ਨੂੰ ਤੌੜਦੀ ਹੈ। ਇਹ ਪਾਰਬ੍ਰਹਮ ਦਾ ਪਹਿਲਾ ਕਰਤੱਵ ਹੈ। ਇਸ ਤੋਂ ਪਹਿਲਾਂ ਹੀ ਹਰਕਤ ਸ਼ਾਇਦ 'ਅਨੁਰਾਗ' ਹੈ—ਪਾਰਬ੍ਰਹਮ ਦੇ ਹਿਰਦੇ ਵਿਚ ਸਿਰਜਨਾਤਮਕ ਲਈ ਅਨੁਰਾਗ, 'ਖੇਲ ਤਮਾਸੇ ਲਈ ਅਨੁਰਾਗ'। 'ਅਨੁਰਾਗ' ਹੀ ਰਚਨਾ ਲਈ ਚੇਤਨਤਾ ਪੈਦਾ ਕਰਦਾ ਹੈ ਅਤੇ ਫਿਰ ਰਚਨਾ ਹੀ ਰਜ਼ਾ ਹੁੰਦੀ ਹੈ ਤੇ 'ਰਜ਼ਾ' ਅਨੁਸਾਰ 'ਹੁਕਮ' ਸਬਿਰ ਹੁੰਦਾ ਹੈ।

ਸਾਨੂੰ ਇਹ ਪਤਾ ਨਹੀਂ ਲੱਗ ਸਕਦਾ ਕਿ ਪਾਰਬ੍ਰਹਮ ਵਿਚ ਅਨੁਰਾਗ ਤੇ ਪਸਾਊ ਲਈ ਇੱਛਾ ਕਿਉਂ ਉਤਪੰਨ ਹੋਈ। ਨਾ ਇਸ ਦਾ ਇਹ ਉੱਤਰ ਠੀਕ ਹੈ ਕਿ ਉਸ ਦੀ ਰਚਨਾ ਬਿਨਾਂ ਅਨੰਦ ਸੰਪੂਰਨ ਨਹੀਂ ਸੀ ਅਤੇ ਨਾ ਹੀ ਇਹ ਉੱਤਰ ਠੀਕ ਹੈ ਕਿ ਉਹ ਆਪਣੀ ਅਸੀਮ ਸ਼ਕਤੀ ਨੂੰ ਸ਼ਾਸਨ ਵਿਚ ਨਹੀਂ ਸੀ ਰੱਖ ਸਕਦਾ। ਬਸ ਗੁਰੂ ਸਾਹਿਬ ਦਾ ਉੱਤਰ 'ਰਜ਼ਾ' ਹੀ ਹੈ। ਉਸ ਨੇ ਰਚਨ ਨੂੰ ਵਜੂਦ ਵਿਚ ਲਿਆਉਣ ਦੀ 'ਰਜ਼ਾ' ਕੀਤੀ (Free-will) ਕਿਸੇ ਵੀ ਦਬਾਅ ਥੱਲੇ ਜਾਂ ਕਿਸੇ ਸਲਾਹ-ਮਸ਼ਵਰੇ ਅਧੀਨ, ਇਹ ਨਹੀਂ ਕੀਤਾ—ਦਬਾਅ ਪਾਉਣ ਵਾਲਾ ਜਾਂ ਸਲਾਹ ਦੇਣ ਵਾਲਾ ਉਦੋਂ ਕੌਣ ਸੀ? ਜੋ ਕੁਝ ਵੀ ਸੀ ਉਹ ਆਪ ਹੀ ਸੀ। ਸੋ 'ਰਜ਼ਾ' ਹੀ ਪਹਿਲੀ ਸਰਗੁਣੀ ਹਰਕਤ ਹੈ।

(੨) ਦੂਜੀ ਸਰਗੁਣੀ ਹਰਕਤ 'ਹੁਕਮ' ਹੈ। ਸਿਰਜਨਾ ਲਈ 'ਰਜ਼ਾ' ਹੋ ਗਈ। ਆਪਣੇ ਆਪ ਸਿਰਜਨਾ ਲਈ 'ਹੁਕਮ' (ਕਾਨੂੰਨ-laws) ਉਲੀਕੇ ਗਏ। ਉਹ ਕਾਨੂੰਨ ਨਸ਼ਰ ਤੇ ਨਾਜ਼ਲ ਹੋ ਗਏ, ਜਿਨ੍ਹਾਂ ਅਧੀਨ ਤੇ ਜਿਨ੍ਹਾਂ ਅਨੁਸਾਰ ਸ਼੍ਰੀਸ਼ਟੀ ਵਿਕਾਸ ਕਰੇਗੀ। ਅਟੱਲ ਰੱਬੀ ਨਿਯਮ ਹੀ ਰੱਬਤਾ ਦਾ ਅਹਿਸਾਸ ਕਰਾਉਂਦੇ ਹਨ। ਸ਼੍ਰੀਸ਼ਟੀ ਵਿਚ ਗੀਤੀ ਜਾਂ ਕਾਨੂੰਨ ਰਾਹੀਂ ਪ੍ਰਭੂ ਸਰਬ-ਵਿਆਪਕ ਹੈ। ਚੇਤਨਤਾ ਸ਼ਕਤੀ ਆਦਿ ਰਾਹੀਂ ਵੀ ਉਹ ਹਰ ਜ਼ੋਰੇ ਵਿਚ ਵਿਆਪਕ ਹੈ, ਪਰ 'ਨਿਯਮ' ਚੇਤਨਤਾ ਤੇ ਸ਼ਕਤੀ ਤੋਂ ਵੀ ਪ੍ਰਬਲ ਚੀਜ਼ ਹੈ। ਚੇਤਨਤਾ ਗਲਤੀ ਕਰ ਸਕਦੀ ਹੈ, ਚੇਤਨਤਾ ਅਧੀਨ ਸ਼ਕਤੀ ਵੀ ਗਲਤੀ ਕਰ ਸਕਦੀ ਹੈ, ਪਰ 'ਨਿਯਮ' ਕਦੇ ਨਹੀਂ ਗਲਤੀ ਕਰ ਸਕਦਾ। ਨਿਯਮ ਹੀ ਦੀਬਾਣ ਅਭਗ ਹੈ।

(੩) ਸਰਗੁਣ ਦੀ ਤੀਜੀ ਮਹਾਨ ਚੀਜ਼ 'ਵਿਕਾਸ' ਹੈ। ਵਿਕਾਸਵਾਦ (Evolution) ਹੀ ਸ਼੍ਰੀਸ਼ਟੀ ਵਿਚ ਮਹਾਨ ਚੀਜ਼ ਹੈ। ਹਰ ਚੀਜ਼ ਬਰਾਬਰ ਉੱਨਤੀ ਕਰ ਰਹੀ ਹੈ। 'ਵਿਕਾਸ', 'ਹੁਕਮ' ਜਾਂ 'ਕਾਨੂੰਨ' ਅਧੀਨ ਹੋ ਰਿਹਾ ਹੈ। 'ਆਕਾਰ' ਉਤਪਤੀ ਤੋਂ 'ਮੁਕਤੀ' ਤੀਕ ਸਭ ਕੁਝ 'ਨਿਯਮ' ਅਧੀਨ ਹੈ। ਆਕਾਰ ਜੀਵ ਵਿਚ

ਬਦਲ ਰਹੇ ਹਨ, ਵਿਕਾਸ ਨਿਯਮਾਂ ਅਨੁਸਾਰ, ਜੀਵ ਉੱਤਮ ਹੋ ਰਹੇ ਹਨ। ਵਿਕਾਸ ਨਿਯਮਾਂ ਅਨੁਸਾਰ, ਸ਼ਾਇਦ ਕਈ ਵਾਰ ਤਕੜੀ ਸੱਟ ਲੱਗ ਨਾਲ ਜਾਂ ਬਜਰ ਗਲਤੀ ਹੋ ਜਾਣ ਨਾਲ ਵਿਕਾਸ ਉਲਟਾ ਹੋ ਸਕਦਾ ਹੈ (Devolution) ਤੇ ਜੀਵ ਮੁੜ ਪਸੂ ਪੰਛੀ ਵਿਚ ਬਦਲ ਜਾਂਦਾ ਹੈ। ਸੋ ਵਿਕਾਸ ਦਾ ਅਰਥ ਉੱਨਤੀ ਹੈ, ਪਰ ਅਵੁੱਨਤੀ ਵੀ ਹੋ ਸਕਦਾ ਹੈ। 'ਨਿਯਮ' ਅਟੱਲ ਚੀਜ਼ ਹੈ। ਗਲਤੀ ਨਾਲ ਦੂਖ ਵੀ ਪ੍ਰਾਪਤ ਹੁੰਦਾ ਹੈ, 'ਨਿਆਂ', 'ਨਿਯਮ' ਇਕੱਠੇ ਹਨ। ਜ਼ਰੂਰੀ ਗੱਲ ਇਹ ਹੈ—

‘ਹੁਕਮੈ ਅੰਦਰਿ ਸਭੁ ਕੌ, ਬਾਹਰ ਹੁਕਮ ਨ ਕੋਇ॥’

ਤੇ ਇਹ ਹੁਕਮ ਹਰ ਸਮੇਂ, ਹਰ ਸਥਾਨ 'ਤੇ ਵਿਆਪਕ ਰਹਿੰਦਾ ਹੈ। ਇਸ ਦੇ ਸਾਹਮਣੇ ਅੜਨ ਦੀ ਕਿਸੇ ਨੂੰ ਜੁਰਅੱਤ ਨਹੀਂ—‘ਹਉਮੈ ਕਹੈ ਨ ਕੋਇ॥’

(੪) ਸਰਗੁਣ ਦਾ ਇਕ ਹੋਰ ਲਕਸ਼ ਹੈ 'ਭਾਖਿਆ ਭਾਉ ਅਪਾਰੁ' ਸਰਗੁਣ ਸਰੂਪ ਵਿਚ ਪ੍ਰਭੂ ਆਪਣੇ ਜੀਵਾਂ-ਜੰਤੂਆਂ ਦੇ ਪ੍ਰੇਮ ਵਿਚ ਮਸਤ ਹੈ। ਉਸ ਦੇ 'ਪ੍ਰੇਮ' ਦਾ ਵੱਡਾ ਸਬੂਤ 'ਦਾਤਾਰ' ਹੋਣਾ ਹੈ। ਉਹ ਸਭ ਨੂੰ ਦਾਤਾਂ ਦੇਂਦਾ ਜਾਂਦਾ ਹੈ। ਜਪੁ ਜੀ ਸਾਹਿਬ ਵਿਚ ਸਰਗੁਣ ਦੇ ਦਾਤਾਰੀ ਸਰੂਪ ਤੌ ਬੜਾ ਹੀ ਜ਼ੋਰ ਦਿੱਤਾ ਗਿਆ ਹੈ :

੧. ਗਾਵੈ ਕੌ ਦਾਤਿ ਜਾਣੈ ਨੀਸਾਣੁ ॥
੨. ਦੇਦਾ ਦੇ ਲੈਦੇ ਥਕਿ ਪਾਹਿ ॥
੩. ਆਖਹਿ ਮੰਗਹਿ ਦੇਹਿ ਦੇਹਿ, ਦਾਤਿ ਕਰੈ ਦਾਤਾਰੁ ॥
੪. ਅੰਤੁ ਨ ਕਰਣੈ, ਦੇਣਿ ਨ ਅੰਤੁ ॥
੫. ਬਹੁਤਾ ਕਰਮ ਲਿਖਿਆ ਨਾ ਜਾਇ ॥
੬. ਵਡਾ ਦਾਤਾ ਤਿਲੁ ਨ ਤਮਾਇ ॥
੭. ਕੇਤਿਆ ਦੂਖ ਭੂਖ ਸਦ ਮਾਰ ॥
੮. ਏਹਿ ਭਿ ਦਾਤਿ ਤੇਰੀ ਦਾਤਾਰ ॥

(੫) ਸਰਗੁਣ ਦਾ ਇਕ ਹੋਰ ਸਰੂਪ 'ਗੁਰੂ' ਗਿਆਨ ਹੈ। ਸਾਰੇ ਸੰਸਾਰ ਵਿਚ ਜੋ ਨਾਦ ਜਾਂ ਵੇਦ ਦਾ ਗਿਆਨ ਹੈ, ਉਹ ਪਰਮਾਤਮਾ ਦਾ ਹੀ ਸਰਗੁਣ-ਸਰੂਪ ਹੈ।

ਗੁਰਮੁਖਿ ਨਾਦੰ ਗੁਰਮੁਖਿ ਵੇਦੰ ਗੁਰਮੁਖਿ ਰਹਿਆ ਸਮਾਈ ॥

ਗੁਰੂ ਈਸਰੁ ਗੁਰੂ ਗੋਰਖੁ ਬਰਮਾ ਗੁਰੂ ਪਾਰਬਤੀ ਮਾਈ ॥

'ਗੁਰੂ ਗੁਰੂ ਏਕੋ, ਵੇਸ ਅਨੇਕ'—ਉਸ ਦਾ ਇਕ ਸਰਗੁਣੀ ਸਰੂਪ ਹੈ। ਵੇਦਾਂ, ਸ਼ਾਸਤਰਾਂ, ਕੁਰਾਨ ਅੰਜੀਲ ਆਦਿ ਸਭ ਪੁਸਤਕਾਂ ਉਸ ਦਾ ਗਿਆਨ ਸਰੂਪ ਹਨ।

(੬) ਉਪਰ ਕਬਿਤ 'ਪ੍ਰੇਮ' ਤੇ ਗਰ-ਸਰੂਪ' ਮਿਲ ਕੇ ਉਸ ਦਾ ਇਕ ਹੋਰ ਸਰਗੁਣੀ ਸਰੂਪ ਬਣਾ ਦਿੰਦੇ ਹਨ ਅਤੇ ਉਹ ਹੈ 'ਧੰਲ-ਧਰਮ' ਸਰੂਪ। ਉਹ ਸਿਸ਼ਟੀ ਨੂੰ ਇੰਨਾ ਪ੍ਰੇਮ ਕਰਦਾ ਹੈ ਕਿ ਧਰਮ ਦੀ ਸਬਾਪਨਾ ਲਈ ਆਪ ਕਿਸੇ ਨਾ ਕਿਸੇ ਸਰੂਪ ਵਿਚ ਸਿਸ਼ਟੀ ਦੀ ਵਿਧੀ ਲਈ ਆਉਂਦਾ ਰਹਿੰਦਾ ਹੈ। ਗੁਰੂ-ਰੂਪ ਵਿਚ ਧਰਮ-ਵਿਧੀ ਹੀ ਮੰਤਵ ਹੁੰਦਾ ਹੈ। ਜਦੋਂ ਪੁੱਤਰ-ਰੂਪ ਵਿਚ ਜਾਂ ਰਸੂਲ-ਨਬੀ ਵਿਚ ਕਿਸੇ ਨੂੰ ਭੇਜਦਾ ਹੈ, ਤਦ ਵੀ ਇਹੋ ਮੰਤਵ ਹੁੰਦਾ ਹੈ।

- (੧) ਰਤੀ ਰੁਤੀ ਬਿਤੀ ਵਾਰ ॥  
 ਪਵਣ ਪਾਣੀ ਅਗਨੀ ਪਾਤਾਲ ।  
 ਤਿਸੁ ਵਿਚਿ ਧਰਤੀ ਧਾਪਿ ਰਖੀ ਧਰਮਸਾਲ ॥
- (ਜਪੁ ਜੀ)
- (੨) ਮੈ ਅਪਨਾ ਸੁਭ ਤੋਹਿ ਨਿਵਾਜਾ ॥  
 ਪੰਥ ਪ੍ਰਚੂਰ ਕਰਬੇ ਕਉ ਸਾਜਾ ॥  
 ਜਾਹਿ ਤਹਾਂ ਤੈ ਧਰਮੁ ਚਲਾਇ ॥  
 ਕੁਭਾਧਿ ਕਰਨ ਤੇ ਲੋਕ ਹਟਾਇ ॥
- (ਬਚਿੜ੍ਹ ਨਾਟਕ)
- (੩) ਪਰੀਤਰਾਣ ਸਾਧੂਨਾਮ, ਵਿਨਾਸ਼ਾਯ ਦੁਸ਼ਕ੍ਰਿਤਾਮ ॥  
 ਧਰਮ ਸੰਸਥਾਪਨਾਰਥਾਯ ਸੰਭਵਾਮੀ ਯੁਗੇ ਯੁਗੇ ॥
- (ਗੀਤਾ)

ਪ੍ਰਭੂ ਦੇ ਇਸ ਸਰਗੁਣੀ ਸਰੂਪ ਨੂੰ ਸੰਸਾਰ ਵਿਚ ਸਭ ਤੋਂ ਵੱਧ ਮਹਾਨਤਾ ਦਿੱਤੀ ਗਈ ਹੈ ਤੇ ਕਿਸੇ ਨਾ ਕਿਸੇ ਰੂਪ ਵਿਚ ਸਾਰੇ ਸੰਸਾਰ ਧਰਮਾਂ ਨੇ ਇਸ ਸਰੂਪ ਨੂੰ ਮੰਨਿਆ ਹੈ। ਸਿੱਖ ਧਰਮ ਵਿਚ 'ਗੁਰੂ' ਉਹ ਸਰਗੁਣ ਸਰੂਪ ਹੈ।

(੭) ਪਾਰਬ੍ਰਹਮ ਦਾ ਵਿਸ਼ੇਸ਼ ਸਰਗੁਣ ਸਰੂਪ ਇਹ ਹੈ :—

- (੧) ਬਲਿਹਾਰੀ ਕੁਦਰਤਿ ਵਸਿਆ ॥  
 ਤੇਰਾ ਅੰਤੁ ਨ ਜਾਈ ਲਖਿਆ ॥  
 ਜਾਤਿ ਮਹਿ ਜੋਤਿ, ਜੋਤਿ ਮਹਿ ਜਾਤਾ,  
 ਅਕਲ ਕਲਾ ਭਰਪੁਰਿ ਰਹਿਆ ॥

ਅਤੇ—

- (੨) ਸਹਸ ਤਵ ਨੈਨ ਨਨ ਨੈਨ ਹਹਿ ਤੋਹਿ ਕਉ  
 ਸਹਸ ਮੂਰਤਿ ਨਨਾ ਏਕ ਤੋਹੀ ॥  
 ਸਹਸ ਪਦ ਬਿਮਲ ਨਨ ਏਕ ਪਦ ਗੰਧ ਬਿਨੁ,  
 ਸਹਸ ਤਵ ਗੰਧ ਇਵ ਚਲਤ ਮੋਹੀ ॥  
 ਸਭ ਮਹਿ ਜੋਤਿ ਜੋਤਿ ਹੈ ਸੋਇ ॥  
 ਤਿਸਦੈ ਚਾਨਣ ਸਭ ਮਹਿ ਚਾਨਣ ਹੋਇ ॥

ਇਹ ਉਸ ਦਾ ਮੌਹ ਲੈਣ ਵਾਲਾ ਚਲਤ ਸਰੂਪ ਹੈ (ਚਲਤ ਮੌਹੀ)। ਕੁਦਰਤ ਵਿਚ ਵਿਚਰਦੇ ਸਰੂਪ ਦੇ ਕੁਝ ਵਿਸ਼ੇਸ਼ ਲਕਸ਼ ਜਪੁ ਜੀ ਸਾਹਿਬ ਵਿਚ ਇਸ ਤਰ੍ਹਾਂ ਦਿੱਤੇ ਹੋਏ ਹਨ—

- (੧) ਕੇਤਾ ਤਾਣੁ ਸੁਆਲਹੁ ਰੂਪੁ ॥  
 (੨) ਸੁਆਸਤਿ ਆਥਿ ਬਾਣੀ ਬਰਮਾਉ ॥  
 (੩) ਸਤਿ ਸੁਹਾਣੁ ਸਦਾ ਮਨਿ ਚਾਉ ॥

ਕੁਦਰਤ ਦੇ ਜ਼ੋਰੇ-ਜ਼ੋਰੇ ਵਿਚ ਅਥਾਹ ਸ਼ਕਤੀ, ਸੁੰਦਰਤਾ ਤੇ ਰੂਪ ਹੈ। ਪਰਮਾਤਮਾ ਹੀ ਮਾਇਆ (ਆਥ—Matter) ਹੈ, ਬਾਣੀ ਹੈ ਅਤੇ ਰਚਨਹਾਰ ਸ਼ਕਤੀ ਹੈ।

ਕੁਦਰਤ ਦੇ ਇਹੋ ਲੱਛਣ 'ਆਸਾ ਦੀ ਵਾਰ' ਵਿਚ ਪੂਰੇ ਵਿਸਥਾਰ ਨਾਲ ਬਿਆਨ ਕੀਤੇ ਹਨ—

- (੧) ਸਚੇ ਤੇਰੇ ਖੰਡ, ਸਚੇ ਬ੍ਰਹਮੰਡ ॥  
ਸਚੇ ਤੇਰੇ ਲੋਅ, ਸਚੇ ਆਕਾਰ ॥  
ਸਚੇ ਤੇਰੇ ਕਰਣੇ, ਸਰਬ ਬੀਚਾਰ ॥  
ਸਚਾ ਤੇਰਾ ਅਮਰੁ, ਸਚਾ ਦੀਬਾਣੁ ॥
- (੨) ਵਡੀ ਵਡਿਆਈ ਜਾ ਵਡਾ ਨਾਉ ॥  
ਵਡੀ ਵਡਿਆਈ ਜਾ ਸਚੁ ਨਿਆਉ ॥  
ਵਡੀ ਵਡਿਆਈ ਜਾ ਨਿਹਚਲੁ ਥਾਉ ॥  
ਵਡੀ ਵਡਿਆਈ ਜਾਣੈ ਆਲਾਉ ॥
- (੩) ਵਿਸਮਾਦੁ ਨਾਦ ਵਿਸਮਾਦੁ ਵੇਦੁ ॥  
ਵਿਸਮਾਦੁ ਜੀਅ, ਵਿਸਮਾਦੁ ਭੇਦੁ ॥  
ਵਿਸਮਾਦੁ ਰੂਪ, ਵਿਸਮਾਦੁ ਰੰਗੁ ॥  
ਵਿਸਮਾਦੁ ਨਾਗੇ ਫਿਰਹਿ ਜੰਤੁ ॥  
ਵਿਸਮਾਦੁ ਪਉਣੁ, ਵਿਸਮਾਦੁ ਪਾਣੀ ॥  
ਵਿਸਮਾਦੁ ਅਗਨੀ ਖੇਡਹਿ ਵਿਡਾਣੀ ॥
- (੪) ਭੈ ਵਿਚਿ ਪਵਣੁ ਵਹੈ ਸਦਵਾਉ ॥  
ਭੈ ਵਿਚਿ ਚਲਹਿ ਲਖ ਦਰੀਆਉ ॥  
ਭੈ ਵਿਚਿ ਅਗਨਿ ਕਢੈ ਵੇਗਾਰਿ ॥  
ਭੈ ਵਿਚਿ ਪਰਤੀ ਦਬੀ ਭਾਰਿ ॥

ਜੋ ਵੀ ਪ੍ਰਭੂ ਦੀ ਕੁਦਰਤ ਵਿਚ ਰਮਿਆ ਹੋਇਆ ਸਰੂਪ ਹੈ, ਉਹ ਸੱਚਾ ਹੈ, ਵਡਿਆਈ ਵਾਲਾ ਹੈ, ਇਤਨਾ ਸੁੰਦਰ ਹੈ ਕਿ ਵੇਖਦਿਆਂ ਵਿਸਮਾਦ ਛਾ ਜਾਂਦਾ ਹੈ, ਵੇਖਦਿਆਂ ਤਾਂ ਸਾਰੀ ਕੁਦਰਤ ਨਿਯਮ ਵਿਚ ਆਗਿਆ ਤੇ ਬੱਧੀ ਹੋਈ ਦਿੱਸਦੀ ਹੈ। ਸੁੰਦਰਤਾ ਤੇ ਸਮਰੱਥਾ ਵਿਸ਼ੇਸ਼ ਗੁਣ ਹਨ, ਸਰਗੁਣ ਬ੍ਰਹਮ ਦੇ। ਕੁਦਰਤ ਵਿਚ ਹੋਰ ਵਿਸ਼ੇਸ਼ ਗੁਣ ਸ੍ਰੈ-ਪੂਰਨਤਾ ਤੇ ਆਤਮ-ਨਿਰਭਰਤਾ ਹਨ। ਜੋ ਕੁਝ ਵੀ ਕੁਦਰਤ ਹੈ, ਉਹ ਆਪਣੇ ਆਪ ਵਿਚ ਪੂਰਨ ਹੈ, ਭਾਵ ਸਦਾ ਲਈ ਉਸ ਵਿਚ ਸ਼ਕਤੀ ਰੱਖ ਦਿੱਤੀ ਗਈ ਹੈ, ਜਿਵੇਂ ਜ਼ਮੀਨ ਵਿਚ ਸਦਾ ਲਈ ਉਪਜਾਊ ਸ਼ਕਤੀ ਰੱਖ ਦਿੱਤੀ ਗਈ ਹੈ। ਉਹ ਹੈ—

ਆਸਣੁ ਲੋਇ ਲੋਇ ਭੰਡਾਰ ॥

ਜੋ ਕਿਛੁ ਪਾਇਆ ਸੁ ਏਕਾ ਵਾਰ ॥

ਇਹ ਸਭ ਕੁਝ ਸਦੀਵੀ ਤੌਰ ਤੇ ਸੱਚ ਹੈ—

'ਨਾਨਕ ਸਚੇ ਕੀ ਸਾਚੀ ਕਾਰ' ॥

(੮) ਜਪੁ ਜੀ ਅਨੁਸਾਰ ਸਰਗੁਣ ਬ੍ਰਹਮ ਦਾ ਇਕ ਵਿਸ਼ੇਸ਼ ਲਕਸ਼ 'ਸੰਗੀਤ' ਵੀ ਹੈ। ਉਸ ਦੇ ਦਰ ਤੇ ਅਨਾਦੀ ਸੰਗੀਤ ਹੋ ਰਿਹਾ ਹੈ। 'ਕਵਾਉ' ਦੀ ਧੁਨੀ ਦਾ ਵੀ ਸੰਗੀਤ ਹੈ। ਕੁਦਰਤ ਦੀਆਂ ਸਾਰੀਆਂ ਵਸਤਾਂ ਆਪੋ ਵਿਚ ਇਕ ਸੁਰ ਹੋ ਕੇ ਤੁਰਦੀਆਂ

ਹਨ। ਗ੍ਰਹਿ, ਉਪਗ੍ਰਹਿ, ਚੰਦ ਤੇ ਸੂਰਜ ਸਭ ਦੀ ਚਾਲ ਸੰਗੀਤਮਈ ਹੈ। ਕੁਦਰਤ ਦੀਆਂ ਸਾਰੀਆਂ ਸ਼ਕਤੀਆਂ ਦੀ ਮਿਲਵਰਤਣ ਵੀ ਸੰਗੀਤ ਹੀ ਹੈ। 'ਸੌਦਰੁ' ਦੀ ਪਉੜੀ ਵਿਚ ਇਸ ਸੰਗੀਤ ਦਾ ਬਿਆਨ ਹੈ—

ਗਾਵਹਿ ਭੁਹਨੋ ਪਉਣੁ ਪਾਣੀ ਬੈਸੰਤਰ,  
ਗਾਵੈ ਰਾਜਾ ਧਰਮੁ ਦੁਆਰੇ ॥  
ਗਾਵਹਿ ਚਿਤੁ ਗੁਪਤੁ ਲਿਖਿ ਜਾਣਹਿ,  
ਲਿਖਿ ਲਿਖਿ ਧਰਮੁ ਵੀਚਾਰੇ ॥

੫.

ਗਾਵਹਿ ਈਸਰੁ ਬਰਮਾ ਦੇਵੀ, ਸੋਹਨਿ ਸਦਾ ਸਵਾਰੇ ॥

ਗਾਵਹਿ ਇਦ ਇਦਾਸਣਿ ਬੈਠੇ ਦੇਵਤਿਆ ਦਰ ਨਾਲੇ ॥

ਸਰਗੁਣ ਤੇ ਨਿਰਗੁਣ ਕੋਈ ਵਿਰੋਧੀ ਜਾਂ ਭਿੰਨ ਸਰੂਪ ਨਹੀਂ ਹਨ। ਨਿਰਗੁਣ ਵਿਚ ਸਾਰੀ ਸਰਗੁਣੀ ਸੰਭਾਵਨਾ ਹੈ ਅਤੇ 'ਸਰਗੁਣ' ਸੰਭਵ ਹੋ ਚੁੱਕੀ ਅਸਲੀਅਤ ਹੈ। ਇਕੋ ਅਸਲੀਅਤ ਦੇ ਇਹ ਦੋ ਪੱਖ ਹਨ। ਸਾਕਾਰ ਹੋਈ ਅਸਲੀਅਤ ਸਮੇਟੀ ਜਾ ਸਕਦੀ ਹੈ ਤੇ ਮੁੜ ਕੇਵਲ ਨਿਰਗੁਣ ਅਸਲੀਅਤ ਹੀ ਰਹਿ ਜਾਂਦੀ ਹੈ।



## ਜਪੁ ਜੀ ਦਾ ਸਾਹਿਤਕ ਮੰਡਲ

੧.

ਸਮੁੱਚੇ ਸੰਸਾਰ ਸਾਹਿਤ ਵਿਚ, ਤੇ ਪੰਜਾਬੀ ਸਾਹਿਤ ਵਿਚ ਵਿਸ਼ੇਸ਼ ਕਰਕੇ, ਜਪੁ ਜੀ ਸਾਹਿਬ ਦੀ ਆਪਣੀ ਨਿਖੜਵੀਂ ਹਸਤੀ ਅਤੇ ਸ਼ਖਸੀਅਤ ਹੈ। ਸਦੀਵ ਕਾਲ ਲਈ ਕੇਵਲ ਇਹ ਇਕ ਰਚਨਾ ਹੀ ਪੰਜਾਬੀ ਬੋਲੀ ਤੇ ਸਾਹਿਤ ਦੇ ਸਤਿਕਾਰ ਨੂੰ ਸਥਿਰ ਕਰ ਸਕਦੀ ਹੈ। ਇਹ ਸੱਚਮੁੱਚ ਅਕਾਲੀ ਬਾਣੀ ਜਾਂ ਦੇਵ ਬਾਣੀ ਜਾਪਦੀ ਹੈ, ਕਿਉਂਕਿ ਮਨੁੱਖ ਪਾਸੋਂ ਇਤਨੀ ਵਿਸ਼ਾਲਤਾ, ਗਮਤਾ ਤੇ ਸਮਰੱਥਾ ਦੀ ਆਸ ਰੱਖਣੀ ਸੰਭਵ ਨਹੀਂ ਹੈ। ਇਸ ਰਚਨਾ ਦੀ ਸੰਭਾਵਨਾ ਸੱਚ-ਖੰਡ ਪੱਧਰ 'ਤੇ ਹੀ ਹੋ ਸਕਦੀ ਹੈ, ਜਿੱਥੇ ਜੀਵ ਪ੍ਰਭੂ-ਸਰੂਪ ਹੋ ਜਾਂਦਾ ਹੈ ਜਾਂ ਉਸ ਬ੍ਰਹਮ-ਕਿਰਪਾ ਦਾ ਹੀ ਪ੍ਰਕਾਸ਼ ਹੋ ਸਕਦਾ ਹੈ, ਜਦੋਂ 'ਸਤਿਗੁਰ ਵਿਚਿ ਆਪੁ ਰਖਿਓਨੁ' ਦਾ ਸਦਕਾ ਪਰਮਾਤਮਾ ਆਪ ਗੁਰਮੁਖ ਵਿਚੋਂ ਬੋਲਦਾ ਹੈ। ਇਸ ਰਚਨਾ ਵਿਚ ਸਾਗਰ ਦੀ ਅਸਗਾਹਤਾ ਹੈ, ਗਗਨ ਦੀ ਵਿਸ਼ਾਲਤਾ ਤੇ ਸਰਬ-ਵਿਆਪਕਤਾ ਹੈ ਅਤੇ ਅਠ-ਸਠ ਦੀ ਪਵਿੱਤਰਤਾ ਹੈ। ਇਸ ਰਚਨਾ ਵਿਚ ਜੋ ਵੀ ਵਿਸ਼ਾ ਮਸਲਾ ਲਿਆ ਹੈ, ਉਸ ਦਾ ਬਹੁ-ਕਿਨਾਰਾ ਨਹੀਂ ਹੈ, ਜੋ ਉਡਾਈ ਲਾਈ ਗਈ ਹੈ, ਉਸ ਦਾ ਮੁਕਾਬ ਕੋਈ ਨਹੀਂ ਹੈ, ਇਸ ਦੇ ਵਹਿਣ ਦਾ ਅੰਤਮ ਪੜਾਅ ਸੱਚਾਈ ਦਾ ਅਸਗਾਹ ਸਾਗਰ ਹੀ ਹੈ—ਉਸ ਨਾਲ ਪੂਰਨ ਅਭੇਦਤਾ ਹੈ। ਮਨੁੱਖੀ ਆਤਮਾ ਦੇਹ ਸੀਮਾ ਤੋਂ ਮੁਕਤ ਹੋ ਕੇ ਸਰਬੱਗ ਤੇ ਸੰਪਨ ਹੋ ਕੇ ਜੋ ਰਚਨਾ ਕਰ ਸਕਦੀ ਹੈ—ਇਸ ਦਾ ਕ੍ਰਿਸ਼ਮਾ ਜਪੁ ਜੀ ਹੈ। ਜਪੁ ਜੀ ਦੀ ਹਸਤੀ ਦਿੜ੍ਹ ਕਰਾਉਂਦੀ ਹੈ ਕਿ ਉਪਨਿਸ਼ਦ ਮਨੁੱਖੀ ਮਾਧਿਅਮ ਦੁਆਰਾ ਸੰਸਾਰ ਕਲਿਆਣ ਲਈ ਭੇਜੇ ਗਏ। ਜਪੁ ਜੀ ਇਸ ਗੱਲ ਦਾ ਪ੍ਰਮਾਣ ਹੈ ਕਿ 'ਗੀਤਾ' ਮਨੁੱਖੀ ਸਰੂਪ ਵਿਚ ਹੋ ਕੇ ਪ੍ਰਭੂ ਦੀ ਰਚਨਾ ਹੈ, ਜਪੁ ਜੀ ਸਾਖੀ ਹੈ ਕਿ ਅੰਜੀਲ ਤੇ ਕੁਰਾਨ ਦੈਵੀ ਮਨੁੱਖਾਂ ਦੁਆਰਾ ਜ਼ਰੂਰ ਉਚਰੇ ਹਨ। ਆਪਣੀ ਸਾਹਿਤਕ-ਸ਼ਰੇਣੀ ਦਾ, ਜਪੁ ਜੀ ਅਲੋਕਿਕ ਰੱਬੀ ਕ੍ਰਿਸ਼ਮਾ ਹੋਇਆ ਹੈ, ਜਿਸ ਤੋਂ ਪਹਿਲਾਂ ਤਾਂ ਇਸ ਰੂਪ ਦੇ ਕਈ ਕ੍ਰਿਸ਼ਮੇ ਹੋ ਚੁੱਕੇ ਹਨ, ਜਿਨ੍ਹਾਂ ਵੱਲ ਉੱਪਰ ਸੰਕੇਤ ਕੀਤੇ ਗਏ ਹਨ, ਪਰ ਜਿਸ ਪੱਧਰ ਦਾ ਇਸ ਰਚਨਾ ਤੋਂ ਮਗਰੋਂ ਸੰਸਾਰ ਵਿਚ ਕੋਈ ਕ੍ਰਿਸ਼ਮਾ ਨਹੀਂ ਹੋਇਆ।

੨.

ਜਪੁ ਜੀ ਸਾਕਾਰ ਸਤਿਯਮ (Truth), ਸ਼ਿਵਮ (Good) ਤੇ ਸੁੰਦਰਮ (Beautiful) ਹੈ। ਅਸਲ ਵਿਚ ਇਹ ਤਿੰਨੇ ਪੱਖ ਇਕੋ ਅਸਲੀਅਤ ਦੇ ਤਿੰਨ ਵਿਭਿੰਨ

ਦ੍ਰਿਸ਼ਟੀਕੋਣਾਂ ਤੋਂ ਦਰਸ਼ਨ ਹਨ। ਇਕੋ ਬ੍ਰਹਮ-ਰੂਪ ਅਸਲੀਅਤ ਨੂੰ ਜਦੋਂ ਅਧਿਆਤਮਕ, ਰਹੱਸਵਾਦੀ ਤੇ ਧਾਰਮਕ ਕੋਣਾਂ ਤੋਂ ਵੇਖਿਆ ਜਾਂਦਾ ਹੈ ਤਾਂ ਉਸ ਦਾ ਦਰਸ਼ਨ ਸਤਿਯਮ ਦਾ ਹੈ; ਜਦੋਂ ਉਸੇ ਸੱਚਾਈ ਦੇ ਦਰਸ਼ਨ ਮਾਨਵ ਦ੍ਰਿਸ਼ਟੀ ਤੋਂ ਸਮਾਜਕ ਕਲਿਆਣ ਦੇ ਦ੍ਰਿਸ਼ਟੀਕੋਣ ਤੋਂ ਕੀਤੇ ਜਾਂਦੇ ਹਨ ਤਾਂ ਉਹ ਸ਼ਿਵਮ ਹੋ ਨਿੱਬੜਦੀ ਹੈ ਤੇ ਜਦੋਂ ਉਸੇ ਸਤਿ ਦਾ ਸਰੂਪ ਪ੍ਰਕਿਰਤੀ ਵਿਚੋਂ ਪ੍ਰਕਾਸ਼ਮਾਨ ਹੁੰਦਾ ਦਿੱਸਦਾ ਹੈ, ਤਾਂ ਉਹ ਸੁੰਦਰਮ ਦਾ ਹੈ। ਪਹਿਲਾ ਦ੍ਰਿਸ਼ਟੀਕੋਣ ਦਾਨਵੀ ਹੈ, ਦੂਜਾ ਮਾਨਵੀ ਹੈ ਅਤੇ ਤੀਜਾ ਦਾਨਵ-ਮਾਨਵ ਦੇ ਵਿਚਾਲੇ ਦੀ ਅਵਸਥਾ ਦਾ ਹੈ। ਪਹਿਲਾ ਬ੍ਰਹਮ ਦਾ ਹੈ, ਦੂਜਾ ਵਿਸ਼ਨੂੰ ਦਾ ਹੈ ਅਤੇ ਤੀਜਾ ਸ਼ਿਵ ਦਾ ਹੈ।

ਜਪੁ ਜੀ ਵਿਚ ‘ਹੁਕਮ’ ਸਤਿਯਮ ਹੈ, ‘ਧਰਮ’ ਸ਼ਿਵਮ ਹੈ ਅਤੇ ‘ਅਸੰਖ’ ਸੁੰਦਰਮ ਹੈ। ‘ਹੁਕਮ’ ਤੋਂ ਪਰੇ ਕੁਝ ਵੀ ਨਹੀਂ ਹੈ—‘ਹੁਕਮੈ ਅੰਦਰਿ ਸਭੁ ਕੌ ਬਾਹਰਿ ਹੁਕਮ ਨ ਕੋਇ’ ਕਿਉਂਕਿ ‘ਸਤਿ’ ਹੁਕਮੀ ਹੈ, ਪਰ ‘ਹੁਕਮੀ ਹੁਕਮੁ ਚਲਾਏ ਗਾਹੁ’ ਅਤੇ ਇਸ ‘ਹੁਕਮੁ’ ਦੇ ਸਰਬ ਸਮਰੱਥ ਹੋਣ ਕਰਕੇ ਹੀ ਉਹ ‘ਵਿਗਸੈ ਵੇਪਰਵਾਹੁ’ ਹੈ। ਤਾਂ ਤੇ ‘ਹੁਕਮ’ ਹੀ ਸਤਿਯਮ ਹੈ। ‘ਹੁਕਮ’ ਸਤਿਯਮ ਹੈ, ਇਸ ਲਈ ‘ਹੁਕਮ’ ਦਾ ਪਾਸਾਰਾ ਵੀ ਸਤਿਯਮ ਹੈ। ਇਹ ਸੰਸਾਰ ਤੇ ਇਸ ਦੀ ਸਾਰੀ ਖੇਡ ਸੱਚਾਈ ਦੀ ਹਸਤੀ ਵਾਲੀ ਹੈ। ‘ਹੁਕਮੀ’ ਸਤਿ ਦੀ ਭਾਵਨਾ ਹੈ ‘ਜੋ ਤੁਧੁ ਭਾਵੈ ਸਾਈ ਭਲੀਕਾਰ’ ਹੈ। ‘ਧੌਲ ਧਰਮ’ ਹੈ ਇਸ ਲਈ ਧਰਮ ਵੀ ਸ਼ਿਵਮ ਹੈ। ਮਨੁੱਖਤਾ ਲਈ ਕਲਿਆਣਕਾਰੀ ਚੀਜ਼ ਧਰਮ ਦੀ ਪਾਲਨਾ ਹੀ ਹੈ। ਅਸਲ ਵਿਚ ‘ਹੁਕਮ’ ਤੇ ‘ਧਰਮ’ ਦੀ ਪਾਲਣਾ ਇਕੋ ਗੱਲ ਹਨ। ਜੋ ‘ਹੁਕਮੁ’ ਹੈ, ਉਸ ਦੇ ਅਨੁਸਾਰ ਵਰਤਾਰਾ ਹੀ ‘ਧਰਮ’ ਹੈ, ਪਰ ਇਹ ਧਰਮ ਦੀ ਪਾਲਣਾ ਦਾ ਹੁਕਮ ਹੀ ਸਾਰੇ ਸੰਸਾਰ ਨੂੰ ਟਿਕਾਈ ਰੱਖਦਾ ਹੈ। ਨਾ ਕੇਵਲ ਮਨੁੱਖ ਹੀ ਧਰਮ ਵਿਚ ਵਿਹਾਰ ਕਰ ਰਹੇ ਹਨ ਸਗੋਂ ਹਰ ਜੀਵ ਤੇ ਹਰ ਪ੍ਰਮਾਣੂ ਧਰਮ ਨਿਭਾ ਰਿਹਾ ਹੈ। ਧਰਮ ਹੀ ਮਾਨਵ ਕਲਿਆਣ ਦਾ ਆਧਾਰ ਹੈ। ‘ਅਸੰਖ’ ਸਰੂਪ ਵਿਚ ਪ੍ਰਕਿਰਤੀ ਤੇ ਜੀਵ ਵਿਦਮਾਨ ਹਨ ਤਾਂ ਤੇ ਇਸ ਸੰਖਿਆ-ਰਹਿਤ ਰੂਪਾਂ ਭੇਦਾਂ ਵਿਚ ਹੀ ‘ਸੁੰਦਰਮ’ ਹੈ—ਸਾਰੀ ਸੁੰਦਰਤਾ ਵੰਨਗੀ ਵਿਚ ਹੈ, ਵਿਸਮਾਦ ਨਾਦ, ਵੇਦ ਦੀ ਵੰਨਗੀ ਤੇ ਭੇਦ ਵਿਚ ਹੈ ਪਰ ਇਹ ‘ਅਸੰਖਤਾ’ ‘ਹੁਕਮ’ ਦੇ ਹੀ ਅਧੀਨ ਹੈ ਜਾਂ ‘ਹੁਕਮੁ’ ਦਾ ਹੀ ਇਕ ਪੱਖ ਜਾਂ ਰੂਪ ਹੈ। ਤਾਂ ਤੇ ‘ਜਪੁ ਜੀ ਦੇ ਤਿੰਨੇ ਪੱਖ ‘ਹੁਕਮ’ ‘ਧਰਮ’ ਤੇ ‘ਅਸੰਖ’, ਅਸਲ ਵਿਚ, ਇਕੋ ਹਸਤੀ ਦੇ ‘ਸਤਿਯਮ’ ‘ਸ਼ਿਵਮ’ ਤੇ ‘ਸੁੰਦਰਮ’, ਸਰੂਪ ਹਨ। ਤਾਂ ਤੇ ਜਪੁ ਜੀ ਦਾ ਮਜ਼ਮੂਨ ਮਨੁੱਖ ਨੂੰ ਸਤਿਯਮ, ਸ਼ਿਵਮ ਤੇ ਸੁੰਦਰਮ ਦੀ ਅਸਲੀਅਤ ਸਮਝਾਉਂਦਾ ਹੈ। ਮਨੁੱਖ ਲਈ ਜਪੁ ਜੀ ਵਿਚ ਸੰਦੇਸ਼ ਹੈ ‘ਸਤਿ ਨੂੰ ਪਹਿਚਾਣੋ, ਧਰਮ ਦੇ ਦ੍ਰਿੜ੍ਹ ਹੋਵੋ ਅਤੇ ਸਭ ਨਾਲ ਪ੍ਰੇਮ ਕਰੋ, ਕਿਉਂਕਿ ਅਸੰਖਾਂ ਸਰੂਪਾਂ ਵਿਚ ਅਸਲੀਅਤ ਇਕੋ ਹੈ। ਪ੍ਰਭੂ ਦੀ ਇਸੇ ਸੁੰਦਰਤਾ ਨੂੰ ਵੇਖ ਕੇ ਗੁਰੂ ਨਾਨਕ ਸਾਹਿਬ ਮੋਹੇ ਗਏ—

ਸਹਸ ਤਵ ਨੈਨ, ਨਨ ਨੈਨ ਹਹਿ ਤੁਹਿ ਕਉ,  
ਸਹਸ ਮੁਰਤਿ, ਨਨਾ ਏਕ ਤੋਹੀ॥ ੧॥  
ਸਹਸ ਪਦ ਬਿਮਲ, ਨਨ ਏਕ ਪਦ, ਗੰਧ ਬਿਨੁ,  
ਸਹਸ ਤਵ ਗੰਧ, ਇਵ ਚਲਤ ਮੋਹੀ॥ ੨॥

ਸਭ ਮਹਿ ਜੋਤਿ ਜੋਤਿ ਹੈ ਸੋਇ ॥  
ਤਿਸ ਦੇ ਚਾਨਣਿ ਸਭ ਮਹਿ ਚਾਨਣੁ ਹੋਇ ॥ ੩ ॥

## ੩.

ਜਪੁ ਜੀ ਅਨੁਸਾਰ ‘ਸਤਿ, ਚਿਤ ਤੇ ਅਨੰਦ’ (Truth, good and beautiful) ਦੇ ਤਿ੍ਗਾੜੇ ਨੂੰ ਪਹਿਚਾਨਣ ਲਈ ‘ਰੱਬ ਨੂੰ ਦੇਖੋ, ਰੱਬ ਨੂੰ ਵਿਚਾਰੋ ਤੇ ਰੱਬ ਨੂੰ ਕਰਤੱਵ ਵਿਚ ਧਾਰੋ’ ਦਾ ਅਸੂਲ ਦਿੜ੍ਹ ਕਰਾਇਆ ਹੈ। ਰੱਬ ਨੂੰ ਦੇਖੋ, ਉਸ ਦੇ ਹੁਕਮ ਦੇ ਪਸਾਰੇ ਵਿਚ ਉਸ ਦੀ ਅਸੰਖਤਾ ਤੇ ਬੇਅੰਤਤਾ ਵਿਚ, ਉਸ ਦੇ ‘ਅਸੂਲ’ ਵਿਚ। ਇਹ ਦਿੱਖ ਹੀ ਸਤਿ ਦੀ ਹੋਂਦ ਦਾ ਵਿਸ਼ਵਾਸ ਦੇਵੇਗੀ। ਰੱਬ ਦਿੱਸਦਾ ਪਿਆ ਹੈ। ਮਨੁੱਖ ਜੋ ਕੁਝ ਬਣਾਉਂਦਾ ਹੈ, ਉਸ ਵਿਚ ‘ਅਸੰਖਤਾ’ ਨਹੀਂ ਹੈ—ਇਕ ਕਾਰਖਾਨਾ ਇਕੋ ਜਿਹੀਆਂ ਚੀਜ਼ਾਂ ਹੀ ਬਣਾਈ ਜਾਂਦਾ ਹੈ, ਸਰੂਪ ਦੀ ਅਸੰਖਤਾ ਤੇ ਬੇਅੰਤਤਾ ਕੇਵਲ ਪ੍ਰਕਿਰਤੀ ਵਿਚ ਹੀ ਹੈ। ਇਹ ਗੱਲ ਹੀ ਸੂਚਕ ਹੈ ਕਿ ਰੱਬ ਜੀਂਦੀਆਂ ਚੀਜ਼ਾਂ ਉਸਾਰਦਾ ਹੈ ਅਤੇ ਮਨੁੱਖ ਮੁਰਦਾ। ਜਿੰਦਾ ਚੀਜ਼ਾਂ ਦਾ ਸਰੂਪ ਉਸ ਦੀ ਸ਼ਖਸੀਅਤ ਇਹੋ ਹੈ ਕਿ ਉਹ ਆਪਣੀ ਸੋਣੀ ਦੀਆਂ ਵੀ ਹੋਰ ਚੀਜ਼ਾਂ ਨਾਲੋਂ ਭਿੰਨ ਹੈ, ਪਰ ਸਾਈਕਲ ਬਣਾਉਣ ਵਾਲਾ ਇਕ ਕਾਰਖਾਨਾ ਹਰ ਸਾਈਕਲ ਨੂੰ ਭਿੰਨ ਸ਼ਖਸੀਅਤ ਨਹੀਂ ਦੇ ਸਕਦਾ, ਨਾ ਹੀ ਇੱਟਾਂ ਦਾ ਭੱਠਾ ਹਰ ਇੱਟ ਨੂੰ ਭਿੰਨ ਸ਼ਖਸੀਅਤ ਦੇ ਸਕਦਾ ਹੈ। ‘ਅਸੰਖਤਾ’ ਕੇਵਲ ਰੱਬੀ ਗੁਣ ਹੈ, ਮਨੁੱਖ ਜਾਂ ਮਸੀਨੀ ਗੁਣ ਨਹੀਂ। ‘ਅਸੰਖਤਾ’ ਹੀ ਪ੍ਰਭੂ-ਹਸਤੀ ਦਾ ਵਿਸ਼ਵਾਸ ਦਿੰਦੀ ਹੈ ਤੇ ਸਤਿਯਮ ਨੂੰ ਦਿੜ੍ਹ ਕਰਾਉਂਦੀ ਹੈ। ਜਪੁ ਜੀ ਦਾ ਮਨੁੱਖੀ ਕਲਿਆਣ ਲਈ ਪਹਿਲਾ ਸੁਝਾਅ See God ਦਾ ਹੈ, ਰੱਬ ਨੂੰ ਦੇਖੋ। ਦੂਜਾ ਸਿਧਾਂਤ ਰੱਬ ਨੂੰ ਸੁਣੋ ਦਾ ਹੈ Hear God ‘ਗੁਰਮੁਖਿ ਨਾਦੰ, ਗੁਰਮੁਖਿ ਵੇਦੰ ਗੁਰਮੁਖਿ ਰਹਿਆ ਸਮਾਈ ॥’ ਹੈ। ਰੱਬ ਦੀ ਆਵਾਜ਼ ਗੁਰੂ ਰਾਹੀਂ ਆਈ ਹੈ, ਉਸ ਨੂੰ ਸੁਣੋ। ਗੁਰੂ ਨੂੰ ਸੁਣਨਾ, ਸਿੱਧਾ ਰੱਬ ਨਾਲ ਗੱਲਾਂ ਕਰਨਾ ਹੈ ਤੇ ਇਹ ਆਵਾਜ਼ ਸੁਣਨ ਨਾਲ ‘ਮਤਿ ਵਿਚ ਰਤਨ ਜਵਾਹਰ ਮਾਣਿਕ’ ਆ ਉਗਦੇ ਹਨ। ਹੁਕਮ ਵਰਤਦਾ ਵੇਖਣਾ ਹੈ, ਗੁਰੂ ਦੀ ਆਵਾਜ਼ ਸੁਣਨੀ ਹੈ। ‘ਸੁਣਿਐ’ ਦੀਆਂ ਪਉੜੀਆਂ ਵਿਚ ‘ਰੱਬ ਨੂੰ ਸੁਣਨ’ ਦਾ ਉਪਦੇਸ਼ ਹੈ। ਤੀਜੀ ਗੱਲ ਵੇਖੋ ਸੁਣੋ ਦਾ ਵਿਚਾਰ ਹੈ। ‘ਮੰਨੇ’ ਦੀਆਂ ਪਉੜੀਆਂ ਵਿਚ ‘ਵਿਚਾਰ’ ਦਾ ਸਿਧਾਂਤ ਦਿੜ੍ਹਾਇਆ ਹੈ। ਜੋ ਤੇਰਾ ਤਜਰਬਾ (ਵੇਖਣਾ) ਤੇਰਾ ਗਿਆਨ (ਸੁਣਿਆ) ਤੇ ਤੇਰਾ ਵਿਚਾਰ (ਮੰਨਣਾ) ਤੇਰੇ ਵਿਸ਼ਵਾਸ ਨੂੰ ਦਿੜ੍ਹ ਕਰਦੇ ਹਨ, ਅਸਲੀਅਤ ਜਾਂ ਸਤਿਯਮ ਬਾਰੇ ਉਠ, ਕਰਤੱਵ ਕਰ! ਆਪਣੇ ਧਰਮ ਨੂੰ ਪੂਰਾ ਕਰ! ਫਿਰ ਅਸਲੀਅਤ (ਸਤਿ) ਨੂੰ ਪ੍ਰੇਮ ਕਰ। ਇਸ ਨੂੰ ਭਗਤੀ ਆਖਦੇ ਹਨ।

ਪਰ ਪ੍ਰੇਮ ਕਿਵੇਂ ਕਰੇ? ਭਗਤੀ ਪ੍ਰੇਮ ਹੈ, ਤੇ

ਸਭਿ ਗੁਣ ਤੇਰੇ ਮੈਂ ਨਹੀਂ ਕੋਇ ॥

ਵਿਣੁ ਗੁਣ ਕੀਤੇ ਭਗਤਿ ਨ ਹੋਇ ॥

ਜੇ ਮਨੁੱਖ ਧਰਮ ਨਿਭਾਉਣਾ ਚਾਹੁੰਦਾ ਹੈ ਤਾਂ ਭਗਤੀ ਉਸ ਦਾ ਧਰਮ ਬਣਦਾ ਹੈ। ਵੇਖਣ, ਸੁਣਨ, ਵਿਚਾਰਨ ਮਗਰੋਂ ਤਾਂ

ਧੈਲੁ ਧਰਮੁ ਦਇਆ ਕਾ ਪ੍ਰਤੁ ॥  
ਸੰਤੋਖ ਬਾਪਿ ਰਖਿਆ ਜਿਨ ਸੂਤ ॥

‘ਦਇਆ’ ਤੇ ‘ਸੰਤੋਖ’ ਦੇ ਗੁਣਾਂ ਨੂੰ ਕਰਤੱਵ ਵਿਚ ਧਾਰਨ ਕਰੋ। ਇਸੇ ਧਰਮ ਦੀ ਪਾਲਣਾ ਮਨੁੱਖ ਨੂੰ ਭਗਤ ਬਣਾਏਗੀ। ਇਸੇ ਧਰਮ ਦੀ ਪਾਲਣਾ ਮਨੁੱਖ ਨੂੰ ਜੋਗੀ ਬਣਾਏਗੀ ਤੇ ਜੋਗੀ ਦਾ ਸਰੂਪ ਇਹੋ ਹੈ।

‘ਮੁੰਦਾ ਸੰਤੋਖ ਸਰਮੁ ਪਤੁ ਝੌਲੀ ਧਿਆਨ ਕੀ ਕਰਹਿ ਬਿਭੂਤਿ ॥’

ਅਤੇ ‘ਭੁਗਤਿ ਗਿਆਨੁ ਦਇਆ ਭੰਡਾਰਣਿ ਘਟਿ ਘਟਿ ਵਾਜਹਿ ਨਾਦ’ ॥

ਇਸੇ ਧਰਮ ਦੀ ਪਾਲਣਾ ਹੀ ਮਨੁੱਖ ਨੂੰ ਸੇਵਕ ਬਣਾਏਗੀ :

ਸੇਵ ਕੀਤੀ ਸੰਤੋਖੀਓਂ ਜਿਨ੍ਹੀ ਸੱਚੇ ਸੁਚੇ ਧਿਆਇਆ ॥

ਦਇਆ ਤੇ ਸੰਤੋਖ ਪ੍ਰਮੁੱਖ ਮਨੁੱਖੀ ਗੁਣ ਹਨ ਜੋ ਉਸ ਦੇ ਮਾਨਵ ਧਰਮ ਦੇ ਨਿਭਾਉਣ ਲਈ ਲੋੜੀਂਦੇ ਹਨ। ਇਸ ਦਾ ਰੱਬ ਮਨੁੱਖੀ ਕਰਤੱਵ ਵਿਚ ਆ ਜਾਂਦਾ ਹੈ। ਇਹ ਰੱਬ ਜੀਵਨ ਤੁਲ ਹੈ। ਇਸ ਤਰ੍ਹਾਂ ਜਪੁ ਜੀ ਅਨੁਸਾਰ ਰੱਬ ਦੇਖਿਆ, ਸੁਣਿਆ, ਮੰਨਿਆ ਤੇ ਜੀਵਿਆ ਜਾਂਦਾ ਹੈ।

## 8.

ਉਪਰ ਦਿੱਤੀ ਵਿਚਾਰ ਤੋਂ ਦੋ ਅਸੂਲ ਹੋਰ ਦ੍ਰਿੜ੍ਹ ਹੋ ਜਾਂਦੇ ਹਨ। ਇਹ ਵਿਚਾਰ ਦੋ ਨਿਰਣੈ ਇਹ ਕਰਦੀ ਹੈ ਕਿ (੧) ਵਿਸ਼ਵਾਸ-ਹੀਨ ਜੀਵਨ ਕੁਸ਼ਲਤਾ ਦਾ ਜੀਵਨ ਨਹੀਂ ਹੋ ਸਕਦਾ ਤੇ (੨) ਸਦਾਚਾਰ ਵਿਸ਼ਵਾਸ ਅਧੀਨ ਹੈ, ਸੁਤੰਤਰ ਤੌਰ 'ਤੇ ਕਾਇਮ ਨਹੀਂ ਰਹਿ ਸਕਦਾ।

ਪ੍ਰਭੂ ਦੀ ਹੋਂਦ ਦਾ ਵਿਸ਼ਵਾਸ ਕੁਸ਼ਲ ਜੀਵਨ ਦੀ ਬੁਨਿਆਦ ਹੈ। ਪ੍ਰਭੂ ਦੀ ਬੇਅੰਤਤਾ ਹੀ ਮਨੁੱਖੀ ਕੁਸ਼ਲਤਾ ਦਾ ਸਹਾਰਾ ਹੈ। ਨਹੀਂ ਤਾਂ ਮਨੁੱਖ ਆਪਣੀ ਪਾਇਆ, ਕਾਇਆ ਤੇ ਹਸਤੀ ਨੂੰ ਜਾਣਦਾ ਹੀ ਹੈ। ਜੇ ਮਨੁੱਖ ਇਤਨਾ ਕੁਝ ਹੀ ਹੋ ਸਕਦਾ ਹੈ ਜਿਤਨਾ ਉਹ ਦਿੱਸਦਾ ਹੈ ਜਾਂ ਹੈ ਤਾਂ ਉਹ ਸਦਾ ਨਿਰਾਸਤਾ, ਦੁੱਖ ਹੀਣਤਾ, ਕਲੇਸ਼ ਦਾ ਸ਼ਿਕਾਰ ਰਹੇਗਾ। ਜੇ ਉਸ ਦੀ ਸੱਤਾ ਕੁਝ ਹੋਰ ਸਮਰੱਥ ਹਸਤੀ ਹੈ, ਤਦ ਉਹ ਵੀ ‘ਸਚਿਆਰ’ ਹੋ ਕੇ ਕੁਸ਼ਲਤਾ ਨੂੰ ਪ੍ਰਾਪਤ ਹੋ ਜਾਏਗਾ। ਮਨੁੱਖ ਦੀ ਆਸ਼ਾ ਤੇ ਸ਼ਕਤੀ ਦੇਣ ਵਾਲੀ ਚੀਜ਼ ਹੀ ਕੇਵਲ ਪ੍ਰਭੂ ਦੀ ਸਮਰੱਥ ਹਸਤੀ ਦਾ ਵਿਸ਼ਵਾਸ ਹੈ। ਸਮਰੱਥ ਹਸਤੀ ਦਾ ਪ੍ਰਕਾਸ਼ ਹੀ ਨਿਯਮ-ਕਾਨੂੰਨ, ਜ਼ਬਤ (Discipline) ਤੇ ਆਗਿਆਕਾਰ ਹੋਣਾ ਹਨ।

ਸਦਾਚਾਰ ਮਨੁੱਖਤਾ ਦੇ ਸੁੱਖ ਦਾ ਜਾਮਨ ਹੈ, ਪਰ ‘ਸਦਾਚਾਰ’ ਦਾ ਜਾਮਨ ਕੌਣ ਹੈ? ਸਦਾਚਾਰ ਦਾ ਜਾਮਨ ਪ੍ਰਭੂ-ਹਸਤੀ ਦਾ ਵਿਸ਼ਵਾਸ ਹੈ। ਜੇ ਮਨੁੱਖ ਕਿਸੇ ਪਾਸ ਕਸੂਰਾਂ ਲਈ ਜਵਾਬ ਦੇਹ ਹੈ ਨਹੀਂ ਅਤੇ ਨਾ ਹੀ ਆਪਣੇ ਸ਼ੁੱਭ ਵਤੀਰੇ ਲਈ ਕਿਸੇ ਡਲ ਦੀ ਪ੍ਰਾਪਤੀ ਦੀ ਆਸ ਰੱਖ ਸਕਦਾ ਹੈ ਤਾਂ ਉਹ ਚੰਗਾ ਕਰਮ ਕਰੇ ਹੀ ਕਿਉਂ? ‘ਧਰਮ ਦੀ ਹੋਂਦ ਹੀ ਉਸ ਲਈ ਸਦਾਚਾਰਕ ਹੋਣ ਦੀ ਮੂਲ ਪ੍ਰੇਰਨਾ ਹੈ ਕਿ ਉਸ ਨਾਲ ਨਿਆਂ ਹੋਵੇਗਾ। ਨਿਰਾਕਾਰ ਹਸਤੀ ਹੀ ਧਰਮ ਹੈ ਤੇ ਜੇ ਉਹ ਹਸਤੀ ਹੈ ਹੀ ਨਹੀਂ, ਫਿਰ ਧਰਮ ਤੇ ਧਰਮ-ਨਿਰਣੇ ਦੀ ਕਿੱਬੇ ਗੁੰਜਾਇਸ਼ ਹੈ!

ਸੋ ਜਪੁ ਜੀ ਅਨੁਸਾਰ ਪ੍ਰਭੂ ਵਿਸ਼ਵਾਸ ਹੀ ਮਨੁੱਖੀ ਆਸ਼ਾ, ਕੁਸ਼ਲਤਾ ਤੇ ਸਦਾਚਾਰ ਦੀ ਨੀਂਹ ਹੈ।

## ੫.

ਜਪੁ ਜੀ ਅਨੁਸਾਰ ਚਾਰ ਗ੍ਰਹਿਣ ਕਰਨ ਵਾਲੀਆਂ ਚੀਜ਼ਾਂ ਸਤਿਯਮ, ਸ਼ਿਵਮ, ਸੰਦਰਮ ਤੇ ਸ਼ਰਧਾ (ਪ੍ਰਭੂ ਹਸਤੀ ਦਾ ਵਿਸ਼ਵਾਸ) ਹਨ। ਜੀਵਨ ਕਲਿਆਣ ਲਈ ਧਰਤੀ ਧਰਮਸਾਲ ਅਤੇ ਪ੍ਰਭੂ ਨਿਆਂ (ਕਰਮੀ ਆਪੋ ਆਪਣੀ) ਦਾ ਵਿਸ਼ਵਾਸ ਜ਼ਰੂਰੀ ਹੈ, ਪਰ ਜੀਵਨ-ਸੁੱਖ ਲਈ ਕਿਆਸਾਰਾਈ ਮਿਥਿਆ ਯੁਕਤੀ ਅਤੇ ਭੇਖ-ਹਉਮੈ ਤੋਂ ਹਟਣਾ ਚਾਹੀਦਾ ਹੈ। ਕਿਆਸਾਰਾਈ ਦੀ ਉਦਾਹਰਣ ਜਪੁ ਜੀ ਵਿਚ ਸਿਸ਼ਟੀ ਦੇ ਆਰੰਭ ਕਾਲ ਬਾਰੇ ਵਿਦਵਾਨਾਂ ਦੇ ਵਿਚਾਰ ਲਈ ਹਨ ਤੇ ਨਿਰਣਾ ਇਹ ਕੀਤਾ ਹੈ ਕਿ ਸਿਸ਼ਟੀ ਦਾ ਆਰੰਭ ਕਿਸੇ ਨੂੰ ਪਤਾ ਨਹੀਂ ਹੈ ਅਤੇ ਨਾ ਹੀ ਇਹ ਪਤਾ ਲੱਗ ਸਕਦਾ ਹੈ। ਇਸ ਲਈ ਇਸ ਪਾਸੇ ਨਿਰਾਰਥਕ ਸ਼ਕਤੀ ਨਹੀਂ ਗਵਾਣੀ ਚਾਹੀਦੀ। ਇਸ ਕਿਆਸਾਰਾਈ ਵਿਚੋਂ ਲਾਭ ਕੋਈ ਨਹੀਂ ਹੈ ਅਤੇ ਜੇ ਇਹ ਪਤਾ ਵੀ ਲੱਗ ਜਾਏ ਕਿ ਸਿਸ਼ਟੀ ਕਦੋਂ ਆਰੰਭ ਹੋਈ, ਤਦ ਵੀ ਕੋਈ ਮਨੁੱਖ ਲਈ ਤਸੱਲੀ ਵਾਲੀ ਗੱਲ ਨਹੀਂ ਹੈ। ਮਨੁੱਖ ਨੇ ਤੇ ਹੁਣ ਧਰਤੀ ਨੂੰ ਧਰਮਸਾਲ ਬਣਾ ਕੇ ਵਰਤਣਾ ਹੈ। ਮਿਥਿਆ ਯੁਕਤੀ ਦੀ ਉਦਾਹਰਣ, ਧਰਤੀ ਬੱਲੇ ਮਿੱਬੇ ਧੌਲ ਦੀ ਹੋਂਦ ਨੂੰ ਲਿਆ ਹੈ ਅਤੇ ਨਿਰਣਾ ਕੀਤਾ ਹੈ ਕਿ ਧੌਲ ਕਿਹੜਾ ਧਰਤੀ ਨੂੰ ਚੁੱਕ ਸਕਦਾ ਹੈ। ਧੌਲ ਤੇ ਧਰਮ (ਹਰ ਚੀਜ਼ ਆਪਣੇ ਫਰਜ਼ ਦੀ ਪੂਰਤੀ ਕਰ ਰਹੀ ਹੈ, ਧਰਤੀ, ਸੂਰਜ, ਚੰਦ ਆਦਿ) ਹੈ, ਜਿਸ ਨੇ ਧਰਤੀ ਨੂੰ ਟਿਕਾ ਕੇ ਰੱਖਿਆ ਹੋਇਆ ਹੈ। ਮਿਥਿਆ ਯੁਕਤੀ ਤੇ ਕਹਾਣੀਆਂ ਵਿਚ ਫਸਣਾ ਨਹੀਂ ਚਾਹੀਦਾ ਤੇ ਅਸਲੀਅਤ ਨੂੰ ਨਜ਼ਿਠਣਾ ਚਾਹੀਦਾ ਹੈ। ਮਿਥਿਹਾਸ ਨਾਲੋਂ ਪ੍ਰਭੂ-ਸ਼ਕਤੀ, ਪ੍ਰਭੂ ਨਿਯਮਾਂ ਨੂੰ ਮਹਾਨਤਾ ਦੇਣ ਦੀ ਲੋੜ ਹੈ। ਭੇਖ-ਹਉਮੈ ਜਾਂ ਰਸਮੀ ਧਾਰਮਕ ਕਿਰਿਆ ਦੀਆਂ ਉਦਾਹਰਣਾਂ ਯੋਰੀਆਂ ਦਾ ਭੇਖ ਲਿਆ ਹੈ ਤੇ ਨਿਰਣਾ ਕੀਤਾ ਹੈ ਕਿ ਭੇਖ ਦਾ ਹਰ ਅੰਗ ਕਿਸੇ ਮਹਾਨ ਮਨੁੱਖੀ ਗੁਣ ਦੇ ਧਾਰਨ ਕਰਨ ਦਾ ਸੂਚਕ ਹੈ, ਪਰ ਜੇ ਉਹ ਗੁਣ ਅੰਦਰ ਨਾ ਹੋਵੇ ਤਾਂ ਭੇਖ ਦੁਖਦਾਈ ਹੈ। ਭੇਖ ਤਾਂ ਯਾਦ ਹੈ ਕਿਸੇ ਆਦਰਸ਼ਕ ਆਚਰਨ ਦੀ, ਭਾਵ ਬਹੁਤਾ ਧਿਆਨ ਅੰਦਰਲੀ ਸ਼ਖਸੀਅਤ ਦੇ ਵਿਕਾਸ ਵੱਲ ਦੇਣਾ ਚਾਹੀਦਾ ਹੈ, ਨਾ ਕਿ ਬਾਹਰਲੇ ਰੂਪ ਵੱਲ। ਸੋ ਕਿਆਸਾਰਾਈ, ਮਿਥਿਆ-ਯੁਕਤੀ ਅਤੇ ਭੇਖ-ਹਉਮੈ ਤੋਂ ਬਚਣ ਵਿਚ ਜੀਵਨ-ਕੁਸ਼ਲਤਾ ਦੀ ਪ੍ਰਾਪਤੀ ਹੈ।

## ੬.

ਜੀਵਨ ਵਿਚ ਪ੍ਰੰਪਰਾਈ ਵਿਸ਼ਵਾਸ ਤੇ ਕਰਮਾਂ ਦੀ ਯੋਗ ਕੀਮਤ ਹੈ ਪਰ ਇਹਨਾਂ ਦਾ ਪੂਰਨ ਲਾਭ ਤਦ ਹੀ ਹੋ ਸਕਦਾ ਹੈ ਜੇ ਇਹਨਾਂ ਦੀ ਨਿਤ ਨਵੀਂ ਵਿਆਖਿਆ ਹੁੰਦੀ ਰਹੇ। ਜਪੁ ਜੀ ਵਿਚੋਂ ਦੋ ਉਦਾਹਰਣਾਂ ਇਸ ਗੱਲ ਦੇ ਸਮਝਾਊਣ ਲਈ ਲੈਂਦੇ ਹਨ। ਗੁਰੂ ਨਾਨਕ ਸਾਹਿਬ ਪਉੜੀ ਨੰ: ੫ ਵਿਚ ਇਸ ਗੱਲ ਦਾ ਵਿਰੋਧ ਕਰਦੇ ਹਨ ਕਿ ਪ੍ਰਭੂ ਨੂੰ ਬ੍ਰਹਮ, ਸ਼ਿਵ ਜਾਂ ਵਿਸ਼ਨੂੰ ਦੇ ਰੂਪਾਂ ਵਿਚ ਜਾਂ ਵਿਸ਼ਨੂੰ ਦੇ ਅਵਤਾਰਾਂ ਦੇ ਰੂਪਾਂ ਵਿਚ ਥਾਪਿਆ, ਪੂਜਿਆ ਜਾ ਸਕਦਾ ਹੈ, ਪਰ ਇਹ ਵੀ ਦਿੜ੍ਹ ਕਰਾਊਂਦੇ

ਹਨ ਕਿ ਇਸ ਪੰਪਗਾਈ ਵਿਚਾਰ ਵਿਚ ਕਿ ਪਰਮਾਤਮਾ ਦੇ ਪ੍ਰਮੁੱਖ ਰੂਪ ਬ੍ਰਹਮਾ, ਸ਼ਿਵਜੀ ਤੇ ਵਿਸ਼ਨੂੰ ਹਨ, ਕੋਈ ਵਿਸ਼ੇਸ਼ ਅਰਥ-ਭਾਵ ਜ਼ਰੂਰ ਹੈ। ਉਹ ਹੈ—

‘ਗੁਰ ਈਸਰੁ ਗੁਰੁ ਗੋਰਖ ਬਰਮਾ ਗੁਰੁ ਪਾਰਬਤੀ ਮਾਈ॥’

ਪ੍ਰਭੂ-ਸ਼ਕਤੀ ਭਿੰਨ-ਭਿੰਨ ਰੂਪਾਂ ਵਿਚ ਕੰਮ ਕਰਦੀ ਹੈ। ਇਸੇ ਤਰ੍ਹਾਂ—

ਏਕਾ ਮਾਈ ਚੁਗਤਿ ਵਿਆਈ ਤਿਨਿ ਚੇਲੇ ਪਰਵਾਣੁ॥

ਇਕੁ ਸੰਸਾਰੀ ਇਕੁ ਭੰਡਾਰੀ ਇਕੁ ਲਾਏ ਦੀਬਾਣੁ॥

ਜੋ ਕਰਤੱਵ ਪ੍ਰਭੂ-ਹਸਤੀ ਦੇ ਹੀ ਕਰਤੱਵ ਹਨ। ਰਾਮ-ਸੀਤਾ ਦੇ ਆਦਰਸ਼ ਨਿਰਮੂਲ ਨਹੀਂ ਹਨ ਜੋ—

‘ਕਰਮ ਖੰਡ ਕੀ ਬਣੀ ਜੋਰ’,

ਦੇ ਅਸੂਲ ਨੂੰ ਸਮਝ ਲਿਆ ਜਾਏ।

ਇਹ ਤਾਂ ਹੋਈ ਪੰਪਗਾਈ ਵਿਸ਼ਵਾਸਾਂ ਨੂੰ ਨਵੀਂ ਕੀਮਤ ਦੇਣ ਦੀ ਗੱਲ, ਪਰ ਇਸੇ ਤਰ੍ਹਾਂ ਪਉੜੀ ਨੰ: ੬ ਵਿਚ ‘ਤੀਰਥ’ ਗਮਨ ਨੂੰ ਨਵੀਂ ਕੀਮਤ ਦਿੱਤੀ ਹੈ ਅਤੇ ਦਿੜ੍ਹ ਕਰਾਇਆ ਹੈ ਕਿ ਸਭ ਤੋਂ ਉੱਤਮ ਇਸ਼ਨਾਨ ‘ਗੁਰ-ਤੀਰਥ’ ਵਿਚ ਹੁੰਦਾ ਹੈ, ਜਿੱਥੋਂ—

‘ਮਤਿ ਵਿਚਿ ਰਤਨ ਜਵਾਹਰ ਮਾਣਿਕ ਜੇ ਇਕ ਗੁਰ ਕੀ ਸਿਖ ਸੁਣੀ॥’

ਦੀ ਉਤਪਤੀ ਹੁੰਦੀ ਹੈ।

ਸੋ ਧਾਰਮਿਕ ਕਰਮਾਂ ਦੀ ਯੋਗ ਵਿਆਖਿਆ ਕਰਦੇ ਰਹਿਣਾ ਚਾਹੀਦਾ ਹੈ। ਮਨੁੱਖ ਨੂੰ ਇਹਨਾਂ ਵਿਸ਼ਵਾਸਾਂ ਦੇ ਸਹਾਰੇ ਦੀ ਲੋੜ ਹੈ।

## ੨.

ਜਿੱਥੇ ਜੀਵਨ-ਜੁਗਤੀ ਲਈ ਜਪੁ ਜੀ ਇਕ ਉਤਕਿਸ਼ਟ ਰਚਨਾ ਹੈ, ਉੱਥੇ ਕਲਾ ਪੱਖ ਤੋਂ ਵੀ ਇਹ ਇਕ ਅਦੁੱਤੀ ਚੀਜ਼ ਹੈ। ਅਸਲ ਵਿਚ ਇਹ ਦੋਵੇਂ ਇਕੋ ਹੀ ਗੱਲ ਹਨ—ਜਿੱਥੇ ਦੀਰਘ ਵਿਚਾਰ ਹੈ, ਉੱਥੇ ਕਲਾ-ਕੌਸ਼ਲਤਾ ਵੀ ਸੁਤੇ-ਸਿੱਧ ਹੁੰਦੀ ਹੈ। ਵਿਚਾਰਹੀਣ ਰਚਨਾ ਕਾਵਿ-ਅਲੰਕਾਰ ਨਾਲ ਜੜੀ ਹੋ ਸਕਦੀ ਹੈ, ਪਰ ਉਸ ਦਾ ਪ੍ਰਭਾਵ ਮਿਰਤਕ ਉਢਾਇਆ ਵਾਲਾ ਹੀ ਹੋਵੇਗਾ, ਜਿੱਥੇ ਵਿਚਾਰ ਵਿਚ ਬਲ ਹੈ, ਉੱਥੇ ਸਾਦਗੀ ਵੀ ਸ਼ਾਹੀ ਠਾਠ ਦਾ ਰੋਹਬ ਪਾਵੇਗੀ।

ਜਪੁ ਜੀ ਦੀ ਹਰ ਪਉੜੀ ਇਕ ਅਦੁੱਤੀਯ ਚਿੱਤ੍ਰ (Image) ਹੈ। ਅਸਲ ਵਿਚ ਇਹ ਰਚਨਾ ਨਿਰਮਾਣਤ ਨਹੀਂ ਹੈ, ਸਗੋਂ ਪ੍ਰਭੂ ਦਰਸ਼ਨ ਦੇ ਦ੍ਰਿਸ਼ ਦਾ ਵਰਣਨ ਹੈ। ਹਰ ਪਉੜੀ ਵਿਚ ਦਰਸ਼ਨ ਝਾਵਲੇ ਦਾ ਇਕ-ਇਕ ਸੂਖਮ ਪ੍ਰਭਾਵ ਹੈ, ਇਕ Vision ਹੈ ਤੇ ਇਕ Revelation ਹੈ, ਪਰ ‘ਸੋਦਰਿ’ ਦਾ ਦ੍ਰਿਸ਼ ਸੰਸਾਰ ਸਾਹਿਤ ਵਿਚ ਅਨੂਪਮ ਹੈ—‘ਸੱਚ’ ਦਾ ਸਰੂਪ ‘ਸੰਗੀਤ’ ਦਾ ਹੈ; ‘ਸੱਚ’ ਸ਼ਖਸੀਅਤ ਦਾ ਇਕ ਸੰਗੀਤ ਹੈ; ਦੂਜੇ ਆਚਰਨ ਉਸਾਰੀ ਨੂੰ ਸੋਨੇ ਦਾ ਗਹਿਣਾ ਘੜਨ ਤੁਲ ਮੰਨਿਆ ਹੈ—ਇਹ ਚਿੱਤਰ ਪਉੜੀ ਨੰ: ੩੮ ਵਿਚ ਦਿੱਤਾ ਹੈ ਜਿੱਥੇ ਝਰਦੇ ਅੰਮ੍ਰਿਤ ਤੇ ਉੱਜਲ ਗਹਿਣੇ ਦਾ ਚਿੱਤਰ ਪ੍ਰਕਾਸ਼ਮਾਨ ਹੁੰਦਾ ਹੈ। ਸਾਰਾ ਜਪੁ ਜੀ ਇਕ ਚਿੱਤਰ ਹੈ ਤੇ ਉਹ Pilgrim’s Progress

ਜਾਂ Excelsior ਦੇ ਚਿੱਤਰ ਹਨ। ਮਨੁੱਖੀ ਆਤਮਾ 'ਸੋਦਰਿ' ਤੇ 'ਸਚਖੰਡਿ' ਵਲ ਵਧ ਰਹੀ ਹੈ, ਬੜੀਆਂ ਕਠਨਾਈਆਂ ਨੂੰ ਪਾਰ ਕਰਦੀ ਹੋਈ, Rug by Chapel ਵਾਂਗ 'ਸਚਖੰਡਿ' ਦੇ ਦਰਵਾਜ਼ੇ 'ਤੇ ਸਫਲ ਆਤਮਾ ਦਾ ਸੁਆਗਤ ਹੁੰਦਾ ਹੈ। ਜਪੁ ਜੀ ਵਿਚ ਕਲਪਨਾ, ਸਮੂਹਕਤਾ ਤੇ ਇਕਾਗਰਤਾ ਦੀ ਇਕਾਈ ਵਿਚ ਕੰਮ ਕਰਦੀ ਹੈ, ਜਿੱਥੇ ਬ੍ਰਹਿਮੰਡ ਸਿਸ਼ਟੀ, ਜੀਵਾਂ, ਕੁਦਰਤ ਤੇ ਧਰਮ ਦੇ ਸਮੂਹੀ ਇਕਾਗਰ ਚਿੱਤਰ ਹੀ ਦਿੱਤੇ ਗਏ ਹਨ, ਵਿਸਥਾਰ ਵੇਰਵੇ ਵਾਲੇ ਨਹੀਂ।

ਜਪੁ ਜੀ ਦੀ ਸ਼ੈਲੀਗਤ ਸਮਰੱਥਾ ਇਸ ਦੇ ਅਦੁੱਤੀ ਬਲ, ਸੰਗੀਤ, ਸ਼ਬਦ ਚੋਣ ਤੇ ਝਲਕਾਰਿਆਂ ਵਿਚ ਹੈ। ਜਪੁ ਜੀ ਦਾ ਬਲ ਉਸ ਪ੍ਰਕਾਰ ਦਾ ਹੈ, ਜਿਵੇਂ ਇੰਜਣ ਦਾ ਬਲ ਭਾਪ ਵਿਚ ਹੈ। ਜਪੁ ਜੀ ਵਿਚ ਉਸ ਤਰ੍ਹਾਂ ਹਰ ਪੱਖ ਤੇ ਹਰ ਗੱਲ ਦਾ ਸਾਰ ਦਿੱਤਾ ਹੈ, ਜਿਵੇਂ ਪਾਣੀ ਦਾ ਸਾਰ ਭਾਡ ਹੈ। ਹੁਕਮ ਦੇ ਬੇਅੰਤ ਵਿਸਥਾਰ ਦਾ ਸਾਰ ਇਕ ਪਉੜੀ ਵਿਚ, ਕੁਦਰਤ ਦੇ ਬੇਅੰਤ ਵਿਸਥਾਰ ਦਾ ਸਾਰ ਇਕ ਪਉੜੀ ਵਿਚ, ਆਦਿ। ਸਾਰ ਵਿਚ ਜ਼ੋਰ ਹੁੰਦਾ ਹੈ, ਤੇ ਸਾਰ ਦਾ ਆਕਾਰ ਸੂਖਮ ਹੁੰਦਾ ਹੈ। ਜਪੁ ਜੀ ਦਾ ਸੰਗੀਤ ਲੋਕ-ਸੰਗੀਤ ਹੈ, ਪ੍ਰੰਪਰਾਈ ਸਨਾਤਨੀ ਸੰਗੀਤ ਨਹੀਂ ਹੈ। ਲੋਕ ਸੰਗੀਤ ਸਰਲ ਪਰ ਧੂਰ ਅੰਦਰ ਤੀਕ ਪੁੱਜਣ ਵਾਲਾ ਹੁੰਦਾ ਹੈ; ਇਸ ਦੀ ਚਾਲ ਲਚਕ ਵਾਲੀ ਤੇ ਸਰਲ ਹੁੰਦੀ ਹੈ। ਪੰਜਾਬੀ ਦੀ ਸਾਦਾ ਜਿਹੀ ਭਾਸ਼ਾ ਨੂੰ ਕਿਤਨਾ ਅਮੀਰ ਕਰ ਦਿੱਤਾ ਹੈ, ਇਸ ਰਚਨਾ ਨੇ ਉਸ ਦੇ ਸਾਦਾ ਜਿਹੇ ਸ਼ਬਦਾਂ ਵਿਚ ਗੰਭੀਰ, ਰਹੱਸਵਾਦੀ ਅਧਿਆਤਮਕ ਤੇ ਦਾਰਸ਼ਨਕ ਅਰਥ ਭਰ ਦਿੱਤੇ ਹਨ, ਗੁਰੂ ਜੀ ਨੇ। ਹਰ ਪਉੜੀ ਵਿਚ ਝਲਕਾਰਾ Vision ਹੈ। ਜਪੁ ਜੀ ਦਾ ਵਾਯੂ-ਮੰਡਲ, ਧਰਤ-ਆਕਾਸ਼ ਦੇ ਸੁਮੇਲ ਦਾ ਹੈ, ਇਹ ਇਕ ਪ੍ਰਭੂ ਦੀ ਜੈਕਾਰ ਦਾ ਗੀਤ ਹੈ, ਸੱਚਾਈ ਦਾ ਨੰਗਾ ਦਰਸ਼ਨ ਹੈ, ਜੀਵਨ-ਘੋਲ ਲਈ ਨਿਪੁੰਨ ਸਿੱਖਿਆ ਹੈ। ਜਪੁ ਜੀ ਭਾਰਤੀ ਦਰਸ਼ਨ, ਰਹੱਸਵਾਦੀ, ਅਧਿਆਤਮਕਵਾਦ, ਸੰਗੀਤ, ਪਿੰਗਲ, ਸਭਿਆਚਾਰ ਤੇ ਸਭਿਆਤਾ ਦਾ ਸਾਧਾਰਨੀਕਰਨ (Generalisation) ਹੈ। ਇਹ ਗੁਰੂ ਨਾਨਕ ਦਾ ਹਿਰਦਾ ਹੈ ਤੇ ਸਿੱਖ ਧਰਮ ਦਾ ਖਾਲਸਈ ਝੂਲਦਾ ਨਿਸ਼ਾਨ ਹੈ, ਜਿਸ ਆਦਰਸ਼ ਤੀਕ ਸਿੱਖ ਨੇ ਪਹੁੰਚਣਾ ਹੈ ਤੇ ਜਿੱਥੇ ਸੰਸਾਰ ਦੇ ਸਾਰੇ ਧਰਮਾਂ ਦਾ ਸੰਗਮ ਹੈ। ਜਦੋਂ ਤੀਕ ਜਪੁ ਜੀ ਸਾਡੇ ਹਿਰਦੇ ਵਿਚ ਹੈ, ਅਸੀਂ ਅਮਰ ਹਾਂ। ਮਨੁੱਖ ਨੂੰ ਮੌਤ ਦੇ ਭੈਅ ਵਿਚੋਂ ਕੱਢਣ ਵਾਲੀ ਹੈ, ਇਹ ਰਚਨਾ।



## ਜਾਪੁ ਸਾਹਿਬ

੧.

ਜਾਪੁ ਸਾਹਿਬ ਇਕ-ਦਮ ਨਿਮਰਤਾ ਅਤੇ ਦਿੜ੍ਹੜਤਾ ਦਾ ਸਿਖਰ ਹੈ। ਨਿਮਰਤਾ ਦਾ ਇਸ ਲਈ ਕਿ ਇਸ ਰਚਨਾ ਵਿਚ ਨਿਪਟ ਹੀ ਕੋਈ ਦਾਅਵਾ ਨਹੀਂ ਕਿ ਮਨੁੱਖ ਕਿਸੇ ਤਰ੍ਹਾਂ ਕੁਝ ਵੀ ਜਾਣ ਸਕਦਾ ਹੈ ਕਿ ਬ੍ਰਹਮ ਦਾ ਨਿਰਗੁਣ ਜਾਂ ਨਿਰੰਕਾਰ ਸਰੂਪ ਕੀ ਸੀ—ਮਨੁੱਖ ਨੂੰ ਕੁਝ ਪਤਾ ਨਹੀਂ ਕਿ ਨਿਰਗੁਣ ਸਰੂਪ ਕੀ ਸੀ ਜਾਂ ਕੀ ਹੋਵੇਗਾ; ਦਿੜ੍ਹੜਤਾ ਦਾ ਸਿਖਰ ਇਹ ਰਚਨਾ ਇਸ ਲਈ ਹੈ ਕਿ ਕਿਤੇ ਦ੍ਰੈਤ ਦੀ ਕੋਈ ਗੁੰਜਾਇਸ਼ ਨਹੀਂ ਹੈ, ਜੋ ਕੁਝ ਪ੍ਰਗਟ ਤੇ ਪ੍ਰਤੱਖ ਹੈ, ਉਹ ਕੇਵਲ ਇਕ ਬ੍ਰਹਮ ਦਾ ਪ੍ਰਕਾਸ਼ ਜਾਂ ਕਰਮ ਹੀ ਹੈ—ਹੋਰ ਕੋਈ ਹਸਤੀ ਹੈ ਹੀ ਨਹੀਂ, ਅੰਧਕਾਰ ਵੀ ਉਹ ਆਪ ਹੀ ਹੈ ਅਤੇ ਪ੍ਰਕਾਸ਼ ਵੀ ਉਹ ਆਪ ਹੀ ਹੈ। ਜਾਪੁ ਸਾਹਿਬ ਬਾਣੀ ਵਰਗੀ ਸਮਤਾ ਤੇ ਸਮਦਿੱਸ਼ਟਤਾ ਸੰਸਾਰ ਸਾਹਿਤ ਵਿਚ ਕੇਵਲ ਬੜੀਆਂ ਮਹਾਨ ਧਾਰਮਿਕ ਪੁਸਤਕਾਂ ਵਿਚ ਹੀ ਹੈ, ਨਹੀਂ ਤਾਂ ਦੂੰਦ ਨੂੰ ਸਾਗੀ ਦੁਨੀਆਂ ਦਾ ਸਾਹਿਤ ਕਿਸੇ ਨਾ ਕਿਸੇ ਰੂਪ ਵਿਚ ਚਿਤਰਦਾ ਹੈ, ਪਰ ਅਸਲੀਅਤ ਇਹ ਹੀ ਹੈ ਕਿ ਦੂੰਦ ਸੰਭਵ ਨਹੀਂ ਹੈ—ਜੇ ਦ੍ਰੈਤ ਹੋ ਸਕਦਾ ਹੈ ਤਾਂ ਬ੍ਰਹਮ ਹੈ ਹੀ ਨਹੀਂ। ਭਾਵੇਂ ਰੂਪ ਤੇ ਕਰੂਪ, ਹਨੇਗ ਤੇ ਪ੍ਰਕਾਸ਼, ਪਾਪ ਤੇ ਪੁੰਨ ਮਨੁੱਖ ਦੇ ਬਣਾਏ ਹੋਏ ਹਨ ਅਤੇ ਉਸ ਨੂੰ ਅਨੁਭਵ ਵੀ ਹੁੰਦੇ ਹਨ, ਪਰ ਉਹਨਾਂ ਦੀ ਅਸਲੀਅਤ ਹੈ ਨਹੀਂ। ਅਸਲ ਵਿਚ ਨਾ ਅੰਧਕਾਰ ਹੈ, ਨਾ ਪ੍ਰਕਾਸ਼ ਹੈ, ਨਾ ਪਾਪ ਹੈ, ਨਾ ਪੁੰਨ ਹੈ—ਇਕੋ ਹੁਕਮ ਅਧੀਨ ਵਿਕਾਸ ਹੀ ਹੈ ਜਾਂ ਖੇਲ ਹੈ। ਖੇਲ ਵਿਚ ਜਾਂ ਨਾਟਕ ਵਿਚ ਕਈ ਪ੍ਰਕਾਰ ਦੇ ਚੰਗੇ ਮੰਦੇ ਕਰਤੱਵ ਹੋ ਰਹੇ ਹਨ, ਕੋਈ ਪ੍ਰਕਾਰ ਦੇ ਪਾਤਰ ਹੁੰਦੇ ਹਨ—ਪਰ ਅਸਲ ਵਿਚ ਨਾ ਕੋਈ ਉੱਥੇ ਚੌਰ ਹੁੰਦਾ ਹੈ, ਨਾ ਕੋਤਵਾਲ, ਉਹ ਸਾਰੇ ਇਕੋ ਸ਼ੇਣੀ ਦੇ ਸਾਬੀ ਹੁੰਦੇ ਹਨ। ਇਸੇ ਤਰ੍ਹਾਂ ਇਸ ਜੀਵਨ ਵਿਚ ਕੋਈ ਉੱਚ ਬਣਿਆ ਬੈਠਾ ਹੈ ਤੇ ਕੋਈ ਨੀਚ; ਕੋਈ ਸਾਧ ਹੈ ਤੇ ਕੋਈ ਚੌਰ ਹੈ; ਕੋਈ ਅਮੀਰ ਹੈ ਤੇ ਕੋਈ ਗਰੀਬ ਹੈ; ਕੋਈ ਸੁਆਮੀ ਹੈ ਤੇ ਕੋਈ ਸੇਵਕ ਹੈ—ਪਰ ਹਨ ਇਹ ਸਾਰੇ ‘ਇਕ’—ਇਕੋ ਬ੍ਰਹਮ ਦੇ ਸਰੂਪ ਹਨ। ਸਾਰਾ ਬੁਹਿਮੰਡ ਇਕੋ ਬ੍ਰਹਮ ਵਿਚੋਂ ਆਇਆ ਹੈ ਤੇ ਉਸੇ ਵੱਲ ਜਾ ਰਿਹਾ ਹੈ, ਤੇ ਹੁਣ ਵੀ ਉਹੋ ਕੁਝ ਹੈ, ਪਰ ਪੜਾਅ ਹਰ ਜੀਵ ਦਾ ਵੱਖ-ਵੱਖ ਹੈ, ਕੋਈ ਚੌਰ ਤੇ ਕੋਈ ਸਾਧ ਦੇ ਪੜਾਅ ਤੇ ਪੁੱਜ ਗਿਆ ਹੈ।

ਜਾਪੁ ਸਾਹਿਬ ਮਨੁੱਖਤਾ ਨੂੰ ਸਮਤਾ ਦਿੰਦਾ ਹੈ—ਸਾਰੇ ਜੀਵ ਸਮਾਨ ਹਨ। ਇਸ

ਸਮਤਾ ਤੇ ਸਮਾਨਤਾ ਦੇ ਅਸੂਲ ਤੋਂ ਉੱਚਾ ਮਨੁੱਖਤਾ ਦੀ ਭਲਾਈ ਦਾ ਹੋਰ ਕੋਈ ਅਸੂਲ ਨਹੀਂ ਹੈ। ਜਾਪੁ ਸਾਹਿਬ ਦਾ ਅਦੈਤ ਇਹ ਹੈ :—

ਨਮੋ ਸੂਰਜ ਸੂਰਜੇ ਨਮੋ ਚੰਦ੍ਰ ਚੰਦ੍ਰੇ ॥  
ਨਮੋ ਰਾਜ ਰਾਜੇ ਨਮੋ ਇੰਦ੍ਰ ਇੰਦ੍ਰੇ ॥  
ਨਮੋ ਅੰਧਕਾਰੇ ਨਮੋ ਤੇਜ ਤੇਜੇ ॥  
ਨਮੋ ਬਿੰਦ੍ਰ ਬਿੰਦ੍ਰੇ ਨਮੋ ਬੀਜ ਬੀਜੇ ॥ ੧੯੫ ॥  
ਨਮੋ ਰਾਜਸੰ ਤਾਮਸੰ ਸਾਤ ਰੂਪੇ ॥  
ਨਮੋ ਪਰਮ ਤਤੰ ਅਤਤੰ ਸਰੂਪੇ ॥  
ਨਮੋ ਜੋਗ ਜੋਗੇ ਨਮੋ ਗਿਆਨ ਗਿਆਨੇ ॥  
ਨਮੋ ਮੰਤ੍ਰ ਮੰਤ੍ਰੇ ਨਮੋ ਧਿਆਨ ਧਿਆਨੇ ॥ ੧੯੬ ॥  
ਨਮੋ ਜੁਧ ਜੁਧੇ ਨਮੋ ਗਿਆਨ ਗਿਆਨੇ ॥  
ਨਮੋ ਭੋਜ ਭੋਜੇ ਨਮੋ ਪਾਨ ਪਾਨੇ ॥  
ਨਮੋ ਕਲਹ ਕਰਤਾ ਨਮੋ ਸਾਂਤ ਰੂਪੇ ॥  
ਨਮੋ ਇੰਦ੍ਰ ਇੰਦ੍ਰੇ ਅਨਾਦੰ ਬਿਭੂਤੇ ॥ ੧੯੭ ॥

ਉਹ ਹੀ ਸੂਰਜ, ਚੰਦਰਮਾ, ਅੰਧਕਾਰ, ਪ੍ਰਕਾਸ਼, ਜੁਧ, ਸ਼ਾਂਤੀ, ਤੱਤ, ਅਤੱਤ—ਸਭ ਕੁਝ ਹੈ। ਸਾਰਾ ਬ੍ਰਹਮੰਡ ਇਕ ਇਕਾਈ ਜਾਂ ਗੋਲਾਈ ਹੈ। ਸਾਰੇ ਬ੍ਰਹਮੰਡ ਦੀ ਬੁਨਿਆਦ ਇਕ ਹੈ, ਸਾਰੇ ਦੀ ਸਿਖਰ ਇਕ ਹੈ; ਇਸ ਲਈ ਵਿਚਾਲੇ ਵੀ ਇਕੋ ਹੀ ਹੈ, ਭਾਵੇਂ ਭੇਦ ਦ੍ਰਿਸ਼ਟਮਾਨ ਹਨ।

ਅਦੈਤ ਦੀ ਧਾਰਨੀ ਅਤੇ ਦੂੰਦ ਤੋਂ ਖਾਲੀ ਹੋਣ ਕਰਕੇ ਹੀ ਇਹ ਰਚਨਾ ਦਾਰਸ਼ਨਿਕ (Philosophical) ਗਿਆਨ ਦੀ ਸਿਖਰ ਹੈ; ਕੇਵਲ ਅਦੈਤ ਦਾ ਦਰਸ਼ਨ ਕਿਹਾ ਜਾ ਸਕਦਾ ਹੈ।

## ੨.

ਬ੍ਰਹਮ ‘ਸੱਚਾਈ’ ਹੈ। ਉਹ ‘ਆਦਿ ਸਚੁ’ ਜੁਗਾਦਿ ਸਚੁ ॥ ਹੈ ਭੀ ਸਚੁ ਨਾਨਕ ਹੋਸੀ ਭੀ ਸਚੁ’ ਹੈ। ਜਾਪੁ ਸਾਹਿਬ ਵਿਚ ਸਪੱਸ਼ਟ ਕੀਤਾ ਹੈ ਕਿ ‘ਸੱਚਾਈ’ ਕੀ ਹੁੰਦੀ ਹੈ ਜਾਂ ‘ਸਚੁ’ ਕੀ ਹੁੰਦਾ ਹੈ। ਇਕ ਵਿਚਾਰ ਤਾਂ ਗੁਰੂ ਨਾਨਕ ਸਾਹਿਬ ਨੇ ਦ੍ਰਿੜ੍ਹ ਕਰਾ ਦਿੱਤਾ ਹੈ ਕਿ ‘ਸਚੁ’ ਉਹ ਹੈ ਜੋ ਸਮੇਂ ਦੀ ਸੀਮਾ ਵਿਚ ਨਹੀਂ ਹੈ, ਸਦਾ ਇਕ-ਰਸ ਰਹਿੰਦਾ ਹੈ, ਜੋ ਕੁਝ ਕੱਲ੍ਹ ਸਚੁ ਸੀ, ਉਹ ਅੱਜ ਵੀ ਸਚੁ ਹੈ ਅਤੇ ਕੱਲ੍ਹ ਵੀ ਸਚੁ ਹੋਵੇਗਾ। ਗੁਰੂ ਗੋਬਿੰਦ ਸਿੰਘ ਜੀ ‘ਸਚੁ’ ਦੀ ਇਕ ਹੋਰ ਦ੍ਰਿਸ਼ਟੀਕੋਣ ਤੋਂ ਵਿਆਖਿਆ ਕਰਦੇ ਹਨ। ਉਹ ਦ੍ਰਿਸ਼ਟੀਕੋਣ ਇਹ ਹੈ ਕਿ ‘ਸਚੁ’ ਉਹ ਹੈ, ਜਿਸ ਨੂੰ ਚੜ੍ਹ ਚਿਹਨ, ਬਰਨ, ਜਾਤਿ-ਪਾਤਿ, ਰੂਪ-ਰੰਗ, ਰੇਖ-ਭੇਖ, ਆਦਿ ਕਰਕੇ ਵੰਡਿਆ ਨਹੀਂ ਜਾ ਸਕਦਾ, ਭਾਵ ਸਚੁ ਸਰਬ-ਵਿਆਪੀ ਹੈ ਤੇ ਸਭ ਥਾਵਾਂ, ਦੇਸ਼ਾਂ, ਜਾਤਾਂ ਵਿਚ ਇਕ ਸਮਾਨ ਹੈ। ਮਨੁੱਖਤਾ ਚੜ੍ਹ ਚਿਹਨ, ਬਰਨ-ਜਾਤਿ, ਰੂਪ-ਰੰਗ ਤੇ ਰੇਖ-ਭੇਖ ਕਰਕੇ ਵੰਡੀ ਹੋਈ ਹੈ, ਪਰ ‘ਸਚੁ’ ਇਸ ਤਰ੍ਹਾਂ ਵੰਡਿਆ ਨਹੀਂ ਜਾ ਸਕਦਾ। ‘ਸਚੁ’ ਇਸ ਤਰ੍ਹਾਂ ਸਰਬ-ਵਿਆਪੀ ਹੈ :—

ਫਰਾਂਸ ਕੇ ਫਿਰੰਗੀ ਫਰਾਂਸੀਸ ਕੇ ਦੁਰੰਗੀ,  
 ਮਕਰਾਨ ਕੇ ਮ੍ਰਿਦੰਗੀ ਤੇਰੇ ਗੀਤ ਗਾਈਅਤੁ ਹੈ ॥  
 ਭਖਾਰੀ ਕੰਧਾਰੀ ਗੋਰ ਗਖਰੀ ਗਰਦੇਜਾ ਚਾਰੀ,  
 ਪਉਨ ਕੇ ਅਹਾਰੀ ਤੇਰੋ ਨਾਮ ਧਿਆਈਅਤੁ ਹੈ ॥  
 ਪੁਰਬ ਪਲਾਊ ਕਾਮ ਟੂਪ ਅੰ ਕਮਾਊ,  
 ਸਰਬ ਠਉਰ ਮੈ ਬਿਰਾਜੈ, ਜਹਾ ਜਹਾ ਜਾਈਅਤੁ ਹੈ ॥  
 ਪੁਰਨ ਪ੍ਰਤਾਪੀ ਜੰਡ ਮੰਡ ਤੇ ਅਤਾਪੀ,  
 ਨਾਥ ਕੀਰਤਿ ਤਿਹਾਰੀ ਕੌ ਨਾ ਪਾਰ ਪਾਈਅਤੁ ਹੈ ॥ ੧੪ ॥

(ਅਕਾਲ ਉਸਤਤਿ)

‘ਸਚੁ’ ਉਹ ਹੈ ਜੋ ਸਭ ਵਿਚ ਬਿਰਾਜਮਾਨ ਹੈ, ਅਤੇ ਸਭ ਥਾਂ ਪ੍ਰਧਾਨ ਹੈ। ਜੋ ਸਦਾਚਾਰਕ ਗੁਣ ਸਰਬ ਵਿਆਪੀ ਹਨ, ਉਹ ਸਚੁ ਹਨ; ਜੋ ਮਨੁੱਖੀ ਭਾਵ ਸਰਬ ਵਿਆਪੀ ਹਨ, ਉਹ ਸਚੁ ਹਨ। ਸਚ ਤਾਂ—ਦੇਹੁਰੇ, ਮਸੀਤ, ਪੂਜਾ, ਨਿਵਾਜ, ਦੇਵਤੇ—ਅਦੇਵ, ਤੁਰਕ—ਹਿੰਦੂ, ਅਲਹ—ਅਭੇਖ, ਪੁਰਾਨ ਕੁਰਾਨ ਵਿਚ ਇਕ ਸਮਾਨ ਵਿਆਪਕ ਹੈ। ਜੋ ਕੁਝ ਮਨੁੱਖੀ ਗਿਆਨ, ਧਰਮ, ਸਭਿਆਚਾਰ, ਮਹਾਨ ਪੁਸਤਕਾਂ, ਸਦਾਚਾਰ, ਮਨੋਵਿਗਿਆਨ ਤੇ ਭਾਵ ਵਿਚ ਸਾਂਝਾ ਹੈ, ਉਹ ‘ਸਚੁ’ ਹੈ। ਮਨੁੱਖਤਾ ਦਾ ਗਿਆਨ, ਧਰਮ, ਸਦਾਚਾਰ, ਰਹਿਸ ਤੇ ਮਨੋਵਿਗਿਆਨ ਵਿਤਕਰਿਆਂ ਤੇ ਨਹੀਂ ਖੜ੍ਹੇ, ਸਾਂਝ ਤੇ ਖੜ੍ਹੇ ਹਨ। ਸਾਰੀ ਮਨੁੱਖਤਾ ਵਿਚ ਅਨੇਕ ਪ੍ਰਕਾਰ ਦੀ ਸਾਂਝ ਹੈ—ਸਚੁ ਸਾਂਝਾ ਹੈ, ਵਿਤਕਰਾ ਤਾਂ ਉਪਰੀਆਂ ਤੇ ਉਪਾਤੀਆਂ ਚੀਜ਼ਾਂ ਵਿਚ ਹੈ। ਸੋ ਸਾਰੇ ਧਰਮਾਂ ਵਿਚ ਸਾਂਝੀ ਸੱਚਾਈ ਹੈ, ਸਾਰੀਆਂ ਮਹਾਨ ਪੁਸਤਕਾਂ ਵਿਚ ਸਾਂਝੀ ਸੱਚਾਈ ਹੈ, ਸਾਰੇ ਸਭਿਆਚਾਰਾਂ ਵਿਚ ਸਾਂਝੀ ਸੱਚਾਈ ਹੈ। ਸਾਰੇ ਰਹੱਸਵਾਦਾਂ ਵਿਚ ਸਾਂਝ ਹੈ, ਸਾਰੇ ਭਾਵਾਂ ਵਿਚ ਸਾਂਝ ਹੈ—ਉਹ ਸਾਂਝ ਹੀ ਪਰਮਾਤਮਾ ਹੈ, ਉਹ ਹੀ ਨਾਮ ਹੈ।

‘ਸੱਚਾਈ’ ਕਿਸੇ ਵਿਸ਼ੇਸ਼ ਚਕ੍ਰ-ਚਿਹਨ, ਬਰਨ-ਜਾਤਿ, ਰੂਪ-ਰੰਗ, ਜਾਂ ਰੇਖ-ਭੇਖ ਨੇ ਬੈ ਨਹੀਂ ਕਰਾਈ ਹੋਈ, ਸਭ ਚਿਹਨਾਂ, ਜਾਤਾਂ, ਰੰਗਾਂ ਤੇ ਭੇਖਾਂ ਵਿਚ ਮੌਜੂਦ ਹੈ। ਸੱਚਾਈ ਜਾਂ ਪਰਮਾਤਮਾ ਦਾ ਕੋਈ ਵਿਸ਼ੇਸ਼ ਚਕ੍ਰ-ਚਿਹਨ, ਬਰਨ-ਜਾਤਿ ਆਦਿ ਨਹੀਂ ਹੈ।

## ੩.

ਪਰ ਉਹ ਸੱਚਾਈ ਹੈ ਕਿਹੋ ਜਿਹੀ, ਜਿਸ ਸੱਚਾਈ ਨੂੰ ਗੁਰੂ ਗੋਬਿੰਦ ਸਿੰਘ ਜੀ ਨੇ ਨਮਸਕਾਰ ਕੀਤੀ ਹੈ—

ਨਮੋ ਚੰਦ੍ਰ ਚੰਦ੍ਰੇ ॥ ਨਮੋ ਭਾਨ ਭਾਨੇ ॥  
 ਨਮੋ ਗੀਤ ਗੀਤੇ ॥ ਨਮੋ ਤਾਨ ਤਾਨੇ ॥ ੪੭ ॥  
 ਨਮੋ ਨਿੱਤ ਨਿੱਤੇ ॥॥॥ ਨਮੋ ਨਾਦ ਨਾਦੇ ॥.....੪੮ ॥  
 ਨਮੋ ਸਸਤ੍ਰਪਾਣੇ ॥ ਨਮੋ ਅਸਤ੍ਰਮਾਣੇ....॥ ੪੯ ॥  
 ਕਿ ਸਾਹਿਬ ਦਿਮਾਗ ਹੈਂ ॥ ਕਿ ਹੁਸਨਲ ਚਰਾਗ ਹੈਂ— ॥ ੧੫੧ ॥  
 ਕਿ ਰੋਜ਼ੀ ਦਿਹਿਦ ਹੈਂ ॥ ਕਿ ਰਾਜਕ ਰਹਿਦ ਹੈਂ ॥  
 ਕਰੀਮੁਲ ਕਮਾਲ ਹੈਂ ॥ ਕਿ ਹੁਸਨਲ ਜਮਾਲ ਹੈਂ ॥ ੧੫੨ ॥

ਜਨੀਠੁਲ ਜ਼ਮਾ ਹੈਂ॥ ਅਮੀਕੁਲ ਇਮਾ ਹੈਂ॥  
ਕਰੀਮੁਲ ਕਮਾਲ ਹੈਂ॥ ਕਿ ਜੁਰਾਤਿ ਜਮਾਲ ਹੈਂ॥ ੧੫੯॥

ਪਰਮਾਤਮਾ ਦਾ ਬੜਾ ਹੀ ਵਿਚਿਤ੍ਰ ਸਰੂਪ ਜਾਪੁ ਸਾਹਿਬ ਦੇ ੧੫੦ ਤੋਂ ੧੬੦ ਤੀਕ ਦੇ ਛੰਦਾਂ ਵਿਚ ਬਿਆਨਿਆ ਹੈ। ਪਰਮਾਤਮਾ ਚੰਦ ਵਾਂਗ ਠੰਢਾ, ਸੁੰਦਰ ਤੇ ਕੌਮਲ ਹੈ; ਸੂਰਜ ਵਾਂਗ ਪ੍ਰਕਾਸ਼ਮਾਨ, ਤੇਜ਼ਸਵੀ ਤੇ ਗਰਮ ਹੈ; ਭਾਵ ਉਹ ਸਾਰੀ ਸੁੰਦਰਤਾ ਤੇ ਗਿਆਨ ਦੀ ਨਿਧਿ ਹੈ। ਪਰਮਾਤਮਾ ਸਾਰੀਆਂ, ਕੌਮਲ ਕਲਾਵਾਂ ਦਾ ਆਰੰਭ ਹੈ—ਗੀਤ, ਤਾਨ, ਨਿਤ ਤੇ ਨਾਦ ਦਾ ਆਰੰਭ ਹੈ, ਭਾਵ ਉਹ ਸਾਰੇ ਸਭਿਆਚਾਰ ਦਾ ਖੜਾਨਾ ਹੈ। ਮਨੁੱਖਤਾ ਵਿਚ ਜੋ ਵੀ ਕੌਮਲ, ਸੁਹਜਵਾਦੀ ਤੇ ਸੋਹਣੇ ਤੱਤ ਹਨ, ਉਹ ਸਾਰੇ ਉਸ ਸੱਚ ਸਰੂਪ ਵਿਚੋਂ ਆਏ ਹਨ। ਪਰਮਾਤਮਾ ਹੀ ਸਾਰੀ ਜੁੱਧ-ਵਿੱਦਿਆ ਦਾ ਆਰੰਭ ਹੈ—ਜਦੋਂ ਅਨਿਆਂ ਹੁੰਦਾ ਹੈ, ਉਹ ਹੀ ਜੁੱਧ ਦੁਆਰਾ, ਸ਼ਸਤ੍ਰ ਤੇ ਅਸਤ੍ਰ ਦੁਆਰਾ—ਅਨਿਆਂ ਦਾ ਨਾਸ਼ ਕਰਦਾ ਹੈ। ਸੋ ਸੱਚ ਪੂਰਨ ਨਿਆਂ ਹੈ। ਪਰਮਾਤਮਾ, ਦਿਮਾਗ, ਹੁਸਨ ਤੇ ਜਮਾਲ ਦਾ ਆਰੰਭ ਹੈ—ਉਹ ਸੁੰਦਰਤਾ; ਬੁੱਧੀ ਬਲ ਤੇ ਆਤਮਿਕ ਬਲ ਦਾ ਆਰੰਭ ਹੈ।

## 8.

‘ਸਚੁ’ ਹੋਰ ਕੀ ਹੁੰਦਾ ਹੈ ?

ਕਿ ਰਾਜੰ ਪ੍ਰਭਾ ਹੈਂ॥ ਕਿ ਧਰਮੰ ਧੁਜਾ ਹੈਂ॥

ਕਿ ਆਸੋਕ ਬਰਨੈ॥ ਕਿ ਸਰਬਾ ਅਭਰਨੈ॥ ੧੫੦॥

ਪਰਮਾਤਮਾ ‘ਧਰਮੰ ਧੁਜਾ’ ਹੈ। ‘ਧੁਜਾ’ ਹੈ ਸਿਖਰ, ਪਰਮਾਤਮਾ ਸਾਰੀਆਂ ਧਾਰਮਿਕ ਕੀਮਤਾਂ ਦਾ ਧੁਜਾ ਹੈ, ਉਹ ਉੱਚੇ ਤੋਂ ਉੱਚਾ ਨਿਸ਼ਾਨ ਜਿਸ ਵੱਲ ਮਨੁੱਖ ਨੂੰ ਸਦਾਚਾਰਕ, ਧਾਰਮਿਕ, ਸਭਿਆਚਾਰਕ ਬੌਧਿਕ ਤੇ ਆਤਮਿਕ ਉੱਨਤੀ ਲਈ ਵਧਣਾ ਚਾਹੀਦਾ ਹੈ। ਉਹ ਆਦਰਸ਼ ਹੈ—ਅਪਹੁੰਚ ਆਦਰਸ਼ ! ਨਿਸ਼ਾਨ ਸਾਹਿਬ ਜਾਂ ਧੁਜਾ (Standard ਜਾਂ Flag) ਵਿਚ ਕਿਸੇ ਦੇਸ਼, ਧਰਮ, ਕੌਮ, ਜਾਤੀ ਜਾਂ ਸੰਸਥਾ ਦਾ ਆਦਰਸ਼ ਚਿੰਨ੍ਹ-ਰੂਪ ਵਿਚ ਚਿਤਰਿਆ ਹੁੰਦਾ ਹੈ। ਪਰਮਾਤਮਾ ਵੀ ਉਹਨਾਂ ਆਦਰਸ਼ਕ ਕੀਮਤਾਂ ਦਾ ਸਮੂਹ ਹੈ ਜੋ ਮਨੁੱਖਤਾ ਦਾ ਨਿਸ਼ਾਨਾ ਹਨ, ਉਹ ਧਰਮ ਦੀਆਂ ਕੀਮਤਾਂ ਦਾ ਸਮੂਹ ਹੈ, ਉਹ ਜੀਵਨ ਦੀਆਂ ਅਤਿ ਪ੍ਰਿਯ ਕੀਮਤਾਂ ਦਾ ਸਮੂਨਾ ਹੈ। ਉਹ ਧਰਮ (duty) ਦੀ ਪਾਲਣਾ ਵਿਚ ਸਦਾ ਆਦਰਸ਼ ਹੈ।

ਪਰਮਾਤਮਾ ਇਸ ਪੱਖ ਵਿਚ ਵੀ ਅਪਹੁੰਚ ਹੈ, ਪਰ ਆਦਰਸ਼ ਸਦਾ ਹੀ ਮਨੁੱਖਤਾ ਦੇ ਸਾਹਮਣੇ ਰਹਿਣਾ ਚਾਹੀਦਾ ਹੈ, ਨਹੀਂ ਤਾਂ ਮਨੁੱਖਤਾ ਉਤਨੀ ਵੀ ਸਭਿਆਚਾਰਕ ਤੇ ਸਦਾਚਾਰਕ ਉੱਨਤੀ ਨਾ ਕਰ ਸਕੇ, ਜਿਤਨੀ ਹੁਣ ਇਸ ਨੇ ਕਰ ਲਈ ਹੈ ਜਾਂ ਅੱਗੋਂ ਕਰਨ ਦੀ ਸੰਭਾਵਨਾ ਰੱਖਦੀ ਹੈ।

ਗੁਰੂ ਗੋਬਿੰਦ ਸਿੰਘ ਜੀ ਨੇ ‘ਧਰਮ ਧੁਜਾ’ ਦਾ ਰੂਪ ਕਮਾਲ ਪ੍ਰਬੀਨਤਾ ਨਾਲ ਵਾਹਿਗੁਰੂ ਨੂੰ ਦਿੱਤਾ ਹੈ। ਸਾਰੀਆਂ ਕੌਮਾਂ ਆਪਣੇ ਆਦਰਸ਼ ਪੇਸ਼ ਕਰਦੀਆਂ ਹਨ।

ਪਰਮਾਤਮਾ ਉਹਨਾਂ ਸਾਰੇ ਆਦਰਸ਼ਾਂ ਦਾ ਆਦਰਸ਼ (ਧੁਜਾ) ਹੈ।

ਸੋ 'ਸਚੁ' ਆਦਰਸ਼ਕ ਕੀਮਤਾਂ ਦਾ ਆਦਰਸ਼ਕ ਸਮੂਹ ਤੇ ਸਿਖਰ ਹੈ!

#### ੫.

'ਜਾਪੁ ਸਾਹਿਬ' ਵਿਚ 'ਕਰਮ ਨਾਮ' ਦਾ ਸਿਧਾਂਤ ਬੜਾ ਮਹਾਨ ਹੈ, ਜਿੱਥੇ 'ਨਿਰਗੁਣ ਬ੍ਰਹਮ' ਬਾਰੇ ਮਨੁੱਖ ਨੂੰ ਕੁਝ ਪਤਾ ਨਹੀਂ ਲਗ ਸਕਦਾ, ਉੱਥੇ ਸਰਗੁਣ ਬ੍ਰਹਮ ਬਾਰੇ ਬਹੁਤ ਕੁਝ ਪਤਾ ਲੱਗ ਸਕਦਾ ਹੈ। ਪਰਮਾਤਮਾ ਦਾ ਪਤਾ ਉਸ ਦੇ ਵਿਚਿਤ੍ਰ ਕਰਮਾਂ ਤੋਂ ਲੱਗਦਾ ਹੈ। ਕਰਮ ਦਾ ਭਾਵ ਹਰ ਰੂਪ ਹੈ ਜਾਂ ਪਰਮਾਤਮਾ ਦਾ ਹਰ ਵਿਸ਼ੇਸ਼ਣ ਹੈ। ਇਹੋ ਨਾਮ ਦਾ ਸਿਧਾਂਤ ਹੈ। 'ਸਚੁ' ਦੇ ਦਿਸ਼ਟਮਾਨ ਸਰੂਪ ਨੂੰ ਨਾਮ ਕਹਿੰਦੇ ਹਨ, ਦਿਸ਼ਟਮਾਨ ਸਰੂਪ ਜਾਂ ਕਿਸੇ ਤਰ੍ਹਾਂ ਅਨੁਭਵ ਹੋ ਸਕਣ ਵਾਲਾ ਸਰੂਪ।

ਇੱਥੇ ਵੱਡਮੁੱਲਾ ਸਿਧਾਂਤ ਇਹ ਹੈ ਕਿ ਸੱਚ ਦਾ ਕੋਈ ਲਾਭ ਨਹੀਂ ਹੈ ਜੇ ਉਹ ਕਰਮ ਜਾਂ ਵਤੀਰੇ ਵਿਚ ਪ੍ਰਗਟ ਨਹੀਂ ਹੁੰਦਾ। 'ਸਚੁ' ਸੁੰਦਰ ਹੈ, ਗਿਆਨੀ ਹੈ, ਨਿਆਂਕਾਰੀ ਹੈ ਤੇ ਸੁਹਜਵਾਦੀ ਹੈ, ਪਰ ਇਸ ਦੀ ਮਹਾਨਤਾ ਉਦੋਂ ਬਣਦੀ ਹੈ ਜਦੋਂ ਕਿਸੇ ਸਰਗੁਣ ਸਰੂਪ ਵਿਚ ਪਰਮਾਤਮਾ ਇਹ ਕਰਮ ਕਰਦਾ ਜਾਪਦਾ ਹੈ। ਭਗਤ ਦੇ ਸਰੂਪ ਵਿਚ ਨਿਰਗੁਣ ਬ੍ਰਹਮ, ਸਰਗੁਣ ਸਰੂਪ ਹੋ ਕੇ ਸੁੰਦਰ ਰੂਪ ਧਾਰਨ ਕਰਦਾ ਹੈ, ਬ੍ਰਹਮ ਗਿਆਨੀ ਜਾਂ ਗੁਰੂ ਦੇ ਰੂਪ ਵਿਚ ਨਿਰਗੁਣ ਹੀ ਕਰਮ ਧਾਰਨ ਕਰਦਾ ਹੈ, ਕਿਸੇ ਜੋਧੇ ਜਾਂ ਸ਼ਹੀਦ ਦੇ ਰੂਪ ਵਿਚ ਨਿਰਗੁਣ ਬ੍ਰਹਮ ਸਰਗੁਣ ਸਰੂਪ ਧਾਰਨ ਕਰਦਾ ਹੈ ਅਤੇ ਅਨਿਆਂ ਨੂੰ ਰੋਕਦਾ ਹੈ, ਜਬਰ ਦਾ ਨਾਸ਼ ਕਰਦਾ ਹੈ, ਕਿਸੇ ਅਰਸੀ ਕਵੀ ਦੇ ਰੂਪ ਵਿਚ ਉਹ ਸਰਗੁਣ ਰੂਪ ਧਾਰਨ ਕਰਦਾ ਹੈ ਅਤੇ ਬਾਣੀ ਦੇ ਰੂਪ ਵਿਚ ਪ੍ਰਗਟ ਹੁੰਦਾ ਹੈ।

ਇਸੇ ਤਰ੍ਹਾਂ 'ਸਚੁ' ਤਾਂ ਉਹ ਹੀ ਹੈ, ਜੋ ਮਨੁੱਖੀ ਕਰਤੱਵ ਵਿਚੋਂ ਪ੍ਰਗਟ ਹੁੰਦਾ ਹੈ। ਭਾਵ ਜਦੋਂ ਮਨੁੱਖ ਮਨੁੱਖ ਨੂੰ ਪਿਆਰ ਕਰਦਾ ਹੈ, ਮਨੁੱਖ ਮਨੁੱਖ ਲਈ ਸੁੰਦਰਤਾ ਉਤਪੰਨ ਕਰਦਾ ਹੈ, ਮਨੁੱਖ ਨਿਆਂ ਲਈ ਲੜਦਾ ਮਰਦਾ ਹੈ ਜਾਂ ਮਨੁੱਖ ਉਸਾਰੂ ਸਾਹਿਤਕਾਰ ਜਾਂ ਕਲਾਕਾਰ ਬਣਦਾ ਹੈ, ਉਦੋਂ ਉਹ ਆਪ ਹੀ ਬ੍ਰਹਮ-ਸਰੂਪ ਹੁੰਦਾ ਹੈ। ਦਿਆਨਤਦਾਰ, ਈਮਾਨਦਾਰ, ਧਰਮੀ ਮਨੁੱਖ ਹੀ ਪਰਮਾਤਮਾ ਦਾ ਸਰੂਪ ਹੁੰਦਾ ਹੈ, ਬੀਰ-ਜੋਧਾ ਹੀ ਬ੍ਰਹਮ ਸਰੂਪ ਹੈ, ਉਸਾਰੂ ਕਲਾਕਾਰ ਹੀ ਰੱਬ ਹੈ।

#### ੬.

ਗੁਰੂ ਗੋਬਿੰਦ ਸਿੰਘ ਜੀ ਨੇ ਸਰਗੁਣ ਬ੍ਰਹਮ ਦੇ ਨੌ ਪ੍ਰਕਾਰ ਦੇ ਕਰਮ ਨਾਮ ਜਾਪੁ ਸਾਹਿਬ ਵਿਚ ਦਿੱਤੇ ਹਨ। ਭੂਮਿਕਾ ਦੇ ਰੂਪ ਵਿਚ ਆਪ ਨੇ ਪਹਿਲਾ ਛੰਦ ਲਿਖਿਆ ਹੈ ਅਤੇ ਇਸ ਵਿਚ ਨੌ ਪ੍ਰਕਾਰ ਦੇ ਕਰਮ ਨਾਮ (ਦਿਸ਼ਟਮਾਨ ਜਾਂ ਅਨੁਭਵ ਹੋ ਸਕਣ ਵਾਲੇ ਸਰੂਪ) ਦਾ ਸੰਕੇਤ ਦਿੱਤਾ ਹੈ। ਇਸ ਭੂਮਿਕਾ ਵਿਚੋਂ ਨੌ ਪ੍ਰਕਾਰ ਦੇ ਕਰਮ ਨਾਮ ਲੱਭਦੇ ਹਨ :—

ਚੜ੍ਹ ਚਿਹਨ ਅਭੁ ਬਰਨ ਜਾਤਿ ਅਭੁ ਪਾਤਿ ਨਹਿਨ ਜਿਹ ॥

ਰੂਪ ਰੰਗ ਅਭੁ ਰੇਖ ਭੇਖ ਕੌਥੂ ਕਹਿ ਨ ਸਕਤ ਕਿਹ ॥

ਅਚਲ ਮੂਰਤਿ ਅਨਭਉ ਪ੍ਰਕਾਸ ਅਮਿਤੋਜਿ ਕਹਿੱਜੈ ॥  
 ਕੋਟਿ ਇੰਦ੍ਰ ਇੰਦ੍ਰਾਣ ਸਾਹ ਸਾਹਾਣ ਗਲਿੱਜੈ ॥  
 ਤ੍ਰਿਭਵਣ ਮਹੀਪ ਸੁਰ ਨਰ ਅਸੁਰ ਨੇਤ ਨੇਤ ਬਨ ਤ੍ਰਿਣ ਕਹਤ ॥  
 ਤਵ ਸਰਬ ਨਾਮ ਕਥੈ ਕਵਨ ਕਰਮ ਨਾਮ ਬਰਨਤ ਸੁਮਤ ॥ ੧ ॥

ਕਰਮ ਨਾਮ ਦੀ ਨੌਂ ਪ੍ਰਕਾਰ ਦੀ ਵੰਡ ਇਹ ਹੈ : (੧) ਚੜ੍ਹ ਚਿਹਨ ਨਹੀਂ ਹੈ; (੨) ਬਰਨ ਜਾਤਿ ਅਰੁ ਪਾਤਿ ਨਹੀਂ ਹੈ; (੩) ਰੂਪ ਰੰਗ ਨਹੀਂ ਹੈ; (੪) ਰੇਖ ਭੇਖ ਨਹੀਂ ਹੈ; (੫) ਅਚਲ ਮੂਰਤਿ ਹੈ; (੬) ਅਨਭਉ ਪ੍ਰਕਾਸ ਹੈ; (੭) ਅਮਿਤੋਜਿ ਹੈ; (੮) ਨੇਤ ਨੇਤ ਹੈ, ਬੇਅੰਤ ਕਰਮ ਕਰਦਾ ਹੈ; (੯) ਜਿਨ੍ਹਾਂ ਕਰਕੇ ਉਸ ਦੇ ਕਰਮ ਨਾਮ ਬਣਦੇ ਹਨ।

ਪਹਿਲੇ ਚਾਰ ਪ੍ਰਕਾਰ ਦੇ ਨਾਮ ਮਨਫੀ ਹਨ ਕਿ ਪਰਮਾਤਮਾ ਦਾ ਚੜ੍ਹ ਚਿਹਨ, ਬਰਨ-ਜਾਤਿ, ਰੂਪ-ਰੰਗ ਅਤੇ ਰੇਖ ਭੇਖ ਨਹੀਂ ਹਨ ਪਰ ਅਸਲ ਵਿਚ ਇਹ ਵੀ ਮਨਫੀ ਨਾਮ ਨਹੀਂ ਹਨ ਜਿਵੇਂ ਕਿ ਪਿੱਛੇ ਅਸੀਂ ਨਿਸਚਿਤ ਕੀਤਾ ਹੈ। ਇਹਨਾਂ ਦਾ ਭਾਵ ਵੀ ਇਹ ਹੈ ਕਿ ਹਰ ਚੜ੍ਹ ਚਿਹਨ ਵਿਚ ਪਰਮਾਤਮਾ ਹੈ, ਹਰ ਬਰਨ-ਜਾਤਿ, ਰੂਪ-ਰੰਗ ਤੇ ਰੇਖ-ਭੇਖ ਵਿਚ ਪਰਮਾਤਮਾ ਦਾ ਵਜੂਦ ਹੈ।

‘ਜਾਪੁ’ ਸਾਹਿਬ ਵਿਚੋਂ ਇਹਨਾਂ ਨੌਂ ਕਰਮ ਨਾਮਾਂ ਦੇ ਰੂਪ ਵਿਚ ਨੌਂ ਸੂਚੀਆਂ ਇਸ ਤਰ੍ਹਾਂ ਹੋਣਗੀਆਂ :—

(੧) ਚੜ੍ਹ ਚਿਹਨ ਨਹੀਂ—

ਅਕਾਏ, ਅਨੰਗੇ।

(੨) ਬਰਨ ਜਾਤਿ ਅਰੁ ਪਾਤਿ ਨਹੀਂ—

ਅਨੀਲੇ, ਅਬਾਹੇ, ਅਜਾਤੇ, ਅਪਾਤੇ, ਅਬਰਨੇ, ਨਿਸ਼ਾਕੇ, ਨਿਸ੍ਤੀਕ, ਨ ਪੋਤ੍ਰੈ, ਨ ਸਤ੍ਰੈ, ਨ ਪੋਤ੍ਰੈ, ਨ ਮਿਤ੍ਰੈ, ਨ ਤਾਤੈ, ਨਾ ਮਾਤੈ, ਨਾ ਜਾਤੈ, ਨਾ ਪਾਤੈ, ਨਿਸਾਕੰ ਸਰੀਕ ਹੈ।

(੩) ਰੂਪ ਰੰਗ ਨਹੀਂ—

ਅਰੂਪੇ, ਅਰੰਗੇ, ਅਨੀਲੇ, ਰੂਪ ਰਸਾਲ।

(੪) ਰੇਖ ਭੇਖ ਨਹੀਂ—

ਅਭੇਖ, ਨਿਭੇਸੇ, ਅਮਜਬੇ, ਅਭੇਸੇ।

(੫) ਅਚਲ ਮੂਰਤਿ ਹੈ—

ਅਗੰਜੇ, ਅਭੰਜੇ, ਅਜੀਤੇ, ਅਭੀਤੇ, ਅਦਾਹੇ, ਅਛੇਦੇ, ਨਿਧਾਤੇ, ਨਿਘਾਤੇ, ਆਸੋਕੇ, ਅਮਰਨੇ, ਅਝੂਝ, ਅਝੰਝ, ਅਖਿਜੇ, ਅਭਿਜੇ, ਆਦਿ ਰੂਪ, ਅਨਾਦਿ ਮੂਰਤਿ, ਏਕ ਮੂਰਤਿ, ਅਨੇਕ ਦਰਸ਼ਨ, ਆਸਨ ਅਭੰਗ, ਅਚਲ ਪ੍ਰਕਾਸ਼, ਅਨਭਿਜ ਅੰਗ, ਆਸਨ ਅਭੰਗ, ਏਕੈ ਸਦਾਹੁ ॥

(੬) ਅਨਭਉ ਪ੍ਰਕਾਸ ਹੈ—

ਅਜਾਏ, ਅਭੂਤ, ਅਥਾਪੇ, ਰੰਮੇ, ਦੇਵੇ, ਅਜਨਮੇ, ਭਾਨ ਭਾਨੇ, ਚੰਦ੍ਰ, ਚੰਦ੍ਰੇ,

ਗੀਤ ਗੀਤੇ, ਤਾਨ ਤਾਨੇ, ਨਿਤ੍ਰੂ ਨਿਤ੍ਰੇ, ਨਾਦ ਨਾਦੇ, ਗਿਆਤਾ, ਅਜੋਨਿ ਪੁਰਖ,  
ਅਨਭਉ ਪ੍ਰਕਾਸ, ਪ੍ਰਚੰਡ, ਅਜਨਮੰ, ਅਜਬ ਸਰੂਪ।

(੨) ਅਮਿਤੋਜਿ ਹੈ—

ਅਨੂਪੇ, ਅਲੇਖੇ, ਅਪਾਰੇ, ਤਿਮਾਨੇ, ਅਜਬੇ, ਅਨੰਤੇ, ਮਹੰਤੇ, ਅਲੇਖ,  
ਨਿਬੁਝ, ਅਸੂਝ, ਅਸੰਭ, ਮਿਤਿ ਗਤਿ ਅਖੰਡ, ਅਮਿਤੋ ਅਮੀਕ ਹੈ, ਅਮਿਤੋ ਸੁਬਾਸ।

(੩) ਨੇਤ ਨੇਤ ਹੈ—

ਅਕਾਲੇ, ਅਨਾਮੇ, ਅਕਰਮੰ, ਅਨਾਦੇ, ਅਗਾਧੇ, ਨਿਨਾਮੇ, ਅਬੰਧੇ, ਅਮੀਕ,  
ਅਗੰਮ, ਅਨਭੰਡ, ਅਤਤੰ, ਅਨੰਕੇ, ਅਨੇਕੇ ਅਨੂਪੇ, ਨਿਭਰਮੇ।

(੪) ਬੇਅੰਤ ਕਰਮ ਕਰਦਾ ਹੈ—

ਕਰਮ ਨਾਮ—ਕ੍ਰਿਪਾਲੇ, ਉਦਾਰੇ, ਨਿਧਾਨੇ, ਪ੍ਰਭੋਗੇ, ਸੁਜੋਗੇ, ਜਲਾਸਰੇ,  
ਨਿਰਾਸਰੇ, ਸਰਬ ਕਾਲੇ, ਦਿਆਲੇ, ਸਰਬ ਰੂਪੇ, ਸਰਬ ਭੂਪੇ, ਸਰਬ ਖਾਪੇ, ਸਰਬ ਥਾਪੇ,  
ਸਰਬ ਪਾਲੇ, ਸਰਬ ਗਉਨੇ, ਸਰਬ ਰੰਗੇ, ਸਰਬ ਭੰਗੇ, ਕਾਲ ਕਾਲੇ, ਜਰਾਰੰ, ਕਿਤਾਰੰ,  
ਸਰਬ ਧੰਧੇ, ਰਹੀਮੇ, ਕਰੀਮੇ, ਰਾਗੇ, ਸੁਹਾਗੇ, ਸਰਬੰ ਸੋਖੰ, ਸਰਬੰ ਪੋਖੰ, ਸਰਬੰ ਕਰਤਾ,  
ਸਰਬੰ ਭਰਤਾ, ਜੋਗ ਜੋਗੇ, ਭੋਗ ਭੋਗੇ, ਰਫੀਕ।

ਕਰਮ ਨਾਮ—ਗਾਜੇਸੂਰੰ, ਪਰਮ ਬਿਧੇ, ਸਸਤ੍ਰ ਪਾਣੇ, ਅਸਤ੍ਰ ਮਾਣੇ, ਲੋਕ ਮਾਤਾ,  
ਜੋਗੇਸੂਰੰ, ਨਾਰਾਇਣੇ, ਕੂਰ ਕਰਮ, ਸੁਧਰਮੇ, ਰੋਗ ਹਰਤਾ, ਰਾਗ ਰੂਪੇ, ਸਾਹ, ਭੂਪੇ,  
ਦਾਨੇ, ਮਾਨੰ, ਇਸਨਾਨੰ, ਮੰਤ੍ਰ, ਜੰਤ੍ਰ, ਇਸਟੇ, ਤੰਤ੍ਰ, ਸਚਦਾਨੰਦ, ਸਿਧ, ਬੁਧ, ਉਘ,  
ਹਰਤਾ, ਪਰਮੇਸੂਰ, ਪਾਲੰ, ਸਮਸਤਸਤ ਧਾਮੰ, ਅਨੰਦੀ, ਸਰਬ ਦੇਸੇ, ਸਰਬ ਭੇਸੇ, ਸਰਬ  
ਗਿਆਨੰ, ਪਰਮ ਤਾਨੰ, ਸਰਬ ਕ੍ਰਿਸੰ।

ਕਰਮ ਨਾਮ—ਸੁ ਏਕੇ, ਅਨੇਕੇ, ਅਜੂਪੇ, ਨਿਕਰਮੇ, ਨਿਦੇਸੇ, ਨਿਧੂਤੇ,  
ਅਤੋਲੇ, ਨਿਤਾਪੇ, ਅਗਾਹੇ, ਤਿਬੁਰਗੇ, ਅਸਰਗੇ, ਅਦੇਸੇ, ਨਿਰਧਾਮੇ, ਅਭੇਵੇ, ਨਿਲੰਭ,  
ਅਛੂਤ, ਅਸੋਕ, ਨੇਕਲੰਕੀ, ਸਸਤ੍ਰ ਪਾਣੇ, ਅਸਤ੍ਰ ਮਾਣੇ।

ਕਰਮ ਨਾਮ—ਸਰਬ ਰੰਗੇ, ਜੀਵ ਜੀਵੰ, ਬੀਜ ਬੀਜੇ, ਭਰਣਾਢਯ, ਗੁਬਿੰਦੇ,  
ਮੁਕੰਦੇ, ਹਰੀਅੰ, ਕਰੀਅੰ, ਕਲੀਮੈ, ਫ਼ਹੀਮੈ, ਅਲਾਮੈ, ਸਾਹਿਬ ਕਲਾਮੈ, ਹੁਸਨਲ ਵਜੂ,  
ਤਮਾਮੁਲ ਰੁਜੂ, ਹਮੇਸ਼ਲ ਸਲਾਮੈ, ਗਨੀਮੁਲ ਸ਼ਿਕਸਤੈ, ਗਰੀਬੁਲ ਪਰਸਤੈ, ਬਿਲਦੁਲ  
ਮਕਾਨੈ, ਤਮੀਜੁਲ ਤਮਾਮੈਂ, ਹਰੀਫਲ ਅਜੀਮੈਂ, ਰਜਾਇਕ ਯਕੀਨੈ, ਅਨੇਕੁਲ ਤਰੰਗਾ  
ਹੈਂ, ਅਜੀਜ਼ਲ ਨਿਵਾਜ਼, ਗਨੀਮੁਲ ਖਿਰਾਜ।

ਕਰਮ ਨਾਮ—ਜਾਹਰ ਜਹੂਰ, ਹਾਜ਼ਰ ਹਜੂਰ, ਸਮਸਤੁਲ ਕਲਾਮ, ਸਾਹਿਬ  
ਦਿਮਾਗਾ, ਹੁਸਨਲ ਚਰਾਗਾ, ਰੈਜ਼ੀ ਦਿਹਿੰਦ, ਰਾਜ਼ਕ ਰਹਿੰਦ, ਹੁਸਨਲ ਜਮਾਲ,  
ਸਮਸਤੁਲ ਜੁਬਾਂ, ਬਹਿਸਤੁਲ ਨਿਵਾਸ, ਸਰਬੁਲਾਂ ਗਵੰਨ, ਹਮੇਸ਼ਲ ਰਵੰਨ, ਤਮਾਮੁਲ  
ਤਮੀਜ਼, ਸਮਸਤੁਲ ਅਜੀਜ਼, ਜੁਰਾਤਿ ਜਮਾਲ ਹੈਂ, ਆਡੀਠ ਧਰਮ, ਅਤਿਛੀਠ  
ਕਰਮ, ਕਰੁਣਾਲਯ ਜਗਤੇਸੂਰ, ਧਿਤ ਕੇ ਧਰਣ, ਜਗ ਕੇ ਕਰਣ, ਸਰਬ ਪਾਲਿਯ,  
ਬਹੰਡ ਹੈਂ, ਖਲ ਖੰਡਸ, ਅੰਮ੍ਰਿਤਾਮ੍ਰਿਤ, ਪਰਮੇਸੂਰ, ਅੰਧਕਾਰੇ, ਤੇਜ਼ ਤੇਜ਼, ਬੀਜ ਬੀਜੇ।

ਕਰਮ ਨਾਮ—ਰਾਜਸੰ, ਤਾਮਸੰ, ਸਾਤ ਰੂਪੇ, ਪਰਮ ਤਤੰ, ਜੁਧ ਜੁਧੇ, ਕਲਹ ਕਰਤਾ, ਸਾਂਤ ਰੂਪੇ।

੨.

ਪਰਤੀਤ ਇਉਂ ਹੁੰਦਾ ਹੈ ਕਿ 'ਜਾਪੁ' ਸਾਹਿਬ ਕੇਵਲ ਨਾਮਾਂ ਦੀ ਇਕ ਸੂਚੀ ਹੈ, ਪਰ ਜੇ ਧਿਆਨ ਨਾਲ ਸੋਚੀਏ ਤਾਂ ਹਰ ਭਾਗ ਵਿਚ ਜੋ ਕਿ ਛੰਦਾਂ ਵਿਚ ਵੰਡੇ ਹੋਏ ਹਨ, ਇਕ ਲੜੀ-ਬੱਧ ਖਿਆਲ ਹੈ। ਭਾਗਾਂ ਅਨੁਸਾਰ ਸਮੁੱਚੇ ਵਿਚਾਰ ਇਸ ਪ੍ਰਕਾਰ ਹਨ—

ਪਹਿਲੇ ਭਾਗ (ਛਪੈ ਛੰਦ) ਵਿਚ ਵਿਚਾਰ ਇਹ ਹੈ ਕਿ ਬ੍ਰਹਮ ਸਰਬ-ਵਿਆਪੀ ਹੈ, ਕਿਸੇ ਵਿਸ਼ੇਸ਼ ਚਕ੍ਰ ਚਿਹਨ ਰੂਪ, ਰੰਗ ਜਾਂ ਰੇਖ-ਭੇਖ ਦਾ ਨਹੀਂ ਹੈ, ਕਿਸੇ ਵਿਸ਼ੇਸ਼ ਕੌਮ, ਦੇਸ਼, ਧਰਮ ਜਾਂ ਬੋਲੀ ਦਾ ਨਹੀਂ ਹੈ, ਸਾਰਿਆਂ ਦਾ ਹੈ।

ਦੂਜੇ ਭਾਗ (ਭੁਜੰਗ ਪ੍ਰਯਾਤ ਛੰਦ, ੨-੨੯) ਵਿਚ ਵਿਚਾਰ ਇਹ ਹੈ ਕਿ ਸੱਚਾਈ ਸਮੇਂ 'ਜਾਂ' ਸਥਾਨ ਦੀ ਕੈਦ ਵਿਚ ਨਹੀਂ ਹੈ, ਉਹ ਅਸੀਮ ਹੈ।

ਤੀਜੇ ਭਾਗ (ਚਾਚਰੀ ਛੰਦ, ਨੰ: ੨੯-੪੩) ਵਿਚ ਵਿਚਾਰ ਅਸੀਮਤਾ ਦਾ ਹੈ, ਪਰ 'ਅਨੇਕ ਹੈ' ਫਿਰ 'ਏਕ ਹੈ' ਤੇ ਜ਼ੋਰ ਹੈ।

ਚੌਥੇ ਭਾਗ (ਭੁਜੰਗ ਪ੍ਰਯਾਤ, ਨੰ: ੪੪-੬੧) ਵਿਚ ਵਿਚਾਰ ਇਹ ਹੈ ਕਿ ਪਰਮਾਤਮਾ ਹੀ ਕਰਣ ਕਾਰਣ ਹੈ, ਉਸ ਤੋਂ ਹੀ ਸਭ ਦੇਵੀ ਦੇਵਤੇ ਤੇ ਸ਼ਕਤੀਆਂ ਉਤਪੰਨ ਹੋਈਆਂ ਹਨ।

ਪੰਜਵੇਂ ਭਾਗ (ਤੇਰਾ ਜੋਰ-ਚਾਚਰੀ ਛੰਦ ਨੰ: ੬੨-੬੪) ਵਿਚ ਉਸ ਦੀ ਸਰਬ ਵਿਆਪਕਤਾ ਦੱਸੀ ਹੈ।

ਛੇਵੇਂ ਭਾਗ (ਭੁਜੰਤ ਪ੍ਰਯਾਤ, ਨੰ: ੬੪-੭੩) ਵਿਚ ਉਸ ਦੇ 'ਕੁਕਰਮੰ ਪ੍ਰਣਾਸੀ' (ਪਾਪ ਖੰਡਨ) ਰੂਪ ਤੇ ਜ਼ੋਰ ਹੈ।

ਸੱਤਵੇਂ ਭਾਗ (ਚਰਪਟ ਛੰਦ, ਨੰ: ੭੪-੭੮) ਵਿਚ ਉਸ ਦੇ ਕਰਮਾਂ ਨੂੰ ਅੰਮ੍ਰਿਤ ਤੇ ਸਦੀਵੀ ਮੰਨਿਆ ਜਾਂਦਾ ਹੈ।

ਅੱਠਵੇਂ ਭਾਗ—(ਰੂਆਲ ਛੰਦ, ਨੰ: ੭੯-੮੬) ਵਿਚ 'ਕੋਟਿ ਸਿੰਮ੍ਰਿਤ ਪੁਰਾਨ ਸਾਸਤ੍ਰ ਨ ਆਵਈ ਵੱਹ ਚਿਤ' ਦਾ ਵਿਚਾਰ ਪ੍ਰਧਾਨ ਹੈ।

ਨੌਵੇਂ ਭਾਗ (ਮਧੁਭਾਰ ਛੰਦ, ਨੰ: ੮੭-੯੩) ਵਿਚ ਉਸ ਦੀ 'ਮਹਿਮਾ ਅਪਾਰ' ਮੰਨੀ ਹੈ।

ਦਸਵੇਂ ਭਾਗ (ਚਾਚਰੀ ਛੰਦ, ਨੰ: ੯੪-੯੫) ਵਿਚ ਉਸ ਨੂੰ ਗੋਬਿੰਦ ਜਾਂ ਸਰਬ ਪਾਲਕ ਮੰਨਿਆ ਜਾਂਦਾ ਹੈ।

ਗਿਆਰੂਵੇਂ ਭਾਗ (ਭੁਜੰਗ ਪ੍ਰਯਾਤ ਛੰਦ, ਨੰ: ੯੬-੯੮) ਵਿਚ 'ਚਤ੍ਰ ਚਕ੍ਰ ਵਰਤੀ' ਰੂਪ ਨੂੰ ਪ੍ਰਧਾਨਤਾ ਦਿੱਤੀ ਹੈ।

ਬਾਰੂਵੇਂ ਭਾਗ (ਚਾਚਰੀ ਛੰਦ, ਨੰ: ੯੯-੧੦੨) ਵਿਚ ਉਸ ਨੂੰ 'ਅਜਨਮੰ ਤੇ ਅਜਾਏ' ਮੰਨਿਆ ਹੈ।

ਤੇਹਰਵੇਂ ਭਾਗ (ਭਗਵਤੀ ਛੰਦ, ਨੰ: ੧੦੩-੧੩੨) ਵਿਚ ਉਸ ਨੂੰ 'ਧਰਮ ਧੁਜਾ' ਮੰਨਿਆ ਹੈ, 'ਅਨੇਕੁਲ ਤਰੰਗ' ਮੰਨਿਆ ਹੈ ਤੇ ਉਸ ਦਾ ਸ਼ਾਸਨ ਸਰਬੱਤ ਦਰਸਾਇਆ ਹੈ।

ਚੌਪਵੇਂ ਭਾਗ (ਚਾਚਰੀ ਛੰਦ, ਨੰ: ੧੩੩-੧੪੧) ਵਿਚ ਉਸ ਨੂੰ 'ਅਨਾਸ ਤੇ ਪ੍ਰਕਾਸ' ਮੰਨਿਆ ਹੈ।

ਪੰਦਰੂਵੇਂ ਭਾਗ (ਚਰਪਟ ਛੰਦ, ਨੰ: ੧੪੨-੧੪੪) ਵਿਚ 'ਸਰਬੰਹ ਹੰਤਾ' ਦਾ ਖਿਆਲ ਪ੍ਰਧਾਨ ਹੈ।

ਸੋਹਲਵੇਂ ਭਾਗ (ਰਸਾਵਲ ਛੰਦ, ਨੰ: ੧੪੫-੧੪੯) ਵਿਚ ਸਦਾ 'ਸਰਬ ਸਾਬੇ' ਦਾ ਖਿਆਲ ਪ੍ਰਧਾਨ ਹੈ।

ਸਤਾਰੂਵੇਂ ਭਾਗ (ਭਗਵਤੀ ਛੰਦ, ਨੰ: ੧੫੦-੧੬੦) ਵਿਚ ਉਸ ਦੇ ਦਿਮਾਗ, ਹੁਸਨ, ਕਰਮ, ਜੁਰਾਤ ਦੀ ਉਪਾਸ਼ਨਾ ਕੀਤੀ ਹੈ।

ਅਠਾਰੂਵੇਂ ਭਾਗ (ਮਧੁਭਾਰ ਛੰਦ, ਨੰ: ੧੬੧-੧੭੦) ਵਿਚ 'ਅਤਿ-ਢੀਠ ਕਰਮ' ਦੱਸਿਆ ਹੈ, ਭਾਵ ਉਹ ਆਪਣੇ 'ਕਰਮ' ਲਗਾਤਾਰ ਕਰੀ ਜਾਂਦਾ ਹੈ।

ਉਨ੍ਹੀਵੇਂ ਭਾਗ (ਹਰਿ ਬੋਲ ਮਨਾ ਛੰਦ, ਨੰ: ੧੭੧-੧੮੪) ਵਿਚ ਉਸ ਨੂੰ ਕਿਰਪਾ ਦਾ ਘਰ 'ਕਰਣਾਲਯ' ਮੰਨਿਆ ਹੈ।

ਵੀਹਵੇਂ ਭਾਗ (ਭੁਯੰਗ ਪ੍ਰਯਾਤ ਛੰਦ, ਨੰ: ੧੮੫-੧੮੮) ਵਿਚ ਉਸ ਦੇ ਅਦੂਤ ਸਰੂਪ ਦਾ ਬਿਆਨ ਹੈ ਕਿ ਉਹ ਹਰ ਸਰੂਪ ਵਿਚ ਆਪ ਹੀ ਵਿਆਪਕ ਹੈ।

ਇੱਕੀਵੇਂ ਭਾਗ—(ਏਕ ਅਛਰੀ ਛੰਦ, ਨੰ: ੧੮੯-੧੯੬) ਵਿਚ ਉਸ ਨੂੰ ਸਰੀਰ, ਸਮੇਂ, ਸਥਾਨ ਦੀ ਸੀਮਾ ਤੋਂ ਪਰੋ ਮੰਨਿਆ ਹੈ।

ਬਾਈਵੇਂ ਭਾਗ (ਭੁਯੰਗ ਪ੍ਰਯਾਤ, ਛੰਦ ਨੰ: ੧੯੭-੧੯੯) ਵਿਚ ਉਸ ਨੂੰ 'ਸਦਾ ਅੰਗ ਸੰਗੇ' ਦੱਸਿਆ ਹੈ।

ਸ੍ਰੀ 'ਜਾਪੁ' ਸਾਹਿਬ ਕੇਵਲ ਇਕੋ ਵਿਸ਼ੇ 'ਤੇ ਰਚਨਾ ਹੈ ਅਤੇ ਉਹ ਵਿਸ਼ਾ ਹੈ ਬ੍ਰਹਮ ਦੀ ਵਿਆਖਿਆ। 'ਜਾਪੁ' ਸਾਹਿਬ ਪ੍ਰਭੂ ਪਰਤਾਪ (Greatness) ਨੂੰ ਸਪੱਸ਼ਟ ਕਰਦਾ ਹੈ ਤੇ ਗੁਰੂ ਦਾ ਦੱਸਿਆ ਮਹਾਨ ਅਸੂਲ ਇਹ ਹੈ ਕਿ 'ਪਰਤਾਪ' ਦੀ ਸਮਝ ਆ ਜਾਏ ਤਾਂ ਮਨੁੱਖ 'ਪਰਤਾਪੀ' ਬਣ ਜਾਂਦਾ ਹੈ। ਜੇ ਤੁਸੀਂ ਵੱਡੇ ਬਣਨਾ ਚਾਹੁੰਦੇ ਹੋ ਤਾਂ ਸਮਝੋ ਵਡਿਆਈ ਕੀ ਹੈ? ਪਰਮਾਤਮਾ ਦੀ ਵਡਿਆਈ 'ਧਰਮ ਧੁਜਾ' (Hall Mark of Virtues) ਹੋਣ ਵਿਚ ਹੈ, ਸਾਹਿਬ ਦਿਮਾਗ, ਹੁਸਨਲ ਚਰਾਗ, ਕਾਮਲ ਕਰੀਮ, ਜੀਤ ਜੀਤੇ, ਜੁਰਾਤਿ ਜਮਾਲ ਹੋਣ ਵਿਚ ਹੈ। ਇਸ ਵਡਿਆਈ ਜਾਂ ਪਰਤਾਪ ਨੂੰ ਪ੍ਰੇਮ ਕਰਨਾ ਹੀ ਭਗਤੀ ਹੈ। 'ਜਾਪੁ' ਸਾਹਿਬ ਭਗਤੀ ਭਾਵ ਦੀ ਬੜੀ ਮਹਾਨ ਰਚਨਾ ਹੈ। ਪ੍ਰਭੂ ਦੀ ਵਡਿਆਈ ਸਮਝਣਾ ਹੀ ਨਾਮ ਹੈ। ਪਰਤਾਪ ਤੇ ਨਾਮ ਇਕੋ ਗੱਲ ਹੈ।

t.

'ਜਾਪੁ' ਸਾਹਿਬ ਦਾ ਪਰਮਾਤਮਾ ਖਾਲਸੇ ਦਾ ਪੂਜ ਹੈ। ਖਾਲਸੇ ਨੇ ਇਸ ਪੂਜ

ਵਰਗਾ ਬਣਨਾ ਹੈ—

ਚੰਦ੍ਰ ਚੰਦ੍ਰੇ, ਭਾਨ ਭਾਨੇ, ਗੀਤ ਗੀਤੇ, ਤਾਨ ਤਾਨੇ, ਨਿਤ ਨਿਤੇ, ਨਾਦ ਨਾਦੇ,  
ਵਰਗਾ; ਸਸਤ੍ਰ ਪਾਣੇ, ਅਸਤ੍ਰ ਮਾਣੇ ਵਰਗਾ; ਸਾਹਿਬ ਦਿਮਾਗ, ਹੁਸਨਲ ਚਰਾਗ,  
ਕਾਮਲ ਕਰੀਮ, ਹੁਸਨਲ ਜਮਾਲ, ਗਰੀਬੁਲ ਨਿਵਾਜ਼, ਹਰੀਫੁਲ ਸ਼ਿਕੰਨ, ਹਿਰਾਸੁਲ  
ਫਿਕੰਨ, ਜੁਰਅਤਿ ਜਮਾਲ ਵਰਗਾ।

ਇਹ ਕੀਮਤਾਂ ਹੀ 'ਪਰਮ ਧੁਜਾ' ਹਨ, ਖਾਲਸੇ ਨੇ ਇਸੇ ਧੁਜਾ ਵੱਲ ਵੇਖਣਾ ਹੈ  
ਅਤੇ ਉੱਚਾ ਹੋਣਾ ਹੈ। ਇਸੇ ਲਈ ਇਹ ਬਾਣੀ 'ਅੰਮ੍ਰਿਤ' ਤਿਆਰ ਕਰਨ ਵੇਲੇ ਪੜ੍ਹੀ  
ਜਾਂਦੀ ਹੈ। ਇਹ ਬਾਣੀ ਅੰਮ੍ਰਿਤ-ਰੂਪ ਬ੍ਰਹਮ ਦਾ ਚਿੰਨ੍ਹ ਹੈ।

'ਜਾਪੁ' ਸਾਹਿਬ ਵਿਚ 'ਨੀਲੇ' ਗਗਨ ਤੇ ਸਾਗਰ ਦੀ ਵਿਸ਼ਾਲਤਾ ਹੈ ਅਤੇ 'ਨੀਲੇ'  
ਘੋੜੇ ਦੀ ਸਮਰੱਥਾ ਹੈ; ਇਸ ਵਿਚ 'ਚਿੱਟੇ' ਰੰਗ ਦਾ ਪਿਆਰ ਹੈ; ਤੇ 'ਬਾਜ਼' ਦੀ ਸ਼ਕਤੀ  
ਹੈ। ਇਹ ਰਚਨਾ ਹੀ ਭਾਰਤੀ ਸਾਹਿਤ, ਦਰਸ਼ਨ, ਰਹਸ਼ਵਾਦ ਦੀ ਕਲਗੀ ਹੈ। ਇਸ  
ਵਿਚ 'ਨੀਲੇ ਘੋੜੇ' ਦੇ ਟਾਪ ਦੀ ਆਵਾਜ਼ ਹੈ, ਚਿੱਟੇ ਬਾਜ਼ ਦੀ ਉਡਾਰੀ ਹੈ ਅਤੇ  
ਹੀਰਿਆਂ ਜੜੀ ਕਲਗੀ ਦੀ ਚਮਕ-ਦਮਕ ਹੈ। ਇਸ ਵਿਚ ਛੰਦ-ਨਿਯਮ ਪੁਰਨਤਾ  
ਦੀ ਹੱਦ ਤੌਕ ਨਿਭਾਏ ਗਏ ਹਨ; ਇੱਥੇ ਭਾਰਤੀ ਅਤੇ ਗੈਰ-ਭਾਰਤੀ ਬੌਲੀਆਂ  
ਗਲਵਕੜੀ ਪਾਈ ਦਿਸਦੀਆਂ ਹਨ। ਇੱਥੇ ਸ਼ੁੱਧ ਰੂਪ ਵਿਚ ਨਾਮ-ਦਾਰਸ਼ਨਕ ਤੇ  
ਰਹਸ਼ਵਾਦੀ ਵਿਰਸਾ ਪੂਰੀ ਤਰ੍ਹਾਂ ਸੁਰਜੀਤ ਹੋ ਗਿਆ ਪ੍ਰਤੀਤ ਹੁੰਦਾ ਹੈ। ਇੱਥੇ ਯੋਗ,  
ਗਿਆਨ, ਭਗਤੀ ਤੇ ਕਰਮ ਦਾ ਸੁਮੇਲ ਹੈ, ਪਰ ਕਰਮ ਪ੍ਰਧਾਨ ਹੈ। ਇਹ ਸਾਰੀ ਮਨੁੱਖਤਾ  
ਲਈ ਸਾਂਝੇ ਆਦਰਸ਼ਾਂ ਦੀ ਰਚਨਾ ਹੈ। ਇੱਥੇ ਕਿਸੇ ਕੌਮ, ਦੇਸ਼, ਬੋਲੀ, ਧਰਮ ਨੂੰ ਉੱਚਾ  
ਜਾਂ ਨੀਵਾਂ ਨਹੀਂ ਮੰਨਿਆ ਗਿਆ। ਸਾਰੀਆਂ ਕੌਮਾਂ ਤੇ ਦੇਸ਼ਾਂ ਨੂੰ ਸਚਾਈ ਦਾ ਇਕੋ  
ਜਿਹਾ ਬਰਾਬਰ ਹਿੱਸੇਦਾਰ ਮੰਨਿਆ ਗਿਆ ਹੈ। ਇੱਥੇ ਮਨੁੱਖੀ ਸ਼ਖਸੀਅਤ ਨੂੰ ਰੱਬਤਾ  
ਵਿਚ ਵਿਚਰਦਾ ਦਰਸਾਇਆ ਹੈ। ਇਹ ਹੁਸਨਲ ਦਿਮਾਗ, ਜੁਰਅਤ, ਕਰਮ ਦਾ  
ਚਿੱਤਰ ਹੈ।

ਜਾਪੁ ਸਾਹਿਬ ਗੁਰੂ ਗੋਬਿੰਦ ਸਿੰਘ ਦਾ ਸਾਕਾਰ ਸਰੂਪ ਤੇ ਆਦਰਸ਼ ਹੈ; ਜਾਪੁ  
ਸਾਹਿਬ ਗੁਰੂ ਗੋਬਿੰਦ ਸਿੰਘ ਦੇ ਇਸ਼ਟ 'ਖਾਲਸੇ ਦਾ ਸਰੂਪ ਹੈ; 'ਜਾਪੁ' ਮਨੁੱਖਤਾ ਦੀ  
ਉੱਚਤਮ ਹੋਣੀ ਦੀ ਧੁਜਾ ਹੈ। 'ਜਾਪੁ' ਪਰਤੀ ਤੇ ਤੁਰਦੇ ਫਿਰਦੇ ਰੱਬ ਦਾ ਚਿੱਤਰ  
ਹੈ; ਇਹ ਸਾਕਾਰ ਹੋਣੀ ਰੱਬਤਾ ਹੈ। 'ਜਾਪੁ' ਮਨੁੱਖੀ ਗਿਆਨ ਦਾ ਸਿਖਰ ਹੈ। 'ਜਾਪੁ'  
ਮਨੁੱਖੀ ਏਕਤਾ, ਬਰਾਬਰੀ ਤੇ ਹੁਸਨ ਦਾ ਚਿੰਤਨ ਹੈ। ਮਨੁੱਖ ਦੀ ਹੋਣੀ 'ਜਾਪੁ' ਦੇ  
ਚਿੱਤਰ ਤੋਂ ਵੱਧ ਉੱਜਲ ਨਹੀਂ ਹੋ ਸਕਦੀ।



## ਅਕਾਲ ਉਸਤਤ ਵਿਚੋਂ ਤ੃ਪ੍ਰਸਾਦਿ ਸਵੱਧੇ

‘ਤ੃ਪ੍ਰਸਾਦਿ ਸਵੱਧੇ’ ਅੰਮ੍ਰਿਤ ਵੇਲੇ ਦੇ ਨਿਤਨੇਮ ਦੀ ਬਾਣੀ ਹੈ। ਇਸ ਬਾਣੀ ਦੀ ਪੂਰੀ ਮਹਾਨਤਾ ਤਦ ਹੀ ਸਮਝੀ ਜਾ ਸਕਦੀ ਹੈ ਜੇ ਪੂਰਨ ਬਾਣੀ ‘ਅਕਾਲ ਉਸਤਤ’ ਦੀ ਸਮਝ ਹੋਵੇ ਜਿਸ ਦਾ ਇਹ ‘ਸਵੱਧੇ’ ਭਾਗ ਹਨ। ‘ਅਕਾਲ ਉਸਤਤ’ ਦੇ ਵਿਸ਼ੇ ਨੂੰ ਇਹਨਾਂ ਪੱਖਾਂ ਦੇ ਅਧੀਨ ਵਿਚਾਰਿਆ ਜਾਣਾ ਚਾਹੀਦਾ ਹੈ।

(ੳ) ਮਨੁੱਖ ਨੂੰ ਕਿਸੇ ਇਸ਼ਟ ਦੀ ਉਸਤਤ ਅਰਾਧਨਾ ਕਰਨ ਦੀ ਕਿਉਂ ਲੋੜ ਹੈ ਤੇ ਉਸਤਤ ਅਰਾਧਨਾ ਕਰਨ ਦੇ ਯੋਗ ਇਸ਼ਟ ਕੌਣ ਹੋ ਸਕਦਾ ਹੈ?

(ਅ) ਉਸਤਤ ਅਰਾਧਨਾ ਕਰਨ ਦੇ ਭਾਰਤ ਵਿਚ ਜਾਂ ਸੰਸਾਰ ਵਿਚ ਕੀ-ਕੀ ਤਰੀਕੇ ਵਰਤੇ ਜਾਂਦੇ ਰਹੇ ਹਨ ਤੇ ਗੁਰੂ ਗੋਬਿੰਦ ਸਿੰਘ ਜੀ ਦੀ ਨਜ਼ਰ ਵਿਚ ਉਹਨਾਂ ਸਾਧਨਾਂ ਦੀ ਕੀ ਕੀਮਤ ਹੈ?

(ੳ) ਗੁਰੂ ਗੋਬਿੰਦ ਸਿੰਘ ਜੀ ਅਨੁਸਾਰ ਉਸਤਤ ਅਰਾਧਨਾ ਦਾ ਠੀਕ ਸਾਧਨ ਕੀ ਹੈ ਤੇ ਉਹ ਸਾਧਨ ਕਿਉਂ ਠੀਕ ਤੇ ਸਰਵੋਤਮ ਹੈ? ਅਤੇ ਇਹਨਾਂ ਸਾਧਨਾਂ ਦੇ ਨਿਰੂਪਣ ਕਰਨ ਵਿਚ ‘ਤ੃ਪ੍ਰਸਾਦਿ ਸਵੱਧੇ’ ਦੀ ਕੀ ਮਹਾਨਤਾ ਹੈ?

(ੳ)

ਪਹਿਲਾ ਸੁਆਲ ਬੜਾ ਜ਼ਰੂਰੀ ਤੇ ਬੁਨਿਆਦੀ ਹੈ ਕਿ ਮਨੁੱਖ ਅਰਾਧਨਾ ਕਰੇ ਹੀ ਕਿਉਂ? ਇਹ ਸੁਆਲ ਸੰਸਾਰ ਦੇ ਸਾਰੇ ਧਰਮਾਂ ਲਈ ਸਾਂਝਾ ਵੀ ਹੈ। ਸੰਸਾਰ ਵਿਚ ਧਰਮ ਦਾ ਵਿਕਾਸ ਕੁਝ ਵਿਸ਼ੇਸ਼ ਸੁਆਲਾਂ ਦੇ ਉੱਤਰ ਲੱਭਣ ਲਈ ਹੋਇਆ, ਦਰਸ਼ਨ ਦਾ ਵਿਕਾਸ ਤਾਂ ਮਨੁੱਖੀ ਆਸ਼ਾਵਾਂ ਤੇ ਆਦਰਸ਼ਾਂ ਦੀ ਤਿੰਪਤੀ ਦੇ ਸਾਧਨ ਲੱਭਣ ਲਈ ਹੋਇਆ ਹੈ। ਮਨੁੱਖ ਦੀ ਪ੍ਰਥਮ ਇੱਛਾ ਇਹੋ ਹੈ ਕਿ ਉਹ ਮਨੁੱਖ ਵੀ ਰਹੇ, ਪਰ ਉਸ ਵਿਚ ਮਨੁੱਖੀ ਪ੍ਰਕਿਰਤੀ ਸਰੂਪ ਦੀਆਂ ਮਜਬੂਰੀਆਂ ਨਾ ਹੋਣ, ਉਸ ਦੀ ਪਹੁੰਚ, ਉਡਾਗੀ, ਸਮਰੱਥਾ, ਯੋਗਤਾ ਤੇ ਪੱਧਰ ਉੱਚੇ ਤੇ ਵਿਸ਼ਾਲ ਹੋਣ। ਸਰੀਰਕ ਤੌਰ 'ਤੇ ਮਨੁੱਖ ਦੀਆਂ ਮਜਬੂਰੀਆਂ ਹਨ ਕਿ ਉਹ ਸਮੇਂ, ਸਥਾਨ ਤੇ ਕਾਰਜ ਦੀ ਕੈਦ ਵਿਚ ਰਹਿੰਦਾ ਹੈ ਪਰ ਮਨੁੱਖੀ ਕਲਪਨਾ ਤੇ ਜ਼ਜਬਾ ਉਸ ਵਿਚ ਉਹ ਬਲ ਪੈਦਾ ਕਰ ਦਿੰਦੇ ਹਨ ਕਿ ਉਹ ਕੈਦ ਵਿਚ ਨਹੀਂ ਰਹਿੰਦਾ। ਮਨੁੱਖ ਦੇ ਮਨ ਦਾ ਬਲ ਮਨੁੱਖ ਨੂੰ ਹਰ ਕੈਦ ਵਿਚੋਂ ਕੱਢ ਸਕਦਾ ਹੈ। ਇਹ ਬਲ ਉਸ ਨੂੰ ਅਸਲ ਵਿਚ ਸਮੇਂ, ਸਥਾਨ, ਕਾਰਜ ਤੇ ਪ੍ਰਕਿਰਤਕ ਮਜਬੂਰੀਆਂ ਤੋਂ ਮੁਕਤ ਨਹੀਂ ਕਰਦਾ, ਸਗੋਂ ਮਨੁੱਖ ਅੰਦਰ ਉਹਨਾਂ ਮਜਬੂਰੀਆਂ ਤੋਂ ਬੇਪਰਵਾਹ ਰਹਿ ਸਕਣ ਦੀ ਸਮਰੱਥਾ ਪੈਦਾ ਕਰਦਾ ਹੈ। ਮਨੁੱਖ ਨੂੰ

ਰੋਗ ਲੱਗ ਨਹੀਂ ਸਕਦਾ, ਜੇ ਮਨ ਅਰੋਗ ਹੋਵੇ, ਜੇ ਰੋਗ ਲੱਗ ਜਾਏ, ਤਾਂ ਮਨੁੱਖ ਰੋਗ ਦਾ ਦਰਦ ਨਹੀਂ ਮੰਨਦਾ, ਜੇ ਮਨ ਅਡੋਲ ਤੇ ਸਮਰੱਥ ਰਹੇ। ਦੁੱਖ, ਸੁੱਖ, ਗਰੀਬੀ, ਅਮੀਰੀ, ਬੰਧਨ ਮੁਕਤੀ, ਆਦਿ ਸਭ ਕੁਝ ਮਨ ਦੀ ਅਵਸਥਾ ਦੇ ਅਨੁਸਾਰ ਹੀ ਬਣਦੇ ਹਨ। ਬਲਵਾਨ ਮਨ ਨਾ ਗਰੀਬ ਹੁੰਦਾ ਹੈ, ਨਾ ਗੁਲਾਮ ਹੁੰਦਾ ਹੈ, ਨਾ ਦੁੱਖ ਮੰਨਦਾ ਹੈ। ਬਲਵਾਨ ਮਨ, ਕਲਪਨਾ ਦੀ ਸਹਾਇਤਾ ਨਾਲ, ਦੇਸ਼ ਤੇ ਸਥਾਨ ਤੋਂ ਪਰੇ ਵਿਚਰ ਸਕਦਾ ਹੈ। ਬਲਵਾਨ ਮਨ ਕਿਸੇ ਮਜ਼ਬੂਰੀ ਤੋਂ ਸੁਤੰਤਰ ਹੋ ਸਕਦਾ ਹੈ। ਹਰ ਮਨੁੱਖ ਸਮਰੱਥ, ਵਿਸ਼ਾਲ, ਮਹਾਨ ਤੇ ਉੱਚਾ ਹੋਣਾ ਚਾਹੁੰਦਾ ਹੈ। ਇਸ ਲੋੜ ਅਧੀਨ ਹੀ ਉਸ ਨੇ ਐਸੀ ਸ਼ਕਤੀ ਨੂੰ ਲੱਭਿਆ ਤੇ ਪੂਜਿਆ ਹੈ ਜੋ ਇਹਨਾਂ ਮਜ਼ਬੂਰੀਆਂ ਤੋਂ ਸੁਤੰਤਰ ਹੋਵੇ। ਉਹ ਪਰਮਾਤਮਾ ਹੈ ਤੇ ਉਸ ਦੀ ਅਗਾਧਨਾ ਮਨੁੱਖ ਨੂੰ ਬਲ ਤੇ ਸੁਤੰਤਰਤਾ ਪ੍ਰਦਾਨ ਕਰਦੀ ਹੈ।

ਹਰ ਮਨੁੱਖ ਉਹ ਕੁਝ ਹੀ ਬਣ ਸਕਦਾ ਹੈ, ਜੋ ਉਸ ਦਾ ਇਸ਼ਟ ਹੈ ਅਤੇ ਜਿਸ ਦੀ ਉਹ ਅਗਾਧਨਾ ਕਰਦਾ ਹੈ। ਮਨੁੱਖ ਨਿੱਕਾ ਜਿਹਾ, ਸ਼ੁਹਦਾ ਤੇ ਵਿਚਾਰਾ ਜਿਹਾ ਨਹੀਂ ਰਹਿਣਾ ਚਾਹੁੰਦਾ। ਇਸੇ ਲਈ ਉਸ ਨੇ ਮਹਾਨ ਪਰਮਾਤਮਾ ਦੀ ਉਪਾਸਨਾ ਸ਼ੁਰੂ ਕੀਤੀ ਹੈ।

ਦਾਹਤ ਹੈ ਦੁੱਖ ਦੋਖਨ ਕੋ  
ਦਲ ਦੁਜਨ ਕੇ ਪਲ ਮੈ ਦਲ ਡਾਰੈ ॥  
ਖੰਡ ਅਖੰਡ ਪ੍ਰਚੰਡ ਪਹਾਰਨ  
ਪੂਰਨ ਪ੍ਰੇਮ ਕੀ ਪ੍ਰੀਤ ਸਭਾਰੈ ॥  
ਪਾਰ ਨ ਪਾਇ ਸਕੈ ਪਦਮਾਪਤਿ  
ਬੇਦ ਕਤੇਬ ਅਭੇਦ ਉਚਾਰੈ ॥

ਅਤੇ ਜੋ,

ਆਦਿ ਅਨੰਤ ਅਗਾਧ ਅਦੂਖ  
ਸੁ ਭੂਤ ਭਵਿਖ ਭਵਾਨ ਅੜੈ ਹੈ ॥  
ਅੰਤਿ ਬਿਹੀਨ ਅਨਾਤਮ ਆਪ  
ਅਦਾਗਾ ਅਦੋਖ ਅਛਿਦ੍ਰ ਅੜੈ ਹੈ ॥  
ਲੋਗਨ ਕੇ ਕਰਤਾ ਹਰਤਾ  
ਜਲ ਮੈ ਬਲ ਮੈ ਭਰਤਾ ਪ੍ਰਭ ਵੈ ਹੈ ॥

ਅਤੇ ਜੋ,

ਕਾਮ ਨ ਕ੍ਰੋਧ ਨ ਲੋਭ ਨ ਮੋਹ  
ਨ ਰੋਗ ਨ ਸੋਗ ਨ ਭੋਗ ਨ ਭੈ ਹੈ ॥

ਮਨੁੱਖ ਇਤਨਾ ਹੀ ਅਖੰਡ, ਪ੍ਰਚੰਡ, ਅਨੰਤ, ਅਗਾਧ, ਅਦੂਖ, ਅਨਾਤਮ, ਅਦਾਗ, ਅਦੋਖ, ਅਛਿਦ੍ਰ, ਅੜੈ ਹੋਣਾ ਚਾਹੁੰਦਾ ਹੈ; ਉਹ ਇਤਨਾ ਹੀ ਕਾਮ, ਕ੍ਰੋਧ, ਲੋਭ, ਮੋਹ ਤੋਂ ਮੁਕਤ ਹੋਣਾ ਚਾਹੁੰਦਾ ਹੈ ਜਿਤਨਾ ਉਸ ਦਾ ਇਸ਼ਟ ਹੈ। ਇਸ ਅਸੀਮ ਬਣਨ ਦੀ ਇੱਛਾ ਨੇ ਹੀ ਮਨੁੱਖ ਨੂੰ ਇਸ਼ਟ ਦਿੱਤਾ ਹੈ, ਜਿਸ ਦਾ ਸ਼ੁਰੂਪ ਅਖੰਡ, ਪ੍ਰਚੰਡ,

ਅਨੰਤ, ਅਗਾਧ, ਅਦੋਖ, ਅਛਿਦ ਤੇ ਅਛੈ ਹੈ। ਮਨੁੱਖ ਅਨੰਤ ਹੋ ਜਾਣਾ ਚਾਹੁੰਦਾ ਹੈ, ਅਸੀਮ ਹੋ ਜਾਣਾ ਚਾਹੁੰਦਾ ਹੈ। ਇਹ ਕੁਝ ਉਹ ਤਦ ਹੀ ਹੋ ਸਕਦਾ ਹੈ ਜੇ ਉਸ ਦਾ ਇਸ਼ਟ ਇਹ ਕੁਝ ਹੋਵੇ। ਪਰਮਾਤਮਾ ਉਹ ਇਸ਼ਟ ਹੈ ਜੋ ਇਹ ਕੁਝ ਹੈ। ਇਸੇ ਲਈ ਮਨੁੱਖ ਉਸ ਦੀ ਅਰਾਪਨਾ ਕਰਦਾ ਹੈ।

‘ਅਕਾਲ ਉਸਤਤ’ ਦਾ ਅਕਾਲ ਪੁਰਖ, ਇਹ ਹੈ ਅਤੇ ਇਹ ਹੀ ਅਰਾਪਨਾ ਦੇ ਯੋਗ ਇਸ਼ਟ ਹੋ ਸਕਦਾ ਹੈ :

- (੧) ‘ਸਰਬ ਲੋਹ ਜੀ ਦੀ ਸਦਾ ਰਛਿਆ ਹਮਨੈ’—‘ਸਰਬ ਲੋਹ’ ਹੈ।
- (੨) ਆਦਿ ਪੁਰਖੁ ਅਬਿਗਤਿ ਅਬਿਨਾਸੀ॥  
ਲੋਕ ਚੜ੍ਹਦਸ ਜੋਤਿ ਪ੍ਰਕਾਸੀ॥ ੧॥
- (੩) ਹਸਤ ਕੀਟ ਕੇ ਬੀਚ ਸਮਾਨਾ॥  
ਗਵ ਰੰਕ ਜਿਹ ਇਕ ਸਰ ਜਾਨਾ॥ ੨॥
- (੪) ਸਭ ਕੋ ਕਾਲ ਸਭਨ ਕੋ ਕਰਤਾ॥  
ਰੋਗ ਸੌਗ ਦੋਖਣ ਕੋ ਹਰਤਾ॥  
ਏਕ ਚਿਤ ਜਿਹ ਇਕ ਛਿਨ ਧਿਆਇਓ॥  
ਕਾਲ ਫਾਸ ਕੇ ਬੀਚ ਨ ਆਇਓ॥ ੧੦॥
- (੫) ਕਹੂੰ ਗੀਤ ਕੇ ਗਵਯਾ, ਕਹੂੰ ਬੇਨ ਕੇ ਬਜਯਾ,  
ਕਹੂੰ ਨਿਰਤ ਕੇ ਨਚਯਾ, ਕਹੂੰ ਨਰ ਕੋ ਅਚਾਰੇ ਹੋ॥ ੧੯॥
- (੬) ਜਲੇ ਹਰੀ॥ ਥਲੇ ਹਰੀ॥  
ਪੁਰੇ ਹਰੀ॥ ਬਨੇ ਹਰੀ॥ ੫੧॥
- (੭) ਨਾ ਕਾਮ ਹੈ ਨ ਕ੍ਰੋਧ ਹੈ ਲੋਭ ਹੈ ਨ ਮੋਹ ਹੈ॥  
ਨ ਦ੍ਰੈਖ ਹੈ ਨਾ ਭੈਖ ਹੈ ਨ ਦੂਈ ਹੈ ਨਾ ਦ੍ਰੋਹ ਹੈ॥  
ਨਾ ਕਾਲ ਹੈ ਨਾ ਬਾਲ ਹੈ ਸਦੀਵ ਦਇਆਲ ਰੂਪ ਹੈ॥  
ਅਗੰਜ ਹੈ ਅਭੰਜ ਹੈ ਅਭਰਮ ਹੈ ਅਭੂਤ ਹੈ॥ ੧੭੪॥
- (੮) ਦੁਸਟ ਗੰਜਨ ਸੱਤ੍ਰ ਭੰਜਨ ਪਰਮ ਪੁਰਖ ਪ੍ਰਮਾਣ॥  
ਦੁਸਟ ਹਰਤਾ ਸਿਸਟਿ ਕਰਤਾ ਜਗਤ ਮੈ ਜਿਹ ਗਾਥ॥  
ਭੂਤ ਭਵਿ ਭਵਿਖ ਭਵਾਨ ਪ੍ਰਮਾਨ ਦੇਵ ਅਗੰਜ॥  
ਆਦਿ ਅੰਤ ਅਨਾਦਿ ਸ੍ਰੀ ਪਤਿ ਪਰਮ ਪੁਰਖ ਅਭੰਜ॥ ੧੯੨॥
- (੯) ਦੀਨਨ ਕੀ ਪ੍ਰਤਿਪਾਲ ਕਰੈ ਨਿਤ ਸੰਤ ਉਬਾਰ ਗਨੀਮਨ ਗਾਰੈ॥  
ਪਛ ਪਸੂ ਨਗ ਨਾਗ ਨਰਾਧਿਪ ਸਰਬ ਸਮੈ ਸਭ ਕੋ ਪ੍ਰਤਿਪਾਰੈ॥  
ਪੋਖਤ ਹੈ ਜਲ ਮੈ ਬਲ ਮੈ ਪਲ ਮੈ ਕਲ ਕੇ ਨਹੀਂ ਕਰਮ ਬਿਚਾਰੈ॥  
ਦੀਨ ਦਇਆਲ ਦਇਆ ਨਿਧਿ, ਦੋਖਨ  
ਦੇਖਤ ਹੈ, ਪਰ ਦੇਤ ਨ ਹਾਰੈ॥ ੨੪੩॥
- (੧੦) ਅਦ੍ਵੈ ਅਨਾਸ ਆਸਨ ਅਡੋਲ॥  
ਅਦ੍ਵੈ ਅਨੰਤ ਉਪਮਾ ਅਤੋਲ॥  
ਅਛੈ ਸਰੂਪ ਅਬਯਕਤ ਨਾਥ॥  
ਆਜਾਨੁ ਬਾਹੁ ਸਰਬਾ ਪ੍ਰਮਾਣ॥ ੨੯੭॥

(ਅ)

ਮਨੁੱਖ ਲਈ ਅਰਾਧਨਾ ਦਾ ਮੰਤਵ ਕੀ ਹੈ ਅਤੇ ਉਸ ਅਰਾਧਨਾ ਦਾ ਯੋਗ ਇਸ਼ਟ ਕੌਣ ਹੈ ? ਜਦੋਂ ਇਹਨਾਂ ਸੁਆਲਾਂ ਦੇ ਉੱਤਰ ਮਿਲ ਗਏ ਤਾਂ ਮਨੁੱਖ ਨੇ ਇਹ ਲੱਭਣਾ ਸ਼ੁਰੂ ਕੀਤਾ ਕਿ ਅਰਾਧਨਾ ਦੇ ਯੋਗ ਸਾਧਨ ਕੀ ਹਨ ਜਿਹਨਾਂ ਦੁਆਰਾ ਪਰਮਾਤਮਾ ਛੇਤੀ ਪ੍ਰਸੰਨ ਹੋ ਜਾਵੇ ਅਤੇ ਮਨੁੱਖੀ ਸ਼ਖਸੀਅਤ ਛੇਤੀ ਵਿਕਾਸ ਕਰ ਜਾਵੇ ? ਅਨੇਕ ਅਰਾਧਨਾ ਦੇ ਸਾਧਨ ਭਾਰਤ ਵਿਚ ਸਮੇਂ-ਸਮੇਂ ਪ੍ਰਚੱਲਤ ਰਹੇ, ਗੁਰੂ ਨਾਨਕ ਸਾਹਿਬ ਨੇ ਸੋਚ, ਚੁਪ, ਭੁਖ, ਸਿਆਣਪ ਦੇ ਸਾਧਨ ਜਪੁ ਜੀ ਵਿਚ ਗਿਣੇ ਹਨ (ਵੇਖੋ ਪਉੜੀ ੧) ਅਤੇ ਗੁਰੂ ਅਰਜਨ ਸਾਹਿਬ ਨੇ ਸੁਖਮਨੀ ਸਾਹਿਬ ਦੀ ਤੀਜੀ ਅਸਟਪਦੀ ਵਿਚ ਉਹਨਾਂ ਸਾਧਨਾਂ ਦੀ ਸੂਚੀ ਦਿੱਤੀ ਹੈ :

ਜਾਪ ਤਾਪ ਗਿਆਨ ਸਭਿ ਧਿਆਨ ॥  
 ਖਟ ਸਾਸਤ੍ਰ ਸਿਮ੍ਰਿਤਿ ਵਿਖਿਆਨ ॥  
 ਜੋਗ ਅਭਿਆਸ ਕਰਮ ਧਮ ਕਿਰਿਆ ॥  
 ਸਰਗ ਤਿਆਗ ਬਨ ਮਧੇ ਫਿਰਿਆ ॥  
 ਅਨਿਕ ਪ੍ਰਕਾਰ ਕੀਏ ਬਹੁ ਜਤਨਾ ॥  
 ਪੁੰਨ ਦਾਨ ਹੋਮੇ ਬਹੁ ਰਤਨਾ ॥  
 ਸਰੀਰੁ ਕਟਾਇ ਹੋਮੇ ਕਰਿ ਰਾਤੀ ॥  
 ਵਰਤ ਨੇਮ ਕਰੈ ਬਹੁ ਭਾਤੀ ॥  
 ...  
 ਨਉ ਖੰਡ ਪ੍ਰਿਯਮੀ ਫਿਰੈ ਚਿਰੁ ਜੀਵੈ ॥  
 ਮਹਾ ਉਦਾਸ੍ਤ ਤਪੀਸਰੁ ਬੀਵੈ ॥  
 ਅਗਨਿ ਮਾਹਿ ਹੋਮਤ ਪਰਾਨ ॥  
 ਕਨਿਕ ਅਸੁ ਹੈਵਰ ਭੂਮਿ ਦਾਨ ॥  
 ਨਿਉਲੀ ਕਰਮ ਕਰੈ ਬਹੁ ਆਸਨ ॥  
 ਜੈਨ ਮਾਰਗ ਸੰਜਮ ਅਤਿ ਸਾਧਨ ॥  
 ...  
 ਮਨ ਕਾਮਨਾ ਤੀਰਥ ਦੇਹ ਛੁਟੈ ॥  
 ਗਰਬੁ ਗੁਮਾਨੁ ਨ ਮਨ ਤੇ ਹੁਟੈ ॥  
 ਸੋਚ ਕਰੈ ਦਿਨਸੁ ਅਰੁ ਰਾਤਿ ॥  
 ਮਨ ਕੀ ਮੈਲੁ ਨ ਤਨ ਤੇ ਜਾਤਿ ॥  
 ਇਸੁ ਦੇਹੀ ਕਉ ਬਹੁ ਸਾਧਨਾ ਕਰੈ ॥  
 ਮਨ ਤੇ ਕਬਹੂ ਨ ਬਿਖਿਆ ਟਰੈ ॥  
 ...

ਗੁਰੂ ਅਰਜਨ ਸਾਹਿਬ ਨੇ ਹੀ ਸਾਰੇ ਪ੍ਰਚੱਲਤ ਭਾਰਤੀ ਸਾਧਨਾਂ ਦੀ ਇਕ ਸੂਚੀ 'ਪਾਠ ਪੜਿਓ ਅਰੁ ਬੇਦ ਬੀਚਾਰਿਓ ਨਿਵਲਿ ਭੁਅੰਗਮ ਸਾਧੇ' (ਸੋਰਠਿ ਮ: ੫, ਪੰਨਾ ੬੪੧-੪੨) ਸ਼ਬਦ ਵਿਚ ਦਿੱਤੀ ਹੈ।

ਗੁਰੂ ਗੋਬਿੰਦ ਸਿੰਘ ਜੀ ਨੇ ਆਪਣੇ ਵਿਕੋਲਿਤੇ, ਕਟਾਖਸ਼ਮਈ, ਹਾਸਰਸੀ, ਵਿਅੰਗਾਤਮਕ ਢੰਗ ਨਾਲ ਪ੍ਰਚੱਲਤ ਪੁਰਾਤਨ ਭਾਰਤੀ ਸਾਧਨਾਂ ਦੀ ਨਿਰਾਰਥਕਤਾ 'ਅਕਾਲ ਉਸਤਤ' ਦੇ ੧੧ ਤੋਂ ੬੦ ਤੀਕ ਦੇ ਕਬਿਤਾਂ ਵਿਚ ਦਿੱਤੀ ਹੈ। ਆਪ ਨੇ ਮਲਹਾਰੀ, ਬਿਕੂਤਧਾਰੀ, ਮਸਾਨ ਬਾਸ, ਮਟਬਾਸੀ, ਉਦਾਸੀ, ਮੌਨ ਸਾਧਨਾ, ਬਿੰਦ ਸਾਧਨਾ, ਪਾਇ ਨੰਗੇ ਫਿਰਨ, ਬਨਚਾਰੀ ਹੋਣ, ਦੂਧਾਧਾਰੀ ਰਹਿਣ, ਪਉਨ ਅਹਾਰੀ ਰਹਿਣ, ਤ੍ਰਿਣ ਭਛਯਾ ਹੋਣ, ਭੂਮਵਾਸੀ ਹੋਣ, ਫਲਾਹਾਰੀ ਹੋਣ, ਆਦਿ ਬਾਰੇ ਸਾਧਨਾਂ ਦਾ ਬੜਾ ਚੁਭਵਾਂ ਤੇ ਤਿੱਖਾ ਮਖੌਲ ਉਡਾਇਆ ਹੈ, ਇਹ ਦੱਸਣ ਲਈ ਕਿ ਪ੍ਰਭੂ-ਮਿਲਾਪ, ਮੁਕਤੀ ਜਾਂ ਸ਼ਖਸੀਅਤ ਵਿਕਾਸ ਲਈ ਇਹਨਾਂ ਸਾਧਨਾਂ ਦਾ ਕੋਈ ਮੁੱਲ ਨਹੀਂ ਹੈ।

ਖੁਕ ਮਲਹਾਰੀ ਗਜ ਗਦਹਾ ਬਿਕੂਤਧਾਰੀ,  
ਗਿਦੂਆ ਮਸਾਨ ਬਾਸ ਕਰਿਓ ਈ ਕਰਤ ਹੈ ॥  
ਘੁਘੁ ਮਟ ਬਾਸੀ, ਲਗੇ ਭੋਲਤ ਉਦਾਸੀ, ਮਿਗ,  
ਤਰਵਰ ਸਦੀਵ ਮੌਨ ਸਾਧੇ ਹੀ ਮਰਤ ਹੈ ॥  
ਬਿੰਦ ਕੇ ਸਧੱਯਾ, ਤਾਹਿ ਹੀਜ ਕੀ ਬਡਯਾ ਦੇਤ ॥  
ਬੰਦਰਾ ਸਦੀਵ ਪਾਇ ਨਾਗੇ ਹੀ ਫਿਰਤ ਹੈ ॥  
ਅੰਗਨਾ ਅਧੀਨ, ਕਾਮ ਕ੍ਰੋਧ ਮੈ ਪਬੀਨ,  
ਏਕ ਗਿਆਨ ਕੇ ਬਿਹੀਨ, ਛੀਨ ਕੈਸੇ ਕੈ ਤਰਤ ਹੈ ॥ ੧ ॥ ੨੧ ॥  
ਭੂਤ ਬਨਚਾਰੀ, ਛਿਤ ਛਉਨਾ ਸਬੈ ਦੂਧਾਧਾਰੀ,  
ਪਉਨ ਕੇ ਅਹਾਰੀ ਸੁ ਭੁਜੰਗ ਜਾਨੀਅਤੁ ਹੈਂ ॥  
ਤ੍ਰਿਣ ਕੇ ਭੁਛਯਾ, ਧਨ ਲੋਭ ਕੇ ਤਜੱਯਾ,  
ਤੇਤੋ ਗਉਅਨ ਕੇ ਜੱਯਾ ਬਿਖਭੱਯਾ ਮਾਨੀਅਤ ਹੈਂ ॥  
ਨਭ ਕੇ ਉਡੱਯਾ, ਤਾਹਿ ਪੰਛੀ ਕੀ ਬਡੱਯਾ ਦੇਤ,  
ਬਗੁਲਾ ਬਿੜਾਲ ਬਿਕ ਧਿਆਨੀ ਠਾਨੀਅਤੁ ਹੈਂ ॥ ੨ ॥ ੨੨ ॥  
ਜੇਤੇ ਬਡੇ ਗਿਆਨੀ, ਤਿਨੋ ਜਾਨੀ ਪੈ ਬਖਾਨੀ ਨਾਹਿ,  
ਐਸੇ ਨ ਪ੍ਰਪੰਚ ਮਨ ਭੂਲ ਆਨੀਅਤੁ ਹੈਂ ॥ ੩ ॥ ੨੩ ॥  
ਭੂਮ ਕੇ ਬਸੱਯਾ, ਤਾਹਿ ਭੂਚਰੀ ਕੇ ਜੱਯਾ ਕਹੈਂ,  
ਨਭ ਕੇ ਉਡੱਯਾ ਸੋ ਚਿਰੱਯਾ ਕੈ ਬਖਾਨੀਐ ॥  
ਫਲ ਕੇ ਭਛੱਯਾ ਤਾਹਿ ਬਾਂਦਰੀ ਕੇ ਜੱਯਾ ਕਹੈ,  
ਆਦਿਸ ਫਿਰੱਯਾ ਤੇਤੋ ਭਤ ਕੇ ਪਛਾਨੀਐ ॥  
ਜਲ ਕੇ ਤਰੱਯਾ ਕੋ ਗੰਗੇਰੀ ਸੀ ਕਹਤ ਜਗ,  
ਆਗ ਕੇ ਭਛੱਯਾ ਸੁ ਚਕੋਰ ਸਮ ਮਾਨੀਐ ॥  
ਸੂਰਜ ਸਿਵੱਯਾ ਤਾਹਿ ਕੌਲ ਕੀ ਬਜਾਈ ਦੇਤ,  
ਚੰਦ੍ਰਮਾ ਸਿਵੱਯਾ ਕੋ ਕਵੀ ਕੈ ਪਹਿਚਾਨੀਐ ॥ ੩ ॥ ੧੩ ॥

ਗੁਰੂ ਨਾਨਕ ਸਾਹਿਬ ਨੇ ਵੀ ਬੜੇ ਵਿਅੰਗਮਈ ਤਰੀਕੇ ਨਾਲ ਹੀ ਐਸੇ ਸਾਧਨਾਂ ਦੀ ਨਿਰਾਰਥਕਤਾ ਪ੍ਰਗਟ ਕੀਤੀ ਸੀ :

ਲਿਖਿ ਲਿਖਿ ਪੜਿਆ ॥ ਤੇਤਾ ਕੰਡਿਆ ॥  
 ਬਹੁ ਤੀਰਥ ਭਵਿਆ ॥ ਤੇਤੋ ਲਵਿਆ ॥  
 ਬਹੁ ਭੇਖ ਕੀਆ ॥ ਦੇਹੀ ਦੁਖ ਦੀਆ ॥  
 ਸਹੁ ਵੇ ਜੀਆ ਅਪਣਾ ਕੀਆ ॥  
 ਅੰਨੁ ਨ ਖਾਇਆ ਸਾਦੂ ਗਵਾਇਆ ॥  
 ਬਹੁ ਦੁਖ ਪਾਇਆ ਦੂਜਾ ਭਾਇਆ ॥  
 ਬਸੜ੍ਹ ਨ ਪਹਿਰੈ ॥ ਅਹਿਨਿਸਿ ਕਹਰੈ ॥  
 ਮੌਨਿ ਵਿਗੂਤਾ ॥ ਕਿਉ ਜਾਗੈ ਗੁਰ ਬਿਨੁ ਸੂਤਾ ॥  
 ਪਗ ਉਪੇ ਤਾਣਾ ॥ ਅਪਣਾ ਕੀਆ ਕਮਾਣਾ ॥  
 ਅਲਮਲੁ ਖਾਈ ॥ ਸਿਰਿ ਛਾਈ ਪਾਈ ॥  
 ਮੂਰਖਿ ਅੰਧੈ ਪਤਿ ਗਵਾਈ ॥  
 ਵਿਣੁ ਨਾਵੈ ਕਿਛੁ ਥਾਇ ਨ ਪਾਈ ॥...

(ਵਾਰ ਆਸਾ, ਸਲੋਕ ੯-੨)

ਇਸੇ ਤਰ੍ਹਾਂ ‘ਤ੃ਪ੍ਰਸਾਦਿ ਸਵੱਧੇ’ ਵਿਚ ਆਪ ਨੇ ਮਨੁੱਖੀ ਮਹਾਨਤਾ ਪ੍ਰਾਪਤੀ ਦੇ ਹੋਰ ਉੱਪਰ ਦੱਸੇ ਕਈ ਸਾਧਨਾਂ ਜਾਂ ਹਾਲਤਾਂ ਨੂੰ ਵੀ ਰੱਦਿਆ ਹੈ ਜਿਵੇਂ ਸ਼ਾਵਗ, ਸਿਧ, ਸੂਰਮਾ, ਭੂਪਤਿ, ਬੀਰ, ਧਨੀ ਆਦਿ ਹੋਣ ਨੂੰ। ਇਹਨਾਂ ਲੋਕਾਂ ਦੀ ਕੋਈ ਮਹਾਨਤਾ ਨਹੀਂ ਜੋ—

੧. ਜੀਤ ਫਿਰੈ ਸਭ ਦੇਸ ਦਿਸਾਨ ਕੋ ਬਾਜਤ ਢੋਲ ਮ੍ਰਿਦੰਗ ਨਗਾਰੇ ॥
੨. ਤੀਰਥ ਨਾਨ ਦਇਆ ਦਮ ਦਾਨ ਸੰਜਮ ਨੇਮ ਅਨੇਕ ਬਿਸੇਖੇ ॥
੩. ਭਾਰੀ ਗੁਮਾਨ ਭਰੇ ਮਨ ਮੈਂ ਕਰ ਪਰਬਤ ਪੰਖ ਹਲੇ ਨ ਹਲੈਂਗੇ ॥
੪. ਬੀਰ ਅਪਾਰ ਬਡੇ ਬਰਿਆਰ, ਅਬਿਚਾਰਹਿ ਸਾਰ ਕੀ ਧਾਰ ਭਛੱਯਾ ॥
੫. ਮਾਨਵ ਇੰਦ੍ਰ ਗਜਿੰਦ੍ਰ ਮਰਾਧਿਪ ਜੋਨ ਤ੍ਰਿਲੋਕ ਕੋ ਰਾਜ ਕਰੈਂਗੇ ।
੬. ਕਹਾ ਭਯੇ ਜੋ ਦੋਊ ਲੋਚਨ ਮੁੰਦਕੈ ਬੈਠਿ ਰਹਿਓ ਬਕ ਧਿਆਨ ਲਗਾਇਓ ॥
੭. ਕਾਹੂ ਲੈ ਪਾਹਨ ਪੂਜ ਧਰਯੇ ਸਿਰ ਕਾਹੂ ਲੈ ਲਿੰਗ ਗਰੇ ਲਟਕਾਇਓ ॥
੮. ਕੋਊ ਭਤਾਨ ਕੋ ਪੁਜਤ ਹੈ ਪਸੁ ਕੋਊ ਮਿਤਾਨ ਕਉ ਪੁਜਨ ਧਾਇਓ ॥

ਇਹ ਸਾਰੇ ਸਾਧਨ ਵਰਤੇ ਜਾਂਦੇ ਰਹੇ ਹਨ ਅਤੇ ਵਰਤੇ ਜਾ ਰਹੇ ਹਨ, ਪਰ ਭਗਤੀ ਲਹਿਰ ਦੇ ਸੰਤਾਂ ਤੇ ਗੁਰੂਆਂ ਦਾ ਨਿਰਣਾ ਇਹ ਹੈ ਕਿ ਇਹ ਸਾਧਨ ਪ੍ਰਭੂ ਮਿਲਾਪ ਕਰਕੇ ਮਨੁੱਖੀ ਸ਼ਖਸੀਅਤ ਨੂੰ ਅਖੰਡ, ਅਨੰਤ, ਅਦੋਖ, ਅਛਿਦ੍ਰ ਬਣਾਉਣ ਦੇ ਸਮਰੱਥ ਨਹੀਂ।

(੯)

ਹੁਣ ਵਿਚਾਰ ਇਹ ਹੈ ਕਿ ਗੁਰੂ ਗੋਬਿੰਦ ਸਿੰਘ ਜੀ ਨੇ ਆਪ ਕੀ ਸਾਧਨ ਸੁਝਾਇਆ ਹੈ, ਜਿਸ ਦੁਆਰਾ ਮਨੁੱਖ ਅਖੰਡ, ਅਨੰਤ, ਅਦੂਏ, ਅਦੋਖ, ਅਛੈ ਹੋ ਸਕਦਾ ਹੈ? ਇਸ ਦਾ ਇਕ-ਦਮ ਸਿੱਧਾ ਸਪੱਸ਼ਟ ਉੱਤਰ ਆਪ ਨੇ ‘ਤ੃ਪ੍ਰਸਾਦਿ ਸਵੱਧੇ’ ਵਿਚ ਹੀ ਦਿੱਤਾ ਹੈ—

ਸਾਚ ਕਹੋਂ, ਸੁਨ ਲੇਹੁ ਸਭੈ,

ਜਿਨ ਪ੍ਰੇਮ ਕੀਓ ਤਿਨ ਹੀ ਪ੍ਰਭ ਪਾਇਓ॥

ਇਸੇ ਸਿਧਾਂਤ ਨੂੰ ਆਪ ਨੇ ਬਾਕੀ ਸੁਆਲਾਂ ਵਿਚ ਵੀ ਦਿੜ੍ਹਾਇਆ ਹੈ, ਜਿਵੇਂ :

(੧) ਸ੍ਰੀ ਭਗਵਾਨ ਕੀ ਭਾਏ ਕਿਆ ਹੁ ਤੇ ਏਕ ਰਤੀ ਬਿਨੁ ਏਕ ਰਤੀ ਕੈ॥

(੨) ਸ੍ਰੀ ਪਤਿ ਸ੍ਰੀ ਭਗਵਾਨ ਭਜੇ ਬਿਨੁ ਅੰਤ ਕੋ ਅੰਤ ਕੇ ਧਾਮ ਸਿਧਾਰੇ॥

(੩) ਸ੍ਰੀ ਭਗਵਾਨ ਭਜੇ ਬਿਨੁ ਭੂਪਤਿ ਏਕ ਰਤੀ ਬਿਨੁ ਏਕ ਨ ਲੇਖੈ॥

(੪) ਸ੍ਰੀ ਪਤਿ ਸ੍ਰੀ ਭਗਵਾਨ ਕਿਆ ਬਿਨੁ ਤਿਆਗ ਜਹਾਨੁ ਨਿਦਾਨ ਚਲੈਗੇ॥

(੫) ਸਾਧ ਸਮੂਹ ਪ੍ਰਸੰਨ ਫਿਰੈ ਜਗ ਸੱਤ੍ਰ ਸਭੈ ਅਵਲੋਕ ਚਪੈਗੇ॥

(੬) ਜੇ ਨਰ ਸ੍ਰੀ ਪਤਿ ਕੇ ਪ੍ਰਸੁ ਹੈਂ ਪਗ ਤੇ ਨਰ ਫੇਰ ਨ ਦੇਹ ਧਰੈਂਗੇ॥

(ਅਕਾਲ ਉਸਤਤ)

ਹੁਣ ਜਾਂਚਣਾ ਇਹ ਹੈ ਕਿ 'ਪ੍ਰੇਮ' ਕਰਨ ਦਾ ਭਾਵ ਕੀ ਹੈ? ਅਕਾਲ ਉਸਤਤ ਵਿਚੋਂ ਇਸ ਪ੍ਰਸ਼ਨ ਦੇ ਉੱਤਰ ਇਹ ਪ੍ਰਾਪਤ ਹੁੰਦੇ ਹਨ—

(੧) ਸਾਰੀ ਕੁਦਰਤ ਤੇ ਮਨੁੱਖਤਾ ਦਾ ਇਸ ਤਰ੍ਹਾਂ ਸਤਿਕਾਰ ਕਰੋ ਕਿ ਇਹ ਪਰਮਾਤਮਾ ਹੀ ਹੈ :—

ਜੈਸੇ ਏਕ ਆਗਾ ਤੇ ਕਨੂੰਕਾ ਕੋਟ ਆਗਾ ਉਠੇ,

ਨਿਆਰੇ ਨਿਆਰੇ ਹੋਇ ਕੇ, ਫੇਰਿ ਆਗਾ ਮੇ ਮਿਲਾਹਿਗੇ॥

ਜੈਸੇ ਏਕ ਧੂਰ ਤੇ ਅਨੇਕ ਧੂਰ ਧੂਰਤ ਹੈ,

ਧੂਰ ਕੇ ਕਨੂੰਕਾ ਫੇਰ ਧੂਰ ਹੀ ਸਮਾਹਿਗੇ॥

ਜੈਸੇ ਏਕ ਨਦ ਤੇ ਤਰੰਗ ਕੋਟ ਉਪਜਤ ਹੈ,

ਪਾਨ ਕੇ ਤਰੰਗ ਸਬੈ ਪਾਨ ਹੀ ਕਹਾਹਿਗੇ॥

ਤੈਸੇ ਬਿਸੂ ਰੂਪ ਤੇ ਅਭੂਤ ਭੂਤ ਪ੍ਰਗਟ ਹੋਇ,

ਤਾਹੀ ਤੇ ਉਪਜ ਸਬੈ ਤਾਹੀ ਮੈ ਸਮਾਹਿਗੇ॥ ੧੭॥ ੨॥

(ਅਕਾਲ ਉਸਤਤ)

(੨) ਸਾਰੇ ਧਰਮਾਂ, ਗ੍ਰੰਥਾਂ ਤੇ ਪੂਜਾ ਢੰਗਾਂ ਦਾ ਸਤਿਕਾਰ ਕਰੋ—

ਦੇਹੁਰਾ ਮਸੀਤ ਸੋਈ ਪੂਜਾ ਅੰ ਨਿਵਾਜ ਉਈ,

ਮਾਨਸ ਸਬੈ ਏਕ ਪੈ ਅਨੇਕ ਕੋ ਕ੍ਰਮਾਉ ਹੈ॥

ਦੇਵਤਾ ਅਦੇਵ ਜੱਛ ਗੰਪਰਬ ਤੁਰਕ ਹਿੰਦੂ,

ਨਿਆਰੇ ਨਿਆਰੇ ਦੇਸਨ ਕੇ ਭੇਸ ਕੋ ਪ੍ਰਭਾਉ ਹੈ॥

ਏਕੈ ਨੈਨ ਏਕੈ ਕਾਨ ਏਕੈ ਦੇਹ ਏਕੈ ਬਾਨ,

ਖਾਕ ਬਾਦ ਆਤਸ ਅੰ ਆਬ ਕੋ ਰਲਾਉ ਹੈ॥

ਅਲਹ ਅਭੇਖ ਸੋਈ, ਪੁਰਾਨ ਅੰਰ ਕੁਰਾਨ ਉਈ,

ਏਕ ਹੀ ਸਰੂਪ ਸਬੈ ਏਕ ਹੀ ਬਨਾਉ ਹੈ॥

(ਅਕਾਲ ਉਸਤਤ)

(੩) ਆਚਰਨ ਦੇ ਪੱਧਰ ਤੀਕ ਪੁੱਜਣਾ ਪ੍ਰੇਮ ਹੈ, ਜੋ ਪਰਮਾਤਮਾ ਦਾ ਆਚਰਨ ਮੰਨਿਆ ਗਿਆ ਹੈ। ਪਰਮਾਤਮਾ ਮਨੁੱਖੀ ਆਤਮਾ ਦਾ ਹੀ ਉੱਤਮ ਸਰੂਪ ਹੈ।

ਜਿਨੀ ਆਤਮ ਚੀਨਿਆ ਪਰਮਾਤਮੁ ਸੋਈ ॥  
ਏਕੋ ਅੰਮ੍ਰਿਤ ਬਿਰਖੁ ਹੈ, ਫਲੁ ਅੰਮ੍ਰਿਤੁ ਹੋਈ ॥

(ਆਸਾ ਮਹਲਾ ੧, ਪੰਨਾ ੪੨੧)

ਉਹ ਆਚਰਨ ਉਪਰ (ਭਾਗ ਉ) ਵਿਚ ਬਿਆਨ ਕੀਤਾ ਜਾ ਚੁੱਕਾ ਹੈ, ਇਸ ਪ੍ਰਕਾਰ ਦੇ ਆਚਰਨ ਦੀ ਲਗਨ ਹੀ ਸਿਮਰਨ ਹੈ। ਸਿਮਰਨ ਪ੍ਰੇਮ ਕਰਨਾ ਹੈ, ਸਿਮਰਨ ਆਪਣੀ ਮਹਾਨਤਾ ਦਾ ਸਦੀਵੀ ਅਹਿਸਾਸ ਹੈ। ਮਹਾਨਤਾ ਇਹ ਹੈ ਕਿ ਮੇਰਾ ਅਸਲ ਪਰਮਾਤਮਾ ਹੈ ਤੇ ਉਸ ਦਾ ਆਚਰਨ ਮਹਾਨ ਹੈ। ਸਿਮਰਨ ਦਾ ਭਾਵ ਯਾਦ ਰੱਖਣਾ, ਸਦਾ ਇਹ ਯਾਦ ਰੱਖਣਾ ਕਿ ਮੇਰਾ ਅਸਲਾ ਪਰਮਾਤਮਾ ਹੈ ਜੋ ਮੌਰੀ ਆਤਮਿਕ ਪੱਧਰ ਦਾ ਉੱਚਤਮ ਸਰੂਪ ਹੈ, ਮੇਰੇ ਵਿਚ ਇਹ ਆਚਰਨ ਆ ਜਾਣਾ ਚਾਹੀਦਾ ਹੈ, ਜੋ ਮੇਰੇ ਪਰਮਾਤਮਾ ਦਾ ਹੈ।

ਕਿ ਸਾਹਿਬ ਦਿਮਾਗ ਹੈਂ ॥  
ਕਿ ਹੁਸਨਲ ਚਰਾਗ ਹੈਂ ॥  
ਕਿ ਹੁਸਨਲ ਜਮਾਲ ਹੈਂ ॥  
ਗਨੀਮਲ ਖਿਰਾਜ ਹੈਂ ॥  
ਗਰੀਬੁਲ ਨਿਵਾਜ ਹੈਂ ॥  
ਹਰੀਫੁਲ ਸ਼ਿਕੰਨ ਹੈਂ ॥  
ਹਿਰਾਸੁਲ ਫਿਕੰਨ ਹੈਂ ॥...  
ਕਿ ਜੁਅਰਤਿ ਜਮਾਲ ਹੈਂ ॥

(4) ‘ਅਕਾਲ ਉਸਤਤ’ ਵਿਚ ਸਿਮਰਨ ਜਾਂ ਪ੍ਰੇਮ ਦਾ ਇਕ ਸਰੂਪ ਇਹ ਵੀ ਦੱਸਿਆ ਹੈ ਕਿ ਪਰਮਾਤਮਾ ‘ਸੰਤ ਉਬਾਰ ਗਨੀਮਨ ਗਾਰੈ’ ਹੈ, ਭਾਵ ਭਲੇਮਾਣਸ ਲੋਕਾਂ ਦਾ ਸਹਾਈ ਹੈ। ਸ਼ਰਾਫਤ ਦਾ ਰਾਖਾ ਹੈ ਅਤੇ ਭੈੜੇ ਲੋਕਾਂ ਦਾ ਨਾਸ਼ ਕਰਨ ਵਾਲਾ ਹੈ। ਇਹ ਗੱਲ ਗੁਰੂ ਗੋਬਿੰਦ ਸਿੰਘ ਜੀ ਨੇ ਆਪਣਾ ਧਰਮ ਮੰਨਿਆ ਹੈ ਕਿ ਸੰਤਾਂ ਨੂੰ ਉਬਾਰਨਾ ਹੈ ਅਤੇ ਦੁਸ਼ਟਾਂ ਦਾ ਨਾਸ਼ ਕਰਨਾ ਹੈ। ਸਿੱਖ ਉਹ ਹੀ ਪ੍ਰੇਮ ਕਰਦਾ ਹੈ ਜੋ ਨੌਕੀ ਦਾ ਸਾਬ ਦਿੰਦਾ ਹੈ ਅਤੇ ਬੁਰਾਈ ਨਾਲ ਟੱਕਰ ਲੈਣ ਦੀ ਜੁਅਰਤ ਰੱਖਦਾ ਹੈ।

ਦੇਹ ਸ਼ਿਵਾ ਬਰ ਮੋਹਿ ਇਹੈ ਸ਼ੁਭ ਕਰਮਨ ਤੇ ਕਬਹੂ ਨ ਟਰੋ ॥

ਜੋ ਸੰਤ ਸੇਵੀ ਹੋਣਾ ਹੈ ਅਤੇ ਬੁਰਾਈ ਦਾ ਮੁਕਾਬਲਾ ਕਰਨਾ ਹੈ।

ਦੀਨਨ ਕੀ ਪ੍ਰਤਿਪਾਲ ਕਰੈ ਨਿਤ, ਸੰਤ ਉਬਾਰ ਗਨੀਮਨ ਗਾਰੈ॥

ਇਹ ਪਰਮਾਤਮਾ ਦਾ ਧਰਮ ਹੈ, ਇਹ ਹੀ ਆਤਮਾ ਦਾ ਧਰਮ ਹੈ, ਇਹ ਹੀ ‘ਪ੍ਰੇਮ’ ਹੈ।

(5) ‘ਪ੍ਰੇਮ’ ਤਾਂ ‘ਅਖੜੀਆ ਬਿਅੰਨਿ’ ਦਾ ਕਰਤੱਵ ਹੈ। ਜਿਹਨਾਂ ਅੱਖਾਂ ਨਾਲ ਦਿੱਸਦਾ ਹੈ ਕਿ—

ਜਲੇ ਹਰੀ॥ ਥਲੇ ਹਰੀ॥ ਪੁਰੇ ਹਰੀ॥ ਬਨੇ ਹਰੀ॥ ੧॥ ੫੧॥

ਗਿਰੇ ਹਰੀ॥ ਗੁਢੇ ਹਰੀ॥ ਛਿਤੇ ਹਰੀ॥ ਨਭੇ ਹਰੀ॥ ੨॥ ੫੧॥

ਈਹਾਂ ਹਰੀ॥ ਉਹਾਂ ਹਰੀ॥ ਜਿਸੀ ਹਰੀ॥ ਜਮਾ ਹਰੀ॥ ੩॥ ੫੧॥

ਫਿਰ ਮਨੁੱਖ ਛੋਲ ਕਿਵੇਂ ਸਕਦਾ ਹੈ, ਕਿਸੇ ਨਾਲ ਅਨਿਆਂ, ਧੱਕਾ ਕਿਵੇਂ ਕਰ ਸਕਦਾ ਹੈ।

(੬) 'ਪ੍ਰੇਮ' 'ਤੁਹੀ, ਤੁਹੀ' 'ਤੁਹੀ ਤੁਹੀ' ਕਹਿਣਾ ਹੈ, ਮੰਨਣਾ ਹੈ ਤੇ ਰਹਿਣਾ ਹੈ।

ਜਿਮੀ ਤੁਹੀ॥ ਜਮਾ ਤੁਹੀ॥ ਮਕੌ ਤੁਹੀ॥ ਮਕਾ ਤੁਹੀ॥ ੧੯॥ ਈੰ॥  
ਅਭੂ ਤੁਹੀ॥ ਅਭੈ ਤੁਹੀ॥ ਅਛੂ ਤੁਹੀ॥ ਅਛੈ ਤੁਹੀ॥ ੧੭॥ ਈੰ॥  
ਜਤਸ ਤੁਹੀ॥ ਬ੍ਰਤਸ ਤੁਹੀ॥ ਗਤਸ ਤੁਹੀ॥ ਮਤਸ ਤੁਹੀ॥ ੧੯॥ ਈੰ॥  
ਤੁਹੀ ਤੁਹੀ॥ ਤੁਹੀ ਤੁਹੀ॥ ਤੁਹੀ ਤੁਹੀ॥ ਤੁਹੀ ਤੁਹੀ॥ ੧੯॥ ਈੰ॥  
ਤੁਹੀ ਤੁਹੀ॥ ਤੁਹੀ ਤੁਹੀ॥ ਤੁਹੀ ਤੁਹੀ॥ ਤੁਹੀ ਤੁਹੀ॥ ੨੦॥ ੨੦॥

(ਅਕਾਲ ਉਸਤਤ)

'ਪ੍ਰੇਮ' ਦੀ ਮਸ਼ਕ ਕਰਨ ਲਈ ਇਹ 'ਤੁਹੀ ਤੁਹੀ' 'ਤੁਹੀ ਤੁਹੀ' ਵਾਲਾ ਸਿਧਾਂਤ ਸਭ ਸਾਧਨਾਂ ਤੋਂ ਉੱਤਮ ਹੈ। ਇਸੇ ਲਈ ਗੁਰੂ ਸਾਹਿਬ ਨੇ ਸੋਲਹ ਵਾਰੀ 'ਤੁਹੀ ਤੁਹੀ' ਲਿਖਿਆ ਹੈ। ਪ੍ਰਸਿੱਧ ਹੈ ਕਿ ਵਿਸਾਮਾਦੀ ਰੰਗ ਵਿਚ ਗੁਰੂ ਸਾਹਿਬ ਨੇ 'ਅਕਾਲ ਉਸਤਤ' ਲਿਖਾਂਦਿਆਂ ਸੋਲਹ ਹਜ਼ਾਰ ਵਾਰੀ ਇਹੋ 'ਤੁਹੀ ਤੁਹੀ' ਲਿਖਾਇਆ ਸੀ ਤੇ ਮਗਰੋਂ ਚਿੰਨ੍ਹ ਰੂਪ ਵਿਚ ਸੋਲਹ ਵਾਰੀ ਰਹਿਣ ਦਿੱਤਾ। 'ਤੁਹੀ ਤੁਹੀ' ਦੀ ਰਟ ਸਿਮਰਨ ਦੀ ਅਵਸਥਾ ਹੈ। 'ਪ੍ਰਭੂ ਅਹਿਸਾਸ' ਵਿਚ ਇਹ ਰਟ ਮਨੁੱਖ ਨੂੰ ਪਰਪੱਕ ਕਰਦੀ ਹੈ, ਜਿਵੇਂ ਪੈਂਤੀ ਦੀ ਮਸ਼ਕ ਤੇ ਰਟ ਮਨੁੱਖ ਨੂੰ ਸਭ ਕੁਝ ਲਿਖਣ ਪੜ੍ਹਨ ਤੇ ਬੋਲਣ ਦੇ ਸਮਰੱਥ ਕਰਦੀ ਹੈ, ਬਿਨਾਂ ਸੋਚਣ ਦੇ ਜਿਵੇਂ ਡਰਾਈਵਰ ਨੂੰ ਪੂਰੀ ਮੁਹਾਰਤ ਤੇ ਮਸ਼ਕ, ਨਿਝੱਕ ਹੋ ਕੇ ਮੋਟਰ ਚਲਾਉਣ ਦੀ ਸਮਰੱਥਾ ਪ੍ਰਦਾਨ ਕਰਦੀ ਹੈ, ਜਿਵੇਂ ਵਜੰਤੀ ਨੂੰ ਪੂਰਨ ਮਸ਼ਕ ਸਾਜ਼ ਵਜਾਉਣ ਦੇ ਸਮਰੱਥ ਕਰਦੀ ਹੈ, ਜਿਵੇਂ ਪਹਾੜਿਆਂ ਦਾ ਅਭਿਆਸ ਸੁਤੇ-ਸਿਧ ਹੀ ਬੱਚੇ ਨੂੰ ਗੁਣਾ ਕਰਨ ਵਿਚ ਸਮਰੱਥਾ ਦਿੰਦਾ ਹੈ, ਤਿਵੇਂ 'ਤੁਹੀ ਤੁਹੀ' ਦੀ ਰਟ ਪ੍ਰੇਮ ਉਪਜਾਂਦੀ ਹੈ। ਪ੍ਰੇਮ ਮਨੁੱਖ ਨੂੰ ਸਮਰੱਥ ਬਣਾਉਂਦਾ ਹੈ। ਸੋ ਪ੍ਰੇਮ ਕਰਨ ਦੇ ਸਾਰੇ ਸਰੂਪਾਂ ਵਿਚ ਉੱਤਮ ਸਰੂਪ ਹੈ :

ਤੁਹੀ ਤੁਹੀ॥ ਤੁਹੀ ਤੁਹੀ॥ ਤੁਹੀ ਤੁਹੀ॥ ਤੁਹੀ ਤੁਹੀ॥

ਤੁਹੀ ਤੁਹੀ॥ ਤੁਹੀ ਤੁਹੀ॥ ਤੁਹੀ ਤੁਹੀ॥ ਤੁਹੀ ਤੁਹੀ॥

ਇਹ ਹੈ :

'ਸਾਚੁ ਕਰੋਂ ਸੁਨ ਲੇਹੁ ਸਭੈ, ਜਿਨ ਪ੍ਰੇਮ ਕੀਓ ਤਿਨ ਹੀ ਪ੍ਰਭੁ ਪਾਇਓ।' 'ਤੂਪਸਾਦਿ ਸਵਯੇ' ਦਾ ਸਿਧਾਂਤ। 'ਤੁਹੀ ਤੁਹੀ' ਨਾਲ ਮਨੁੱਖ ਪ੍ਰਭੂ ਨੂੰ ਪਾ ਲੈਂਦਾ ਹੈ। ਪਰ ਹਾਬੀਆਂ, ਘੋੜਿਆਂ, ਛੋੜਾਂ, ਸ਼ਸਤਰਾਂ, ਧਨ ਪਦਾਰਥ, ਦੇਸ਼ਾਂ ਮੁਲਕਾਂ ਦੀ ਮਾਲਕੀ ਨਾਲ ਪ੍ਰਭੂ ਨੂੰ ਨਹੀਂ ਪਾ ਸਕਦਾ।

(੭) 'ਅਕਾਲ ਉਸਤਤ' ਵਿਚ ਇਕ ਸੁੰਦਰਤਾ ਦਾ ਬਿਆਨ, ਜੋ ਅਖਿਨਾਸੀ ਹੈ, ਅਕਾਲ ਹੈ। ਇਹ ਸੁੰਦਰਤਾ ਮਨੁੱਖ ਦੀ ਆਤਮਾ ਦੇ ਪਰਮਾਤਮਾ ਸਰੂਪ ਦੀ ਹੈ। ਉਸਤਤ ਦਾ ਭਾਵ ਉਸ ਸੁੰਦਰਤਾ ਦੀ ਪਹਿਚਾਣ ਹੈ। ਮਨੁੱਖੀ ਆਤਮਾ ਦਾ ਸੁੰਦਰ ਸਰੂਪ ਉਸਤਤ ਜੋਗ ਹੈ।

‘ਅਕਾਲ ਉਸਤਤ’ ਇਹ ਵਿਸ਼ਵਾਸ ਹੈ ਕਿ ਅਬਿਨਾਸੀ ਸੁੰਦਰਤਾ ਹਰ ਮਨੁੱਖ ਦਾ ਭਾਗ ਹੈ ਅਤੇ ਹਰ ਮਨੁੱਖ ਨੂੰ ਪ੍ਰਾਪਤ ਹੋ ਸਕਦੀ ਹੈ। ਹਰ ਮਨੁੱਖ ‘ਅਕਾਲ ਉਸਤਤ’ ਹੈ, ਕੇਵਲ ਉਸ ਨੂੰ ਅਹਿਸਾਸ ਹੋਣਾ ਚਾਹੀਦਾ ਹੈ। ਜਦੋਂ ਉਸਨੂੰ ਆਪਣੀ ਅਕਾਲ ਸੁੰਦਰ ਹੋਣੀ ਦਾ ਅਹਿਸਾਸ ਹੋ ਜਾਏ, ਉਹ ਅਕਾਲ ਸੁੰਦਰਤਾ ਹੋ ਜਾਂਦਾ ਹੈ।

‘ਅਕਾਲ ਉਸਤਤ’ ਦਾ ਪੁਜਾਰੀ ਹਰ ਥਾਂ, ਹਰ ਧਰਮ, ਪੁਸਤਕ ਵਿਚੋਂ ਸੁੰਦਰਤਾ ਲੱਭਣ ਦੇ ਸਮਰੱਥ ਹੋ ਜਾਂਦਾ ਹੈ। ਸੰਸਾਰ ਦੇ ਸਾਰੇ ਜੀਵ ਤੇ ਲੋਕ ਸੁੰਦਰ ਹਨ।

ਬ੍ਰਾਹਮੰਡ ਵਿਚ ਸਭ ਕੁਝ ਉਸਤਤ ਦੇ ਯੋਗ ਹੈ। ਇੱਥੇ ਹੋਰ ਹੈ ਹੀ ਕੀ? ਕੇਵਲ ‘ਅਕਾਲ’ ਹੀ ਤਾਂ ਸਭ ਥਾਂ ਵਿਆਪਕ ਹੈ।

ਇਹ ਹੈ, ਅਕਾਲ ਉਸਤਤ ਦਾ ਸੁਨੇਹਾ। ਇਹ ਹੈ ‘ਸਿਮਰਨ’ ਜਾਂ ‘ਪ੍ਰੇਮ’।

(੮) ‘ਅਕਾਲ ਉਸਤਤ’ ਦੀ ਕਾਵਿ ਰਚਨਾ ਵਿਚ ਕਿਧਰੇ ਇਕ ਮਾਤ੍ਰਾ ਦਾ ਫਰਕ ਨਹੀਂ ਹੈ ਛੰਦ ਰੂਪ ਵਿਚ। ਇਸ ਦੇ ਛੰਦ, ਚਾਲ ਤੇ ਗਤੀ ਨਿਰੰਤਰ ਤੇ ਸੁੰਦਰ ਹੈ। ਇਸ ਵਿਚ ਅਨੌਖਾ ਰਾਗ ਹੈ, ਲੈਅ ਹੈ, ਇਸ ਵਿਚ ਤਾਲ ਹੈ। ਇਹ ਜ਼ਬਤ ਰਾਗ, ਲੈਅ ਤੇ ਤਾਲ ਸੰਸਾਰ ਦੀਆਂ ਸਾਰੀਆਂ ਕੌਮਾਂ ਵਿਚ ਹੋਣੇ ਚਾਹੀਦੇ ਹਨ ਅਤੇ ਹਰ ਕੌਮ ਦੇ ਮਨੁੱਖਾਂ ਵਿਚ ਹੋਣੇ ਚਾਹੀਦੇ ਹਨ।

ਸੁੰਦਰਤਾ, ਜ਼ਬਤ ਤੇ ਰਾਗ ਇਸ ਰਚਨਾ ਦੇ ਸਾਹਿਤਕ ਗੁਣ ਹਨ। ਇਹੋ ਹੀ ‘ਪ੍ਰੇਮ’ ਦਾ ਪ੍ਰਮਾਣ ਹਨ। ‘ਪ੍ਰੇਮ’ ਸੁੰਦਰਤਾ ਹੈ, ਜ਼ਬਤ ਵਾਲਾ ਹੈ ਅਤੇ ਰਾਗਮਈ ਹੈ।



## ਰਹਰਾਸਿ

੧.

### ‘ਹਰਿ ਕੀਰਤਿ ਹਮਰੀ ਰਹਰਾਸਿ’

ਨਿਤਨੇਮ ਦੀਆਂ ਬਾਣੀਆਂ ਲਈ ਸਮਿਆਂ ਦੀ ਵੰਡ ਜ਼ਰੂਰ ਕਿਸੇ ਮਨੋਵਿਗਿਆਨਕ ਸੂਝ ਅਨੁਸਾਰ ਕੀਤੀ ਗਈ ਹੋਣੀ ਹੈ। ਤਿੰਨ ਸਮੇਂ ਸਾਡੇ ਹਰ ਰੋਜ਼ ਦੇ ਜੀਵਨ ਵਿਚ ਵਿਸ਼ੇਸ਼ਤਾ ਰੱਖਦੇ ਹਨ—ਸਵੇਰੇ ਅੰਮ੍ਰਿਤ ਵੇਲੇ ਜਾਗਣ ਦਾ ਸਮਾਂ, ਸ਼ਾਮ ਨੂੰ ਸਾਰੇ ਦਿਨ ਦੇ ਕੰਮ-ਕਾਜ ਤੋਂ ਵਿਹਲੇ ਹੋ ਕੇ ਰਾਤ ਦੇ ਖਾਣੇ ਲਈ ਤਿਆਰੀ ਦਾ ਸਮਾਂ ਅਤੇ ਰਾਤ ਨੂੰ ਦਿਨ ਭਰ ਦੀ ਥਕਾਵਟ ਤੋਂ ਆਰਾਮ ਪ੍ਰਾਪਤ ਕਰਨ ਲਈ ਸੌਣ ਦੀ ਤਿਆਰੀ ਦਾ ਸਮਾਂ। ਸਾਡੇ ਨਿਤਾ ਪ੍ਰਤੀ ਦੇ ਜੀਵਨ ਵਿਚ ਇਹ ਤਿੰਨ ਤਬਦੀਲੀਆਂ ਹੁੰਦੀਆਂ ਹਨ। ਹਰ ਤਬਦੀਲੀ ਦਾ ਸਮਾਂ ਵਿਸ਼ੇਸ਼ ਮਨੋਵਿਗਿਆਨਕ ਘੜੀ ਹੁੰਦਾ ਹੈ।

ਸ਼ਾਮ ਨੂੰ ‘ਰਹਰਾਸਿ’ ਦਾ ਪਾਠ ਕਰਨਾ ਜਾਂ ਸੁਣਨਾ ਹੈ। ਪਰ ਸ਼ਾਮ ਦੇ ਪਾਠ ਵਿਚ ਮਨ ਉਸ ਪੁਰਸ਼ ਦਾ ਲੱਗ ਸਕਦਾ ਹੈ ਜਿਸ ਨੇ ਆਪਣੇ ਦਿਨ ਦੇ ਸਾਰੇ ਧਰਮ-ਫਰਜ਼ ਨੂੰ ਪੂਰੀ ਦਿਆਨਤਦਾਰੀ ਨਾਲ ਨਿਭਾਇਆ ਹੈ, ਜਿਸ ਨੇ ਦਿਨ ਭਰ ਵਿਚ ਜਪੁ, ਸਵਯੇ ਤੇ ਜਾਪੁ ਦੀ ਰੱਸ਼ਨੀ ਵਿਚ ਆਪਣਾ ਕਰਤੱਵ ਕੀਤਾ ਹੈ; ਜਿਸਨੇ ਦਿਨ ਭਰ ਵਿਚ ਕੁਝ ਉਸਾਰੂ ਕੰਮ ਕੀਤਾ ਹੈ, ਜਿਸ ਨੇ ਮਨ ਵਿਚ ਕਿਸੇ ਲਈ ਕੋਈ ਮਾੜਾ ਵਿਚਾਰ ਨਹੀਂ ਲਿਆਂਦਾ, ਸਾਬੀਆਂ ਨਾਲ ਦਿਨ ਸੋਹਣਾ ਨਿਭਿਆ ਹੈ, ਕਿਸੇ ਦੀ ਨਿੰਦਾ ਚੁਗਲੀ ਨਹੀਂ ਕੀਤੀ, ਭਾਵ ਸਵੇਰੇ ਦੀ ਅਰਦਾਸ ਵਿਚ ਮੰਗੇ ਆਚਰਨ ਤੇ ਨਿਭਿਆ ਹੈ, ਅਤੇ ਜਿਸ ਨੇ ਦਸਾਂ ਨਹੁੰਆਂ ਦੀ ਕਿਰਤ ਕੀਤੀ ਹੈ। ਇਸ ਤਰ੍ਹਾਂ ‘ਰਹਰਾਸਿ’ ਦਾ ਪਾਠ ਮਨੁੱਖ ਦੇ ਮਾਨਸਿਕ ਪੱਧਰ ਦੀ ਪ੍ਰੀਖਿਆ ਲਈ ਹੋਜਾਨਾ ਦੀ ਕਸਵੱਟੀ ਹੈ। ਸੁਤੇ-ਸਿਧ ਹੀ ਇਸ ਪਾਠ ਸਮੇਂ ਮਨੁੱਖ ਦੀ ਮਾਨਸਿਕ ਅਵਸਥਾ ਦਸਦੀ ਹੈ ਕਿ ਦਿਨ ਭਰ ਦਾ ਮਨੁੱਖ ਦਾ ਆਚਰਨਕ ਤੇ ਆਤਮਿਕ ਪੱਧਰ ਕਿੱਥੇ ਰਿਹਾ ਹੈ।

ਬਕਿਆ ਹੋਇਆ ਸਰੀਰ ਵੀ ਵਿਚਾਰਾਂ ਨੂੰ ਗ੍ਰਹਿਣ ਕਰਨ ਲਈ ਸਮਰੱਥ ਹੁੰਦਾ ਹੈ, ਕਿਉਂਕਿ ਉਸ ਵੇਲੇ ਦਿਨ ਦੇ ਕੰਮ ਮੁੱਕ ਜਾਣ ਨਾਲ ਮਨ ਨਿਸਚਿੰਤ ਹੋਣ ਕਰਕੇ ਉਸ ਵਿਚ ਇਕ ਖੁਸ਼ੀ ਤੇ ਕੁਝ ਤਾਜ਼ਗੀ ਵੀ ਆਈ ਹੁੰਦੀ ਹੈ। ਬਹੁਤੇ ਲੋਕਾਂ ਦਾ ਕੰਮ ਸਰੀਰਕ ਹੈ, ਉਹਨਾਂ ਨੂੰ ਸ਼ਾਮ ਨੂੰ ਮਾਨਸਿਕ ਖੁਰਾਕ ਦੀ ਵੀ ਲੋੜ ਹੁੰਦੀ ਹੈ। ਸ਼ਾਮ ਨੂੰ ਮੁੜ ਲੋਕੀਂ ਸੰਗਤ ਰੂਪ ਵਿਚ ਇਕੱਤਰ ਹੁੰਦੇ ਹਨ ਅਤੇ ਦਿਨ ਭਰ ਦੇ ਜੀਵਨ

ਤੇ ਪ੍ਰਸਪਰ ਵਿਚਾਰ ਵੀ ਕਰ ਲੈਂਦੇ ਹਨ। ਦਿਨ ਭਰ ਦੇ ਤਜਰਬੇ ਇਕ ਦੂਜੇ ਨਾਲ ਸਾਂਝੇ ਕਰਦੇ ਹਨ। 'ਰਹਗਾਸਿ' ਹਰ ਪ੍ਰਕਾਰ ਦੇ ਜੀਵਨ ਲਈ ਵਸੀਲਾ ਬਣ ਜਾਂਦੀ ਹੈ।

## 2.

ਆਪਣੇ ਇਸ ਰੂਪ ਵਿਚ 'ਰਹਗਾਸਿ' ਦੀ ਇਕ ਹੋਰ ਮਹਾਨਤਾ ਹੈ। 'ਰਹਗਾਸਿ' ਵਿਚ ਬਹੁਤ ਸ਼ਬਦ ਰਾਗ ਆਸਾ ਵਿਚੋਂ ਲਏ ਗਏ ਹਨ। ਆਸਾ ਸੰਝ ਨੂੰ ਵੀ ਗਏ ਜਾਣ ਵਾਲਾ ਰਾਗ ਹੈ ਭਾਵੇਂ ਇਸ ਦੇ ਗਾਇਨ ਦਾ ਪ੍ਰਸੁੱਖ ਸਮਾਂ ਅੰਮ੍ਰਿਤ ਵੇਲਾ ਹੀ ਮੰਨਿਆ ਹੋਇਆ ਹੈ। 'ਰਹਗਾਸਿ' ਦੀ ਸੋਦਰੂ ਦੀ ਪਉੜੀ ਤਾਂ ਅਸਲੋਂ ਗਾਇਨ ਹੀ ਹੁੰਦੀ ਹੈ। ਸਮੇਂ ਅਨੁਕੂਲ ਰਾਗ ਦਾ ਗਾਇਨ ਮਨੁੱਖੀ ਮਨ ਨੂੰ ਪ੍ਰਭਾਵਤ ਕਰਦਾ ਹੈ, ਸੁਖ ਤੇ ਸ਼ਾਂਤੀ ਦਿੰਦਾ ਹੈ। ਉਸ ਦੁਆਰਾ ਦਿੱਤੇ ਵਿਚਾਰ ਵੀ ਵਧੇਰੇ ਪ੍ਰਭਾਵਤ ਕਰਦੇ ਹਨ।

'ਰਹਗਾਸਿ' ਗੁਰ-ਨਾਨਕ-ਜੋਤ ਦੀ ਪੂਰੀ ਪ੍ਰਤਿਨਿਧਤਾ ਕਰਨ ਵਾਲੀ ਬਾਣੀ ਹੈ। ਇਸ ਵਿਚ ਗੁਰੂ ਨਾਨਕ ਸਾਹਿਬ, ਗੁਰੂ ਅਮਰਦਾਸ ਜੀ, ਗੁਰੂ ਰਾਮਦਾਸ ਜੀ, ਗੁਰੂ ਅਰਜਨ ਸਾਹਿਬ ਤੇ ਗੁਰੂ ਗੋਬਿੰਦ ਸਿੰਘ ਜੀ ਦੀ ਰਚਨਾ ਵਿਚੋਂ ਸ਼ਬਦ ਜਾਂ ਬਾਣੀ ਲਈ ਗਈ ਹੈ। 'ਗੁਟਕਾ' ਬਣਾਉਣ ਦਾ ਇਹ ਬੜਾ ਸੋਹਣਾ ਤਜਰਬਾ ਹੈ। 'ਗੁਟਕਾ' ਸੰਸਕ੍ਰਿਤ ਦਾ ਸ਼ਬਦ ਹੈ। 'ਗੁਟਕਾ' ਦਾ ਭਾਵ ਹੈ ਬਹੁਮੁੱਲੇ ਹੀਰਿਆਂ ਤੇ ਜਵਾਹਰਾਂ ਦੇ ਰੱਖਣ ਲਈ ਥੈਲੀ ਜਾਂ ਕੋਸ਼। ਨਾਨਕ ਜੋਤ ਦਾ ਇਹ ਗੁਟਕਾ ਹੈ। ਇਹ ਬੜੀ ਹੀ ਪ੍ਰਤਿਨਿਧ ਬਾਣੀ ਹੈ।

ਪ੍ਰਤਿਨਿਧ ਬਾਣੀ ਹੋਣ ਕਰਕੇ, ਇਹ ਸਿੱਖ ਪੰਥ ਦੀ ਵਿਸ਼ਿਸ਼ਟ ਰੁਚੀ ਨੂੰ ਪ੍ਰਗਟ ਕਰਦੀ ਹੈ। ਨਿਸਚੇ ਨਾਲ ਦੱਸਣਾ ਕਠਿਨ ਹੈ ਕਿ ਇਸ ਬਾਣੀ ਨੇ ਆਪਣਾ ਹੁਣ ਵਾਲਾ ਸੰਗ੍ਰਹਿ ਸਰੂਪ ਕਦੋਂ ਤੇ ਕਿਵੇਂ ਗ੍ਰਹਿਣ ਕੀਤਾ। ਪਹਿਲੇ ਨੌ ਸ਼ਬਦ ਤਾਂ ਗੁਰੂ ਅਰਜਨ ਸਾਹਿਬ ਦੇ ਸਮੇਂ ਤੀਕ ਸ਼ਾਮ ਸਮੇਂ ਦੇ ਪਾਠ ਲਈ ਚੁਣੇ ਜਾ ਚੁੱਕੇ ਸਨ, ਬਾਕੀ ਬਾਣੀ ਸ਼ਾਇਦ ਗੁਰੂ ਗੋਬਿੰਦ ਸਿੰਘ ਜੀ ਨੇ ਚੋਣ ਕਰਕੇ ਸ਼ਾਮਲ ਕੀਤੀ ਹੋਵੇ ਜਾਂ ਪੰਥ ਨੇ ਆਪ ਹੀ ਗੁਰੂ ਰੂਪ ਵਿਚ 'ਗੁਟਕਾ' ਤਿਆਰ ਕਰ ਲਿਆ ਹੈ। ਪੰਥ ਦੇ ਗੁਰੂ-ਪਦ ਦਾ ਇਹ ਪ੍ਰਮਾਣ ਹੈ।

ਸੰਪਾਦਿਤ ਰੂਪ ਇਸ ਬਾਣੀ ਦਾ ਵੇਰਵਾ ਇਸ ਪ੍ਰਕਾਰ ਹੈ—

ਗੁਰੂ ਨਾਨਕ ਸਾਹਿਬ ਦੀ ਰਚਨਾ=ਚਾਰ ਸ਼ਬਦ।

ਗੁਰੂ ਅਮਰਦਾਸ ਜੀ ਦੀ ਰਚਨਾ=ਛੇ ਪਉੜੀਆਂ ਅਨੰਦ ਸਾਹਿਬ ਵਿਚੋਂ।

ਗੁਰੂ ਰਾਮਦਾਸ ਜੀ ਦੀ ਰਚਨਾ=ਤਿੰਨ ਸ਼ਬਦ।

ਗੁਰੂ ਅਰਜਨ ਸਾਹਿਬ ਦੀ ਰਚਨਾ=ਦੋ ਸ਼ਬਦ ਤੇ ਮੁੰਦਾਵਣੀ।

ਗੁਰੂ ਗੋਬਿੰਦ ਸਿੰਘ ਜੀ ਦੀ ਰਚਨਾ=ਚੌਪਈ।

## 3.

ਜਿਵੇਂ ਸਮੁੱਚੀ ਬਾਣੀ ਬਾਰੇ ਇਹ ਕਥਨ ਠੀਕ ਹੈ ਤਿਵੇਂ ਇਸ ਬਾਣੀ ਬਾਰੇ ਵੀ, ਕਿ ਇਸ ਵਿਚ ਕੋਈ ਪੱਖਵਾਦੀ ਜਾਂ ਡਿਰਕਾਦਾਰਾਨਾ ਵਿਚਾਰ ਨਹੀਂ ਹੈ ਸਗੋਂ ਸਰਬ

ਸਾਂਝੇ ਵਿਸ਼ਵ ਕਲਿਆਣ ਲਈ ਕੁਝ ਅਸੂਲ ਇਸ ਵਿਚ ਅੰਕਤ ਹਨ।

ਇਸ ਸਾਰੇ ਸੰਗ੍ਰਹਿ ਵਿਚ ਵਿਚਾਰ-ਲੜੀ ਹੈ। ਇਹ ਲੜੀ ਹਰ ਕੋਈ ਆਪੋ ਆਪਣੀ ਸੂਝ ਅਨੁਸਾਰ ਅਸਥਾਪਨ ਕਰੇਗਾ। ਇੱਥੇ ਇਕ ਸੁਝਾਅ ਪੇਸ਼ ਹੈ :

(੧) ਜੀਵਨ ਦਾ ਕੁਝ ਮੰਤਵ ਹੈ। ਇਸੇ ਲਈ ਜੀਵਨ ਦੀ ਮਹਾਨਤਾ ਹੈ। ਉਹ ਮੰਤਵ ਬੜਾ ਸਪੱਸ਼ਟ ਹੈ। ਗੁਰੂ ਸਾਹਿਬ ਲਈ ਤਾਂ ਉਹ ਬਿਲਕੁਲ ਹੀ ਸਪੱਸ਼ਟ ਹੈ। ਉਹ ਮੰਤਵ ਆਪ ਦੇ ਆਪਣੇ ਸ਼ਬਦਾਂ ਵਿਚ ਇਹ ਹੈ :—

ਭਈ ਪਰਾਪਤਿ ਮਾਨੁਖ ਦੇਹੁਰੀਆ॥  
ਗੋਬਿੰਦ ਮਿਲਣ ਕੀ ਇਹ ਤੇਰੀ ਬਰੀਆ॥  
ਅਵਰ ਕਾਜ ਤੇਰੈ ਕਿਤੈ ਨਾ ਕਾਮ॥  
ਮਿਲੁ ਸਾਧ ਸੰਗਤਿ ਭਜੁ ਕੇਵਲ ਨਾਮ॥  
ਸਰੰਜਾਮਿ ਲਾਗੁ ਭਵਜਲੁ ਤਰਨ ਕੈ॥  
ਜਨਮੁ ਬਿਰਬਾ ਜਾਤ ਰੰਗਿ ਮਾਇਆ ਕੈ॥

ਜੀਵਨ ਦਾ ਮੰਤਵ 'ਭਵਜਲ' ਵਿਚੋਂ ਪਾਰ ਹੋ ਸਕਣਾ ਹੈ। ਭਵਜਲ ਤੋਂ ਪਾਰ ਹੋਣ ਦਾ ਭਾਵ ਮਾਇਆ ਦੇ ਜੀਵਨ ਦੀਆਂ ਕਮਜ਼ੋਰੀਆਂ ਨੂੰ ਪਛਾਣ ਸਕਣਾ ਹੈ। ਜੇ ਇਹ ਸੰਭਵ ਹੋ ਜਾਏ ਤਾਂ ਇਸ ਨੂੰ ਪ੍ਰਭੂ-ਮਿਲਾਪ ਦੀ ਅਵਸਥਾ ਮੰਨਣਾ ਚਾਹੀਦਾ ਹੈ।

ਮਨੁੱਖ ਲਈ ਆਪਣੀ ਮਹਾਨਤਾ ਤੇ ਹਸਤੀ ਦਾ ਅਹਿਸਾਸ ਜ਼ਰੂਰੀ ਹੈ। ਇਹ ਅਹਿਸਾਸ ਜੀਵਨ ਮੰਤਵ ਦੇ ਅਹਿਸਾਸ ਨਾਲ ਹੀ ਪੈਦਾ ਹੋ ਸਕਦਾ ਹੈ। ਮਨੁੱਖ ਪ੍ਰਭੂ ਤੀਕ ਪੁੱਜਣ ਦੇ ਸਮਰੱਥ ਹੋ ਸਕਦਾ ਹੈ ਜਾਂ ਸਮਰੱਥ ਹੈ। ਜੇ ਉਸ ਨੂੰ ਜੀਵਨ ਮੰਤਵ ਚੇਤੇ ਰਹੇ। ਮਨੁੱਖ ਕਾਮਾਦਿਕ ਕਮਜ਼ੋਰੀਆਂ ਦਾ ਸ਼ਿਕਾਰ ਹੋਣ ਲਈ ਜਾਂ ਮਾਇਆ ਦੀ ਗੁਲਾਮੀ ਕਰਨ ਲਈ ਨਹੀਂ ਬਣਾਇਆ ਗਿਆ, ਪਰ ਉਸ ਨੂੰ ਆਪਣੀ ਮਹਾਨਤਾ ਦਾ ਚੇਤਾ ਹੋਵੇ ਤਾਂ।

(੨) ਜੀਵਨ ਮੰਤਵ ਦੀ ਸਿੱਧੀ ਲਈ ਕੇਵਲ 'ਭਗਤੀ' ਹੀ ਸਾਧਨ ਹੈ। ਇਸ ਭਗਤੀ ਦੇ ਕਈ ਰੂਪ 'ਰਹਗਾਸਿ' ਵਿਚ ਦਿੱਤੇ ਗਏ ਹਨ। ਭਗਤੀ ਉੱਚਤਮ ਕੀਮਤਾਂ ਤੇ ਆਦਰਸ਼ਾਂ ਦਾ ਪਿਆਰ ਹੈ ਅਤੇ ਉਹਨਾਂ ਕੀਮਤਾਂ ਨੂੰ ਆਪਣੇ ਜੀਵਨ ਵਿਚ ਧਾਰਨ ਕਰਨਾ ਹੈ। ਭਗਤੀ ਤੇ ਵਿਚਾਰ-ਮਹੱਲ ਨੂੰ ਸਾਰੇ ਗੁਰੂਆਂ ਤੇ ਹੋਰ ਮਹਾਨ ਪੁਰਸ਼ਾਂ ਨੇ ਰਲ ਕੇ ਬਣਾਇਆ ਹੈ। 'ਰਹਗਾਸਿ' ਵਿਚੋਂ ਇਸ ਤਰ੍ਹਾਂ ਭਗਤੀ ਦੇ ਦਰਸ਼ਨ ਹੁੰਦੇ ਹਨ।

### (੧) ਸੋਦਰੂ

ਇਸ ਵਿਸ਼ਾਲ ਜੀਵਨ ਵਿਚ ਇਕ ਦਰੁ ਐਸਾ ਹੈ ਜੋ ਸਭ ਲਈ ਖੁੱਲਾ ਹੈ, ਜਿੱਥੇ ਸੰਗੀਤ ਦੀ ਧੁਨੀ ਹੈ ਭਾਵ ਜਿੱਥੇ ਹਰ ਇਕ ਲਈ ਪਿਆਰ ਹੈ, ਜਿੱਥੇ ਸਾਰੇ ਮਹਾਨ ਪੁਰਸ਼ਾਂ ਦਾ ਪ੍ਰਤੀਬਿੰਬ ਹੈ—ਬ੍ਰਹਮਾ, ਵਿਸ਼ਨੂੰ, ਇੰਦਰ ਦੇਵੀ-ਦੇਵਤਿਆਂ ਦਾ— ਜਿੱਥੋਂ ਕੋਈ ਨਿਰਾਸ ਨਹੀਂ ਹੁੰਦਾ, ਜਿੱਥੋਂ ਸਭ ਦੀ ਸੰਭਾਲ ਹੁੰਦੀ ਹੈ। ਇਸ ਲਈ ਕਦੇ ਵੀ ਜੀਵਨ ਵਿਚ ਨਿਰਾਸ ਹੋਣ ਦੀ ਸੰਭਾਵਨਾ ਨਹੀਂ ਹੈ। ਸਭ ਕੁਝ ਖਤਮ ਹੋਣ ਤੇ

ਵੀ ਇਕ 'ਦਰ' ਬਾਕੀ ਰਹਿੰਦਾ ਹੈ। ਇਹ ਦਰੁ ਪ੍ਰਭੂ ਦਾ ਦਰ ਹੈ। ਪਰ 'ਪ੍ਰਭੂ' ਤਾਂ ਮੇਰਾ ਆਪਾ ਹੀ ਹੈ—ਪ੍ਰਭੂ ਦਾ ਨਿਵਾਸ ਜੇ ਮਨੁੱਖ ਦੇ ਹਿਰਦੇ ਵਿਚ ਨਹੀਂ ਤਾਂ ਹੋਰ ਕਿੱਥੇ ਹੈ? ਸੋ ਮਨੁੱਖ ਹਿਰਦਾ ਹੀ ਉਹ 'ਦਰੁ' ਹੈ ਜਿਸ ਦੀ ਆਸ਼ਾ ਸਦਾ ਹੀ ਸਾਡੇ ਲਈ ਮੌਜੂਦ ਹੈ। ਜੋ ਕੁਝ ਤੁਸੀਂ ਚਾਹੁੰਦੇ ਹੋ, ਆਪਣੀ ਸ਼ਕਤੀ ਤੋਂ ਪ੍ਰਾਪਤ ਕਰੋ, ਤੁਹਾਡਾ ਆਪਾ ਹੀ ਤੁਹਾਡਾ ਪਰਮਾਤਮਾ ਹੈ। ਇਸ 'ਸੋਦਰੁ' ਦਾ ਅਸੂਲ ਹੈ ਤੇ ਸਿੱਖ 'ਸੋਦਰੁ' ਦਾ ਵਾਸੀ ਹੈ। ਗੁਰੂ ਨਾਨਕ ਨੇ ਉਸਨੂੰ 'ਸੋਦਰੁ' ਦਾ ਵਾਸੀ ਬਣਾ ਦਿੱਤਾ ਹੈ, ਇਹ ਸੂਝ 'ਭਗਤੀ' ਹੈ।

## (2) ਸੱਚ ਦੀ ਸਮਰੱਥਾ

ਗੁਰੂ ਨਾਨਕ ਸਾਹਿਬ ਨੇ ਭਗਤੀ ਦਾ ਇਕ ਹੋਰ ਅਸੂਲ ਇਹ ਦਿੱਤਾ ਹੈ ਕਿ 'ਸਚੁ' ਜੀਵਨ ਨੂੰ 'ਸਵਾਰਣਹਾਰਾ' ਹੈ—'ਨਾਨਕ ਸਚੁ ਸਵਾਰਣਹਾਰਾ'। ਜੇ ਮਨੁੱਖ 'ਸੋਦਰੁ' ਨੂੰ ਸਮਝਣਾ ਚਾਹੁੰਦਾ ਹੈ ਤਾਂ ਉਸ ਨੂੰ ਆਪਣਾ ਆਪ, ਆਪਣੀ ਸ਼ਖਸੀਅਤ ਨੂੰ ਸਵਾਰਣਾ ਪਵੇਗਾ। ਸੰਵਰਿਆ ਹੋਇਆ 'ਆਪਾ' ਹੀ 'ਸੋਦਰੁ' ਹੈ। ਪਰ ਆਪ ਨੂੰ ਸੰਵਾਰੇ ਕੌਣ? 'ਸਚੁ'? ਸੱਚ ਦਾ ਧਾਰਨੀ ਹੋਣ ਨਾਲ ਮਨੁੱਖੀ ਸ਼ਖਸੀਅਤ ਸੰਵਾਰੀ ਤੇ ਲਿਸ਼ਕਾਈ ਜਾ ਸਕਦੀ ਹੈ। 'ਸਚੁ' ਦਾ ਪਿਆਰ ਹੀ ਭਗਤੀ ਹੈ ਤੇ 'ਸਚੁ' ਹੀ ਪ੍ਰਭੂ ਹੈ। ਭਗਤ ਸੱਚ ਦਾ ਧਾਰਨੀ ਹੁੰਦਾ ਹੈ। ਇਸ ਤਰ੍ਹਾਂ ਦਿਨੋ-ਦਿਨ ਉਸ ਦੀ ਸ਼ਖਸੀਅਤ ਵਿਕਾਸ ਕਰਦੀ ਹੈ ਅਤੇ ਖੇੜੇ ਨੂੰ ਪੁੱਜਦੀ ਹੈ। ਜੀਵਨ ਵਿਕਾਸ ਤੇ ਉੱਨਤੀ ਲਈ, 'ਨਾਨਕ ਸਚੁ ਸਵਾਰਣਹਾਰਾ'—ਬਹੁਤ ਹੀ ਆਸ਼ਾਵਾਦੀ ਜਾਮਨੀ ਹੈ। ਇਹ ਕਦੇ ਗਲਤ ਸਾਬਤ ਹੋਣ ਵਾਲੀ ਨਹੀਂ।

## (3) ਵਡਿਆਈ ਦਾ ਤੋਲ

ਵਿਕਾਸ ਕਰਦਾ-ਕਰਦਾ ਮਨੁੱਖ ਵੱਡਾ ਹੁੰਦਾ ਹੈ, ਭਾਵ ਮਹਾਨ ਬਣ ਜਾਂਦਾ ਹੈ, ਮਨੁੱਖ 'ਸਨਾਤਿ' ਜਾਂ 'ਕਮਜਾਤਿ' ਨਹੀਂ ਰਹਿੰਦਾ। ਜਨਮ, ਰੰਗ, ਬੂ, ਦੇਸ਼, ਕਾਲ, ਸਥਾਨ ਨਾ ਕਿਸੇ ਨੂੰ ਵੱਡਾ ਬਣਾਉਂਦੇ ਹਨ, ਨਾ ਕਿਸੇ ਨੂੰ ਛੋਟਾ ਕਰਦੇ ਹਨ। ਵਡਿਆਈ ਦਾ ਤੋਲ ਇਹ ਹੈ :

ਖਸਮੁ ਵਿਸਾਰਹਿ ਤੇ ਕਮਜਾਤਿ ॥

ਨਾਨਕ ਨਾਵੈ ਬਾਝੁ ਸਨਾਤਿ ॥

ਨੀਚਤਾ ਜਾਂ ਕਮਜ਼ੋਗੀ ਕੇਵਲ ਉਨ੍ਹਾਂ ਲੋਕਾਂ ਵਿਚ ਆ ਸਕਦੀ ਹੈ ਜਿਨ੍ਹਾਂ ਕੋਲ ਸਿਮਰਨ ਨਹੀਂ ਹੈ। ਇਹ ਸਿਮਰਨ ਕਿ ਉਹ ਪਰਮਾਤਮਾ ਦੀ ਅੰਸ਼ ਹਨ, ਉਹਨਾਂ ਵਿਚ ਉਹ ਗੁਣ ਹੋਣੇ ਚਾਹੀਦੇ ਹਨ ਜੋ ਪਿਤਾ-ਪਰਮਾਤਮਾ ਦੇ ਹਨ ਅਤੇ ਉਹਨਾਂ ਦਾ ਵਤੀਰਾ ਕਦੇ ਦੈਵੀ-ਵਤੀਰੇ ਤੋਂ ਬੱਲੇ ਨਹੀਂ ਜਾਣਾ ਚਾਹੀਦਾ, ਕਿਉਂਕਿ ਉਹ ਦੈਵੀ-ਅੰਸ਼ ਹਨ। ਸਿਮਰਨ ਵੀ ਆਪਣੇ ਅਸਲੇ ਦੀ ਪਹਿਜਾਣ ਹੈ, ਸਿਮਰਨ ਹੀ ਸਾਧਨ ਹੈ ਆਪਣੀ ਬਿਰਤੀ ਉੱਚੀ ਰੱਖਣ ਦਾ। ਪਰਮਾਤਮਾ ਦੀ ਯਾਦ ਮਨੁੱਖ ਲਈ ਇਹ ਹੈ ਕਿ ਉਸ ਵਿਚ ਆਚਰਨ ਦਾ ਪੱਧਰ ਉਹੀ ਰਹਿਣਾ ਚਾਹੀਦਾ ਹੈ ਜੋ ਪਰਮਾਤਮਾ ਦਾ ਹੈ। ਜਦੋਂ ਅਸੀਂ ਕੋਈ ਕਮਜ਼ੋਗੀ ਵਿਖਾਂਦੇ ਹਾਂ—ਰਿਸ਼ਵਤ ਲੈਂਦੇ ਹਾਂ, ਧੱਕਾ ਕਰਦੇ ਹਾਂ, ਘੱਟ ਤੋਲਦੇ ਹਾਂ, ਕਾਮ ਦੇ ਅਧੀਨ ਹੋ ਜਾਂਦੇ ਹਾਂ, ਸਾਨੂੰ ਅਸਲ ਵਿਚ ਭੁੱਲਿਆ ਹੋਇਆ ਹੁੰਦਾ

ਹੈ ਕਿ ਅਸੀਂ ਗੁਰੂ ਗੋਬਿੰਦ ਸਿੰਘ ਦੇ ਪੁੱਤਰ ਹਾਂ, ਅਸੀਂ ਪੜ੍ਹੇ-ਲਿਖੇ ਸਿੱਖ ਹਾਂ, ਜਾਂ ਸਾਡਾ ਕੋਈ ਧਰਮ ਹੈ। ਸਿਮਰਨ ਜਾਂ ਯਾਦ ਹੀ ਭਗਤੀ ਹੈ—ਸਿਮਰਨ ਆਪਣੀ ਹਸਤੀ ਦੀ ਯਾਦ ਹੈ। ਇਹ ਸਿਮਰਨ ਨਾ ਹੋਵੇ ਤਾਂ ਨੀਚਤਾ (ਸਨਾਤਿ) ਪੈਦਾ ਹੋ ਜਾਂਦੀ ਹੈ।

#### (੪) ਗੁਣ ਪਰਗਾਸ

ਜੀਵਨ ਦਾ ਰਾਹੇ-ਰਾਸਤ (ਰਹਗਾਸਿ) ਇਹ ਹੈ ਕਿ ਮਨੁੱਖ ਦਾ ਵਤੀਰਾ ਗਿਆਨਵਾਨ ਹੋਵੇ ਭਾਵ ਮਨੁੱਖੀ ਹਿਰਦੇ ਵਿਚ ਪਰਗਾਸ (ਪ੍ਰਕਾਸ਼) ਹੋਵੇ। ‘ਪਰਗਾਸਿ’ ਇਹ ਹੈ :—

ਹਮ ਕੀਰੇ ਕਿਰਮ ਸਤਿਗੁਰ ਸਰਣਾਈ  
ਕਰਿ ਦਇਆ ਨਾਮ ਪਰਗਾਸਿ ॥  
ਧਨੁ ਧਨੁ ਸਤ ਸੰਗਤਿ ਜਿਤੁ ਹਰਿ ਰਸੁ ਪਾਇਆ  
ਮਿਲਿ ਜਨ ਨਾਨਕ ਨਾਮ ਪਰਗਾਸਿ ॥

‘ਨਾਮ ਪਰਗਾਸਿ’ ‘ਗੁਣ ਪਰਗਾਸਿ’ ਤੁਲ ਹੈ। ਨਾਮ ਸਿਮਰਨ ਮਨੁੱਖੀ ਹਿਰਦੇ ਵਿਚ ਆਪਣੇ ਅਸਲੇ ਦੀ ਚੇਤਨਤਾ ਪੈਦਾ ਕਰਦਾ ਹੈ। ਇਹ ਪ੍ਰਕਾਸ਼ ਮਨੁੱਖ ਵਿਚ ਗੁਣ ਪੈਦਾ ਕਰਦਾ ਹੈ। ਆਚਰਨ ਦੀਆਂ ਝੂਬੀਆਂ ਹੀ ਮਹਾਨਤਾ ਵਾਲੀ ਚੀਜ਼ ਹਨ। ਸਿਮਰਨ ਤੋਂ ਛੁੱਟ ਇਹਨਾਂ ਗੁਣਾਂ ਦੀ ਉਤਪਤੀ ਲਈ ਭਲੇ ਪੁਰਸ਼ਾਂ ਦੀ ਸੰਗਤ ਦੀ ਲੋੜ ਹੈ, ਗੁਰਬਾਣੀ ਦੀ ਰੋਜ਼ਾਨਾ ਪ੍ਰੇਰਨਾ ਦੀ ਲੋੜ ਹੈ।

#### (੫) ਸਤਸੰਗਤਿ ਮਿਲੇ ਸੁ ਤਰਿਆ

ਇਸ ਸੰਸਾਰ ਵਿਚ ਤਰਨਾ ਕੀ ਹੈ? ਜਦੋਂ ਵੀ ਮਨੁੱਖ ਸੰਸਾਰਕ ਮਾਇਕ ਖਿੱਚਾਂ ਤੋਂ ਉਚੇਰਾ ਰਹਿ ਸਕੇ; (ਜਿਵੇਂ ਲੱਕੜ ਪਾਣੀ ਵਿਚ ਤਰਦੀ ਹੈ) ਨਿਰਲੇਪ ਰਹਿ ਸਕੇ, ਤਦ ਉਹ ਸੰਸਾਰ ਵਿਚ ਵੀ ਕੰਵਲ ਦੀ ਤਰ੍ਹਾਂ ਰਹਿ ਰਿਹਾ ਹੈ। ਜਹਾਜ਼ ਜਾਂ ਬੇੜੀ ਪਾਣੀ ਨਾਲ ਤੇ ਛੁਹ ਰਹੀ ਹੁੰਦੀ ਹੈ, ਪਾਣੀ ਵਿਚ ਡੁਬਦੀ ਨਹੀਂ। ਇਸੇ ਤਰ੍ਹਾਂ ਮਨੁੱਖ ਨੂੰ ਧਨ-ਪਦਾਰਥ-ਕਾਮ ਆਦਿ ਨਾਲ ਛੁਹਣ ਵਿਚ ਡਰ ਨਹੀਂ ਹੈ, ਉਹਨਾਂ ਵਿਚ ਡੁਬਣ ਦਾ ਡਰ ਹੈ। ਤਾਂ ਤੇ ਜੋ ਮਨੁੱਖ ਰੋਟੀ ਤੇ ਪਦਾਰਥਾਂ ਤੋਂ ਕੁਝ ਉਚੇਰਾ ਸੌਚ ਸਕਦਾ ਹੈ ਅਤੇ ਕੁਝ ਕਰ ਸਕਦਾ ਹੈ; ਉਹ ਮਹਾਨ ਹੈ। ਇਹ ਭਗਤੀ ਹੈ। ਭਲੇ ਪੁਰਸ਼ਾਂ ਦੀ ਸੰਗਤ ਵਿੱਚੋਂ ਇਹ ਜਾਚ ਆਉਂਦੀ ਹੈ। ਨਿਰਾਸ ਹੋਣ ਦੀ ਲੋੜ ਨਹੀਂ, ਅਤਿਅੰਤ ਗਿਰੇ ਹੋਏ ਲੋਕ (ਸੂਕੇ ਕਾਸਟ) ਵੀ ਉੱਚੇ ਹੋ ਸਕਦੇ ਹਨ। ਪਰ ਭਗਤੀ ਹੈ ਇਹੋ ਕਿ ਸੰਸਾਰ ਦੀਆਂ ਕਮਜ਼ੋਰੀਆਂ ਉੱਤੇ ਤਰਦੇ ਰਹਿਣਾ।

#### (੬) ਸੋ ਪੁਰਖ

‘ਸੋ ਪੁਰਖ’ ਜੋ ਮਹਾਨ ਤੇ ਪ੍ਰਮਾਣੀਕ ਮਨੁੱਖਤਾ ਦਾ ਆਦਰਸ਼ ਹੈ, ਉਸ ਦੀ ਸਾਰੀ ਸੰਭਾਵਨਾ ਮੇਰੇ ਅੰਦਰ ਹੈ ਅਤੇ ਹਰ ਇਕ ਸਾਥੀ ਦੇ ਅੰਦਰ ਹੈ :

ਤੂੰ ਘਟ ਘਟ ਅੰਤਰਿ ਸਰਬ ਨਿਰੰਤਰਿ ਜੀ ਹਰਿ ਏਕੋ ਪੁਰਖ ਸਮਾਣਾ ॥

ਇਕਿ ਦਾਤੇ ਇਕਿ ਭੇਖਾਰੀ ਜੀ ਸਭਿ ਤੇਰੇ ਚੋਜ ਵਿਡਾਣਾ ॥

‘ਸੌ ਪੁਰਖੁ’ ਕੇਵਲ ‘ਏਕੋ ਪੁਰਖ’ ਹੀ ਹੈ ਅਤੇ ਸਾਰੇ ‘ਪੁਰਖੁ’ ਏਕੋ ਪੁਰਖੁ’ ਦਾ ਸਰੂਪ ਹਨ। ‘ਸੌ ਪੁਰਖੁ’ ਨੂੰ ਹਰ ਪੁਰਖੁ ਵਿਚ ਪਹਿਚਾਣ ਸਕਣਾ ਹੀ ਭਗਤੀ ਹੈ। ਇਹ ਹੈ ਮਨੁੱਖਤਾ ਦੀ ਮਹਾਨਤਾ ਦਾ ਵਿਸ਼ਵਾਸੀ ਹੋਣਾ। ਮਨੁੱਖਤਾ ਦੀ ਮਹਾਨਤਾ ਇਹ ਹੈ ਕਿ ‘ਸੌ ਪੁਰਖੁ’ ‘ਨਿਰਭਉ’ ਹੈ ਅਤੇ ਜੋ ‘ਸੌ ਪੁਰਖੁ’ ਦੇ ਉਪਾਸ਼ਕ ਹਨ ਉਹ ਨਿਰਭਉ ਹੋ ਕੇ :

‘ਜਿਨ ਸੇਵਿਆ ਜਿਨ ਸੇਵਿਆ ਮੇਰਾ ਹਰਿ ਜੀ  
ਤੇ ਹਰਿ ਹਰਿ ਰੂਪਿ ਸਮਾਸੀ ॥’

ਹਰੀ ਰੂਪ ਹੋ ਜਾਂਦੇ ਹਨ। ਮਨੁੱਖ ਦੀ ਹੋਣੀ ਇੰਨੀ ਉੱਚੀ ਤੇ ਮਹਾਨ ਹੈ।

### (੭) ਖੇਲ

ਇਹ ਜੀਵਨ ਇਕ ਦਿਲਚਸਪ ਨਾਟਕ (ਖੇਲ) ਹੈ। ਸਾਰਾ ਨਾਟਕ ਪ੍ਰਭੂ ਵਿਚ ਹੀ ਹੋ ਰਿਹਾ ਹੈ।

ਤੂੰ ਦਰੀਆਉ ਸਭ ਕੁਝ ਹੀ ਮਾਹਿ ॥  
ਕੁਝ ਬਿਨੁ ਢੂਜਾ ਕੌਇ ਨਾਹਿ ॥  
ਜੀਅ ਜੰਤ ਸਭਿ ਤੇਰਾ ਖੇਲੁ ॥....

ਖੇਲ ਵਿਚ ਕੋਈ ਵਿਦਵਾਨ ਬਣੀ ਬੈਠਾ ਹੈ, ਕੋਈ ਅਫਸਰ ਬਣੀ ਬੈਠਾ ਹੈ, ਕੋਈ ਦਾਤਾ ਹੈ ਤੇ ਕੋਈ ਭਿਖਾਰੀ ਹੈ। ਅਸਲ ਗੱਲ ਇਹ ਹੈ ਕਿ ਨਾਟਕਕਾਰ (ਪਰਮਾਤਮਾ) ਦੇ ਇਸ਼ਾਰੇ 'ਤੇ ਸਭ ਕੁਝ ਹੋ ਰਿਹਾ ਹੈ। ਅਸੀਂ ਸਾਰੇ ਖੇਲ ਦੇ ਪਾਤਰ ਇਕੋ ਰੂਪ ਹਾਂ, ਕੁਝ ਸਮੇਂ ਸਬਾਨ ਕਰਕੇ ਸਾਡੇ ਵਿਚ ਭਿੰਨਤਾ ਹੈ। ਇਸ ਅਸੂਲ ਦਾ ਵਿਸ਼ਵਾਸ ਭਗਤੀ ਹੈ। ਖੇਲ ਵਿਚ ਵਿਛੋੜਾ ਤੇ ਮਿਲਾਪ ਹੈ।

### (੮) ਹਰਿ ਬਿਸਰਤ ਤੇਰੇ ਗੁਣ ਗਲਿਆ

ਜਿਵੇਂ ‘ਸਚੁ’ ਸਵਾਰਣਹਾਰਾ ਹੈ ਤਿਵੇਂ ਆਪਣੀ ਹਸਤੀ ਜੋ ਪ੍ਰਭੂ ਅੰਸ਼ ਹੈ, ਦੀ ਮਹਾਨਤਾ ਤੋਂ ਅਵੇਸਲੇ ਹੋ ਜਾਣ ਨਾਲ ਸਾਰੀਆਂ ਕਮਜ਼ੋਰੀਆਂ ਆ ਘੇਰਦੀਆਂ ਹਨ ਅਤੇ ਮਨੁੱਖ ਵਿਚੋਂ ‘ਮਨੁੱਖੀ ਮਹਾਨਤਾ’ ਜੋ ਮੂੰਬੀਆਂ ਕਰ ਕੇ ਹੁੰਦੀ ਹੈ, ਨਾਸ਼ ਹੋ ਜਾਂਦੀ ਹੈ। ਸਿਮਰਨ ਨਾ ਹੋਣ ਨਾਲ ਗੁਣ ਨਾਸ਼ ਹੋ ਜਾਂਦੇ ਹਨ।

### (੯) ਸਰੰਜਾਮਿ

ਜੀਵਨ ਮੰਤਵ ਤੋਂ ਕਦੇ ਅਵੇਸਲਾ ਨਹੀਂ ਹੋਣਾ ਚਾਹੀਦਾ।

‘ਸਰੰਜਾਮਿ ਲਾਗੁ ਭਵਜਲ ਤਰਨ ਕੈ ॥’

ਜੀਵਨ ਮੰਤਵ ਮਾਇਆ ਦੇ ਰਸਾਂ ਵਿਚ ਗਲਤਾਨ ਰਹਿਣਾ ਨਹੀਂ ਹੈ, ਸਗੋਂ ਜੀਵਨ ਤੇ ਸ਼ਾਖਸੀਅਤ ਦੀ ਉਸਾਰੀ ਹੈ।

‘ਗੋਬਿੰਦ ਮਿਲਣ ਕੀ ਇਹ ਤੇਰੀ ਬਰੀਆ ॥’

ਮਨੁੱਖ ਤਾਂ ਪ੍ਰਭੂ-ਸਰੂਪ ਹੈ, ਕੇਵਲ ਉਸ ਨੂੰ ਇਹ ਭੁੱਲ ਗਿਆ ਹੈ ਕਿ ਉਹ ਬ੍ਰਹਮ ਸਰੂਪ ਹੈ।

## (੧੦) ਜੀਵਨ ਆਦਰਸ਼

‘ਚੰਪਈ’ ਵਿਚ ਜੀਵਨ ਆਦਰਸ਼ ਦੇ ਦੋ ਭਾਗ ਹਨ। ਪਹਿਲੀ ਗੱਲ ਇਹ ਸੂਝ ਹੈ ਕਿ ਪਰਮਾਤਮਾ ਸ਼ਰਾਫਤ ਦਾ ਸਹਾਇਕ ਹੈ, ਸੰਤ ਸ਼੍ਰੀਗੁਡ ਲੋਕ ਹਨ :

‘ਸੰਤਨ ਦੁਖ ਪਾਏ ਤੇ ਦੁਖੀ॥  
ਸੁਖ ਪਾਏ ਸਾਧਨ ਕੇ ਸੁਖੀ॥  
ਏਕ ਏਕ ਕੀ ਪੀਰ ਪਛਾਨੈ॥  
ਘਟ ਘਟ ਕੇ ਪਟ ਪਟ ਕੀ ਜਾਨੈ॥’

ਤਾਂ ਤੇ ਸਦਾ ‘ਸੰਤਾਂ’ ਦੀ ਜੈ ਲਈ ਯਤਨ ਕਰਨਾ ਹੀ ਜੀਵਨ ਆਦਰਸ਼ ਹੈ।

ਦੂਜੀ ਗੱਲ ਇਹ ਹੈ ਕਿ ਸੰਤ-ਜੈ ਲਈ ਬਦੀ ਨਾਲ ਲੜਨ ਦੀ ਲੋੜ ਹੈ। ਪ੍ਰਭੂ ਸੰਤਾਂ ਦਾ ਸਹਾਇ ਹੈ, ਚੰਗਿਆਈ ਤੇ ਬੁਰਿਆਈ ਦੀ ਟੱਕਰ ਸਦੀਵੀ ਹੈ। ਚੰਗਿਆਈ ਲਈ ਲੜਨਾ ਭਗਤੀ ਹੈ। ਪ੍ਰਭੂ ‘ਅਸਿਧੁਜ’ ਹੈ, ‘ਖੜਗਕੇਤ’ ਹੈ।

ਖੜਗ ਕੇਤ ਮਹਿ ਸਰਣਿ ਤਿਹਾਰੀ॥  
ਆਪ ਹਾਥ ਦੈ ਲੇਹੁ ਉਬਾਰੀ॥  
ਸਰਬ ਠੌਰ ਮੋ ਹੋਹੁ ਸਹਾਈ॥  
ਦੁਸ਼ਟ ਦੋਖ ਤੇ ਲੇਹੁ ਬਚਾਈ॥’

**ਕਿਉਂਕਿ—**

‘ਸਗਲ ਦੁਆਰ ਕਉ ਛਾਡਿ ਕੈ ਗਹਿਓ ਤੁਹਾਰੋ ਦੁਆਰ॥  
ਬਾਂਹਿ ਗਹੇ ਕੀ ਲਾਜ ਅਸ ਗੋਬਿੰਦ ਦਾਸ ਤੁਹਾਰ॥’

**ਅਤੇ** ਅਥ ਰੱਛਾ ਮੇਰੀ ਤੁਮ ਕਰੋ॥  
ਸਿੱਖ ਉਬਾਰਿ ਅਸਿੱਖ ਸੰਘਰੋ॥  
ਦੁਸ਼ਟ ਜਿਤੇ ਉਠਵਤ ਉਤਪਾਤਾ॥  
ਸਕਲ ਮਲੇਛ ਕਰੋ ਰਣਘਾਤਾ॥’

ਸਿੱਖ—ਸਾਉ ਤੇ ਨੇਕ ਲੋਕਾਂ ਲਈ ਕਿਹਾ ਹੈ ਅਤੇ ਅਸਿੱਖ, ਦੁਸ਼ਟ ਤੇ ਮਲੇਛ ਬਦਲੋਕਾਂ ਲਈ। ਬਦੀ ਨਾਲ ਟੱਕਰ ਹੀ ਭਗਤੀ ਹੈ।

## (੧੧) ਸਹਜ ਅਨੰਦੁ

ਜੀਵਨ ਦੇ ਮੰਤਵ ਵਿਚ ਸਫਲਤਾ ਹੋਣ ਨਾਲ ਹੀ ਅਨੰਦੁ ਪ੍ਰਾਪਤੀ ਹੋ ਸਕਦੀ ਹੈ। ਜੀਵਨ ਬਦੀ ਨਾਲ ਜੰਗ ਕਰਨਾ ਹੈ ਤੇ ਚੰਗਿਆਈ ਦੀ ਜੈ ਕਰਨਾ ਹੈ। ਇਸ ਮੰਤਵ ਦੀ ਪੂਰਤੀ ਨਾਲ ਅਨੰਦ ਪ੍ਰਾਪਤੀ ਹੋਣੀ ਹੈ। ਪਰ ਇਹ ਮੰਤਵ ਤਦ ਪ੍ਰਾਪਤ ਹੋ ਸਕਦਾ ਹੈ ਜੇ ਮਨੁੱਖ ਪਾਸ ਗਿਆਨ, ਸਹਿਜ ਰਾਗ ਅਤੇ ਸ਼ਬਦ ਹੋਣ। ਅਨੰਦੁ ਸਾਹਿਬ ਦੀ ਪਹਿਲੀ ਪਉੜੀ ਵਿਚ ਇਹ ਗੱਲਾਂ ਕਹੀਆਂ ਹੋਈਆਂ ਹਨ—ਸਤਿਗੁਰ ਪਾਇਆ ਦਾ ਭਾਵ ‘ਪੂਰਨ ਗਿਆਨ (Knowledge) ਦੀ ਪ੍ਰਾਪਤੀ ਹੈ, ਸਹਜ ਦਾ ਭਾਵ ਜੀਵਨ ਵਿਚ ਸੰਤੁਲਤ (Balanced) ਰਹਿ ਸਕਣਾ ਹੈ, ‘ਰਾਗ’ ਦਾ ਭਾਵ ਸਭ ਨਾਲ ਪ੍ਰੇਮ ਦਾ ਸੰਬੰਧ, ਸੰਗੀਤਕ ਸੰਬੰਧ ਰੱਖ ਸਕਣਾ ਹੈ (Harmony) ਅਤੇ ‘ਸ਼ਬਦ’ ਦਾ ਭਾਵ ਹੈ, ਆਦਰਸ਼, ਪਰਮਾਤਮਾ ਦਾ ਜਾਤੀ ਤਜਰਬਾ (Direct

experience)। ਗਿਆਨ ਪੂਰਨ ਹੋਵੇ, ਜੀਵਨ ਵਿਚ 'ਸਹਜ' ਹੋਵੇ, ਸਭ ਨਾਲ ਪ੍ਰੇਮ ਹੋਵੇ ਅਤੇ ਵਿਸ਼ਾਲ ਤਜਰਬਾ ਹੋਵੇ, ਇਹ ਮਨੁੱਖ ਨੂੰ ਸਥਿਰ ਆਨੰਦ ਦੇਣਗੇ। ਇਸ ਪ੍ਰਕਾਰ ਦਾ ਜੀਵਨ ਉਤਪੰਨ ਕਰਨ ਦਾ ਯਤਨ ਹੀ ਭਗਤੀ ਹੈ।

### (੧੨) ਤਨੁ ਮਨੁ ਹਰਿਆ

'ਰਹਗਾਸਿ' ਇਹ ਹੈ ਮਨੁੱਖ ਸਤ੍ਤਾ (Truth), ਸੰਤੋਖ (Balance) ਅਤੇ ਵੀਚਾਰ (Seriousness) ਦਾ ਧਾਰਨੀ ਹੋਵੇ। ਇਹ ਸਾਰੇ ਗੁਣ ਨਾਮ (Belief) ਦੇ ਆਸਰੇ ਹਨ। ਪਰ ਇਹੋ ਹੀ ਗੁਣ ਹਨ ਜੋ ਮਨੁੱਖ ਦੇ ਤਨ ਮਨ ਨੂੰ ਹਰਾ ਕਰ ਸਕਦੇ ਹਨ, ਮਨੁੱਖੀ ਸ਼ਖਸੀਅਤ ਦਾ ਵਿਕਾਸ ਕਰ ਸਕਦੇ ਹਨ।

(੩) ਭਗਤੀ ਹੀ 'ਰਹਗਾਸਿ' ਜਾਂ ਠੀਕ ਮਾਰਗ ਹੈ, ਪਰ ਭਗਤੀ ਉੱਪਰ ਦੱਸੇ ਪੱਧਰ ਦਾ ਜੀਵਨ ਹੈ। ਇਹ ਜੀਵਨ ਆਪਣੇ ਆਪ ਵਿਚ ਹੀ ਜੀਵਨ-ਮੰਤਵ ਹੈ। ਇਸ ਪੱਧਰ ਦੀ ਪ੍ਰਾਪਤੀ ਜੀਵਨ-ਮੰਤਵ ਦੀ ਪ੍ਰਾਪਤੀ ਹੈ।

### 8.

(੧) 'ਗਾਵਨਿ' ਜਾਂ ਸੰਗੀਤ ਬ੍ਰਹਮੰਡ ਦਾ ਸਭ ਤੋਂ ਉੱਤਮ ਕ੍ਰਿਸ਼ਮਾ ਹੈ—ਬ੍ਰਹਮੰਡ ਵਿਚ ਸਭ ਕੁਝ ਇਕ-ਸੁਰ ਹੈ ਤੇ ਇਸੇ ਲਈ ਬ੍ਰਹਮੰਡ ਕਾਇਮ ਹੈ। ਸਾਰੀਆਂ ਸ਼ਕਤੀਆਂ—ਪਵਣ, ਪਾਣੀ, ਬੈਸ਼ਤਰ, ਈਸਰੁ, ਬ੍ਰਹਮਾ, ਦੇਵੀ, ਇੰਦ੍ਰ ਇੰਦ੍ਰਾਸਣਿ—ਸਭ ਇਕ-ਸੁਰ ਹਨ, ਇਹਨਾਂ ਦੇ ਕਰਦੇਵ ਇਕ-ਸੁਰ ਹਨ। ਇਕ-ਸੁਰਤਾ ਨਾਲ ਉਪਜੀ ਸ਼ਕਤੀ ਹੀ ਬ੍ਰਹਮੰਡ ਨੂੰ ਧਾਰਨ ਕਰਦੀ ਹੈ।

(੨) ਪਰਮਾਤਮਾ ਤਾਂ ਅਨੁਭਵ ਦੀ ਚੀਜ਼ ਹੈ, ਕਥਾ ਕਹਾਣੀਆਂ ਸੁਣਨ ਨਾਲ ਉਸ ਦੀ ਪਰਤੀਤ ਨਹੀਂ ਆ ਸਕਦੀ। ਜਿਨ੍ਹਾਂ ਦਾ ਆਤਮ ਅਨੁਭਵ ਹੁੰਦਾ ਹੈ, ਉਹ 'ਤੇਰੇ ਰਹੇ ਸਮਾਇ' ਹੋ ਜਾਂਦੇ ਹਨ।

(੩) ਸੱਚ ਪਰਮਾਤਮਾ ਦਾ ਗਿਆਨ ਮਨੁੱਖੀ ਦੁੱਖਾਂ ਕਮਜ਼ੋਗੀਆਂ ਦਾ ਨਾਸ਼ ਕਰਨ ਵਾਲਾ ਹੈ ਅਤੇ ਆਤਮਾ ਵਿਚ ਉਸ ਸੱਚ ਨਾਮ ਲਈ ਸਦਾ ਭੁੱਖ ਹੁੰਦੀ ਹੈ। ਉਹ ਭੁੱਖ ਹੀ ਜੀਵਨ ਦਾ ਆਧਾਰ ਹੈ। ਜਿੰਨੇ ਠੀਕ ਸੱਚ ਨੂੰ ਜਾਣਨ ਦੀ ਭੁੱਖ ਹੈ, ਮਨੁੱਖ ਜੀਵਤ ਹੈ, ਨਹੀਂ ਤਾਂ ਮੁਰਦਾ ਲੋਥ।

(੪) ਸ਼ਰਧਾ ਤੇ ਪਿਆਸ ਹੀ ਮਿਲਾਪ ਦਾ ਸਾਧਨ ਬਣਦੇ ਹਨ। ਪ੍ਰਭੂ ਹੋਂਦ ਵਿਚ ਸ਼ਰਧਾ ਤੇ ਉਸ ਦੇ ਮਿਲਾਪ ਲਈ ਤੀਬਰ ਇੱਛਾ।

(੫) ਸੰਬੰਧੀ ਚੰਗੇ ਹਨ। ਪਰ ਸੰਬੰਧੀਆਂ ਦੀ ਖਾਤਰ ਵੀ ਆਤਮਾ ਨੂੰ ਸੁਕਾਇਆ ਨਹੀਂ ਜਾ ਸਕਦਾ। ਆਤਮਾ ਸੁਕਦੀ ਹੈ ਜਦੋਂ ਮਨੁੱਖ ਸੱਚਾਈ ਤੋਂ ਮੁਖ ਮੌਜ਼ ਲੈਂਦਾ ਹੈ।

(੬) 'ਸੋ ਪੁਰਖੁ' ਮਨੁੱਖਤਾ ਦਾ ਉੱਚਤਮ ਟੀਚਾ ਹੈ। ਆਦਰਸ਼ਕ ਮਨੁੱਖ ਨੇ ਪ੍ਰਭੂ ਜਿੰਨਾ ਉੱਚਾ ਉਠਣਾ ਹੈ। ਉਹ ਭਗਤੀ ਦੁਆਰਾ ਤੇ ਆਦਰਸ਼ ਦੇ ਪ੍ਰੇਮ ਦੁਆਰਾ ਉਠ ਸਕਦਾ ਹੈ।

(੭) ਪ੍ਰਭੂ ਸਚਾਈ ਦਾ ਸਮੁੰਦਰ (ਦਰਿਆਉ) ਹੈ। ਇਸ ਵਿਚੋਂ ਨਾਮ-ਰਤਨ ਲੱਭਣਾ

ਚਾਹੀਦਾ ਹੈ।

- (੮) ਆਦਰਸ਼ ਨੂੰ ਭੁੱਲ ਜਾਣ ਨਾਲ ਹੀ ਮਨੁੱਖ ਕਾਮ, ਕ੍ਰੋਧ, ਮੌਹ ਦੀ ਅੱਗ ਵਿਚ ਸੜਦਾ ਹੈ।
- (੯) ਸੱਚਾਈ ਨੂੰ ਸਮਝਣਾ ਮਨੁੱਖੀ ਰੂਪ ਵਿਚ, ਪੂਰਨ ਭਾਂਤ ਸੰਭਵ ਹੈ, ਹੋਰ ਜੀਵ ਰੂਪਾਂ ਵਿਚ ਨਹੀਂ।
- (੧੦) ਚੌਪਈ ਦਾ ਭਾਵ ਹੈ ਕਿ ਪ੍ਰਭੂ ਉਹਨਾਂ ਦਾ ਸਹਾਈ ਹੈ ਅਤੇ ਉਹਨਾਂ ਦੇ ਅੰਦਰੋਂ ਕੰਮ ਕਰਦਾ ਹੈ ਜੋ ਬੁਗਾਈ ਦਾ ਟਾਕਰਾ ਕਰਦੇ ਅਤੇ ਸੱਚਾਈ ਦੀ ਜੈਕਾਰ ਕਰਦੇ ਹਨ।

‘ਰਹਗਾਸਿ’ ਵਿਚ ਇਹ ਅਸੂਲ ਦਿੜ੍ਹੁ ਕਰਾਏ ਹਨ। ਇਹ ਜੀਵਨ ਅਸੂਲ ਹੀ ਇਸ ਨੂੰ ਮਹਾਨ ਸੰਪਾਦਿਤ ਰਚਨਾ ਦਾ ਦਰਜਾ ਦਿੰਦੇ ਹਨ। ਇਸ ਦੇ ਸਾਰੇ ਅਗਸ਼ੀ ਕਵੀ ਇਕ-ਜੋਤਿ ਹਨ। ਵਿਚਾਰ ਦੀ ਸਾਂਝ ਤੇ ਸਾਂਝਾ ਪੱਧਰ ਹੀ ਜੋਤਿ ਦੀ ਸਾਂਝ ਦਾ ਸਬੂਤ ਹੈ। ਇਸ ਜੋਤਿ ਨੂੰ ਸਿੱਖ ਸ਼ਾਮ ਵੇਲੇ ਸਿਰ ਨਿਵਾਂਦਾ ਹੈ ਜਦੋਂ ਉਹ ਰਹਗਾਸਿ ਦਾ ਪਾਠ ਕਰਦਾ ਹੈ।

‘ਸੋਦਰੂ’ ਅਤੇ ‘ਸੌ ਪੁਰਖੁ’ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਦੋ ਉੱਚਤਮ ਅਨੂਪਮ ਦਿਸ਼ (Visions) ਹਨ ਅਤੇ ਉਹ ਦੌਵੇਂ ‘ਰਹਗਾਸਿ’ ਦਾ ਭਾਗ ਬਣੇ ਹੋਏ ਹਨ। ‘ਸੋਦਰੂ’ ਜਪੁ ਜੀ ਦਾ ਭਾਗ ਹੈ ਤੇ ‘ਰਹਗਾਸਿ’ ਉਥੋਂ ਆਰੰਭ ਹੁੰਦੀ ਹੈ ਅਤੇ ਜਾ ਕੇ ‘ਮੁੰਦਾਵਣੀ’ ਜੋ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੀ ਸਮਾਪਤੀ ਹੈ, ਉਥੇ ਜਾ ਕੇ ‘ਰਹਗਾਸਿ’ ਦੀ ਵੀ ਸਮਾਪਤੀ ਹੁੰਦੀ ਹੈ। ਇਸ ਅਸਲੀਅਤ ਦੇ ਜੋ ਵੀ ਭਾਵ ਲਈ ਜਾਣ, ਸੰਭਾਵਨਾ ਵਿਚ ਹਨ। ਸਾਰੀ ਬਾਣੀ ਵਿਚੋਂ ਇਹ ਰਚਨਾ ਇਕ ਬਹੁਮੁੱਲਾ ‘ਗੁਟਕਾ’ ਹੈ। ‘ਨਾਨਕ ਸਚੁ ਸਵਾਰਣਹਾਰਾ’ ਇਸ ਰਚਨਾ ਦਾ ਕੇਂਦਰ ਹੈ। ਸੱਚ ਦਾ ਗਿਆਨ ਸ਼ਖਸੀਅਤ ਦਾ ਵਿਕਾਸ ਤੇ ਉਸਾਰੀ ਕਰਦਾ ਹੈ।

ਇਸ ਰਚਨਾ ਵਿਚ ਰਾਗ, ਸਚੁ, ਨਾਮ, ਪਰਗਾਸਿ ਹਰਿਆ, ਸੌ ਪੁਰਖੁ (Standard man) ਖੇਲ, ਸਰਣ, ਭਵਜਲ ਤਰਨ, ਰੱਛਾ, ਅਨੰਦ ਤੇ ਅੰਮ੍ਰਿਤ ਸਿੱਖ ਦਰਸ਼ਨ ਤੇ ਧਰਮ ਦੇ ਬੁਨਿਆਦੀ ਸ਼ਬਦ ਹਨ। ਇਹ ਹੀ ਸਾਡੇ ਮੁੱਖ ਸਿਧਾਂਤ ਹਨ। ਸੱਚਾਈ ਦਾ ਮਾਰਗ ਹੀ ਸਾਡਾ ਮਾਰਗ ਹੈ। ਇਹੋ ਹੀ ਸੰਸਾਰ ਮਾਰਗ ਹੈ। ਸੱਚਾਈ ਦਾ ਪ੍ਰੇਮ ਹੀ ਕਿਸੇ ਨੂੰ ਇਸ ਮਾਰਗ ਤੇ ਤੌਰ ਸਕਦਾ ਹੈ।



## ਸੋਹਿਲਾ

੧.

ਧਰਮ ਕਵਿਤਾ ਦੀ ਚੀਜ਼ ਹੈ, ਮਨੋਵਿਗਿਆਨ ਦੀ ਸ਼ੈਖੀ ਹੈ। ਧਰਮ ਭਾਵਕਤਾ ਅਤੇ ਕਲਪਨਾ ਤੇ ਆਧਾਰਿਤ ਹੈ; ਆਦਰਸ਼ਾਂ ਨਾਲ ਸੰਬੰਧਿਤ ਹੈ—ਵਿਸ਼ਵਾਸ ਤੇ ਤੁਲਦਾ ਹੈ, ਲਿਵ, ਛੋਹ ਤੇ ਨਿਸਚਿਆਂ ਨਾਲ ਵਗਦਾ ਹੈ—ਇਹ ਹਿਸਾਬੀ ਦਲੀਲਾਂ ਦਾ ਮੁਖਾਜ਼ ਨਹੀਂ, ਨਿਆਏ ਤੋਂ ਉਚੇਰਾ ਰਹਿੰਦਾ ਹੈ, ਸਿਧਾਂਤਾਂ ਤੋਂ ਉਚੇਰਾ ਉੱਡਦਾ ਹੈ। ਇਹ ਜਜ਼ਬਿਆਂ ਤੇ ਨੱਚਦਾ ਹੈ, ਦੂਰਦਰਸ਼ੀ ਅੱਖਾਂ ਨਾਲ ਵੇਖਦਾ ਹੈ ਅਤੇ ਮਨੁੱਖਤਾ ਦੇ ਦੂਰ ਭਵਿੱਖ ਨੂੰ ਸਾਕਾਰ ਕਰਕੇ ਵਿਉਂਤਾਂ ਬਣਾਉਂਦਾ ਹੈ। ਧਰਮ ਮਨੁੱਖੀ ਮਨ ਦੀ ਚੀਜ਼ ਹੈ, ਇਹ ਬੁੱਧੀ ਦਾ ਦੁਬੈਲ ਨਹੀਂ। ਜੇ ਇਹ ਠੀਕ ਹੈ, ਤਾਂ ਹੀ ਇਸ ਨਿਯਮ ਵਿਚ ਕੋਈ ਸਾਰਬਕਤਾ ਹੋ ਸਕਦੀ ਹੈ ਕਿ ‘ਸੋਹਿਲੇ’ ਦਾ ਰਾਤ ਨੂੰ ਵਿਸ਼ਰਾਮ ਸਮੇਂ ਪਾਠ ਕੀਤਾ ਜਾਏ, ਨਹੀਂ ਤਾਂ ਇਸ ਦੀਆਂ ਕੀ ਦਲੀਲਾਂ ਹੋ ਸਕਦੀਆਂ ਹਨ ਕਿ ਇਹ ਬਾਣੀ ਰਾਤ ਨੂੰ ਪੜ੍ਹੀ ਜਾਏ। ਫਿਰ, ਇਹ ਕਿਉਂ ਹੈ ਕਿ ‘ਸੋਹਿਲਾ’ ਮਿਰਤਕ ਸਰੀਰ ਦਾ ਅੰਤਮ ਸੰਸਕਾਰ ਕਰਨ ਸਮੇਂ ਪੜ੍ਹਿਆ ਜਾਏ? ਕੀ ਨੀਂਦ ਤੇ ਮੌਤ ਮਿਲਦੀਆਂ ਜ਼ਲਦੀਆਂ ਗੱਲਾਂ ਨਹੀਂ?

ਰਾਤ ਹਨੇਰੇ ਨਾਲ ਸੰਬੰਧਿਤ ਹੈ, ਮੌਤ ਇਕ ਲੰਮੀ ਨੀਂਦਰ ਹੈ, ਮੌਤ ਮਗਰੋਂ ਦਾ ਰਸਤਾ ਵੀ ਹਨੇਰਾ ਹੈ। ‘ਗੁਰਬਾਣੀ ਇਸ ਜਗ ਮਹਿ ਚਾਨਣੁ’ ਹੈ। ਹਨੇਰੇ ਵਿਚ ਚਾਨਣ ਦੀ ਲੋੜ ਹੈ। ਬਾਣੀ ਵਿਚ ਉਮਰ ਨੂੰ ਰੈਣ ਹੀ ਮੰਨਿਆ ਹੈ—

‘ਪਹਿਲੈ ਪਹਰੈ ਰੈਣ ਕੈ ਵਣਜਾਰਿਆ ਮਿੜਾ

ਹੁਕਮਿ ਪਾਇਆ ਗਰਭਾਸਿ ॥’

‘ਦੂਜੇ ਪਹਰੈ ਰੈਣ ਕੈ ਵਣਜਾਰਿਆ ਮਿੜਾ

ਵਿਸਰਿ ਗਾਇਆ ਧਿਆਨੁ ॥’

ਜੀਵਨ ਇਕ ਰਾਤ ਹੈ, ਇਸ ਰਾਤ ਵਿਚ ਚਾਨਣ ਦੀ ਲੋੜ ਹੈ। ‘ਸੋਹਿਲਾ’ ਇਕ ਚਾਨਣ ਹੈ, ਇਹ ‘ਜੋਤਿ-ਕਵਿਤਾ’ ਹੈ, ਇਹ ਪ੍ਰਕਾਸ਼ ਦੀ ਕਵਿਤਾ ਹੈ। ‘ਆਰਤੀ’ ਜੋਤਾਂ ਨਾਲ ਹੁੰਦੀ ਹੈ। ਜੀਵਨ-ਗਾਹ ਵਿਚ ਸੋਹਿਲੇ ਦੇ ਅਸੂਲ ਚਾਨਣ ਹਨ। ਇਹ ਜੀਵਨ ਅਸੂਲ ਜੀਵਨ ਵਿਚ ਚਾਨਣ ਕਰਦੇ ਹਨ।

ਆਮ ਮਨੁੱਖ ਜਾਗਦੇ ਵੀ ਸੁੱਤੇ ਰਹਿੰਦੇ ਹਨ, ਭਾਵੇਂ ਉਨ੍ਹਾਂ ਦੀਆਂ ਅੱਖਾਂ ਖੁੱਲ੍ਹੀਆਂ ਹੁੰਦੀਆਂ ਹਨ, ਤਦ ਵੀ ਉਹ ਘੂਕ ਨੀਂਦ ਵਿਚ ਸੁੱਤੇ ਪਏ ਹੁੰਦੇ ਹਨ। ਉਨ੍ਹਾਂ ਦਾ

ਇਕ-ਇਕ ਅੰਗ ਸੁੱਤਾ ਪਿਆ ਹੁੰਦਾ ਹੈ—

ਨੈਨਹੁ ਨੀਦ ਪਰ ਦ੍ਰਿਸ਼ਟਿ ਵਿਕਾਰ ॥  
 ਸ੍ਰਵਣ ਸੋਈ ਸੁਣਿ ਨਿੰਦ ਵੀਚਾਰ ॥  
 ਰਸਨਾ ਸੋਈ ਲੋਭਿ ਮੀਠੈ ਸਾਦਿ ॥  
 ਮਨੁ ਸੋਇਆ ਮਾਇਆ ਬਿਸਮਾਦਿ ॥  
 ਇਸੁ ਗਿਹ ਮਹਿ ਕੋਈ ਜਾਗਤੁ ਰਹੈ ॥  
 ਸਾਬਤੁ ਵਸਤੁ ਓਹੁ ਅਪਨੀ ਲਹੈ ॥  
 ਸਗਲ ਸਹੇਲੀ ਅਪਨੈ ਰਸ ਮਾਤੀ ॥  
 ਗਿਹ ਅਪਨੇ ਕੀ ਖਬਰਿ ਨ ਜਾਤੀ ॥  
 ਮੁਸਨ ਹਾਰ ਪੰਚ ਬਟਵਾਰੇ ॥  
 ਸੂਨੇ ਨਗਰਿ ਪਰੇ ਠਗ ਹਾਰੇ ॥  
 ਉਨ ਤੇ ਰਖੈ ਬਾਪੁ ਨ ਮਾਈ ॥  
 ਉਨ ਤੇ ਰਖੈ ਮੀਤੁ ਨ ਭਾਈ ॥  
 ਦਰਬਿ ਸਿਆਣਪ ਨਾ ਓਇ ਰਹਤੇ ॥  
 ਸਾਧ ਸੰਗਿ ਓਇ ਦੁਸਟ ਵਸਿ ਹੋਤੇ ॥

ਇਸ ਨੀਂਦ ਵਿਚੋਂ, ਸੋਹਿਲੇ ਦੇ ਅਸੂਲ ਮਨੁੱਖ ਨੂੰ ਜਗਾਉਂਦੇ ਹਨ ਅਤੇ ਉਹ ਹੋਸ਼ ਵਿਚ ਹੋ ਕੇ ਜੀਵਨ ਜਿਊਣ ਲੱਗਦਾ ਹੈ। ਉਹ ਜਾਗ ਕੇ ਜੀਵਨ ਜਿਊਂਦਾ ਹੈ।

ਮਨੁੱਖ ਦੀ ਕਿੰਨੀ ਵਾਰੀ ਰੋਜ਼ ਮੌਤ ਹੁੰਦੀ ਹੈ। ਬੁਜ਼ਦਿਲ ਕਈ ਵਾਰੀ ਮਰਦੇ ਹਨ। ਜਦੋਂ ਮਨੁੱਖ ਕਾਮ ਦਾ ਸ਼ਿਕਾਰ ਹੋ ਜਾਂਦਾ ਹੈ, ਉਹ ਮਰਦਾ ਹੈ; ਜਦੋਂ ਮਨੁੱਖ ਲੋਭ ਦਾ ਸ਼ਿਕਾਰ ਹੋ ਕੇ ਆਪਣੀ ਜ਼ਮੀਰ ਨੂੰ ਵੇਚਦਾ ਹੈ, ਉਹ ਮਰਦਾ ਹੈ, ਜਦੋਂ ਉਹ ਆਪਣੇ ਸਾਹਮਣੇ ਅਨਿਆਂ ਜਾਂ ਧੱਕਾ ਹੁੰਦਾ ਵੇਖਦਾ ਹੈ, ਤੇ ਉਸਨੂੰ ਦੂਰ ਕਰਨ ਲਈ ਲੜਦਾ ਨਹੀਂ, ਉਹ ਮਰਦਾ ਹੈ; ਜਦੋਂ ਉਹ ਆਪ ਕਿਸੇ ਉੱਤੇ ਧੱਕਾ ਕਰਦਾ ਹੈ, ਉਹ ਮਰਦਾ ਹੈ—ਇਹ ਸਾਧਾਰਨ ਮੌਤ ਨਾਲੋਂ ਭੈੜੀ ਮੌਤ ਹੈ। ‘ਸੋਹਿਲਾ’ ਮਨੁੱਖ ਨੂੰ ਇਹ ਮੌਤ ਨਹੀਂ ਮਰਨ ਦਿੰਦਾ। ਸੋਹਿਲੇ ਦੇ ਅਸੂਲ ਮਨੁੱਖ ਨੂੰ ਕਮਜ਼ੋਰੀਆਂ ਦਾ ਸ਼ਿਕਾਰ ਹੋ ਕੇ ਦੁਰਗਤੀ ਦੀ ਮੌਤ ਨਹੀਂ ਮਰਨ ਦਿੰਦੇ। ਇਹ ਅਸੂਲ ਜੀਵਨ ਹਨ; ਇਹ ਕਮਜ਼ੋਰੀਆਂ ਨੂੰ ਪਛਾੜਨ ਵਿਚ ਸਹਾਇਕ ਹੁੰਦੇ ਹਨ। ‘ਸੋਹਿਲਾ’ ਸਦੀਵੀ ਜੀਵਨ ਦਿੰਦਾ ਹੈ।

ਜੀਵਨ ਰਾਤ ਵਿਚ ਚਾਨਣ ਦੀ ਲੋੜ ਹੈ—ਸੋਹਿਲਾ ਉਹ ਚਾਨਣ ਹੈ; ਇਖਲਾਕੀ ਨੀਂਦ ਵਿਚ ਜਾਗ੍ਰਤੀ ਦੀ ਲੋੜ ਹੈ—ਸੋਹਿਲਾ ਉਹ ਜਾਗ੍ਰਤੀ ਹੈ; ਬੁਜ਼ਦਿਲ ਦੀ ਮੌਤ ਸਮੇਂ ਹੌਸਲੇ ਦੀ ਲੋੜ ਹੈ—ਸੋਹਿਲਾ ਉਹ ਹੌਸਲਾ ਹੈ। ਅਗਿਆਨਤਾ ਦੇ ਹਨੇਰੇ ਵਿਚ ਜੋਤਿ ਦੀ ਲੋੜ ਹੈ—ਸੋਹਿਲਾ ਉਹ ਜੋਤਿ ਹੈ। ਸੋ ਸੋਹਿਲੇ ਦੀ ਰਾਤ ਸਮੇਂ ਜਾਂ ਮੌਤ ਸਮੇਂ ਪੜ੍ਹਿਆ ਜਾਣਾ ਇਕ ਚਿੰਨ੍ਹ-ਮਾਤਰ ਹੈ, ਜਿਸ ਚਿੰਨ੍ਹ ਦੇ ਛੂੰਘੇ ਭਾਵ ਹਨ੍ਹੈ।

ਉਪਰਲੀ ਵਿਚਾਰ ਧਰਮ ਦੀ ਬੋਲੀ ਵਿਚ ਕੀਤੀ ਹੈ ਤੇ ਧਰਮ ਦੀ ਬੁੱਧੀ ਹੀ ਇਹ ਦਲੀਲਾਂ ਪਰਵਾਨ ਕਰ ਸਕਦੀ ਹੈ। ਇਹਨਾਂ ਦਲੀਲਾਂ ਦਾ ਉਸ ਨਿਆਏ ਨਾਲ ਸੰਬੰਧ ਨਹੀਂ ਜੋ ਗੌਤਮ ਦੇ ਸ਼ਾਸਤ੍ਰ ਤੇ ਆਧਾਰਿਤ ਹੈ। ਇਹ ਕਵਿਤਾ ਦੀਆਂ ਗੱਲਾਂ

ਹਨ, ਮਨੋਵਿਗਿਆਨਕ ਤੌਰ 'ਤੇ ਠੀਕ ਹਨ, ਕਲਪਨਾ ਤੇ ਆਦਰਸ਼ਾਂ ਦੀ ਵਸਤੁ ਹਨ, ਇਹ ਕਿਸੇ ਦੂਰਦਰਸ਼ੀ ਬਿਬੇਕ 'ਤੇ ਆਧਾਰਿਤ ਹਨ। ਸੂਰਜ ਹੁੰਦਿਆਂ, ਹਨੇਰਾ ਹੋ ਸਕਦਾ ਹੈ। ਤੁਰਦਿਆਂ ਫਿਰਦਿਆਂ ਮਨੁੱਖ ਛੁੱਘੀ ਨੀਂਦਰ ਸੁੱਤਾ ਹੋ ਸਕਦਾ ਹੈ ਅਤੇ ਸਾਹ ਲੈਂਦਿਆਂ ਮਨੁੱਖ ਮਰ ਸਕਦਾ ਹੈ। ਸੋਹਿਲਾ ਚਾਨਣ ਹੈ, ਜਾਗਿਤੀ ਅਤੇ ਜੀਵਨ ਹੈ। ਸੋਹਿਲੇ ਦੇ ਅਸੂਲ ਚਾਨਣ ਹਨ, ਜਾਗਿਤੀ ਹਨ ਅਤੇ ਜੀਵਨ ਹਨ।

ਸੈਣ ਸਮੇਂ ਸੋਹਿਲੇ ਦੇ ਪਾਠ ਦੁਆਰਾ ਇਹ ਅਸੂਲ ਸਾਰੀ ਰਾਤ ਅਚੇਤ ਮਨ ਵਿਚ ਜਾਂ ਅਰਧ ਚੇਤਨ ਮਨ ਵਿਚ ਕੰਮ ਕਰਦੇ ਹਨ, ਅਤੇ ਫਿਰ ਉਹ ਚੇਤਨ ਜੀਵਨ ਵਿਚ ਸਮਰੱਥ ਹੋ ਨਿਬੜਦੇ ਹਨ।

## ੨.

### ਕੀ ਹਨ ਇਹ ਅਸੂਲ ?

ਜੀਵਨ ਦਾ ਵੱਡਾ ਅਸੂਲ ਇਹ ਹੈ ਕਿ ਕੁਝ ਆਦਰਸ਼ਕ ਕੀਮਤਾਂ ਦਾ ਗਿਆਨ ਹੋਵੇ, ਜਿਨ੍ਹਾਂ ਆਦਰਸ਼ਕ ਕੀਮਤਾਂ ਨੂੰ ਪਰਮਾਤਮਾ ਜਾਂ ਨਾਮ ਕਹਿੰਦੇ ਹਨ। ਜੀਵਨ-ਆਦਰਸ਼ ਦਾ ਪਤਾ ਹੋਣਾ ਹੀ ਗਿਆਨ ਹੈ। ਦੂਜੇ ਉਹਨਾਂ ਆਦਰਸ਼ਕ ਕੀਮਤਾਂ ਲਈ ਅਥਾਹ ਪ੍ਰੇਮ ਹੋਵੇ, ਜਿਸ ਨੂੰ ਭਗਤੀ ਕਹਿੰਦੇ ਹਨ। ਪ੍ਰੇਮ ਦਾ ਸਬੂਤ ਇਹ ਹੈ ਕਿ ਭਾਵੇਂ ਕਿੰਨਾ ਹੀ ਖਤਰਾ ਹੋਵੇ, ਦੁੱਖ ਹੋਵੇ ਪਰ ਆਦਰਸ਼ਕ ਅਸੂਲਾਂ ਨੂੰ ਕੁਰਬਾਨ ਨਾ ਕੀਤਾ ਜਾਏ, ਸਰੀਰ ਭਾਵੇਂ ਕੁਰਬਾਨ ਹੋ ਜਾਏ। ਇਹ ਵਿਚਾਰ ਦੇ ਪਹਿਲੇ ਭਾਗ ਨੂੰ ਜੋਤਿ, ਆਤਮਾ, ਨਾਮ, ਪਰਮਾਤਮਾ ਜਾਂ ਗਿਆਨ ਕਹਿੰਦੇ ਹਨ ਅਤੇ ਦੂਜੇ ਨੂੰ ਭਗਤੀ, ਪ੍ਰੇਮ ਜਾਂ ਆਦਰਸ਼ ਕਹਿੰਦੇ ਹਨ। ਸ਼ਕਤੀ ਆਦਰਸ਼ ਵਿਚ ਹੁੰਦੀ ਹੈ। ਸੋਹਿਲੇ ਵਿਚ ‘ਜੋਤਿ’ ਜਾਂ ‘ਪ੍ਰਕਾਸ਼’ ਦੇ ਰੂਪ ਇਹ ਦਿੱਤੇ ਹਨ—

### (ੳ) ਨਿਰਭੈਤਾ

‘ਜੈ ਘਰਿ ਕੀਰਤਿ ਆਖੀਐ ਕਰਤੇ ਕਾ ਹੋਇ ਬੀਚਾਰੇ ॥’ ਦੇ ਸ਼ਬਦ ਵਿਚ ਦੱਸਿਆ ਹੈ ਕਿ ਗਿਆਨਵਾਨ ਪੁਰਸ਼ ਸਦਾ ਨਿਰਭੈ ਹੁੰਦਾ ਹੈ :

ਭੈ ਕਾਹੂ ਕਉ ਦੇਤ ਨਹਿ, ਨਹਿ ਭੈ ਮਾਨਤ ਆਨਿ ॥

ਕਹੁ ਨਾਨਕ ਸੁਨ ਰੇ ਮਨਾ, ਗਿਆਨੀ ਤਾਹਿ ਬਖਾਨਿ ॥

ਨਿਰਭਉ ਮਨੁੱਖ ਹੀ ‘ਸਦਾ ਸੁਖ’ ‘ਹਉ ਵਾਰੀ ਜਿਤੁ ਸੋਹਿਲੈ ਸਦਾ ਸੁਖ ਹੋਇ’ ਦਾ ਜੀਵਨ ਬਤੀਤ ਕਰ ਸਕਦਾ ਹੈ। ਨਿਰਭਉ ਹੋਣਾ ਜੀਵਨ ਆਦਰਸ਼ ਦੀ ਪੁਰਤੀ ਹੈ। ਨਿਰਭਉ ਹੋਣ ਲਈ ਨਿਰਭਉ ਨੂੰ ਪਿਆਰ ਕਰਨਾ ਚਾਹੀਦਾ ਹੈ। ‘ਨਿਰਭਉ’ ਦੀ ਭਗਤੀ (ਪ੍ਰੇਮ) ਮਨੁੱਖ ਨੂੰ ਨਿਰਭਉ ਕਰਦੀ ਹੈ। ਇਸ ਸਬੰਧ ਵਿਚ ਮਨੋਵਿਗਿਆਨਕ ਸਿਧਾਂਤ ਇਹ ਹੈ ਕਿ ‘ਜੈਸਾ ਸੇਵੈ ਤੈਸਾ ਹੋਵੈ’ ਜਾਂ ‘ਗੁਣ ਕਹਿ ਗੁਣੀ ਸਮਾਵਣਿਆ’। ਭਗਤੀ ਨੂੰ ਇੱਥੇ ਸੋਹਿਲਾ ਗਾਵਣਾ ਕਿਹਾ ਹੈ। ਪਰਮਾਤਮਾ ਨੂੰ ‘ਨਿਰਭਉ’ ਕਹਿਣਾ ਮੰਨਣਾ ਹੀ ਉਸ ਦਾ ਸੋਹਿਲਾ ਗਾਵਣਾ ਹੈ। ਜਿਸ ਹਿਰਦੇ (ਘਰਿ) ਵਿਚ ਨਿਰਭਉ ਦਾ ਪ੍ਰੇਮ ਤੇ ਕੀਰਤਿ ਹਨ, ਉੱਥੇ ਨਿਰਭੈਤਾ ਆਵੇਗੀ।

ਪਰ ਪਰਮਾਤਮਾ ਨਿਰਭਉ ਕਿਉਂ ਹੈ ਅਤੇ ਉਸ ਦਾ ਸੋਹਿਲਾ ਮਨੁੱਖ ਨੂੰ ਕਿਵੇਂ

ਨਿਰਭਉ ਕਰ ਸਕਦਾ ਹੈ? ਇਸ ਸ਼ਬਦ ਵਿਚ ਇਹ ਦੱਸਿਆ ਹੈ ਕਿ ਪਰਮਾਤਮਾ ਨਿਰਭਉ ਇਸ ਲਈ ਹੈ ਕਿ ਉਹ ਤਿੰਨ ਗੱਲਾਂ ਵਿਚ ਸਮਰੱਥ ਹੈ—ਉਹ ‘ਕਰਤਾ’ ਹੈ (ਜੈਂ ਘਰਿ ਕੀਰਤਿ ਆਖੀਐ ਕਰਤੇ ਕਾ ਹੋਇ ਬੀਚਾਰੇ) ਸਭ ਕਿਸੇ ਨੂੰ ਜਨਮ ਦੇਣ ਵਾਲਾ ਹੈ, ਦੂਜੇ ਉਹ ਹਰ ਕਿਸੇ ਦੀ ‘ਸਮਾਲ’ ਕਰਨ ਵਾਲਾ ਹੈ (ਨਿਤ ਨਿਤ ਜੀਅੜੇ ਸਮਾਲੀਅਨਿ), ਭਾਵ ਹਰ ਇਕ ਦੀ ਪਾਲਣਾ ਕਰਨ ਵਾਲਾ ਹੈ ਅਤੇ ਤੀਜੇ, ਉਹ ਹਰ ਕਿਸੇ ਦਾ ‘ਸਦਣਹਾਰਾ’ ਹੈ, ਭਾਵ ਹਰ ਕਿਸੇ ਦਾ ਨਾਸ਼ ਕਰਨ ਦੇ ਸਮਰੱਥ ਹੈ। ਪਰ ਉਹ ਆਪ ਨਾ ਕਿਰਤਮ ਹੈ, ਨਾ ਉਸ ਨੂੰ ਕੋਈ ਤਮਾ ਹੈ ਅਤੇ ਨਾ ਹੀ ਉਸਦਾ ਨਾਸ ਹੋ ਸਕਦਾ ਹੈ। ਇਸੇ ਸਮਰੱਥਾ ਕਰਕੇ ਉਹ ਨਿਰਭਉ ਹੈ।

ਜੋ ਮਨੁੱਖ ਇਹਨਾਂ ਤਿੰਨਾਂ ਸ਼ਕਤੀਆਂ ਵਾਲੀ ਹਸਤੀ ਨੂੰ ਪ੍ਰੇਮ ਕਰਦਾ ਹੈ, ਉਸ ਵਿਚ ਤਿੰਨੇ ਸ਼ਕਤੀਆਂ ਪਰਵੇਸ਼ ਕਰਦੀਆਂ ਹਨ—ਉਹ ਸਮਰੱਥ ਹੋ ਜਾਂਦਾ ਹੈ ਅਤੇ ਨਿਰਭਉ ਵੀ। ਉਸ ਨੂੰ ਨਾ ਰੋਜ਼ੀ ਦਾ ਡਰ ਰਹਿੰਦਾ ਹੈ, ਨਾ ਮੌਤ ਦਾ। ਮੌਤ ਦਾ ਡਰ ਜਿੱਤਿਆ ਗਿਆ ਤੇ ਨਿਰਭੈਤਾ ਆਪੇ ਆ ਗਈ।

ਪਰਮਾਤਮਾ ਦੀ ਨਿਰਭੈਤਾ ਦੀ ਸੂਝ ‘ਜੋਤਿ’ ਜਾਂ ਗਿਆਨ ਹੈ। ਪ੍ਰੇਮ ਦੁਆਰਾ ਉਹ ਨਿਰਭੈਤਾ ਮਨੁੱਖ ਵਿਚ ਆ ਜਾਂਦੀ ਹੈ।

### (ਅ) ਗੁਰ ਗੁਰ ਏਕੋ

‘ਛਿਆ ਘਰ ਛਿਆ ਗੁਰ ਛਿਆ ਉਪਦੇਸ਼’ ਦੇ ਸ਼ਬਦ ਵਿਚ ‘ਨਿਰਵੈਰਤਾ’ ਨੂੰ ‘ਜੋਤਿ’ ਜਾਂ ਗਿਆਨ ਕਿਹਾ ਹੈ। ਪਰਮਾਤਮਾ ਜਿੱਥੇ ਨਿਰਭਉ ਹੈ, ਉੱਥੇ ਨਿਰਵੈਰ ਵੀ ਹੈ। ‘ਨਿਰਵੈਰੁ’ ਇਉਂ ਹੈ ਕਿ ਉਸ ਨੂੰ ਸਾਰੇ ਦੇਸ਼, ਸਭਿਆਚਾਰ, ਧਰਮ, ਪਹਿਗਾਵੇ, ਅਵਤਾਰ ਤੇ ਸਾਰੀਆਂ ਬੋਲੀਆਂ ਤੇ ਜਾਤੀਆਂ ਪਿਆਰੇ ਹਨ। ਉਹ ਕਿਸੇ ਕੌਮ, ਧਰਮ, ਦਰਸ਼ਨ, ਬੋਲੀ, ਵਰਣ, ਅਵਰਣ, ਜਾਤ ਰੰਗ ਆਦਿ ਦਾ ਵਿਤਕਰਾ ਨਹੀਂ ਕਰਦਾ। ਉਹ ਨਿਰਵੈਰ ਤੇ ਨਿਰਪੱਥ ਰਹਿੰਦਾ ਹੈ।

ਗੁਰੂ ਸਾਹਿਬ ਦੇ ਸਮੇਂ ਤੇ ਹੁਣ ਵੀ, ਮਨੁੱਖਾਂ ਨੂੰ ਪਾੜਨ ਵਾਲੀ ਜਾਂ ਮਨੁੱਖਤਾ ਵਿਚ ਵੈਰ ਵਧਾਉਣ ਵਾਲੀ ਚੀਜ਼ ਧਰਮ ਦੀ ਵਿਭਿੰਨਤਾ ਹੀ ਸੀ। ਵੱਖੋ-ਵੱਖ ਧਰਮਾਂ ਦੇ ਅਨੁਸਾਰੀ ਇਕ ਦੂਜੇ ਨੂੰ ਘ੍ਰਣਾ ਕਰਦੇ ਸਨ ਅਤੇ ਧਰਮ, ਸਭਿਆਚਾਰ, ਬੋਲੀ, ਵਰਣ ਤੇ ਰੰਗ ਦੇ ਵਖੇਵੇਂ ਕਰਕੇ ਲੜਦੇ ਸਨ। ਹੁਣ ਵੀ ਸੰਸਾਰ ਦੀ ਹਾਲਤ ਇਹੋ ਹੈ।

ਗੁਰੂ ਸਾਹਿਬ ਦਿੜ੍ਹ ਕਰਾਂਦੇ ਹਨ ਕਿ ਜਿਸ ਦੇ ਹਿਰਦੇ ਵਿਚ ਪ੍ਰੂਢੂ ਦੇ ਨਿਰਵੈਰ ਹੋਣ ਦੀ ਸੂਝ ਹੈ ਅਤੇ ਉਸ ਦੇ ਗੁਣਾਂ ਦੀ ਕੀਰਤਿ ਹਿਰਦੈ ਵਿਚ ਹੈ (ਬਾਬਾ ਜੈ ਘਰਿ ਕਰਤੇ ਕੀਰਤਿ ਹੋਇ) ਉਸ ਹਿਰਦੇ ਵਿਚ ਨਿਰਵੈਰਤਾ ਆਉਂਦੀ ਹੈ। ਨਿਰਵੈਰਤਾ ਮਨੁੱਖੀ ਹਿਰਦੇ ਵਿਚ ਪ੍ਰੇਮ ਦੁਆਰਾ ਪਰਵੇਸ਼ ਕਰਦੀ ਹੈ।

ਪਰ ਪਰਮਾਤਮਾ ਕਿਉਂ ਨਿਰਵੈਰ ਹੈ? ਉਹ ‘ਗੁਰੂ’ ਹੈ, ਉਹ ਹੀ ਸੰਸਾਰ ਨੂੰ ਗਿਆਨ, ਦਰਸ਼ਨ ਜਾਂ ਸ਼ਾਸਤ੍ਰ ਭੇਜਦਾ ਹੈ—ਛੇ ਹੀ ਸ਼ਾਸਤ੍ਰ ਉਸ ਨੇ ਭੇਜੇ ਹਨ, ਛੇਆਂ ਵਿਚ ਹੀ ਉਸ ਬਾਰੇ ਗਿਆਨ ਹੈ। ਛੇਵੇਂ ਸ਼ਾਸਤ੍ਰ ਕਰਤਾ ਨੂੰ ਠੀਕ ਕਹਿੰਦੇ ਹਨ, ਕੇਵਲ ਉਹ ਛੇ ਵੱਖੋ-ਵੱਖ ਦਿਸ਼ਟੀਕੋਣਾਂ ਤੋਂ ਸੱਚਾਈ ਨੂੰ ਵੇਖ ਰਹੇ ਹਨ ਤੇ ਪਰਮਾਤਮਾ (ਸਚੁ)

ਨੂੰ ਛੇ ਵੱਖੋ-ਵੱਖ ਦਿਸ਼ਟੀਕੋਣਾਂ ਤੋਂ ਬਿਆਨ ਕਰ ਰਹੇ ਹਨ।

ਇਸੇ ਤਰ੍ਹਾਂ ਵੇਦ, ਪੁਰਾਣ, ਕੁਰਾਨ, ਅੰਜੀਲ, ਤੌਰੇਤ, ਜ਼ਬੂਰ ਸਭ ਮਹਾਨ ਹਨ ਤੇ ਇਕੋ ਸਚਾਈ ਦਾ ਉਲੇਖ ਕਰਦੇ ਹਨ। ਸਾਨੂੰ ਕਿਸੇ ਨਾਲ ਵੈਰ ਨਹੀਂ ਹੈ, ਸਗੋਂ ਹਰ ਇਕ ਦਾ ਸਤਿਕਾਰ ਹੈ। ਇਹ ਅਸੂਲ ਗਿਆਨਵਾਨ ਲੋਕਾਂ ਦਾ ਹੈ, ਇਹ ਨਿਰਵੈਰ ਪ੍ਰਭੂ ਦੀ ਉਪਾਸਨਾ ਨਾਲ ਮਨੁੱਖੀ ਆਚਰਨ ਵਿਚ ਆਉਂਦਾ ਹੈ। ਇਹ ਮਨੁੱਖੀ ਸੁਖ ਦਾ ਸਾਧਨ ਹੈ।

#### (੯) ਸਭ ਮਹਿ ਜੋਤਿ ਜੋਤਿ ਹੈ ਸੋਇ

ਜਿਵੇਂ ਸਾਰੇ ਧਰਮ ਗ੍ਰੰਥ ਸਤਿਕਾਰ ਦੇ ਹੱਕਦਾਰ ਹਨ, ਤਿਵੇਂ ਹੀ ਸਾਰੇ ਜੀਵ ਸਤਿਕਾਰ ਦੇ ਹੱਕਦਾਰ ਹਨ। ਇਹ ਹੈ ‘ਗਗਨ ਮੈਂ ਬਾਲੁ’ ਦੀ ਆਰਤੀ ਦਾ ਕੇਂਦਰੀ ਖਿਆਲ। ਸਿੱਖ ਧਰਮ ਦਾ ਬੁਨਿਆਦੀ ਅਸੂਲ ਇਹ ਹੈ ਕਿ ਮਨੁੱਖ-ਮਾਤ੍ਰ ਦੀ ਕਦਰ ਮਨੁੱਖ ਹੋਣ ਕਰਕੇ ਹੋਣੀ ਚਾਹੀਦੀ ਹੈ। ਬੁਨਿਆਦੀ ਤੌਰ 'ਤੇ ਸਾਰੇ ਮਨੁੱਖਾਂ ਨੂੰ ਬਰਾਬਰ ਸਮਝਣਾ ਹੀ ਗਿਆਨਵਾਨ ਪੁਰਸ਼ ਦਾ ਲੱਛਣ ਹੈ। ਇਸ ਸਿਧਾਂਤ ਨੂੰ ਮੰਨਣਾ ਹੀ ਪ੍ਰਭੂ-ਭਰਤੀ ਹੈ ਜਾਂ ਉਸ ਦੀ ‘ਆਰਤੀ’ ਹੈ। ਸਾਰੇ ਜੀਵਾਂ ਨੂੰ ਪ੍ਰਭੂ ਦਾ ਸਗੂਪ ਮੰਨਣਾ ਹੀ ਉਸ ਦੀ ਉਪਾਸਨਾ ਹੈ :

ਸਹਸ ਤਵ ਨੈਨ, ਨਨ ਨੈਨ, ਹਹਿ ਤੋਹਿ ਕਉ

ਸਹਸ ਮੂਰਤਿ ਨਨਾ ਏਕ ਤੁੱਹੀ॥

ਸਹਸ ਪਦ ਬਿਮਲ, ਨਨ ਏਕ ਪਦ ਗੰਧ ਬਿਨੁ

ਸਹਸ ਤਵ ਗੰਧ, ਇਵ ਚਲਤ ਮੋਹੀ॥

ਸਾਰੇ ਜੀਵ ਪਰਮਾਤਮਾ ਦਾ ਹੀ ਵਜੂਦ ਹਨ, ਕਿਉਂਕਿ ਸਭ ਵਿਚ ਉਸੇ ਦੀ ਜੋਤਿ ਕੰਮ ਕਰਦੀ ਹੈ ਅਤੇ ਸਭ ਦੇ ਅੰਦਰ ਉਸ ਦੀ ਸੂਝ ਕੰਮ ਕਰਦੀ ਹੈ।

ਸਭ ਮਹਿ ਜੋਤਿ ਜੋਤਿ ਹੈ ਸੋਇ॥

ਤਿਸਦੈ ਚਾਨਣਿ ਸਭ ਮਹਿ ਚਾਨਣੁ ਹੋਇ॥

ਨਾ ਕੇਵਲ ਮਨੁੱਖਾਂ ਵਿਚ ਸਗੋਂ ਸਾਰੇ ਬ੍ਰਹਮੰਡ ਵਿਚ ਇਕੋ ‘ਜੋਤਿ’ ਹੈ। ਸਾਰਾ ਬ੍ਰਹਮੰਡ ਇਸੇ ਲਈ ਪ੍ਰਭੂ ਦੀ ਆਰਤੀ ਕਰ ਰਿਹਾ ਹੈ।

ਕੈਸੀ ਆਰਤੀ ਹੋਇ॥ ਭਵਖੰਡਨਾ ਤੇਰੀ ਆਰਤੀ॥

ਪਰਮਾਤਮਾ ਦਾ ਇਹ ਸਰਬ-ਵਿਆਪੀ ਰੂਪ ਜਾਂ ਨਾਮ ‘ਕੰਵਲ’ ਤੇ ‘ਮਕਰੰਦ’ ਵਾਂਗ ਹੈ ਅਤੇ ਮਨੁੱਖਤਾ ਵਿਚ ਕੰਵਲ ਵਰਗਾ ਖੇੜਾ, ਮਿਠਾਸ, ਸੁੰਦਰਤਾ ਤੇ ਨਿਰਲੇਪਤਾ ਪੈਦਾ ਕਰ ਸਕਦਾ ਹੈ। ਇਹੋ ਨਾਮ ਵਿਚ ਸਮਾਣਾ ਹੈ। ਇਸ ਅਸੂਲ ਦੇ ਮੰਨਣ ਵਿਚ ਹੀ ਮਨੁੱਖਤਾ ਦਾ ਕਲਿਆਣ ਹੈ।

#### (੧੦) ਸਾਧੂ ਅੰਜੁਲੀ

‘ਕਾਮਿ ਕਰੋਧਿ ਨਗਰੁ ਬਹੁ ਭਰਿਆ’—ਸ਼ਬਦ ਵਿਚ ਧਨ, ਸੋਭਾ ਤੇ ਸੁਖਾਂ ਦਾ ਮਾਰਗ ਇਹ ਦੱਸਿਆ ਹੈ ਕਿ ਮਨੁੱਖ ‘ਹਰਿਨਾਮ’ ਵਿਚ ਸਮਾ ਜਾਏ ਅਤੇ ਹਰਿਜਨ ਬਣ ਜਾਏ। ਇਹ ਤਦ ਸੰਭਵ ਹੈ ਜੇ ਉਸ ਵਿਚੋਂ ਹਉਮੈ ਦਾ ਨਾਸ਼ ਹੋਵੇ। ਹਉਮੈ ਦੇ

ਨਾਸ਼ ਦਾ ਭਾਵ ਇਹ ਹੈ ਕਿ ਮਨੁੱਖ ਵਿਚੋਂ ਕਾਮ, ਕਰੋਧ ਅਤੇ ਮਾਇਆ ਦਾ ਲਾਲਚ (ਸਾਕਤਪੁਣਾ) ਨਿਕਲੇ। ਇਹ ਉੱਨਤੀ ਸਾਧੂ-ਗੁਰੂ ਦੇ ਮਿਲਾਪ ਦੁਆਰਾ ਸੰਭਵ ਹੈ।

ਆਤਮਿਕ ਉੱਨਤੀ ਲਈ ਦੋ ਗੱਲਾਂ ਜ਼ਰੂਰੀ ਹਨ—ਲਿਵ ਅਤੇ ਸ਼ਰਧਾ। ਲਿਵ ਕੀ ਹੈ? ‘ਪੂਰਬਿ ਲਿਖਤ ਲਿਖੇ ਗੁਰੂ ਪਾਇਆ ਮਨਿ ਹਰਿ ਲਿਵ ਮੰਡਲ ਮੰਡਾ ਹੋ’—ਹਰੀ ਨਾਮ ਲਿਵ ਲੱਗਣਾ। ਹਰੀ ਲਿਵ ਦਾ ਭਾਵ ਉਹਨਾਂ ਗੁਣਾਂ ਜਾਂ ਉਸ ਸੁਭਾਅ ਲਈ ਪਿਆਰ ਹੈ ਜੋ ਪਰਮਾਤਮਾ ਦਾ ਮੰਨਿਆ ਗਿਆ ਹੈ। ਇਸ ਸ਼ਬਦ ਵਿਚ ਪਰਮਾਤਮਾ ਨੂੰ ‘ਸਹਜ’ ਵਾਲਾ ਮੰਨਿਆ ਹੈ, ਜਿਸ ਵਿਚ ਕਾਮ ਤੇ ਕਰੋਧ ਦਾ ਜ਼ੋਰ ਨਹੀਂ ਹੈ। ਜੀਵਾਂ ਵਿਚ ਕਾਮਦਾਇਕ ਕਮਜ਼ੋਰੀਆਂ ਮੰਨੀਆਂ ਗਈਆਂ ਹਨ। ਤਾਂ ਤੇ ‘ਸਹਜ’ ਲਈ ਦੀਰਘ ਇੱਛਾ ਹੀ ਪ੍ਰਭੂ-ਭਗਤੀ ਹੈ। ਸੰਜਮ ਦੇ ਜੀਵਨ ਦੀ ਤੀਬਰ ਲੋਚਾ ਹੀ ਹਰੀ-ਲਿਵ ਹੈ। ‘ਸ਼ਰਧਾ’ ਹੈ ਸਾਧੂ ਲਈ—ਭਾਵ ਗੁਰੂ ਵਿਚ ਪੂਰਨ ਵਿਸ਼ਵਾਸ—ਕਿ ਉਹ ਮਨੁੱਖ ਦੇ ਕਲਿਆਣ ਲਈ ਸਮਰੱਥ ਹੈ। ਇਹ ਸਿਧਾਂਤ ਦੱਸਿਆ ਹੈ ਕਿ ‘ਕਰਿ ਸਾਧੂ ਅੰਜਲੀ ਪੁਨ ਵਡਾ ਹੋ॥ ਕਰਿ ਡੰਡਉਤੁ ਪੁਨ ਵਡਾ ਹੋ॥’ ਵਿਚ।

ਸੰਸਾਰ ਵਿਚ ਦੋ ਪ੍ਰਕਾਰ ਦੇ ਮਨੁੱਖ ਹਨ—ਸਾਕਤ ਤੇ ਹਰਿਜਨ। ਸਾਕਤ ਕਾਮ, ਕ੍ਰੋਧ ਤੇ ਹਉਮੈ ਵਿਚ ਖਚਤ ਹਨ ਅਤੇ ਇਸੇ ਲਈ ਦੁਖੀ ਹਨ, ਹਰਿ ਜਨ ‘ਹਰਿ ਹਰਿ ਨਾਮ ਸਮਾਣੇ’ ਹਨ ਅਤੇ ਸ਼ੋਭਾ ਦੇ ਸੁਖ ਨੂੰ ਪ੍ਰਾਪਤ ਹੁੰਦੇ ਹਨ। ਤਾਂ ਤੇ ਜੀਵਨ ਦਾ ਅਸੂਲ ਇਹ ਹੈ ਕਿ ਸਾਕਤ-ਬਿਰਤੀਆਂ ਨੂੰ ਛੱਡ ਕੇ ‘ਸਹਜ’ ਵਾਲੇ ਜੀਵਨ ਨੂੰ ਧਾਰਨ ਕੀਤਾ ਜਾਏ, ਜਿੱਥੇ ਕਾਮ, ਕ੍ਰੋਧ ਤੇ ਹਉਮੈ ਦਾ ਉਲਾਰਪਨ ਨਹੀਂ ਹੈ।

#### (ਹ) ‘ਕਾਜ ਸਵਾਰੇ’

‘ਕਰਉ ਬੇਨੰਤੀ ਸੁਣਹੁ ਮੇਰੇ ਮੀਤਾ’—ਸ਼ਬਦ ਵਿਚ ਆਦਰਸ਼ਕ ਜੀਵਨ ਦੇ ਅਸੂਲ ਇਹ ਦਿੱਤੇ ਹਨ ਕਿ ਮਨੁੱਖ ਨੂੰ ਦੂਰਦਰਸ਼ੀ ਹੋ ਕੇ ਵਰਤਣਾ ਚਾਹੀਦਾ ਹੈ, ਮਨੁੱਖੀ ਜੀਵਨ ਦੀ ਮਹਾਨਤਾ ਨੂੰ ਸਮਝਣਾ ਚਾਹੀਦਾ ਹੈ ਅਤੇ ਉਸ ਮੰਤਵ ਦੀ ਪੂਰਤੀ ਲਈ ਯਤਨ ਕਰਨਾ ਚਾਹੀਦਾ ਹੈ। ਇਹ ਸਾਰੀਆਂ ਗੱਲਾਂ ਦੀ ਸੂਝ ਉਸ ਨੂੰ ਪ੍ਰਾਪਤ ਹੁੰਦੀ ਹੈ ਜਿਸ ਨੂੰ ‘ਸੰਸਾ’ ਨਹੀਂ ਹੈ ਅਤੇ ਜੋ ‘ਬ੍ਰਹਮ ਗਿਆਨੀ’ ਹੋਇਆ ਹੈ—

ਇਹੁ ਸੰਸਾਰੁ ਬਿਕਾਰੁ ਸੰਸੇ ਮਹਿ  
ਤਰਿਓ ਬ੍ਰਹਮ ਗਿਆਨੀ॥  
ਜਿਸਹਿ ਜਗਾਇ ਪੀਆਵੈ ਇਹੁ ਰਸੁ  
ਅਕਥ ਕਥਾ ਤਿਨਿ ਜਾਨੀ॥

‘ਸੰਸੇ’ ਵਿਚੋਂ ਨਿਕਲਣ ਨਾਲ ਹੀ ਮਨੁੱਖ ਉੱਨਤੀ ਕਰ ਸਕਦਾ ਹੈ। ਇਸ ਸ਼ਬਦ ਵਿਚ ਇਹ ਦੱਸਿਆ ਹੈ ਕਿ ਜਿੰਨੇ ਤੀਕ ਮਨੁੱਖ ਨੂੰ ਵਿਸ਼ਵਾਸ ਨਹੀਂ ਕਿ ਇਸ ਜੀਵਨ ਦੇ ਹਰ ਕਰਮ ਦਾ ਪ੍ਰਤੀਕਰਮ ਹੁੰਦਾ ਹੈ, ਉਹ ਸੰਸੇ ਵਿਚ ਹੀ ਹੈ—‘ਈਹਾ ਖਾਟ ਚਲਹੁ ਹਰਿ ਲਾਹਾ ਆਗੈ ਬਸਨ ਸੁਹੇਲਾ॥’ ‘ਬ੍ਰਹਮ ਗਿਆਨ’ ਇਹ ਹੈ ਕਿ ਪਰਮਾਤਮਾ ਹੈ ਅਤੇ ਉਹ ਹਰ ਮਨੁੱਖੀ ਕਰਮ ਦਾ ਫਲ ਦਿੰਦਾ ਹੈ। ਇਹ ਹੀ ਦੂਰ-ਦ੍ਰਿਸ਼ਟਤਾ ਹੈ। ਜੇ ਇਹ ਵਿਸ਼ਵਾਸ ਬਣ ਜਾਏ ਕਿ ਹਰ ਕਰਮ ਦਾ ਪ੍ਰਤੀਕਰਮ ਹੈ, ਤਦ ਮਨੁੱਖ ਸਮਝਣ ਦਾ ਯਤਨ ਕਰਦਾ ਹੈ ਕਿ ਜੀਵਨ ਦਾ ਕੋਈ ਮੰਤਵ ਹੈ (ਮਨ ਗੁਰਮਿਲਿ ਕਾਜ

ਸਵਾਰੇ) — ਜੀਵਨ ਦਾ ‘ਕਾਰਜ’ ਹੈ। ਕਾਰਜ ਹੈ ‘ਬਹੁਰਿ ਨ ਹੋਇਗੋ ਫੇਰਾ’ — ਆਵਾਗਵਨ ਵਿਚੋਂ ਨਿਕਲ ਜਾਣਾ ਜਾਂ ਮਨੁੱਖੀ ਜੀਵਨ ਦੀ ਪੂਰਨਤਾ ਦੀ ਅਵਸਥਾ ਨੂੰ ਪ੍ਰਾਪਤ ਹੋਣਾ। ਮੰਤਵ ਦੀ ਸਿੱਧੀ ਗੁਰੂ ਦੀ ਛੋਹ ਨਾਲ ਪ੍ਰਾਪਤ ਹੁੰਦੀ ਹੈ।

ਨਾਨਕ ਦਾਸੁ ਇਹੈ ਸ਼ੁਭ ਮਾਰੈ ਮੌਕਉ ਕਰਿ ਸੰਤਨ ਕੀ ਧੂਰੇ॥

### ੩.

ਸੋ ‘ਸੋਹਿਲਾ’ ਪ੍ਰਭੂ ਉਸਤਤ ਜਾਂ ਭਗਤੀ ਉਹ ਹੀ ਕਰਦਾ ਹੈ, ਜੋ ਇਹਨਾਂ ਜੀਵਨ-ਅਸੂਲਾਂ ਨੂੰ ਧਾਰਨ ਕਰਦਾ ਹੈ, ਜੋ ਇਸ ਨਿਤਨੇਮ ਦੀ ਬਾਣੀ ਵਿਚ ਦੱਸੇ ਹਨ। ਜੀਵਨ ਵਿਚ ਕਾਮ, ਕ੍ਰੋਧ, ਹਉਮੈ ਤੇ ਸੰਸੇ ਦਾ ਹਨੇਰਾ ਹੈ। ਗੁਰੂ-ਜੋਤਿ ਦਾ ਇਸ ਹਨੇਰੇ ਵਿਚ ਪ੍ਰਕਾਸ਼ ਹੈ। ਇਸ ਪ੍ਰਕਾਸ਼ ਦੁਆਰਾ ਹੀ ਜੀਵ-ਇਸਤਰੀ ਪ੍ਰਭੂ-ਮੇਲ ਨੂੰ ਪ੍ਰਾਪਤ ਹੁੰਦੀ ਹੈ। ਇਸ ਦ੍ਰਿਸ਼ ਦਾ ਕਿੰਨਾ ਸਮਰੱਥ ਚਿੱਤਰ ਦਿੱਤਾ ਹੈ :

ਸੰਬਤਿ ਸਾਹਾ ਲਿਖਿਆ ਮਿਲਿ ਕਰਿ ਪਾਵਰੂ ਤੇਲੁ॥

ਦੇਹੁ ਸਜਣ ਅਸੀਸੜੀਆ ਜਿਉ ਹੋਵੈ ਸਾਹਿਬ ਸਿਉ ਮੇਲੁ॥

ਨਿਤਨੇਮ ਦੀਆਂ ਸਾਰੀਆਂ ਬਾਣੀਆਂ ਵਿਚੋਂ ਚਿਤ੍ਸ਼ਾਲਾ ਇਸ ਸੰਖੇਪ ਜਿਹੀ ਬਾਣੀ ਦੀ ਵਿਸ਼ਾਲ ਹੈ। ਸੂਰਜ ਦਾ ਦ੍ਰਿਸ਼ ਵੇਖਣ ਯੋਗ ਹੈ, ਕੁਦਰਤ ਦੀ ਸਾਰੀ ਰੌਣਕ ਉਸੇ ਕਰਕੇ ਹੈ ਤੇ ਸਮੇਂ ਦੀ ਤੌਰ ਵੀ।

ਵਿਸੁਏ ਚਸਿਆ ਘੜੀਆ ਪਹਰਾ ਬਿਤੀ ਵਾਰੀ ਮਾਹੁ ਹੋਆ॥

ਸੂਰਜ ਏਕੋ ਭੁਤਿ ਅਨੇਕ॥ ਨਾਨਕ ਕਰਤੇ ਕੇ ਕੈਤੇ ਵੇਸ॥

ਇਸ ਬਾਣੀ ਦਾ ਸਭ ਚਿੱਤਰਾਂ ਵਿਚੋਂ ਵਧ ਮਨ-ਮੋਹਣਾ ਚਿੱਤਰ ਰਾਤ ਦੇ ਤਾਰਿਆਂ-ਭਰੇ ਆਕਾਸ਼ ਦਾ ਹੈ ਤੇ ਬ੍ਰਹਮੰਡ ਦੀ ਕੁਦਰਤ ਦੇ ਦ੍ਰਿਸ਼ ਵੇਖਣ ਯੋਗ ਹਨ :

ਗਗਨ ਮੈਂ ਬਾਲੁ ਰਵਿ ਚੰਦ੍ਰ ਦੀਪਕ ਬਨੇ ਤਾਰਿਕਾ ਮੰਡਲ ਜਨਕ ਮੋਤੀ॥

ਪੁਪੁ ਮਲਆਨਲੋਂ ਪਵਨ ਚਵਰੋਂ ਕਰੇ ਸਗਲ ਬਨਰਾਇ ਫੁਲੰਤ ਜੋਤੀ॥

ਪ੍ਰਭੂ ਲਈ ਤੀਬਰ ਇੱਛਾ ਦਾ ਬਿਆਨ ਵੀ ਕਮਾਲ ਹੈ।

ਹਰਿ ਚਰਣ ਕਵਲ ਮਕਰੰਦ ਲੋਭਤਿ ਮਨੋ ਅਨਦਿਨੂੰ ਮੋਹਿ ਆਹੀ ਪਿਆਸਾ॥

ਕ੍ਰਿਪਾ ਜਲੁ ਦੇਹਿ ਨਾਨਕ ਸਾਰਿਗ ਕਉ ਹੋਇ ਜਾਤੇ ਤੇਰੈ ਨਾਇ ਵਾਸਾ॥

ਗੁਰੂ ਨਾਨਕ ਸਾਹਿਬ ਦੀ ਆਰਤੀ ਦੀ ਕਵਿਤਾ ਜਗਤ ਪ੍ਰਸਿੱਧ ਹੈ। ਧਨਾਸਰੀ ਰਾਗੁ ਵਿਚ ਕਬੀਰ, ਰਵਿਦਾਸ, ਨਾਮਦੇਵ ਸੈਣ ਆਦਿ ਦੀਆਂ ਆਰਤੀਆਂ ਸ਼ਾਮਲ ਹਨ।

ਸੰਸਾਰ ਵਿਚ ਭਾਵਕ ਏਕਤਾ ਤੇ ਧਾਰਮਿਕ ਸਹਿਵਾਸ ਦੀ ਲੋੜ ਹੈ। ਇਸ ਮੰਤਵ ਦੀ ਸਿੱਧੀ ਬਾਣੀ ਵਿਚ ਦੱਸੇ ਅਸੂਲਾਂ, ਵਿਸ਼ੇਸ਼ ਕਰਕੇ ‘ਛਿਅ ਘਰ’ ਤੇ ‘ਆਰਤੀ’ ਦੇ ਸ਼ਬਦਾਂ ਵਿਚ ਦਰਸਾਏ ਅਸੂਲਾਂ ਦੁਆਰਾ ਹੀ ਪ੍ਰਾਪਤ ਹੋ ਸਕਦੀ ਹੈ। ਸੰਸਾਰ ਵਿਚ ਭਾਵਕ ਏਕਤਾ ਤੇ ਸਹਿਵਾਸ ਪੈਦਾ ਕਰਨਾ ਹੀ ਉੱਤਮ ਸਾਹਿਤ ਦਾ ਮੰਤਵ ਹੈ।

‘ਰਹਰਾਸਿ’ ਅਤੇ ‘ਸੋਹਿਲੇ’ ਦੀਆਂ ਬਾਣੀਆਂ ਪੂਰਨ ਤੌਰ ‘ਤੇ ‘ਨਾਨਕ-ਜੋਤਿ’

ਦਾ ਪ੍ਰਕਾਸ਼ ਹਨ ਕਿਉਂਕਿ ਹੋਰ ਗੁਰ-ਵਿਅਕਤੀਆਂ ਦੀ ਬਾਣੀ ਇਹਨਾਂ ਦੋਹਾਂ ਵਿਚ ਸ਼ਾਮਲ ਹੈ। ਇਹ ਬਾਣੀਆਂ ਸਾਖੀ ਭਰਦੀਆਂ ਹਨ ਕਿ ਸਾਰੇ ਗੁਰੂ ਸਾਹਿਬਾਨ ਸਮਤਾ ਨਾਲ ਸਾਂਝੇ ਜੀਵਨ ਉਦੇਸ਼ਾਂ ਤੇ ਅਸੂਲਾਂ ਦਾ ਪ੍ਰਚਾਰ ਕਰ ਰਹੇ ਹਨ। ਸਾਰੇ ਗੁਰੂ ਸਾਹਿਬਾਨ ਦਾ ਜਾਤੀ ਤਜਰਬਾ ਸਮਾਨ ਤੇ ਇਕੋ ਸੀ।

ਨਿਤਨੇਮ ਦੀਆਂ ਬਾਣੀਆਂ ਆਦਿ ਗੁਰੂ ਗ੍ਰੰਥ ਸਾਹਿਬ ਤੇ ਦਸਮ ਗ੍ਰੰਥ ਸਾਹਿਬ ਦਾ ਸਾਰ ਹਨ। ਜਦੋਂ ਸਿੱਖ ‘ਨਿਤਨੇਮ’ ਕਰਦਾ ਹੈ, ਉਹ ਸਾਰੀ ਗੁਰਬਾਣੀ ਦਾ ਚਿੰਨ੍ਹ ਰੂਪ ਵਿਚ ਮੰਬਨ ਕਰ ਲੈਂਦਾ ਹੈ, ਸਾਰੇ ਗੁਰੂ ਸਾਹਿਬਾਨ ਦੇ ਭਾਵਕ ਰੂਪ ਵਿਚ ਦਰਸ਼ਨ ਕਰਦਾ ਹੈ। ਜਿਵੇਂ ਸ਼ਾਖਸੀਅਤ ਦੇ ਗੁਣਾਂ ਤੇ ਸਿੱਖ ਆਦਰਸ਼ਾਂ ਦਾ ਚਿੰਨ੍ਹ ਰੂਪ ਕੱਕਾਰ ਹਨ ਤਿਵੇਂ ਚਿੰਨ੍ਹ ਰੂਪ ‘ਨਿਤਨੇਮ’ ਦੀਆਂ ਬਾਣੀਆਂ ਹਨ।



ਭਾਗ ਦੂਜਾ  
(ਸਮੁਹਿਕ ਨਿਤਨੇਮ)

## ਸਿਧਾਂਤ

੧.

ਜਿਵੇਂ ਜਪੁ ਜੀ, ਜਾਪੁ, ਸਵੱਯੇ, ਰੁਹਰਾਸਿ ਤੇ ਸੋਹਿਲਾ ਹਰ ਸਿੱਖ ਦੇ ਜਾਤੀ ਨਿਤਨੇਮ ਲਈ ਦ੍ਰਿੜ੍ਹ ਕਰਾਈਆਂ ਗਈਆਂ ਬਾਣੀਆਂ ਹਨ, ਤਿਵੇਂ ਹੀ ਇਕ ਰੂਪ ਵਿਚ ਵਾਰ ਆਸਾ, ਸੁਖਮਨੀ ਅਤੇ ਅਨੰਦੁ ਸਮੂਹਕ ਨਿਤਨੇਮ ਦੀਆਂ ਬਾਣੀਆਂ ਨਿਸਚਿਤ ਹੋ ਗਈਆਂ ਹਨ। ਇਹ ਇਸ ਤਰ੍ਹਾਂ ਹੈ : ਹਰ ਸਿੱਖ ਲਈ ਜਾਤੀ ਨਿਤਨੇਮ ਤੇ ਜਪ ਸਿਮਰਨ ਮਗਰੋਂ ਸੰਗਤ ਵਿਚ ਹਾਜ਼ਰ ਹੋਣਾ ਜ਼ਰੂਰੀ ਹੈ। ਹਰ ਸਿੱਖ ਗੁਰਦੁਆਰੇ ਸੰਗਤ ਵਿਚ ਹਾਜ਼ਰ ਹੁੰਦਾ ਹੈ ਅਤੇ ਪ੍ਰੰਪਰਾ ਬਣ ਗਈ ਹੈ ਕਿ ਹਰ ਗੁਰਦੁਆਰੇ ਵਿਚ ਅੰਮ੍ਰਿਤ ਵੇਲੇ ਸੁਖਮਨੀ ਸਾਹਿਬ ਦਾ ਪਾਠ ਹੁੰਦਾ ਹੈ, ਆਸਾ ਦੀ ਵਾਰ ਦਾ ਕੀਰਤਨ ਹੁੰਦਾ ਹੈ ਅਤੇ ਅਰਦਾਸ ਤੋਂ ਪਹਿਲਾਂ ਅਨੰਦੁ ਸਾਹਿਬ ਦਾ ਪਾਠ ਰਲ ਕੇ ਸੰਗਤ ਕਰਦੀ ਹੈ। ਇਸ ਤਰ੍ਹਾਂ ਵਾਰ ਆਸਾ, ਸੁਖਮਨੀ ਅਤੇ ਅਨੰਦੁ ਸਮੂਹਕ ਨਿਤਨੇਮ ਦੀਆਂ ਬਾਣੀਆਂ ਕਹੀਆਂ ਜਾ ਸਕਦੀਆਂ ਹਨ।

ਕਈ ਸੱਜਣ ਜਾਂ ਮਾਈਆਂ ਜੋ ਕਿਸੇ ਕਾਰਨ ਸੰਗਤ ਵਿਚ ਨਹੀਂ ਪੁੱਜ ਸਕਦੇ, ਉਹ ਸੁਖਮਨੀ ਤੇ ਵਾਰ ਆਸਾ, ਵਿਸ਼ੇਸ਼ ਕਰਕੇ ਸੁਖਮਨੀ ਦਾ ਪਾਠ ਹੀ ਕਰ ਲੈਂਦੇ ਹਨ। ਬਹੁਤ ਸਿੱਖ ਜੋ ਕੀਰਤਨ ਵਿਚ ਹਾਜ਼ਰ ਨਾ ਹੋ ਸਕਣ, ਤਾਂ ਵਾਰ ਆਸਾ ਦਾ ਵੀ ਪਾਠ ਕਰ ਲੈਂਦੇ ਹਨ। ਅਨੰਦੁ ਦਾ ਪਾਠ ਵੀ ਆਮ ਸਿੱਖ ਕਰਦੇ ਹਨ। ਇਸ ਤਰ੍ਹਾਂ ਇਹ ਤਿੰਨੇ ਬਾਣੀਆਂ ਸਮੂਹਕ ਜਾਂ ਜਾਤੀ ਨਿਤਨੇਮ ਦੀਆਂ ਬਾਣੀਆਂ ਕਹੀਆਂ ਜਾ ਸਕਦੀਆਂ ਹਨ।

੨.

ਸੁਖਮਨੀ ਦੇ ਰੋਜ਼ਾਨਾ ਪਾਠ ਅਤੇ ਵਾਰ ਆਸਾ ਦੇ ਰੋਜ਼ਾਨਾ ਕੀਰਤਨ ਦੀ ਪ੍ਰੰਪਰਾ ਵੀ ਹੌਲੀ-ਹੌਲੀ ਹੀ ਕਾਇਮ ਹੋਈ ਹੋਣੀ ਹੈ। ਵਾਰ ਆਸਾ ਦਾ ਕੀਰਤਨ ਤਾਂ ਗੁਰੂ ਨਾਨਕ ਸਾਹਿਬ ਦੇ ਦਰਬਾਰ ਵਿਚ ਹੁੰਦਾ ਹੋਣਾ ਹੈ। ਮਗਰੋਂ ਗੁਰੂ ਸਾਹਿਬਾਨ ਦੇ ਦਰਬਾਰ ਵਿਚ ਵੀ ਵਾਰ ਆਸਾ ਦਾ ਕੀਰਤਨ ਹੁੰਦਾ ਰਿਹਾ ਹੋਣਾ ਹੈ। ਗੁਰੂ ਅਰਜਨ ਸਾਹਿਬ ਤੋਂ ਪਹਿਲਾਂ ਵਾਰ ਦਾ ਰੂਪ ਨਿਰਾ ਪਉੜੀਆਂ ਦਾ ਹੀ ਸੀ। ਗੁਰੂ ਅਰਜਨ ਸਾਹਿਬ ਨੇ ਇਸ ਵਾਰ ਵਿਚ ਸਲੋਕ ਵੀ ਕੇਵਲ ਗੁਰੂ ਨਾਨਕ ਸਾਹਿਬ ਤੇ ਗੁਰੂ ਅੰਗਦ ਸਾਹਿਬ ਦੇ ਲਗਾਏ। ਗੁਰੂ ਅਮਰਦਾਸ ਜੀ ਦੇ ਮਗਰੋਂ ਅਨੰਦੁ ਸਾਹਿਬ ਦਾ ਪਾਠ ਹੋਣ ਲੱਗਾ ਹੋਣਾ ਹੈ ਅਤੇ ਗੁਰੂ ਅਰਜਨ ਸਾਹਿਬ ਤੋਂ ਮਗਰੋਂ ਸੁਖਮਨੀ ਸਾਹਿਬ ਦਾ ਪਾਠ ਨਿੱਤ ਗੁਰਦੁਆਰਿਆਂ ਵਿਖੇ ਪ੍ਰਚੱਲਤ ਹੋਇਆ ਹੋਣਾ ਹੈ।

੩.

ਜਿਵੇਂ ਰਹਗਾਸਿ ਤੇ ਸੋਹਿਲਾ ਸੰਪਾਦਿਤ ਬਾਣੀਆਂ ਹਨ ਭਾਵ ਇਹਨਾਂ ਵਿਚ ਗੁਰੂ ਨਾਨਕ ਸਾਹਿਬ, ਗੁਰੂ ਰਾਮਦਾਸ ਜੀ, ਗੁਰੂ ਅਰਜਨ ਸਾਹਿਬ ਦੇ ਸ਼ਬਦ ਸ਼ਾਮਲ ਹਨ। ਰਹਗਾਸਿ ਵਿਚ ਗੁਰੂ ਅਮਰਦਾਸ ਜੀ ਅਤੇ ਗੁਰੂ ਗੋਬਿੰਦ ਸਿੰਘ ਜੀ ਦੀ ਰਚਨਾ ਵੀ ਸ਼ਾਮਲ ਹੈ। ਤਿਵੇਂ ਹੀ ਸਿੱਖ ਗੁਰਦੁਆਰਿਆਂ ਦਾ ਸਾਰਾ ਨਿੱਤ ਕਰਮ ਵੀ ਸਾਰੇ ਗੁਰੂਆਂ ਦੀ ਬਾਣੀ ਨੂੰ ਪ੍ਰਤੀਨਿਧਤਾ ਦਿੰਦਾ ਹੈ। ਜਾਤੀ ਨਿਤਨੇਮ ਤੇ ਗੁਰਦੁਆਰੇ ਦੇ ਨਿਤਨੇਮ ਵਿਚ ਸਾਰੇ ਗੁਰੂ ਸਾਹਿਬਾਨ ਦੀ ਬਾਣੀ ਦਾ ਕੁਝ ਨਾ ਕੁਝ ਹਿੱਸਾ ਜ਼ਰੂਰ ਪਾਠ ਵਿਚ ਆ ਜਾਂਦਾ ਹੈ। ਬੜੀ ਚੇਤਨਤਾ ਨਾਲ ਇਹ ਸਿਧਾਂਤ ਅਪਣਾਇਆ ਗਿਆ ਹੈ। ਸਾਰੇ ਗੁਰੂ ਸਾਹਿਬਾਨ ਦਾ ਨਿੱਤ ਧਿਆਨ ਇਸ ਤਰ੍ਹਾਂ ਵੀ ਧਰਿਆ ਜਾਂਦਾ ਹੈ। ਇਹ ਬਾਣੀਆਂ ਇਹਨਾਂ ਗੁਰੂ ਸਾਹਿਬਾਨ ਦੀਆਂ ਪ੍ਰਤੀਨਿਧ ਤੇ ਮੁੱਖ ਬਾਣੀਆਂ ਵੀ ਕਹੀਆਂ ਜਾ ਸਕਦੀਆਂ ਹਨ। ਗੁਰੂ ਨਾਨਕ ਸਾਹਿਬ ਦੀ ਸਾਰੀ ਵਿਚਾਰਧਾਰਾ ਜਪੁ ਤੇ ਵਾਰ ਆਸਾ ਵਿਚ ਹੈ, ਗੁਰੂ ਅੰਗਦ ਸਾਹਿਬ ਦੀ ਵਿਚਾਰਧਾਰਾ ਸਲੋਕਾਂ ਵਿਚ ਹੈ ਜੋ ਵਾਰ ਆਸਾ ਵਿਚ ਸ਼ਾਮਲ ਹਨ; ਗੁਰੂ ਅਮਰਦਾਸ ਜੀ ਦੀ ਪ੍ਰਤੀਨਿਧ ਪ੍ਰਮੁੱਖ ਬਾਣੀ ਅਨੰਦੁ ਹੀ ਹੈ; ਗੁਰੂ ਅਰਜਨ ਸਾਹਿਬ ਦੀ ਸੁਖਮਨੀ ਅਤੇ ਗੁਰੂ ਗੋਬਿੰਦ ਸਿੰਘ ਜੀ ਦੀਆਂ ਜਾਪੁ, ਸਵੱਜੇ ਤੇ ਚੌਪਈ ਪ੍ਰਤੀਨਿਧ ਬਾਣੀਆਂ ਹਨ। ਇਸ ਤਰ੍ਹਾਂ ਰੋਜ਼ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਅਤੇ ਦਸਮ ਗ੍ਰੰਥ ਜੀ ਦਾ ਧਿਆਨ ਧਰਿਆ ਜਾਂਦਾ ਹੈ, ਚਿੰਨ੍ਹ ਰੂਪ ਵਿਚ ਇਹਨਾਂ ਦਾ ਪਾਠ ਹੋ ਜਾਂਦਾ ਹੈ।

੪.

ਵਾਰ ਆਸਾ ਦਾ ਵਿਸ਼ੇਸ਼ ਉਪਦੇਸ਼ ‘ਹਉਮੈ’ ਦੇ ਅਨੇਕ ਰੂਪ ਦਰਸਾ ਕੇ ਉਸ ਦੀ ਨਵਿਰਤੀ ਦੇ ਸਾਧਨ ਦਿੜ੍ਹ ਕਰਾਉਣਾ ਹੈ; ਅਨੰਦੁ ਦਾ ਵਿਸ਼ਾ ਜੀਵਨ ਦੀ ਐਸੀ ਜਾਚ ਸਿਖਾਉਣਾ ਹੈ ਜੋ ਜੀਵਨ ਲਈ ਖੁਸ਼ੀ ਪੈਦਾ ਕਰੇ, ਅਤੇ ‘ਸੁਖਮਨੀ’ ਵਿਚ ‘ਪ੍ਰਭੂ-ਪ੍ਰਸਾਦਿ’ ਨੂੰ ਸਮਝ ਕੇ ਸਿਮਰਨ ਵਿਚ ਲੱਗਣ ਤੋਂ ਸੁਖ ਪ੍ਰਾਪਤੀ ਦਿੜ੍ਹ ਕਰਾਈ ਹੈ। ਇਸ ਪ੍ਰਕਾਰ ਦੀ ਰੋਜ਼ਾਨਾ ਮਿਲੀ ਪੇਰਨਾ ਮਨੁੱਖੀ ਜੀਵਨ ਨੂੰ ਆਦਰਸ਼ਕ ਰੂਪ ਦਿੰਦੀ ਹੈ ਅਤੇ ਸੰਸਾਰ ਵਿਚ ਸੁਖ ਪੈਦਾ ਕਰਦੀ ਹੈ। ਇਹ ਬਾਣੀਆਂ ਸਿੱਖੀ ਆਚਰਨ ਦੇ ਸਿਖਰ ਨੂੰ ਦਰਸਾਂਦੀਆਂ ਤੇ ਦਿੜ੍ਹਾਂਦੀਆਂ ਹਨ। ਵਾਰ ਆਸਾ ਸਮਾਜਕ ਜੀਵਨ, ਅਨੰਦੁ ਧਾਰਮਕ ਜੀਵਨ ਅਤੇ ਸੁਖਮਨੀ ਜਾਤੀ ਆਤਮਿਕ ਜੀਵਨ ਦੇ ਉਦੇਸ਼ ਦਿੜ੍ਹ ਕਰਾਂਦੇ ਹਨ।

ਸੋ, ਇਹਨਾਂ ਬਾਣੀਆਂ ਦੀ ਵੀ ਸਿੱਖ ਨੂੰ ਇਸੇ ਤਰ੍ਹਾਂ ਉਚੇਚੀ ਸੂਝ ਚਾਹੀਦੀ ਹੈ, ਜਿਵੇਂ ਜਪੁ, ਜਾਪੁ ਆਦਿ ਨਿਤਨੇਮ ਦੀਆਂ ਬਾਣੀਆਂ ਦੀ। ਇਸ ਆਸੇ ਤੋਂ ਹੀ ਇਸ ਪੁਸਤਕ ਵਿਚ ਇਹਨਾਂ ਬਾਰੇ ਸਵਿਸਥਾਰ ਵਿਚਾਰ ਕੀਤੀ ਜਾ ਰਹੀ ਹੈ।



## ਆਸਾ ਦੀ ਵਾਰ

‘ਆਸਾ ਦੀ ਵਾਰ’ ਜਾਂ ‘ਵਾਰ ਆਸਾ’ ਪੰਪਰਾ ਦੇ ਅਨੁਸਾਰ ਰੋਜ਼ਾਨਾ ਸਵੇਰ ਦੇ ਕੀਰਤਨ ਲਈ ਮੁਕੱਰ ਹੋ ਗਈ ਹੈ। ਇਹ ਗੱਲ ਹੀ ਇਸ ਦੀ ਮਹਾਨਤਾ ਦੀ ਸਾਖ ਭਰਦੀ ਹੈ। ਰੋਜ਼ਾਨਾ ਕੀਰਤਨ ਲਈ ਕੇਵਲ ਐਸੀ ਬਾਣੀ ਨੂੰ ਹੀ ਮੁਕੱਰ ਕੀਤਾ ਜਾ ਸਕਦਾ ਹੈ ਜੋ ਗੁਰੂ ਨਾਨਕ ਜੀ ਦੇ ਵਿਚਾਰਾਤਮਕ ਪੱਖ ਨੂੰ ਪੂਰੀ ਤਰ੍ਹਾਂ ਪ੍ਰਗਟ ਕਰਦੀ ਹੋਵੇ ਤੇ ਉਹਨਾਂ ਦੇ ਦਾਰਸ਼ਨਿਕ, ਧਾਰਮਿਕ, ਸਮਾਜਿਕ, ਸੁਧਾਰਕ ਤੇ ਰਾਜਸੀ ਵਿਚਾਰ ਪੂਰੀ ਤਰ੍ਹਾਂ ਅੰਕਤ ਕਰਦੀ ਹੋਵੇ ਤੇ ਜਿਸ ਵਿਚ ਸਿੱਖ ਜੀਵਨ ਦਾ ਆਦਰਸ਼ ਪੂਰੀ ਤਰ੍ਹਾਂ ਉਘੜਿਆ ਹੋਵੇ, ਜਿਸ ਦੀ ਪੇਰਨਾ ਰੋਜ਼ਾਨਾ ਕੀਰਤਨ ਵਿਚੋਂ ਸਿੱਖ ਨੂੰ ਮਿਲਦੀ ਹੋਵੇ।

ਇਸ ਰਚਨਾ ਵਿਚ ਦਾਰਸ਼ਨਿਕ ਤੇ ਧਾਰਮਿਕ ਵਿਚਾਰ ਤਾਂ ਉਹ ਹੀ ਹਨ ਜੋ ਗੁਰੂ ਸਾਹਿਬ ਦੀਆਂ ਹੋਰ ਰਚਨਾਵਾਂ ਵਿਚ ਦਿੱਤੇ ਗਏ ਹਨ—ਰਸਮਾਂ ਤੇ ਕਰਮ ਕਾਂਡਾਂ ਬਾਰੇ, ਰਾਜਸੀ ਤੇ ਸਭਿਆਚਾਰਕ ਅਧੋਗਤੀ ਬਾਰੇ ਜਿੰਨੀ ਦ੍ਰਿੜੂਤਾ ਨਾਲ ਦਿੱਤੀਕੇਣ ਇਸ ਰਚਨਾ ਵਿਚ ਦਿੱਤੇ ਹਨ, ਸਮੁੱਚੇ ਤੌਰ 'ਤੇ ਇਸ ਤਰ੍ਹਾਂ ਦੇ ਹੋਰ ਕਿਸੇ ਰਚਨਾ ਵਿਚ ਨਹੀਂ ਦਿੱਤੇ ਗਏ। ‘ਵਾਰ ਆਸਾ’ ਦੀ ੧੫ਵੀਂ ਤੇ ੧੯ਵੀਂ ਪਉੜੀ ਨਾਲ ਸਬੰਧਿਤ ਸਲੋਕ ਹੀ ਉਪਰਲੇ ਕਥਨ ਦੀ ਪ੍ਰੇਤੂਤਾ ਲਈ ਕਾਢੀ ਹਨ।

### ੧੫ਵੀਂ ਪਉੜੀ

ਤਗੁ (ਜਨੇਊ) ਦਾ ਰੂਪ ਦਸਦੇ ਲਿਖਦੇ ਹਨ—

ਦਇਆ ਕਪਾਹ, ਸੰਤੋਖ ਸੂਤ, ਜੜ੍ਹ ਗੰਢੀ ਸਤ੍ਤ ਵਣ॥

ਏਹੁ ਜਨੇਊ ਜੀਅ ਕਾ ਹਈ ਤ ਪਾਂਡੇ ਘਤੁ॥

ਨਾ ਏਹੁ ਭੁਟੈ ਨ ਮਲ ਲਗੈ, ਨਾ ਏਹੁ ਜਲੈ ਨ ਜਾਇ॥

ਧੰਨੁ ਸੁ ਮਾਣਸ ਨਾਨਕਾ, ਜੋ ਗਾਲਿ ਚਲੇ ਪਾਇ॥

ਉਹ ਤਗੁ ਕੀ ਹੋਇਆ ਜੋ ਮੌਤ ਨਾਲ ਹੀ ਨਾਸ਼ ਹੋ ਜਾਏ :

ਚਉਕੜਿ ਮੁਲਿ ਅਣਾਇਆ, ਬਹਿ ਚਉਕੈ ਪਾਇਆ॥

ਸਿਖਾ ਕੰਨ ਚੜਾਈਆ, ਗੁਰੂ ਬ੍ਰਹਮਣ ਕਿਆ॥

ਓਹੁ ਮੁਆ, ਓਹੁ ਝੜਿ ਪਇਆ, ਵੇਤਗਾ ਗਾਇਆ॥

ਤਗੁ ਦਾ ਲਾਭ ਕੀ ਹੈ, ਜੇ ਇਹ ਬੁਰਾਈ ਤੋਂ ਰੋਕਦਾ ਨਹੀਂ :

ਲਖ ਚੋਰੀਆ, ਲਖ ਜਾਰੀਆ, ਲਖ ਕੁੜੀਆ ਲਖ ਗਾਲਿ॥

ਲਖ ਠਗੀਆ ਪਹਿਨਾਸੀਆ, ਰਾਤਿ ਦਿਨਸ ਜੀਅ ਨਾਗਲ॥

ਸੱਚਾ ਤਗੁ ਜੋ ਮੌਤ ਮਗਰੋਂ ਨਾਲ ਰਹਿੰਦਾ ਹੈ, ਇਹ ਹੈ :

ਨਾਇ ਮੰਨੀਐ ਪਤਿ ਉਪਜੈ, ਸਾਲਾਹੀ ਸਚੁ ਸੂਡੁ ॥  
 ਦਰਗਹਿ ਅੰਦਰਿ ਪਾਈਐ, ਤਗੁ ਨ ਭੂਟਾਸਿ ਪੁਤ ॥

ਤਗੁ ਤਾਂ ਹੈ ਹੀ ਸ੍ਰੈ-ਕਾਬੂ, ਸੰਜਮ ਤੇ ਉੱਚਾ ਜੀਵਨ :  
 ਤਗੁ ਨ ਇੰਦ੍ਰੀ, ਤਗੁ ਨਾ ਨਾਰੀ ॥  
 ਭਲਕੇ ਬੁਕ ਪਵੈ ਨਿਤ ਦਾੜੀ ॥  
 ਤਗੁ ਨ ਪੈਰੀ, ਤਗੁ ਨ ਹਥੀ ॥  
 ਤਗੁ ਨ ਜਿਹਵਾ, ਤਗੁ ਨ ਅਖੀ ॥

ਬ੍ਰਾਹਮਣ ਹੋਰਾਂ ਨੂੰ ਤਗੁ ਦੇਂਦਾ ਹੈ ਪਰ ਆਪ :  
 ਵੇਤਗਾ ਆਪੇ ਵਤੈ ॥ ਵਟਿ ਧਾਰੇ ਅਵਰਾ ਘਤੈ ॥  
 ਲੈ ਭਾਂਡਿ ਕਰੇ ਵੀਆਹੁ ॥ ਕਢਿ ਕਾਗਲੁ ਦਸੇ ਰਾਹੁ ॥  
 ਸੁਣਿ ਵੇਖਹੁ ਲੋਕਾ ਇਹੁ ਵਿਡਾਣੁ ॥  
 ਮਨਿ ਅੰਧਾ ਨਾਉ ਸੁਜਾਣੁ ॥

(ਅੰਤਮ ਸਤਰ ਦਾ ਹਾਸ ਵੀ ਵੇਖਣ ਵਾਲਾ ਹੈ।)

### ੧੯ਵੀਂ ਪਉੜੀ

ਸਮਕਾਲੀਨ ਰਾਜਸੀ, ਸਮਾਜਕ, ਸਦਾਚਾਰਕ ਤੇ ਸਭਿਆਚਾਰਕ ਅਧੋਗਤੀ ਦਾ ਇੰਨਾ ਜ਼ੋਰਦਾਰ ਵਰਣਨ ਆਪ ਦੀ ਬਾਣੀ ਵਿਚ ਹੋਰ ਕਿਤੇ ਨਹੀਂ ਜਿੰਨਾ ਇੱਥੇ ਹੈ। ਵਿਅੰਗ ਤੇ ਹਾਸ ਵੀ ਦੇਖੋ।

ਗਉ ਬਿਰਾਹਮਣ ਕਉ ਕਰੁ ਲਾਵਹੁ,  
 ਗੋਬਰਿ ਤਰਣੁ ਨ ਜਾਈ ॥  
 ਧੋਤੀ ਟਿਕਾ ਤੈ ਜਪਮਾਲੀ, ਧਾਨੁ ਮਲੇਛਾ ਖਾਈ ॥  
 ਅੰਤਰਿ ਪੁਜਾ ਪੜਹਿ ਕਤੇਬਾ ਸੰਜਮੁ ਭੁਰਕਾ ਭਾਈ ॥  
 ਛੋਡੀਲੇ ਪਾਖੰਡਾ ॥  
 ਨਾਮਿ ਲਇਐ ਜਾਹਿ ਤਰੰਦਾ ॥ ੧ ॥  
 ਮਾਣਸ ਖਾਣੇ ਕਰਹਿ ਨਿਵਾਜ਼ ॥  
 ਛੁਰੀ ਵਗਾਇਨਿ ਤਿਨਿ ਗਲਿ ਤਾਗ ॥  
 ਤਿਨ ਘਰਿ ਬ੍ਰਾਹਮਣ ਪੁਰਹਿ ਨਾਦ ॥  
 ਉਨਾਂ ਭਿ ਆਵਹਿ ਓਈ ਸਾਦ ॥  
 ਕੁੜੀ ਰਾਸਿ ਕੁੜਾ ਵਾਪਾਰੁ ॥  
 ਕੁੜੀ ਬੋਲਿ ਕਰਹਿ ਆਹਾਰੁ ॥  
 ਸਰਮ ਧਰਮ ਕਾ ਡੇਰਾ ਦੂਰਿ ॥  
 ਨਾਨਕ ਕੁੜੁ ਗਹਿਆ ਭਰਪੁਰਿ ॥  
 ਮਥੈ ਟਿਕਾ ਤੇੜਿ ਧੋਤੀ ਕਖਾਈ ॥  
 ਹਥ ਛੁਰੀ, ਜਗਤ ਕਾਸਾਈ ॥  
 ਨੀਲ ਵਸਤ੍ਰ ਪਹਿਰਿ, ਹੋਵਹਿ ਪਰਵਾਣੁ ॥

ਮਲੇਛ ਧਾਨੁ ਲੇ, ਪੁਜਹਿ ਪੁਰਾਣੁ ॥  
 ਅਭਾਖਿਆ ਕਾ ਕੁਠਾ ਬਕਰਾ ਖਾਣਾ ॥  
 ਚਉਕੇ ਉਪਰਿ ਕਿਸੇ ਨ ਜਾਣਾ ॥  
 ਦੇ ਕੇ ਚਉਕਾ ਕਢੀ ਕਾਰ ॥  
 ਉਪਰਿ ਅਗਿ ਬੈਠੇ ਕੁੜਿਆਰ ॥  
 ਮਤੁ ਭਿਟੈ, ਵੇ ਮਤੁ ਭਿਟੈ ॥  
 ਇਹੁ ਅੰਨੁ ਅਸਾਡਾ ਫਿਟੈ ॥  
 ਤਨਿ ਫਿਟੈ ਫੇੜ ਕਰੋਨਿ ॥  
 ਮਨਿ ਸੂਠੈ ਚੁਲੀ ਭਰੋਨਿ ॥  
 ਕਹੁ ਨਾਨਕ ਸਚੁ ਧਿਆਈਐ ॥  
 ਸੁਚਿ ਹੋਵੈ ਤਾ ਸਚੁ ਪਾਈਐ ॥ ੨ ॥

ਸਭਿਆਚਾਰਕ ਗਿਰਾਵਟ ਦੇ ਸਾਰੇ ਚਿੰਨ੍ਹ ਦੱਸੇ ਹਨ। ਆਪਣੀਆਂ ਧਰਮ ਪੁਸਤਕਾਂ ਦਾ ਮਾਣ ਘਟ ਜਾਣਾ, ਡਰ ਕਰਕੇ ਪਾਖੰਡ ਕਰਨਾ, ਮਨੁੱਖ ਦਾ ਮਨੁੱਖ ਨਾਲ ਧੱਕਾ, ਸ਼ਰਮ ਧਰਮ ਦਾ ਲੋਪ ਹੋ ਜਾਣਾ, ਹਾਕਮਾਂ ਦੇ ਤਰ੍ਹਾਂ ਦੇ ਕੱਪੜੇ ਪਾਉਣੇ ਸ਼ੁਰੂ ਕਰਨੇ, ਉਹਨਾਂ ਦੇ ਤਰੀਕਿਆਂ ਅਨੁਸਾਰ ਖਾਣ-ਪੀਣ ਦੇ ਢੰਗ ਧਾਰਨ ਕਰਨੇ, ਆਪਣੀ ਬੋਲੀ ਦਾ ਤਿਆਗ ਕਰਨਾ ਤੇ ਹਾਕਮਾਂ ਨੂੰ ਖੁਸ਼ ਕਰਨ ਲਈ ਆਪਣੇ ਦੇਸ਼-ਵਾਸੀਆਂ ਨਾਲ ਧੱਕਾ ਕਰਨਾ—ਸਾਰੇ ਚਿੰਨ੍ਹ ਹਨ ਸਭਿਆਚਾਰਕ ਤੇ ਸਦਾਚਾਰਕ ਗਿਰਾਵਟ ਦੇ।

ਇਹਨਾਂ ਗਿਰਾਵਟਾਂ ਤੋਂ ਸਦਾ ਲਈ ਦੇਸ਼-ਵਾਸੀਆਂ ਨੂੰ ਸਾਵਧਾਨ ਕੀਤਾ ਹੈ। ਇਸ ਲਈ ਵਾਰ ਆਸਾ ਰੋਜ਼ ਪੜ੍ਹੀ ਜਾਂਦੀ ਹੈ।

ਸਮਕਾਲੀਨ ਰਾਜਸੀ ਤੇ ਧਾਰਮਕ ਗਿਰਾਵਟ ਤੋਂ ਵੀ ਇਸੇ ਵਾਰ ਵਿਚ ਸਾਵਧਾਨ ਕੀਤਾ ਹੈ।

ਲਬੁ ਪਾਪੁ ਦੁਇ ਰਾਜਾ ਮਹਤਾ, ਕੁਝ ਹੋਆ ਸਿਕਦਾਰੁ ॥  
 ਕਾਮੁ ਨੇਥੁ ਸਦਿ ਪੁਛੀਐ ਬਹਿ ਬਹਿ ਕਰੇ ਬੀਚਾਰੁ ॥  
 ਅੰਧੀ ਰਯਤਿ ਗਿਆਨ ਵਿਹੁਣੀ, ਭਾਹਿ ਭਰੇ ਮੁਰਦਾਰੁ ॥  
 ਗਿਆਨੀ ਨਚਹਿ ਵਾਜੇ ਵਾਵਹਿ, ਰੂਪ ਕਰਹਿ ਸੀਗਾਰੁ ॥  
 ਉਚੇ ਕੁਕਹਿ ਵਾਦਾ ਗਾਵਹਿ, ਜੋਧਾ ਕਾ ਵੀਚਾਰੁ ॥  
 ਮੁਰਖ ਪੰਡਿਤ ਹਿਕਮਤਿ ਹੁਜਾਤਿ, ਸੰਜੇ ਕਰਹਿ ਪਿਆਰੁ ॥  
 ਧਰਮੀ ਧਰਮੁ ਕਰਹਿ, ਗਾਵਾਵਹਿ, ਮੰਗਹਿ ਮੌਖੁ ਦੁਆਰੁ ॥  
 ਜਤੀ ਸਦਾਵਹਿ ਜੁਗਤਿ ਨ ਜਾਣਹਿ, ਛੱਡ ਬਹਹਿ ਘਰਬਾਰੁ ॥

(ਪਰ ਫਿਰ ਵੀ!)

ਸਭ ਕੌ ਪੂਰਾ ਆਪੇ ਹੋਵੇ, ਘਟ ਨ ਕੋਈ ਆਖੇ॥

ਪਤਿ ਪਰਵਾਣਾ ਪਿਛੇ ਪਾਈਐ, ਤਾਂ ਨਾਨਕ ਤੌਲਿਆ ਜਾਪੈ॥

ਇਸ ਤਰ੍ਹਾਂ ਵਾਰ ਆਸਾ ਪੂਰੀ ਤਰ੍ਹਾਂ ਸਮਕਾਲੀਨ ਇਤਿਹਾਸ ਹੈ। ਇਸ ਵਿਚ ਸਮਕਾਲੀਨ ਸਮਾਜ ਦਾ ਚਿਤਰਨ ਬੜੀ ਸੂਝ ਤੇ ਬਾਰੀਕੀ ਨਾਲ ਕੀਤਾ ਹੋਇਆ ਹੈ। ਉਸ ਵੇਲੇ ਦੇ ਰਸਮੀ ਧਰਮਾਂ ਤੇ ਬਾਂ-ਬਾਂ ਵਿਅੰਗ ਕੀਤਾ ਹੈ। ਸਮਕਾਲੀ ਸਮੁੱਚੇ

ਜੀਵਨ ਨੂੰ, ਹਰ ਪੱਖ ਤੋਂ, ਵਲਗਣ ਵਿਚ ਲਿਆ ਗਿਆ ਹੈ। ਇਹੋ 'ਵਾਰ ਆਸਾ' ਦੀ ਮਹਾਨਤਾ ਹੈ। ਭਾਰਤੀ ਜੀਵਨ ਦਾ ਭਾਰੀ ਮੇਲਾ ਹੈ, ਇਹ ਵਾਰ; ਜਿਸ ਵਿਚ ਹਰ ਕਿਸਮ ਦਾ ਭਾਰਤੀ ਮਨੁੱਖ ਵਿਖਾਇਆ ਗਿਆ ਹੈ, ਉਸ ਦਾ ਵਤੀਰਾ ਦੱਸਿਆ ਗਿਆ ਹੈ।

(੨) ਕਿਉਂਕਿ 'ਵਾਰ ਆਸਾ' ਵਿਚ ਸਮਕਾਲੀਨ ਜੀਵਨ ਦੀ ਅਧੋਗਤੀ ਨੂੰ ਹਰ ਪੱਖ ਤੋਂ ਗੁਰੂ ਸਾਹਿਬ ਨੇ ਵੇਖਿਆ ਹੈ; ਇਸੇ ਲਈ ਇਹ ਆਪ ਦੀਆਂ ਸਾਰੀਆਂ ਰਚਨਾਵਾਂ ਤੋਂ ਵੱਧ ਸੁਧਾਰਕ ਤੇ ਇਨਕਲਾਬੀ ਰਚਨਾ ਵੀ ਹੈ। ਆਪ ਨੇ ਹਰ ਗਿਰਾਵਟ ਵੱਲ ਧਿਆਨ ਦਿਵਾ ਕੇ ਸੁਤੇ-ਸਿਧ ਹੀ ਉਸ ਦੇ ਸੁਧਾਰ ਲਈ ਪ੍ਰੇਰਨਾ ਦਿੱਤੀ ਹੈ। ਉਸ ਸੁਧਰੇ ਹੋਏ ਜੀਵਨ ਨੂੰ ਹੀ ਆਪ ਨੇ ਨਾਮ ਵਾਲਾ ਜੀਵਨ ਕਿਹਾ ਹੈ। ਇਹ ਵਾਰ ਉੱਤਮ ਧਰਮ ਦਾ ਸਿਧਾਂਤ ਪੇਸ਼ ਕਰਦੀ ਹੈ।

(ੳ) ਨਥਣੁ ਕੁਦਣੁ ਮਨ ਕਾ ਚਾਉ॥

ਨਾਨਕ ਜਿਨ ਮਨਿ ਭਉ ਤਿਨ੍ਹਾ ਮਨਿ ਭਾਉ॥ ੫—੨॥

(ਅ) ਨਾਨਕ ਸਚੇ ਨਾਮ ਬਿਨੁ, ਕਿਆ ਟਿਕਾ ਕਿਆ ਤਗੁ॥ ੯—੧॥

(ਇ) ਪੜੀਐ ਜੇਤੀ ਆਰਜਾ ਪੜੀਅਹਿ ਜੇਤੇ ਸਾਸ॥

ਨਾਨਕ ਲੇਖੈ ਇਕ ਗਲ, ਹੋਰੁ ਹਉਮੈ ਝਖਣਾ ਝਾਖ॥ ੯—੧॥

(ਸ) ਕੁੜ੍ਹ ਮਿਠਾ, ਕੁੜ੍ਹ ਮਾਖਿਓ, ਕੁੜ੍ਹ ਡੋਖੈ ਪੂਰੁ॥

ਨਾਨਕ ਵਖਾਣੈ ਬੇਨਤੀ, ਤੁਧੁ ਬਾਝੁ ਕੁੜ੍ਹੈ ਕੁੜ੍ਹ॥ ੧੦—੧॥

(ਹ) ਸਚ ਸਭਨਾ ਹੋਇ ਦਾਰੁ, ਪਾਪ ਕਢੈ ਧੋਇ॥

ਨਾਨਕ ਵਖਾਣੈ ਬੇਨਤੀ, ਜਿਨ ਸਚੁ ਪਲੈ ਹੋਇ॥ ੧੦—੨॥

(ਕ) ਸੀਸ ਨਿਵਾਇਐ ਕਿਆ ਬੀਐ, ਜਾ ਰਿਦੈ ਕੁਸੁਧੇ ਜਾਹਿ॥ ੧੪—੧॥

(ਖ) ਡੋਡੀਲੇ ਪਾਖੰਡਾ॥ ਨਾਮਿ ਲਇਐ ਜਾਹਿ ਤਰੰਦਾ॥ ੧੬—੧॥

(੩) ਮਨੁੱਖ ਦੀ ਬੁਨਿਆਦੀ ਚੀਜ਼ 'ਹਉਮੈ' ਹੈ। 'ਵਾਰ ਆਸਾ' ਇਕ ਖੋਜ-ਪੱਤਰ ਹੈ 'ਹਉਮੈ' ਦੇ ਵਿਸ਼ੇ 'ਤੇ। ਇਸ ਰਚਨਾ ਵਿਚ ਹਉਮੈ ਦੀ ਪ੍ਰੇਭਾਸ਼ਾ ਦਿੱਤੀ ਹੈ :

ਹਉ ਵਿਚਿ ਆਇਆ, ਹਉ ਵਿਚਿ ਗਇਆ॥

ਹਉ ਵਿਚਿ ਜੰਮਿਆ, ਹਉ ਵਿਚਿ ਮੂਆ॥

ਹਉ ਵਿਚਿ ਦਿਤਾ, ਹਉ ਵਿਚਿ ਲਇਆ॥

ਹਉ ਵਿਚਿ ਖਾਟਿਆ, ਹਉ ਵਿਚਿ ਗਇਆ॥

ਹਉ ਵਿਚਿ ਸਚਿਆਰੁ, ਕੁੜਿਆਰੁ॥

ਹਉ ਵਿਚਿ ਪਾਪ ਪੁੰਨ ਵੀਚਾਰੁ॥

ਹਉ ਵਿਚਿ ਨਰਕ ਸੁਰਗ ਅਵਤਾਰੁ॥

ਹਉ ਵਿਚਿ ਹਸੈ, ਹਉ ਵਿਚਿ ਰੋਵੈ॥

ਹਉ ਵਿਚਿ ਭਰੀਐ, ਹਉ ਵਿਚਿ ਧੋਵੈ॥

ਹਉ ਵਿਚਿ ਜਾਤੀ ਜਿਨਸੀ ਖੋਵੈ॥

ਹਉ ਵਿਚਿ ਮੁਰਖ, ਹਉ ਵਿਚਿ ਸਿਆਣਾ॥

ਮੌਖ ਮੁਕਤਿ ਕੀ ਸਾਰ ਨਾ ਜਾਣਾ॥

ਹਉ ਵਿਚਿ ਮਾਇਆ, ਹਉ ਵਿਚਿ ਛਾਇਆ ॥  
 ਹਉਮੈ ਕਰਿ ਕਰਿ ਜੰਤ ਉਪਾਇਆ ॥  
 (ਪਰ) ਹਉਮੈ ਬੂੜੈ ਤਾਂ ਦਰੁ ਸੂੜੈ ॥  
 ਗਿਆਨ ਵਿਹੂਣਾ ਕਬਿ ਕਬਿ ਲੂੜੈ ॥  
 ਨਾਨਕ ਹੁਕਮੀ ਲਿਖੀਐ ਲੇਖੁ ॥  
 ਜੇਹਾ ਵੇਖਹਿ ਤੇਹਾ ਵੇਖੁ ॥ ੧ ॥

ਤੇ ਸਮਕਾਲੀਨ ਜੀਵਨ ਦੇ ਆਧਾਰ 'ਤੇ ਨਿਰਣਾ ਕੀਤਾ ਹੈ ਕਿ ਮਨੁੱਖ ਦੇ ਵਤੀਰੇ ਵਿਚ ਹਉਮੈ ਕਿੱਥੇ-ਕਿੱਥੇ ਤੇ ਕਿਵੇਂ ਕੰਮ ਕਰਦੀ ਹੈ ?

(ਉ) ਸਭ ਤੋਂ ਬਲਵਾਨ ਹਉਮੈ ਧਾਰਮਕ ਹਉਮੈ ਹੀ ਹੈ। ਮੁਸਲਮਾਨ ਆਪਣੇ ਧਰਮ ਤੇ ਉਸ ਦੀ ਸ਼ਰਹਾ ਤੇ ਕਰਮ-ਕਾਂਡ ਨੂੰ ਸਭ ਧਰਮਾਂ ਤੋਂ ਉੱਚਾ ਮੰਨਦੇ ਹਨ; ਇਸੇ ਤਰ੍ਹਾਂ ਹਿੰਦੂ ਤੇ ਜੋਗੀ ਸਮਝਦੇ ਹਨ। (ਵੇਖੋ ਪਉੜੀ ੬ ਨਾਲ ਸੰਬੰਧਿਤ ਸਲੋਕ)। (ਅ) ਪੜ੍ਹੇ-ਲਿਖੇ ਲੋਕਾਂ ਦੀ ਹਉਮੈ ਦਾ ਕੋਈ ਅੰਤ ਨਹੀਂ—ਉਹ ਕਿਸੇ ਨੂੰ ਆਪਣੇ ਤੁੱਲ ਨਹੀਂ ਸਮਝਦੇ (ਵੇਖੋ ਪਉੜੀ ੯ ਨਾਲ ਸੰਬੰਧਿਤ ਸਲੋਕ)। (ਇ) ਰਾਜੇ ਤੇ ਅਮੀਰਾਂ ਦੀ ਹਉਮੈ ਦਾ ਕੋਈ ਠਿਕਾਣਾ ਨਹੀਂ, ਉਹ ਆਪਣੇ ਆਪ ਨੂੰ ਸਭ ਤੋਂ ਵੱਡਾ ਸਮਝਦੇ ਹਨ। (ਵੇਖੋ ਪਉੜੀ ੧੦ ਨਾਲ ਸੰਬੰਧਿਤ ਸਲੋਕ)।

ਹਉਮੈ ਦੀ ਨਿਵਿਰਤੀ ਦੇ ਸਾਧਨ, ਨਿਮਰਤਾ ਤੇ ਸਦਾਚਾਰ ਹਨ।

(੪) ਰੱਬੀ ਨਿਆਂ ਦੇ ਸਿਧਾਂਤ 'ਤੇ ਵੀ ਇਸ ਵਾਰ ਦੀਆਂ ਪਉੜੀਆਂ ਵਿਚ ਪੂਰੀ ਰੌਸ਼ਨੀ ਪਾਈ ਹੈ :

ਨਾਨਕ ਜੀਅ ਉਪਾਇ ਕੈ ਲਿਖਿ ਨਾਵੈ ਧਰਮੁ ਬਹਾਲਿਆ ॥  
 ਓਥੇ ਸੱਚੇ ਹੀ ਸਾਚਿ ਨਿਬੜੈ, ਚੁਣਿ ਵਖਿ ਕਢੇ ਜਜਮਾਲਿਆ ॥  
 ਬਾਉ ਨ ਪਾਇਨਿ ਕੁੜਿਆਰ, ਮੂਹ ਕਾਲੈ ਦੋਜਕਿ ਚਾਲਿਆ ॥  
 ਤੇਰੈ ਨਾਇ ਰਤੇ ਸੇ ਜਿਣਿ ਗਏ, ਹਾਰਿ ਗਏ ਸਿ ਠਗਣ ਵਾਲਿਆ ॥  
 ਲਿਖਿ ਨਾਵੈ ਧਰਮੁ ਬਹਾਲਿਆ ॥ ੨ ॥

(ਫਿਰਿ) ਆਪੀਨੈ ਭੋਗ ਭੋਗ ਕੈ, ਹੋਇ ਭਸਮੜਿ ਭਉਰੁ ਸਿਧਾਇਆ ॥  
 ਵਡਾ ਹੋਆ ਦੁਨੀਦਾਰੁ, ਗਲਿ ਸੰਗਲੁ ਘਤਿ ਚਲਾਇਆ ॥  
 ਅਗੈ ਕਰਣੀ ਕੀਰਤਿ ਵਾਚੀਐ, ਬਹਿ ਲੇਖਾ ਕਰਿ ਸਮਝਾਇਆ ॥  
 ਬਾਉ ਨ ਹੋਵੀ ਪਉਦੀਥੀ, ਹੁਣਿ ਸੁਣੀਐ ਕਿਆ ਰੂਆਇਆ ॥  
 ਮਨਿ ਅੰਧੈ ਜਨਮੁ ਗਵਾਇਆ ॥ ੩ ॥

(ਤੇ) ਜੇ ਲੋੜਹਿ ਚੰਗਾ ਆਪਣਾ, ਕਰਿ ਪੁੰਨਹੁ ਨੀਚੁ ਸਦਾਈਐ ॥  
 ਜੇ ਜਰਵਾਣਾ ਪਰਹਰੈ, ਜਚੁ ਵੇਸ ਕਰੇਦੀ ਆਈਐ ॥  
 ਕੋ ਰਹੈ ਨ ਭਰੀਐ ਪਾਈਐ ॥ ੪ ॥

(ਤੇ) ਭਗਤ ਤੇਰੈ ਮਨਿ ਭਾਵਦੈ, ਦਰਿ ਸੋਹਨਿ ਕੀਰਤਿ ਗਾਵਦੇ ॥  
 ਨਾਨਕ ਕਰਮਾ ਬਾਹਰੇ, ਦਰਿ ਢੋਆ ਨ ਲਹਨੀ ਧਾਵਦੇ ॥  
 ਇਕਿ ਮੁਲੁ ਨ ਬੁਝਨ੍ਹ ਆਪਣਾ, ਅਣਹੋਦਾ ਆਪੁ ਗਣਾਇਦੇ ॥  
 ਹਉ ਢਾਢੀ ਕਾ ਨੀਚ ਜਾਤਿ, ਹੋਰਿ ਉਤਮ ਜਾਤਿ ਸਦਾਇਦੇ ॥  
 ਤਿਨੁ ਮੰਗਾ ਜਿ ਤੁੜੈ ਧਿਆਇਦੇ ॥ ੯ ॥

(ਅਤੇ) ਪੜਿਆ ਹੋਵੈ ਗੁਨਹਗਾਰੁ ਤਾ ਓਮੀ ਸਾਧੁ ਨ ਮਾਰੀਐ ॥  
ਜੇਹਾ ਘਾਲੇ ਘਾਲਣਾ ਤੇਵੇਹੋ ਨਾਉ ਪਚਾਰੀਐ ॥  
ਐਸੀ ਕਲਾ ਨਾ ਖੇਡੀਐ, ਜਿਤੁ ਦਰਗਾਹ ਗਇਆ ਹਾਰੀਐ ॥  
ਪੜਿਆ ਅਤੇ ਓਮੀਆ ਵੀਚਾਰੁ ਅਗੈ ਵੀਚਾਰੀਐ ॥  
ਮੁਹਿ ਚਲੈ ਸੁ ਅਗੈ ਮਾਰੀਐ ॥ ੧੨ ॥

(ਅਤੇ) ਕਪੜੁ ਰੂਪੁ ਸੁਹਾਵਣਾ, ਛਡਿ ਦੁਨੀਆ ਅੰਦਰਿ ਜਾਵਣਾ ॥  
ਮੰਦਾ ਚੰਗਾ ਆਪਣਾ, ਆਪੇ ਹੀ ਕੀਤਾ ਪਾਵਣਾ ॥  
ਹੁਕਮ ਕੀਏ ਮਨਿ ਭਾਵਦੇ, ਰਾਹਿ ਭੀਜੈ ਅਗੈ ਜਾਵਣਾ ॥  
ਨੰਗਾ ਦੋਜਕਿ ਚਾਲਿਆ, ਤਾ ਦਿਸੈ ਖਰਾ ਭਰਾਵਣਾ ॥  
ਕਰਿ ਅਉਗਣੁ ਪਛੋਤਾਵਣਾ ॥ ੧੪ ॥

ਮੌਤ ਤੇ ਮੌਤ ਮਰਾਂ ਕਰਮਾਂ ਦਾ ਨਿਰਣਾ ਅਵੱਸ਼ ਹੈ। ਚੰਗੇ ਕਰਮਾਂ ਨੂੰ ਦਰਗਾਹ ਵਿਚ ਸਤਿਕਾਰ ਤੇ ਬੁਰੇ ਕਰਮਾਂ ਦੀ ਸਜ਼ਾ ਹੈ। ਇਹ ਸਿਧਾਂਤ ਟੁੰਬਣ ਵਾਲੀ ਬੋਲੀ ਉੱਪਰ ਦਿੱਤਾ ਹੈ।

(੫) ‘ਜਪੁ’ ਵਿਚ ਗੁਰੂ ਨਾਨਕ ਸਾਹਿਬ ਦਾ ਬ੍ਰਹਮੰਡ ਦੀ ਵਿਸ਼ਾਲਤਾ ਦਾ ਸਿਧਾਂਤ ਮਿਲਦਾ ਹੈ ਪਰ ‘ਆਸਾ ਦੀ ਵਾਰ’ ਵਿਚ ਕੁਦਰਤ ਦੀ ਅਸਲੀਅਤ (ਸੱਚ), ਵਡਿੱਤਣ (ਵਡਿਆਈ), ਸੁੰਦਰਤਾ (ਵਿਸਮਾਦ), ਸਮਰੱਥਾ, ਸ਼ਕਤੀ (ਕੁਦਰਤ) ਤੇ ਪ੍ਰਬੰਧ (ਭੈ) ਦੇ ਪੱਖ ਬਾਰੀਕੀ ਨਾਲ ਉਜਾਗਰ ਕੀਤੇ ਹਨ।

ਜੋ ਕੁਝ ਦਿੱਸਦਾ ਹੈ, ਮਾਇਆ ਤੇ ਛਲਾਵਾ ਨਹੀਂ ਹੈ। ਇਸ ਦੀ ਆਪਣੀ ਹਸਤੀ ਹੈ। ਇਹ ਹਸਤੀ ਪਰਮਾਤਮਾ ਨੇ ਦਿਸਦੇ ਜਗਤ ਨੂੰ ਪ੍ਰਦਾਨ ਕੀਤੀ ਹੈ। ਇਸੇ ਲਈ ਇਹ ਕਲਪਤ ਮਿਰਗ ਛਲਾਵਾ ਨਹੀਂ ਹੈ, ਸਗੋਂ ਸੱਚ ਹੈ।

ਸਚੇ ਤੇਰੇ ਖੰਡ, ਸਚੇ ਬ੍ਰਹਮੰਡ ॥  
ਸਚੇ ਤੇਰੇ ਲੋਅ, ਸਚੇ ਆਕਾਰ ॥  
ਸਚੇ ਤੇਰੇ ਕਰਣੇ, ਸਰਬ ਬੀਚਾਰ ॥  
ਸਚਾ ਤੇਰਾ ਅਮਰੁ, ਸਚਾ ਦੀਬਾਣੁ ॥  
ਸਚਾ ਤੇਰਾ ਹੁਕਮੁ, ਸਚਾ ਫੁਰਮਾਣੁ ॥ ੩—੧ ॥

ਕੁਦਰਤ ਸੁੰਦਰ ਹੈ, ਇਸ ਲਈ ਵਿਸਮਾਦ ਉਤਪੰਨ ਕਰਦੀ ਹੈ। ਇਹ ਸੁੰਦਰਤਾ ਵੀ ਪਰਮਾਤਮਾ ਦਾ ਆਪਣਾ ਆਪ ਹੈ।

ਵਿਸਮਾਦੁ ਨਾਦੁ, ਵਿਸਮਾਦੁ ਵੇਦ ॥  
ਵਿਸਮਾਦੁ ਜੀਅ, ਵਿਸਮਾਦੁ ਭੇਦੁ ॥  
ਵਿਸਮਾਦੁ ਰੂਪ, ਵਿਸਮਾਦੁ ਰੰਗ ॥  
ਵਿਸਮਾਦੁ ਨਾਗੇ, ਫਿਰਹਿ ਜੰਤ ॥  
ਵਿਸਮਾਦੁ ਪਉਣ, ਵਿਸਮਾਦੁ ਪਾਣੀ ॥  
ਵਿਸਮਾਦੁ ਅਗਨੀ, ਖੇਡਹਿ ਵਿਡਾਣੀ ॥  
ਵਿਸਮਾਦੁ ਧਰਤੀ, ਵਿਸਮਾਦੁ ਖਾਣੀ ॥  
ਵਿਸਮਾਦੁ ਸਾਦਿ ਲਗਹਿ ਪਰਾਣੀ ॥

ਵਿਸਮਾਦੁ ਸੰਜੋਗੁ, ਵਿਸਮਾਦੁ ਵਿਜੋਗੁ ॥

...      ...      ... ॥੩—੧॥

ਕੁਦਰਤ ਦੇ ਬੇਅੰਤ ਪੱਖ ਹਨ, 'ਵਿਸਮਾਦੁ' ਦੇ ਸਲੋਕ ਵਿਚ ਇਹ ਪੱਖ ਦਰਸਾਏ ਹਨ। ਪਰ ਕੁਦਰਤ ਹੈ ਕੀ ਤੇ ਉਸ ਦੀ ਸਮਰੱਥਾ ਕਿੰਨੀ ਹੈ? ਉੱਤਰ ਇਸ ਸਲੋਕ ਵਿਚ ਦਿੱਤਾ ਹੈ :

ਕੁਦਰਤਿ ਦਿਸੈ, ਕੁਦਰਤਿ ਸੁਣੀਐ, ਕੁਦਰਤਿ ਭਉ ਸੁਖ ਸਾਚੁ ॥  
 ਕੁਦਰਤਿ ਪਾਤਾਲੀ ਆਕਾਸੀ, ਕੁਦਰਤਿ ਸਰਬ ਆਕਾਰੁ ॥  
 ਕੁਦਰਤਿ ਵੇਦ ਪੁਰਾਣ ਕਤੇਬਾ ਕੁਦਰਤਿ ਸਰਬ ਵੀਚਾਰੁ ॥  
 ਕੁਦਰਤਿ ਖਾਣਾ ਪੀਣਾ ਪੈਨਣ, ਕੁਦਰਤਿ ਸਰਬ ਪਿਆਰੁ ॥  
 ਕੁਦਰਤਿ ਜਾਤੀ ਜਿਨਸੀ ਰੰਗੀ, ਕੁਦਰਤਿ ਜੀਅ ਜਹਾਨੁ ॥  
 ਕੁਦਰਤਿ ਨੇਕੀਆ, ਕੁਦਰਤਿ ਬਦੀਆ, ਕੁਦਰਤਿ ਮਾਨੁ ਅਭਿਮਾਨੁ ॥  
 ਕੁਦਰਤਿ ਪਉਣੁ ਪਾਣੀ ਬੈਸਤਰੁ, ਕੁਦਰਤਿ ਧਰਤੀ ਖਾਕੁ ॥  
 ਸਭ ਤੇਰੀ ਕੁਦਰਤਿ ਤੂੰ ਕਾਦਿਰੁ ਕਰਤਾ, ਪਾਕੀ ਨਾਈ ਪਾਕੁ ॥  
 ਨਾਨਕ ਹੁਕਮੈ ਅੰਦਰਿ ਵੇਖੈ ਵਰਤੈ ਤਾਕੈ ਤਾਕੁ ॥ ੩—੨॥

ਇਹ ਸਾਰਾ ਵਿਸ਼ਾਲ ਬਹਿਮੰਡ ਕਿਸੇ ਪ੍ਰਬੰਧ ਤੇ ਹੁਕਮ ਵਿਚ ਚੱਲ ਰਿਹਾ ਹੈ।

ਭੈ ਵਿਚ ਪਵਣੁ ਵਹੈ ਸਦ ਵਾਉ ॥  
 ਭੈ ਵਿਚ ਚਲਹਿ ਲਖ ਦਰੀਆਉ ॥  
 ਭੈ ਵਿਚ ਅਗਾਨਿ ਕਢੈ ਵੇਗਾਰਿ ॥  
 ਭੈ ਵਿਚ ਧਰਤੀ ਦਬੀ ਭਾਰਿ ॥  
 ਭੈ ਵਿਚ ਇੰਦੂ ਫਿਰੈ ਸਿਰ ਭਾਰਿ ॥  
 ਭੈ ਵਿਚ ਰਾਜਾ ਧਰਮ ਦੁਆਰੁ ॥  
 ਭੈ ਵਿਚ ਸੁਰਜਾ, ਭੈ ਵਿਚ ਚੰਦ੍ਰੁ ॥

...      ...      ... ॥੪—੧॥

ਕੁਦਰਤ ਦਾ ਪਸਾਰਾ ਬੇਅੰਤ ਹੈ। ਪਰਮਾਤਮਾ ਇਸ ਸਾਰੀ ਕੁਦਰਤ ਨੂੰ ਹਰ ਤਰ੍ਹਾਂ ਸੰਭਾਲਣ ਦੇ ਸਮਰੱਥ ਹੈ।

ਪੁਰਖਾਂ ਬਿਰਖਾਂ ਤੀਰਖਾਂ ਤਟਾਂ ਮੇਘਾਂ ਬੇਤਾਂਹ ॥  
 ਦੀਪਾਂ ਲੋਅਾਂ ਮੰਡਲਾਂ ਖੰਡਾਂ ਵਰਭੰਡਾਹ ॥  
 ਅੰਡਜ ਜੇਰਜ ਉਤੁਜਾਂ ਖਾਣੀ ਸੇਤਜਾਹ ॥  
 ਸੋ ਮਿਤਿ ਜਾਣੈ ਨਾਨਕਾ ਸਰਾਂ ਮੇਰਾਂ ਜੰਤਾਹ ॥  
 ਨਾਨਕ ਜੰਤ ਉਪਾਇਕੈ ਸੰਮਾਲੇ ਸਭਨਾਹ ॥

...      ...      ... ॥੫—੧॥

'ਜਪੁ' ਵਿਚ ਇਹੋ ਸਿਧਾਂਤ 'ਪਾਤਾਲਾ ਪਾਤਾਲ', 'ਅੰਤੁ ਨ' 'ਬਹੁਤਾ ਕਰਮੁ'  
 'ਅਮੁਲ ਗੁਣ' 'ਸੋਦਰੁ ਕੇਹਾ' ਆਦਿ ਪਉੜੀਆਂ ਵਿਚ ਦਿੱਤੇ ਹਨ।

(੬) 'ਆਸਾ ਦੀ ਵਾਰ' ਦੇ ਕੇਂਦਰੀ ਆਸੇ ਨੂੰ ਇਸ ਸਲੋਕ ਵਿਚੋਂ ਲੱਭਿਆ ਜਾ ਸਕਦਾ ਹੈ ਜਿਵੇਂ 'ਜਪੁ' ਦੇ ਨੂੰ 'ਕਿਵ ਸਚਿਆਰਾ ਹੋਈਐ' ਵਿਚੋਂ ਲੱਭਿਆ ਜਾ ਸਕਦਾ

ਹੈ। ਸਲੋਕ ਇਹ ਹੈ :

ਬਲਿਹਾਰੀ ਗੁਰ ਆਪਣੇ ਦਿਉਹਾੜੀ ਸਦਵਾਰ ॥

ਜਿਨਿ ਮਾਣਸ ਤੇ ਦੇਵਤੇ ਕੀਏ ਕਰਤ ਨ ਲਾਗੀ ਵਾਰ ॥

ਭਾਵ ਮਨੁੱਖ ਨੇ 'ਮਾਣਸ ਤੋਂ ਦੇਵਤੇ' ਦੇ ਦਰਜੇ ਤੀਕ ਪੁੱਜਣਾ ਹੈ। ਇਹ ਪ੍ਰਾਪਤੀ ਗੁਰੂ ਦੀ ਕਿਰਪਾ ਨਾਲ 'ਗਿਆਨ' ਦੁਆਰਾ ਹੋ ਸਕਦੀ ਹੈ। ਗਿਆਨਵਾਨ ਪੁਰਸ਼ (ਬ੍ਰਹਮ ਗਿਆਨ) ਦੈਵੀ ਪੁਰਸ਼ ਹੈ। ਉਸ 'ਦੈਵੀ ਪੁਰਸ਼' ਦਾ ਸਰੂਪ ਹਰ ਪਉੜੀ ਤੇ ਉਸ ਦੇ ਨਾਲ ਦਿੱਤੇ ਸਲੋਕਾਂ ਵਿਚ ਦੱਸਿਆ ਹੈ। ਇਹੋ ਵਾਰ ਦਾ ਅਸਲ ਭਾਵ ਹੈ ਤੇ ਇਸ ਦਿਸ਼ਟੀਕੋਣ ਤੋਂ ਸਾਰੀ ਰਚਨਾ ਦਾ ਸਾਰ ਦੇਂਦੇ ਹਾਂ।

ਅਸੀਂ ਸੁਗਮਤਾ ਲਈ ਪਉੜੀ ਤੇ ਉਸ ਦੇ ਨਾਲ ਸੰਬੰਧ ਸਲੋਕਾਂ ਨੂੰ ਇਕਾਈ ਕਹਿ ਲੈਂਦੇ ਹਾਂ। 'ਆਸਾ ਦੀ ਵਾਰ' ਵਿਚ ਇਸ ਤਰ੍ਹਾਂ 24 ਇਕਾਈਆਂ ਹੋਈਆਂ।

### ਪਹਿਲੀ ਇਕਾਈ

ਵਿਚ ਇਹ ਦੱਸਿਆ ਹੈ ਕਿ ਕੇਵਲ ਗੁਰੂ ਪ੍ਰਾਪਤ ਹੋਣ ਨਾਲ ਹੀ ਮਨੁੱਖ ਗਿਆਨਵਾਨ ਹੋ ਸਕਦਾ ਹੈ। ਸੰਸਾਰਕ ਖੁਸ਼ਹਾਲੀ ਐਸ਼ਵਰਯ ਮਨੁੱਖ ਦੀ ਮਹਾਨਤਾ ਦਾ ਕੋਈ ਮਿਆਰ ਨਹੀਂ ਕਿਉਂਕਿ ਮਨ ਵਿਚ ਸੁਆਹ ਹੋ ਸਕਦੀ ਹੈ :

'ਫਲੀਅਹਿ ਫਲੀਅਹਿ ਬਧੁੜੇ ਭੀ ਤਨ ਵਿਚਿ ਸੁਆਹ ॥'

ਉਹਨਾਂ ਲੋਕਾਂ ਦੇ ਜੋ 'ਗੁਰੂ ਨ ਚੇਤਨੀ, ਮਨਿ ਆਪਣੈ ਸੁਚੇਤ' ਬਣਦੇ ਹਨ। ਗੁਰੂ ਤੋਂ ਜੋ ਗਿਆਨ ਪ੍ਰਾਪਤ ਹੁੰਦਾ ਹੈ, ਉਸ ਦਾ ਸਰੂਪ ਇਹ ਹੈ।

(ਉ) ਪਰਮਾਤਮਾ 'ਸੈਭੰ' ਹੈ—“ਆਪੀਨੈ ਆਪੁ ਸਾਜਿਓ ਆਪੀਨੈ ਰਚਿਓ ਨਾਉ”  
(ਅ) ਉਸ ਨੇ ਕੁਦਰਤ ਬਣਾਈ ਹੈ ਤੇ ਕੁਦਰਤ ਦੇ ਹਰ ਜ਼ੱਰੋ ਵਿਚ ਸ਼ਾਮਲ ਹੈ :

“ਦੁਯੀ ਕੁਦਰਤ ਸਾਜੀਐ ਕਰਿ ਆਸਣੁ ਛਿਠੋ ਚਾਉ ॥”

ਤੇ (ਇ) ਉਹ ਹੀ ਪਾਲਣਾ ਕਰਦਾ ਹੈ ਤੇ ਅੰਤ 'ਤੇ ਨਾਸ਼ ਕਰਦਾ ਹੈ—

“ਤੁਸਿ ਦੇਵਹਿ ਕਰਹਿ ਪਸਾਊ ॥”

ਤੂੰ ਜਾਣੋਈ ਸਭਸੈ ਦੇ ਲੈਸਹਿ ਜਿੰਦੂ ਕਵਾਊ ॥”

ਅਸਲੀਅਤ ਦਾ ਗਿਆਨ ਮਨੁੱਖ ਨੂੰ 'ਦੇਵਤਾ' ਬਣਾ ਦੇਂਦਾ ਹੈ।

### ਦੂਜੀ ਇਕਾਈ

ਗੁਰਮੁਖਿ ਹੀ 'ਦੇਵਤੇ' ਦਾ ਸਰੂਪ ਹੈ; ਗੁਰਮੁਖਿ 'ਪਰਗਾਸੁ' ਵਾਲਾ ਮਨੁੱਖ ਹੈ (ਮ: 2) ਜਿਸ ਮਨੁੱਖ ਦੇ ਅੰਦਰ ਪਰਗਾਸ ਹੈ ਉਸ ਦਾ ਵਿਸ਼ਵਾਸ ਇਹ ਹੈ ਕਿ (ਉ) ਪਰਮਾਤਮਾ ਸੱਚ ਹੈ ਅਤੇ ਉਸ ਦੀ ਰਚਨਾ ਸੱਚ ਹੈ—

ਸਚੇ ਤੇਰੇ ਖੰਡ ਸਚੇ ਬ੍ਰਹਮੰਡ.....

ਇਸ ਲਈ “ਸਚੀ ਤੇਰੀ ਸਿਫਤ ਸਚੀ ਸਾਲਾਹ”— ਅਤੇ ਜੋ ਤੇਰੀ 'ਸਿਫਤਿ' ਵਿਚ ਲਗਦੇ ਹਨ “ਨਾਨਕ ਸਚੁ ਧਿਆਇਨਿ ਸਚੁ”, ਉਹ 'ਸਚੁ' ਸਰੂਪ ਹੋ ਜਾਂਦੇ ਹਨ। ਉਸ ਦੀ 'ਵੱਡਿਆਈ' ਕਰਨਾ ਹੀ ਸਚੁ ਦਾ ਧਿਆਉਣਾ ਹੈ।

(ਆ) ਮਨੁੱਖ 'ਪਰਗਾਸੁ' ਵਾਲਾ ਹੈ ਜੇ ਉਸ ਦਾ ਵਿਸ਼ਵਾਸ ਹੈ ਕਿ ਕਰਮ ਦਾ ਨਿਰਣਾ ਹੈ। ਇਸ ਲਈ ਕਰਮ ਸੰਭਾਲ ਕੇ ਕਰਨੇ ਚਾਹੀਦੇ ਹਨ “ਓਥੈ ਸਚੋ ਹੀ ਸਚਿ ਨਿਬੜੈ।”

### ਤੀਜੀ ਇਕਾਈ

ਮਨ ਦਾ ਅੰਧਾ ਹੋਣ ਕਰਕੇ (ਅਗਿਆਨਤਾ ਵਿਚ) ਜਨਮ ਨਾਸ਼ ਹੁੰਦਾ ਹੈ—“ਮਨਿ ਅੰਧੈ ਜਨਮੁ ਗਵਾਇਆ”—ਤਾਂ ਤੇ “ਗਿਆਨ” ਇਹ ਹੈ ਕਿ (ਉ) ਵਿਸਮਾਦੀ ਰੂਪ ਨੂੰ ਬੁਝਿਆ ਜਾਏ “ਵੇਖਿ ਵਿਡਾਣੁ ਰਹਿਆ ਵਿਸਮਾਦੁ ਨਾਨਕ ਬੁਝਣੁ ਪੂਰੈ ਭਾਗਿ”। ਕਮਾਲ ਹੈ ਸਾਰਾ ਪਸਾਰਾ ਤੇ ਇਸ ਵਿਚ ਕੰਮ ਕਰਦਾ ‘ਹੁਕਮੁ’। “ਸਭ ਤੇਰੀ ਕੁਦਰਤਿ ਤੂੰ ਕਾਦਿਰੁ ਕਰਤਾ ਪਾਕੀ ਨਾਈ ਪਾਕੁ ॥ ਨਾਨਕ ਹੁਕਮੈ ਅੰਦਰਿ ਵੇਖੈ ਵਰਤੈ ਤਾਕੋ ਤਾਕੁ ॥”

(ਆ) ਗਿਆਨ ਇਹ ਹੈ ਕਿ : “ਅਗੈ ਕਰਣੀ ਕੀਰਤਿ ਵਾਚੀਐ” ਤਾਂ ਤੇ ਸੰਭਲ ਕੇ ਕਰਮ ਕਰੀਏ।

### ਚੌਥੀ ਇਕਾਈ

ਗੁਰੂ ਸਚੁ ਬੁਝਾਉਂਦਾ ਹੈ : “ਸਤਿਗੁਰਿ ਮਿਲਿਐ ਸਚੁ ਪਾਇਆ ॥” ਸਚੁ ਦਾ ਬੁਝਣਾ ਹੀ ‘ਗਿਆਨ’ ਹੈ। ਸੱਚ ਇਹ ਹੈ ਕਿ—

(ਉ) ਸਾਰੀ ਕੁਦਰਤ ਵਿਚ “ਭੈ” ਕਾਨੂੰਨ ਤੇ ਜ਼ਬਤ ਹੈ ਤੇ “ਸਗਲਿਆ ਭਉ ਲਿਖਿਆ ਸਿਰਿ ਲੇਖੁ”—ਪਰ “ਨਾਨਕ ਨਿਰਭਉ ਨਿਰਕਾਰੁ ਸਚੁ ਏਕੁ”।

(ਆ) “ਗਿਆਨੁ” ਪ੍ਰਭੂ ਦੀ ਬਖਸ਼ਸ਼ ਹੈ—

“ਗਿਆਨ ਨ ਗਲੀਈ ਢੂਢੀਐ ਕਥਨਾ ਕਰੜਾ ਸਾਰੁ ॥

ਕਰਮਿ ਮਿਲੈ ਤਾ ਪਾਈਐ ਹੋਰ ਹਿਕਮਤਿ ਹੁਕਮੁ ਖੁਆਰੁ ॥”

ਗੁਰੂ ਹੀ “ਗਿਆਨ” ਦਾ ਸਰੂਪ ਹੈ ਤੇ ਗੁਰੂ ਹੀ ਮਨੁੱਖਤਾ ਤੇ ਪਰਮਾਤਮਾ ਦੀ ਬਖਸ਼ਸ਼ ਹੈ—

“ਨਦਰਿ ਕਰਹਿ ਜੇ ਆਪਣੀ ਤਾ ਨਦਰੀ ਸਤਿਗੁਰੁ ਪਾਇਆ ॥

### ਪੰਜਵੀਂ ਇਕਾਈ

“ਗਿਆਨ ਇਹ ਹੈ ਕਿ “ਜੇ ਲੋੜਹਿ ਚੰਗਾ ਆਪਣਾ” ਤੇ ਇਸ ਲਈ

(ਉ) “ਕਰਿ ਪੁੰਨਹੁ ਨੀਚੁ ਸਦਾਈਐ”

(ਆ) ਵਿਸ਼ਵਾਸ ਰੱਖਣਾ ਕਿ “ਕੋ ਰਹੈ ਨ ਭਰੀਐ ਪਾਈਐ”।

(ਇ) “ਸਗਲੀ ਧਰਤੀ ਮਾਲੁ ਧਨੁ ਵਰਤਣਿ ਸਰਬ ਜੰਜਾਲ”।

(ਸ) ਕਰਮ ਕਾਂਡ ਤੇ ਵਿਖਾਵਾ ਗਿਆਨ ਨਹੀਂ “ਨਚਣੁ ਕੁਦਣੁ ਮਨ ਕਾ ਚਾਚਿ”।

ਗਿਆਨਵਾਨ ਉਹ ਹਨ—“ਜਿਨ ਮਨਿ ਭਉ ਤਿਨਾ ਮਨਿ ਭਾਉ”—ਜਿਹਨਾਂ ਦੇ ਹਿਰਦੇ ਵਿਚ ਪ੍ਰਭੂ-ਪ੍ਰੇਮ ਹੈ।

### ਛੇਵੀਂ ਇਕਾਈ

“ਗਿਆਨ” “ਬਿਨੁ ਸਤਿਗੁਰ ਕਿਨੈ ਨ ਪਾਇਓ” — ਤੇ ਗਿਆਨ ਉੱਤਮ ਵਿਚਾਰ ਹਨ। ਉੱਤਮ ਵਿਚਾਰ “ਭਗਤੀ” ਹੈ—“ਜਿਨਿ ਸਚੇ ਸਿਉ ਚਿਤੁ ਲਾਇਆ”। ਅਨੇਕ ਮਤਿ ਤੇ ਸਿਧਾਂਤ ਹਨ ਪਰ ਭਗਤੀ ਉੱਤਮ ਚੀਜ਼ ਹੈ—“ਨਾਨਕ ਭਗਤਾ ਭੁਖ ਸਾਲਾਹਣੁ ਸਚੁ ਨਾਮੁ ਆਧਾਰੁ”।

### ਸਤਵੀਂ ਇਕਾਈ

ਹਉਮੈ ਨੂੰ ਪਹਿਚਾਨਣਾ ਹੀ “ਗਿਆਨ” ਦਾ ਸਰੂਪ ਹੈ :

“ਹਉਮੈ ਬੁਝੈ ਤਾ ਦਰੁ ਸੁਝੈ ॥

ਗਿਆਨ ਵਿਹੂਣਾ ਕਥਿ ਕਥਿ ਲੁਝੈ ॥”

ਹਉਮੈ ਨੂੰ ਬੁੱਝਣ ਲਈ ਸੇਵਕ ਹੋਣਾ ਜ਼ਰੂਰੀ ਹੈ ਤਾਂ ਜੋ “ਵਡਿਆਈ” ਦੀ ਸੂਝ ਆ ਸਕੇ। “ਸੇਵਾ” ਦਾ ਸਰੂਪ ਇਹ ਹੈ :

“ਸੇਵ ਕੀਤੀ ਸੰਤੋਖੀਏ ਜਿਨੀ ਸਚੇ ਸਚੁ ਧਿਆਇਆ ॥

ਓਨੀ ਮੰਦੈ ਪੈਰ ਨ ਰਖਿਓ, ਕਰਿ ਸੁਕਿਤੁ ਧਰਮੁ ਕਮਾਇਆ ॥

ਓਨੀ ਦੁਨੀਆ ਤੋੜੇ ਬੰਧਨਾ, ਅੰਨੁ ਪਾਣੀ ਬੋੜਾ ਖਾਇਆ ॥”

ਗਿਆਨਵਾਨ ਸੰਤੋਖ, ਸਚੁ, ਸੁਕਿਤੁ, ਧਰਮੁ ਨਿਰਲੇਪਤਾ ਤੇ ਸੰਜਮ ਦਾ ਧਾਰਨੀ ਹੁੰਦਾ ਹੈ।

### ਅਠਵੀਂ ਇਕਾਈ

ਗਿਆਨਵਾਨ ਉਹ ਹੈ ਜੋ ਕੇਵਲ ਸੱਚ ਜਾਣਦਾ ਨਹੀਂ, ਸਗੋਂ ਸੱਚ ਕਮਾਉਂਦਾ ਹੈ “ਜਿਸੁ ਤੂੰ ਦੇਹਿ, ਤਿਸੁ ਮਿਲੈ ਸਚੁ, ਤਾ ਤਿਨੀ ਸਚੁ ਕਮਾਇਆ”। ਜੇ ਕਮਾਈ ਨਹੀਂ ਹੈ ਤਾਂ “ਨਾਨਕ ਸਚੇ ਨਾਮ ਬਿਨੁ ਕਿਆ ਟਿਕਾ ਕਿਆ ਤਗੁ”। ਸੱਚ ਦੀ ਕਮਾਈ ਉਹ ਕਰ ਸਕਦਾ ਹੈ ਜਿਸ ਨੂੰ ਲਾਲਚ ਨਹੀਂ ਤੇ ਵਿਸ਼ਵਾਸ ਹੈ ਕਿ—

“ਨਾਨਕ ਜੰਤ ਉਪਾਇਕੈ ਸੰਸਾਲੇ ਸਭਨਾਹ,

ਜਿਨਿ ਕਰਤੈ ਕਰਣਾ ਕੀਆ ਸਿੰਤਾ ਭਿ ਕਰਣੀ ਤਾਹ ॥”

### ਨੌਵੀਂ ਇਕਾਈ

ਭਗਤ ਹੀ ਗਿਆਨਵਾਨ ਹੁੰਦਾ ਹੈ। ਉਹ ਭਗਤ ਹੈ ਜੋ ਆਪਣੇ ਆਪ ਨੂੰ ਸਮਝਦਾ ਹੈ—“ਇਕਿ ਮੂਲੁ ਨ ਬੁਝਨਿ ਆਪਣਾ ਅਣਹੋਦਾ ਆਪੁ ਗਣਾਇਦੇ”—ਨਿਮਰਤਾ ਧਾਰਨ ਕਰਦਾ ਹੈ ਅਤੇ ਹਉਮੈ ਦਾ ਤਿਆਗ ਕਰਦਾ ਹੈ “ਆਸ ਅੰਦੇਸੇ ਤੇ ਨਿਹਕੇਵਲੁ ਹਉਮੈ ਸਬਦਿ ਜਲਾਏ”। ਪੜ੍ਹਾਈ ਤੇ ਧਰਮ ਪੁਸਤਕ ਦੇ ਪਠਨ ਪਾਠਨ ਨਾਲ ਵੀ ਹਉਮੈ ਪੈਦਾ ਹੁੰਦੀ ਹੈ ਜੇ ਭਗਤੀ ਨਾ ਹੋਵੇ “ਨਾਨਕ ਲੇਖੈ ਇਕ ਗਲ ਹੋਰੁ ਹਉਮੈ ਝਖਣਾ ਝਾਖ” ਅਤੇ ਕਰਮ ਕਾਂਡ (ਤੀਰਥ, ਭੇਖ, ਵਰਤ, ਨੰਗਾ ਰਹਿਣਾ, ਮੋਨ ਰਹਿਣਾ ਆਦਿ) ਨਾਲ ਵੀ ਹਉਮੈ ਪੈਦਾ ਹੁੰਦੀ ਹੈ ਜੇ ਭਗਤੀ ਨਾ ਹੋਵੇ।

## ਦਸਵੀਂ ਇਕਾਈ

“ਮਤਿ ਬੋੜੀ ਸੇਵ ਗਵਾਈਐ” ‘ਮਤਿ ਬੋੜੀ’ ਹੋਵੇ ਤਾਂ ਮਨੁੱਖ ‘ਗਿਆਨਵਾਨ’ ਨਹੀਂ ਸਮਝਿਆ ਜਾ ਸਕਦਾ। ‘ਮਤਿ ਬੋੜੀ’ ਹੋਵੇ ਤਾਂ ਮਨੁੱਖ ਇਹਨਾਂ ਅਸੂਲਾਂ ਨੂੰ ਨਹੀਂ ਸਮਝਦਾ ਕਿ ਨਿਮਰਤਾ ਧਾਰਨ ਕਰਨੀ ਹੈ (ਦਾਨੁ ਮਹਿੰਡਾ ਤਲੀ ਖਾਕ), ਲਾਲਚ ਛਡਣਾ ਹੈ (ਕੂੜਾ ਲਾਲਚ ਛਡੀਐ), ਕੇਵਲ ਇਕ ਦੀ ਭਗਤੀ ਕਰਨੀ ਹੈ (ਹੋਇ ਇਕ ਮਨਿ ਅਲਖ ਧਿਆਈਐ) ਅਤੇ ਜਿਹੋ ਜਿਹੋ ਕਰਮ ਹਨ, ਉਹੋ ਜਿਹਾ ਫਲ ਹੈ (ਫਲੁ ਤੇਵੇਂ ਪਾਈਐ ਜੇਵੇਹੀ ਕਾਰ ਕਮਾਈਐ)। ‘ਗਿਆਨੀ’ ਕੂੜ ਦਾ ਤਿਆਗ ਕਰਦਾ ਹੈ। ਕੂੜ ਕੀ ਹੈ?

ਕੂੜ ਰਾਜਾ, ਕੂੜੁ ਪਰਜਾ, ਕੂੜ ਸਭ ਸੰਸਾਰ ॥

...      ...      ...      ...

ਕੂੜਿ ਕੂੜੈ ਨੇਹੁ ਲਗਾ ਵਿਸਰਿਆ ਕਰਤਾਰ ॥

...      ...      ...      ...

ਕੂੜ ਮਿਠਾ ਕੂੜ ਮਾਖਿਉ ਕੂੜ ਢੋਬੇ ਪੂਰ ॥

ਨਾਨਕੁ ਵਖਾਣੈ ਬੇਨਤੀ ਤੁਧੁ ਬਾਝੁ ਕੂੜੈ ਕੂੜ ॥

ਗਿਆਨੀ ਸੱਚ ਨੂੰ ਗ੍ਰਹਿਣ ਕਰਦਾ ਹੈ। ਸੱਚ ਦੇ ਗ੍ਰਹਿਣ ਕਰਨ ਦਾ ਤਰੀਕਾ ਇਹ ਹੈ। ‘ਸਚੁ ਤਾ ਪਰੁ ਜਾਣੀਐ—

‘ਜਾ ਰਿਦੈ ਸਚਾ ਹੋਇ’

‘ਜਾ ਸਚਿ ਧਰੇ ਪਿਆਰੁ’

‘ਜਾ ਚੁਗਤਿ ਜਾਣੈ ਜੀਉ’

‘ਜਾ ਸਿਖ ਸਚੀ ਲੇਇ’

‘ਜਾ ਆਤਮ ਤੀਰਥਿ ਕਰੇ ਨਿਵਾਸੁ’

ਸੱਚ ਪ੍ਰਾਪਤ ਹੋਵੇ ਤਾਂ

‘ਸਚੁ ਸਭਨਾ ਹੋਇ ਦਾਰੂ ਪਾਪ ਕਢੈ ਧੋਇ ॥

ਨਾਨਕੁ ਵਖਾਣੈ ਬੇਨਤੀ ਜਿਨ ਸਚੁ ਪਲੈ ਹੋਇ ॥’

## ਗਿਆਰੁਵੀਂ ਇਕਾਈ

‘ਗਿਆਨੀ’ ਉਹ ਹੈ ਜਿਸ ‘ਖਸਮੁ’ ‘ਧਿਆਇਆ’ ਹੈ ਅਤੇ ਸਹਜੇ ਹੀ ‘ਸਚਿ ਸਮਾਇਆ’ ਹੈ। ਉਹ ਗਿਆਨੀ ਨਹੀਂ—

ਗਿਆਨੀ ਨਚਹਿ ਵਾਜੇ ਵਾਵਹਿ, ਰੂਪ ਕਰਹਿ ਸੀਗਾਰੁ ॥

ਉਚੇ ਕੁਕਹਿ ਵਾਦਾ ਗਾਵਹਿ, ਜੋਧਾ ਕਾ ਵੀਚਾਰੁ ॥

ਮੂਰਖ ਪੰਡਿਤ ਹਿਕਮਤਿ ਹੁਜਤਿ, ਸੰਜੈ ਕਰਹਿ ਪਿਆਰੁ ॥

ਸਗੋਂ ਗਿਆਨੀ ਉਹ ਹੈ—

ਪਤਿ ਪਰਵਾਣਾ ਪਿਛੈ ਪਾਈਐ ਤਾ ਨਾਨਕ ਤੌਲਿਆ ਜਾਪੈ ॥

ਗਿਆਨੀ ਵਿਚ ਕੂੜ ਦੀ ਲੇਸ ਨਹੀਂ ਹੁੰਦੀ।

‘ਨਾਨਕ ਭਗਤੀ ਜੇ ਰਪੈ ਕੁੜੇ ਸੋਇ ਨ ਕੋਇ ॥’

ਪਰ ਗੁਰੂ ਸਾਹਿਬ ਦਸਦੇ ਹਨ ਕਿ ਜ਼ਮਾਨਾ ਹੁਣ ਬਿਲਕੁਲ ਅਗਿਆਨਤਾ ਦਾ ਹੈ।

ਸਮਕਾਲੀਨ ਸਮਾਜ ਦਾ ਹਾਲ ਦਸਦੇ ਹਨ :

ਸਚਿ ਕਾਲੁ, ਕੁੜੁ ਵਰਤਿਆ, ਕਲਿ ਕਾਲਖ ਬੇਤਾਲ ॥

(ਅਤੇ) ਲਭੁ ਪਾਪੁ ਦੁਇ ਰਾਜਾ ਮਹਤਾ, ਕੁੜੁ ਹੋਆ ਸਿਕਦਾਰੁ ॥

### ਬਾਰੁਵੀਂ ਇਕਾਈ

ਪੜ੍ਹਿਆ ਜਾਂ ਗਿਆਨੀ ਉਹ ਹੈ ਜੋ (ਮੁਹਿ ਚਲੈ ਸੁ ਅਗੈ ਮਾਰੀਐ) ਮੂੰਹ-ਜ਼ੌਰ ਹੋ ਕੇ ਨਹੀਂ, ਸਗੋਂ ਰੱਬੀ ਹੁਕਮ ਅਧੀਨ ਤੁਰਦਾ ਹੈ ਅਤੇ ਮੰਨਦਾ ਹੈ ਕਿ—

- (੧) ਦੁਖ ਦਾਰੁ ਸੁਖ ਰੋਗੁ ਭਇਆ ਜਾ ਸੁਖ ਤਾਮਿ ਨ ਹੋਈ ॥
- (੨) ਤੁੰ ਕਰਤਾ ਕਰਣਾ ਮੈ ਨਾਹੀ ਜਾ ਹਉ ਕਰੀ ਨ ਹੋਈ ॥
- (੩) ਬਲਿਹਾਰੀ ਕੁਦਰਤਿ ਵਸਿਆ ਤੇਰਾ ਅੰਤੁ ਨ ਜਾਈ ਲਖਿਆ ॥
- (੪) ਤੁੰ ਸਚਾ ਸਾਹਿਬੁ ਸਿਫਤਿ ਸੁਆਲਉ,  
ਜਿਨਿ ਕੀਤੀ ਸੋ ਪਾਰਿ ਪਾਇਆ ॥

ਐਸਾ ਗਿਆਨ ਕੇਵਲ ਗੁਰੂ ਤੋਂ ਪ੍ਰਾਪਤ ਹੁੰਦਾ ਹੈ :

‘ਗਿਆਨ ਕਾ ਬਧਾ ਮਨੁ ਰਹੈ, ਗੁਰ ਬਿਨੁ ਗਿਆਨੁ ਨ ਹੋਇ ॥’

### ਤੇਰੁਵੀਂ ਇਕਾਈ

ਗੁਰੂ ਮਨੁੱਖ ਨੂੰ ‘ਕਰਿ ਉਪਦੇਸੁ’ ‘ਗਿਆਨ ਅੰਜਨੁ’ ਦੇਂਦਾ ਹੈ ਤੇ ਮਨੁੱਖ ਨੂੰ ਸੰਸਾਰ ਦੀ ਅਸਲੀਅਤ ਦੀ ਸੂਝ ਪੈਂਦੀ ਹੈ ‘ਨੇਤ੍ਰੀ ਜਗਤੁ ਨਿਹਾਲਿਆ’ ਤੇ ਮਨੁੱਖ ਇਹ ਨਿਰਣਾ ਕਰਦਾ ਹੈ—

“ਖਸਮੁ ਛੋਡਿ ਦੂਜੈ ਲਗੇ, ਭੁਬੇ ਸੇ ਵਣਜਾਰਿਆ ॥”

ਇਹਨਾਂ ਗਿਆਨੀਆਂ ਨੂੰ ਸਮਝ ਪੈਂਦੀ ਹੈ ਕਿ ਕਾਲ-ਹੜ੍ਹ ਚੱਲ ਰਿਹਾ ਹੈ ਤੇ ਸਮੇਂ-ਸਮੇਂ ਧਰਮ ਬਦਲਦੇ ਹਨ—ਪਰ ਇਹ ਧਰਮ ਅਟੱਲ ਹੈ ਕਿ—

‘ਭਾਉ ਭਗਤਿ ਕਰਿ ਨੀਚੁ ਸਦਾਏ ॥

ਤਉ ਨਾਨਕ ਮੌਖੰਤਰੁ ਪਾਏ ॥’

ਇਸ ਇਕਾਈ ਦੇ ਸਲੋਕ ਪੁਰਾਤਨ ਧਰਮ ਪੁਸਤਕਾਂ ਦੀਆਂ ਕਈ ਗੱਲਾਂ ਵੱਲ ਸੰਕੇਤ ਕਰਦੇ ਹਨ, ਜਿਵੇਂ :

ਨਾਨਕ ਮੇਰੁ ਸਰੀਰ ਕਾ ਇਕੁ ਰਥੁ ਇਕੁ ਰਥਵਾਹੁ ॥

ਜਗੁ ਜਗੁ ਫੇਰਿ ਵਟਾਈਅਹਿ ਗਿਆਨੀ ਬੁਝਹਿ ਤਾਹਿ ॥

ਸਤਿਜੁਗਿ ਰਥੁ ਸੰਤੋਖਿ ਕਾ, ਧਰਮੁ ਅਗੈ ਰਥਵਾਹੁ ॥”

...

...

...

...

(ਅਤੇ) “ਸਾਮ ਕਰੈ ਸੇਤੰਬਰੁ ਸੁਆਮੀ ਸਚ ਮਹਿ ਆਛੈ ਸਾਚਿ ਰਹੈ ॥”

ਇਹ ਹਵਾਲੇ ‘ਮਿਲਿੰਦਾ ਪਨਾਹ’ ‘ਕਠੋਪਨਿਸ਼ਤ’ ‘ਰਚਣ ਵਿਹੂ’ ਆਦਿ ਵਿਚੋਂ ਲਏ ਹਨ।

### ਇਸੇ ਤਰ੍ਹਾਂ—

“ਜੁ ਮਹਿ ਜੋਰਿ ਛਲੀ ਚੰਦ੍ਰਾਵਲਿ ਕਾਨੁ ਕ੍ਰਿਸਨੁ ਜਾਦਮੁ ਭਇਆ ॥  
ਪਾਰਜਾਤੁ ਗੋਪੀ ਲੈ ਆਇਆ, ਬਿੰਦ੍ਰਾਬਨ ਮਹਿ ਰੰਗੁ ਕੀਆ ॥”

ਵੀ ਪੁਰਾਤਨ ਪੁਸਤਕਾਂ ਦੀਆਂ ਕਥਾਵਾਂ ਵੱਲ ਸੰਕੇਤ ਕਰਦੇ ਹਨ।

### ਚੌਪਈਂ ਇਕਾਈ

ਗਿਆਨੀ ਦਾ ਵਤੀਰਾ ਇਸ ਅਸੂਲ ਅਨੁਸਾਰ ਬਣਦਾ ਹੈ ਕਿ “ਕਰਿ ਅਉਗਣ  
ਪਛੋਤਾਵਣਾ” ਅਤੇ ਉਹ ਜਾਣਦਾ ਹੈ ਕਿ “ਕਪੜੁ ਰੂਪੁ ਸੁਹਾਵਣਾ ਛਡਿ ਦੁਨੀਆ  
ਅੰਦਰਿ ਜਾਵਣਾ, ਮੰਦਾ ਚੰਗਾ ਆਪਣਾ ਆਪੇ ਹੀ ਕੀਤਾ ਪਾਵਣਾ”, ਇਸ ਲਈ  
ਗਿਆਨੀ “ਮਿਠਤੁ ਨੀਵੀ ਨਾਨਕਾ ਗੁਣ ਚੰਗਿਆਈਆਂ ਤਤੁ” ਨੂੰ ਅਪਣਾਉਂਦਾ  
ਹੈ ਅਤੇ “ਫੋਕਟ ਕਰਮ” ਵਿਚ ਨਾ ਪੈਂਦਾ ਹੋਇਆ ‘ਨਿਹਚਉ’ ਧਿਆਉਂਦਾ  
ਹੈ। ਇਹ ਵਾਟ ਗੁਰੂ ਰਾਹੀਂ ਹੀ ਪ੍ਰਾਪਤ ਹੁੰਦੀ ਹੈ “ਵਿਣੁ ਸਤਿਗੁਰ ਵਾਟ ਨ  
ਪਾਵੈ”।

### ਪੰਦਰੂਵੀਂ ਇਕਾਈ

ਗਿਆਨੀ, ਪ੍ਰਭੂ ਕਿਰਪਾ ਨਾਲ, ਕੋਈ ਬਣਦਾ ਹੈ :

ਸਾਹਿਬੁ ਹੋਇ ਦਇਆਲੁ ਕਿਰਪਾ ਕਰੇ ਤਾਂ ਸਾਈ ਕਾਰ ਕਰਾਇਸੀ ॥  
ਸੈ ਸੇਵਕੁ ਸੇਵਾ ਕਰੇ, ਜਿਸ ਨੋ ਹੁਕਮ ਮਨਾਇਸੀ ॥  
ਹੁਕਮਿ ਮੰਨਿਐ ਹੋਵੇ ਪਰਵਾਣੁ, ਤਾ ਖਸਮੈ ਕਾ ਮਹਲੁ ਪਾਇਸੀ ॥  
ਖਸਮੈ ਭਾਵੈ ਸੈ ਕਰੇ, ਮਨਹੁ ਚਿੰਦਿਆ ਸੋ ਫਲੁ ਪਾਇਸੀ ॥  
ਤਾ ਦਰਗਹ ਪੈਧਾ ਜਾਇਸੀ ॥

ਜਿਸ ਗਿਆਨੀ ਦਾ ਦਰਗਾਹ ਵਿਚ ਸਤਿਕਾਰ ਹੈ, ਉਸ ਵਿਚ ਦਇਆ, ਸੰਤੋਖ,  
ਜਤੁ ਤੇ ਸਤੁ ਹੁੰਦਾ ਹੈ ਤੇ ਉਸ ਦਾ ਆਪਣੇ ਇੰਦ੍ਰਿਆਂ, ਪੈਰਾਂ, ਹੱਥਾਂ ਤੇ ਅੱਖਾਂ ਤੇ  
ਪੂਰਨ ਕਾਬੂ ਹੁੰਦਾ ਹੈ।

(ਇਹ ਆਚਰਨ ਤੇ ਸੰਜਮ ਹੀ ਗਿਆਨੀ ਪੁਰਸ਼ਾਂ ਦਾ “ਤਗੁ” ਹੈ।)

### ਸੌਲੂਵੀਂ ਇਕਾਈ

ਗਿਆਨੀ ਹੋਣ ਦੀ ਵਡਿਆਈ ਪਰਮਾਤਮਾ ਆਪ ਹੀ ਕਿਸੇ ਨੂੰ ਬਖਸ਼ਦਾ  
ਹੈ—“ਆਪੇ ਦੇ ਵਡਿਆਈਆ, ਆਪੇ ਹੀ ਕਰਮ ਕਰਾਇਦਾ”। ਗਿਆਨੀ ਦੇ ਕਰਮ  
ਐਸੇ ਹਨ ਕਿ ਉਸ ਦੇ “ਮਨ ਵਿਚ ਝੂਠ” ਨਹੀਂ ਹੁੰਦਾ, ਉਹ “ਪਾਖੰਡ” ਨਹੀਂ ਕਰਦਾ,  
ਉਹ “ਨਾਮਿ ਲਇਐ ਜਾਹਿ ਤਰੰਦਾ” ਵਿਚ ਲੱਗਦਾ ਹੈ ਤੇ ਉਹ ਡਰ ਜਾਂ ਲਾਲਚ  
ਅਧੀਨ ‘ਪਾਖੰਡ’ ਨਹੀਂ ਕਰਦਾ ਤੇ ਨੇਕੀ ਦੇ ਮਾਰਗ ਤੋਂ ਵਿਚਲਿਤ ਨਹੀਂ ਹੁੰਦਾ।  
ਉਸ ਦਾ ਜੀਵਨ ਵਿਹਾਰ ਸੁੱਚਾ ਤੇ ਸੁੱਚਾ ਹੁੰਦਾ ਹੈ :

ਸੁਚਿ ਹੋਵੈ ਤਾ ਸਚੁ ਪਾਈਐ ॥

### ਸਤਾਰੂਵੀਂ ਇਕਾਈ

“ਚੀਜ਼ ਕਰਨਿ ਮਨਿ ਭਾਵਦੇ, ਹਰਿ ਬੁਝਨਿ ਨਾਹੀ ਹਾਰਿਆ, ਕਰਿ ਫੁਰਮਾਇਸਿ ਖਾਇਆ, ਵੇਖਿ ਮਹਲਤਿ, ਮਰਣੁ ਵਿਸਾਰਿਆ” ਗਿਆਨੀ ਇਹ ਨਹੀਂ ਕਰਦਾ। ਉਹ ਨੇਕ ਕਮਾਈ ਕਰਦਾ ਤੇ ਸੁੱਚਾ ਰਹਿੰਦਾ ਹੈ ਕਿਉਂਕਿ—

“ਨਾਨਕ ਅਗੈ ਸੌ ਮਿਲੈ ਜਿ ਖਟੇ ਘਾਲੇ ਦੇਇ ॥”

(ਅਤੇ) “ਜੂਠੇ ਜੂਠਾ ਮੁਖਿ ਵਸੈ, ਨਿਤ ਨਿਤ ਹੋਇ ਖੁਆਰੁ ॥”

### ਅਠਾਰੂਵੀਂ ਇਕਾਈ

ਗੁਰੂ ਗਿਆਨੀ ਵਿਚੋਂ ਬੁਰਾਈਆਂ ਮਾਰ ਕੱਢਦਾ ਹੈ “ਕਰਿ ਹੁਕਮੁ, ਮਸਤਕਿ ਹਥ ਧਰਿ, ਵਿਚਹੁ ਮਾਰ ਕਢੀਆ ਬੁਰਿਆਈਆ” ਤੇ ਮਨੁੱਖ ਦਾ ਸਾਰਾ “ਸੂਤਕੁ” (ਅਪਵਿੱਤਰਤਾ) ਲਾਹ ਦੇਂਦਾ ਹੈ—“ਨਾਨਕ ਸੂਤਕੁ ਏਵ ਨ ਉਤਰੈ, ਗਿਆਨੁ ਉਤਾਰੇ ਧੋਇ ।”

“ਨਾਨਕ ਜਿਨ੍ਹੀ ਗੁਰਮੁਖਿ ਬੁਝਿਆ ਤਿਨਾ ਸੂਤਕੁ ਨਾਹਿ”।

ਸੂਤਕ ਕੀ ਹੈ?

ਮਨ ਕਾ ਸੂਤਕੁ ਲੋਭੁ ਹੈ ਜਿਹਵਾ ਸੂਤਕੁ ਕੁੜੁ ॥

ਅਖੀ ਸੂਤਕੁ ਵੇਖਣਾ ਪਰਤਿਆ ਪਰਧਨ ਕੂਪੁ ॥

ਕੰਨੀ ਸੂਤਕੁ ਕੰਨਿ ਪੈ ਲਾਇ ਤਬਾਰੀ ਖਾਹਿ ॥

ਰਸਮੀ ‘ਸੂਤਕੁ’ ਕੋਈ ਚੀਜ਼ ਨਹੀਂ।

### ਉਨ੍ਹੀਵੀਂ ਇਕਾਈ

ਗਿਆਨੀ ਉਹ ਹੈ ਜੋ ‘ਮੰਦਾ ਕਿਸੈ ਨਾ ਆਖੀਐ’ ਤੇ ਨਾਮ ਹੀ ਉਚਾਰਨ ਕਰਦਾ ਹੈ—‘ਜਿਤੁ ਮੁਖਿ ਨਾਮੁ ਨ ਉਚਰਹਿ ਬਿਨੁ ਨਾਵੈ ਰਸ ਖਾਹਿ ॥ ਨਾਨਕ ਏਵੈ ਜਾਣੀਐ ਤਿਤੁ ਮੁਖਿ ਬੁਕਾ ਪਾਹਿ ॥’ ਇਸਤ੍ਰੀ ਹੋਵੇ ਭਾਵੇਂ ਪੁਰਸ਼ ਹੋਵੇ, ਭਗਤੀ ਨਾਲ ਉੱਚਾ ਹੁੰਦਾ ਹੈ :

ਜਿਤੁ ਮੁਖਿ ਸਦਾ ਸਾਲਾਹੀਐ ਭਾਗਾ ਰਤੀ ਚਾਰ ॥

ਨਾਨਕ ਤੇ ਮੁਖਿ ਉਜਲੇ ਤਿਤੁ ਸਚੈ ਦਰਬਾਰਿ ॥

### ਵੀਹਵੀਂ ਇਕਾਈ

ਗਿਆਨੀ ਉਹ ਹੈ ਜੋ ਰੱਬੀ ਨਿਆਂ ਵਿਚ ਵਿਸ਼ਵਾਸ ਰੱਖਦਾ ਹੋਇਆ—

“ਆਪਣ ਹਬੀ ਆਪਣਾ ਆਪੇ ਹੀ ਕਾਸੁ ਸਵਾਰੀਐ ॥”

ਵਿਚ ਲੱਗਦਾ ਹੈ। ਕਲਿਆਣ ਲਈ ਜ਼ਰੂਰੀ ਹੈ ਕਿ ਮਨੁੱਖ ਫਿੱਕਾ ਨਾ ਬੋਲੇ, “ਅੰਦਰਹੁ ਝੂਠੇ ਪੈਜ ਬਾਹਰਿ” ਨਾ ਹੋਵੇ, ਰੱਬੀ ਨੇਹੁ ਵਿਚ ਰਹੇ ਅਤੇ—

“ਰੰਗਿ ਹਸਹਿ ਰੰਗਿ ਰੋਵਹਿ ਚੁਪ ਭੀ ਕਰਿ ਜਾਹਿ ॥”

## ੨੧ਵੀਂ, ੨੨ਵੀਂ ਤੇ ੨੩ਵੀਂ ਇਕਾਈ

(ਸਲੋਕ ਲਗਪਗ ਸਾਰੇ ਗੁਰੂ ਅੰਗਦ ਸਾਹਿਬ ਦੇ ਹਨ।) ਪਉੜੀਆਂ ਵਿਚ ਗਿਆਨੀ ਦਾ ਸਰੂਪ ਇਹ ਹੈ :

(੧) ਮੰਦਾ ਮੂਲਿ ਨ ਕੀਚਈ ਦੇ ਲੰਮੀ ਨਦਰਿ ਨਿਗਲੀਐ ॥ ੨੧ ॥

(੨) “ਚਾਕਰੁ” ਬਣ ਕੇ ਰਹੋ :

ਚਾਕਰੁ ਲਗੈ ਚਾਕਰੀ ਜੇ ਚਲੈ ਖਸਮੈ ਭਾਇ ॥  
ਹਰਮਤਿ ਤਿਸਨੋ ਅਗਲੀ ਓਹ ਵਜਹੁ ਭਿ ਦੁਣਾ ਖਾਇ ॥  
ਖਸਮੈ ਕਰੇ ਬਰਾਬਰੀ ਫਿਰਿ ਗੈਰਤਿ ਅੰਦਰਿ ਪਾਇ ॥  
ਵਜਹੁ ਗਵਾਏ ਅਗਲਾ ਮੁਹੇ ਮੁਹਿ ਪਾਣਾ ਖਾਇ ॥  
ਜਿਸ ਦਾ ਦਿਤਾ ਖਾਵਣਾ, ਤਿਸੁ ਕਹੀਐ ਸਾਬਾਸਿ ॥  
ਨਾਨਕ ਹੁਕਮੁ ਨਾ ਚਲਈ ਨਾਲਿ ਖਸਮ ਚਲੈ ਅਰਦਾਸਿ ॥ ੨੨ ॥

(ਅਤੇ) ਨਾਨਕ ਕਰਣਾ ਜਿਨ ਕੀਆ, ਫਿਰ ਤਿਸ ਹੀ ਕਰਣੀ ਸਾਰ ॥ ੨੩ ॥

## ੨੪ਵੀਂ ਇਕਾਈ

ਗਿਆਨੀ ਅਗਿਆਨੀਆਂ ਨਾਲ ਘ੍ਰਣਾ ਨਹੀਂ ਕਰਦਾ, ਕਿਉਂਕਿ :

‘ਸਾਈ ਕਾਰ ਕਮਾਵਣੀ ਧੁਰਿ ਛੋਡੀ ਤਿੰਨੈ ਪਾਇ ॥’

ਤੇ ਸਾਰੇ ਚੰਗੇ ਮੰਦੇ ਮਨੁੱਖ ਉਸ ਦੇ ਹੀ ਬਣਾਏ ਹੋਏ ਹਨ। ਉਸ ਦਾ ਖੇਲ ਚਲ ਰਿਹਾ ਹੈ : “ਇਕਨੀ ਦੁਧ ਸਮਾਈਐ, ਇਕ ਚੁਲੈ ਰਹਿਨ ਚੜ੍ਹੇ ਅਤੇ “ਤਿਨਾ ਸਵਾਰੇ ਨਾਨਕਾ ਜਿਨ ਕਉ ਨਦਰਿ ਕਰੋ।”

ਇਹ ਹਨ ‘ਗਿਆਨੀ’ ਪੁਰਸ਼ ਦੇ ੨੪ ਸਰੂਪ। ਗੁਰੂ ਤੋਂ ਪ੍ਰਾਪਤ ਹੋਏ ਨਾਮ ਰਾਹੀਂ ਮਨੁੱਖ ‘ਗਿਆਨੀ’ ਬਣਦਾ ਹੈ। ਨਾਮ ਦੁਆਰਾ ਮਨੁੱਖ ਦਾ ਵਤੀਰਾ ਆਦਰਸ਼ਕ ਹੁੰਦਾ ਹੈ।

## (੨) ਵਾਰ ਆਸਾ ਦਾ ਕਲਾ ਪੱਖ

(ੳ) ਸਾਰੀ ਵਾਰ ਆਸਾ ਪੜ੍ਹਨ ਮਰਾਰੋਂ ਸਚਮੁੱਚ ਅਨੁਭਵ ਹੁੰਦਾ ਹੈ ਕਿ “ਜੇ ਸਉ ਚੰਦਾ ਉਗਵਹਿ, ਸੂਰਜ ਚੜਹਿ ਹਜਾਰ” ਹੋ ਗਏ ਹਨ। ਪ੍ਰਕਾਸ਼ ਦਾ ਇਕ ਚਮਤਕਾਰ ਜਿਹਾ ਸਾਹਮਣੇ ਆ ਜਾਂਦਾ ਹੈ, ਜਿਸ ਵਿਚ ਕੁਦਰਤ ਦੀ ਬਹੁਰੰਗਤਾ ਦਿੱਸਦੀ ਹੈ, ਹਉਮੈ ਦੀਆਂ ਕੜੀਆਂ ਟੁਟਦੀਆਂ ਹਨ ਤੇ ਫੌਕੇ ਰਸਮੀ ਧਰਮ ਦਾ ਮਹੱਲ ਡਿੱਗਦਾ ਦਿੱਸਦਾ ਹੈ। ਉਸ ਉਜਾਲੇ ਵਿਚ ਨਵਾਂ ਨਰੋਇਆ ਸਾਦਾ ਸਾਧਾਰਣ ਸੱਚ ਰੂਪ ਧਰਮ ਉਭਰਦਾ ਦਿਸਦਾ ਹੈ।

“ਸਤਿਗੁਰੁ ਨਾਨਕ ਪ੍ਰਗਟਿਆ ॥ ਮਿਠੀ ਧੁੰਪੁ ਜਗਿ ਚਾਨਣ ਹੋਆ ॥”

(ਅ) ਪ੍ਰਕਾਸ਼ ਦਾ ਅਬਾਹ ਬਲ ਹੈ, ਇਸ ਵਾਰ ਦੇ ਸਲੋਕਾਂ ਵਿਚ। ਇਹ ਬਲ ਕਲਪਨਾ ਤੇ ਭਾਵੁਕਤਾ ਨੇ ਰਲ ਕੇ ਪੈਦਾ ਕੀਤਾ ਹੈ। ਹਰ ਗੱਲ ਛੂੰਘੇ ਜਾਤੀ ਅਨੁਭਵ ਵਿਚੋਂ ਛੁੱਟ ਕੇ ਨਿਕਲ ਰਹੀ ਹੈ—ਕੀ ਸੱਚੇ ਦੀ ਉਸਤਤੀ, ਕੀ ਕੁਦਰਤ ਦੀ ਉਸਤਤੀ, ਤੇ ਕੀ ਹਉਮੈ ਦਾ ਅਨੁਭਵ। ਬੁਨਿਆਦੀ ਸ਼ਬਦਾਂ—ਸੱਚ, ਵੱਡੀ ਵਡਿਆਈ,

ਵਿਸਮਾਦ, ਭੈ, ਹਉ, ਪੜਿ ਪੜਿ ਕੂੜ ਤੇ ਸਚ—ਨੂੰ ਏਨੀ ਵਾਰੀ ਦੁਹਰਾਇਆ ਹੈ ਕਿ ਮਨੁੱਖੀ ਮਨ ਤੇ ਜਾਦੂ ਧੂੜਿਆ ਜਾਂਦਾ ਹੈ। ਹਰ ਦੁਹਰਾਏ ਸ਼ਬਦ ਦੇ ਅੱਗੇ ਨਵਾਂ ਵਿਸਥਾਰ ਦਿੱਤਾ ਹੈ ਤੇ ਇਹ ਨਵੀਨਤਾ—ਨਵਾਂ ਜੀਵਨ ਪੱਖ ਨਵੀਂ ਕੁਦਰਤ ਦੀ ਝਾਕੀ, ਨਵੀਂ ਮਨੁੱਖੀ ਮਨੋਵਿਗਿਆਨ ਦੀ ਸੋਝੀ ਜੋ ਵਾਰ ਦੇ ਬਾਕੀ ਹਿੱਸਿਆਂ ਵਿਚ ਦਿੱਤਾ ਹੈ, ਪਾਠਕ ਨੂੰ ਖੁਸ਼ੀ ਪ੍ਰਦਾਨ ਕਰਦੀ ਹੈ ਤੇ ਕਵੀ ਦੀ ਸੂਝ ਚਕਿਤ ਕਰ ਦੇਂਦੀ ਹੈ। ਜਿੱਥੇ ਭਾਵਾਂ ਦੀ ਸਮਰੱਥਾ ਹੈ, ਉੱਥੇ ਵਿਚਾਰਾਂ ਦੀ ਸਮਰੱਥਾ ਨਾਲ ਹੈ ਤੇ ਬਲਵਾਨ ਵਿਚਾਰ ਤੇ ਬਲਵਾਨ ਕਲਾ ਮਿਲ ਕੇ ਸ਼ਕਤੀਸ਼ਾਲੀ ਰਸਾਤਮਕਤਾ ਉਤਪੰਨ ਕਰਦੇ ਹਨ। ਪਾਖੰਡ ਨੂੰ ਨੰਗਾ ਕਰਨ ਵਾਲੇ ਸਲੋਕਾਂ (ਵਿਸ਼ੇਸ਼ ਕਰਕੇ ੧੫, ੧੬, ੧੭, ੧੮, ੧੯) ਵਿਚ ਪਵਿੱਤਰ ਕ੍ਰੋਧ ਨੇ ਸ਼ੈਲੀ ਨੂੰ ਚਮਕਾਇਆ ਹੈ। ਇਹ ਸਲੋਕ ਹਰ ਮਨੁੱਖ ਨੂੰ ਸ੍ਰੈ-ਪੜਚੌਲ ਲਈ ਮਜਬੂਰ ਕਰਦੇ ਹਨ ਕਿ ਹਰ ਮਨੁੱਖ ਵਿਚ ਇਹ ਪਾਖੰਡ ਸ਼ਾਮਲ ਹੈ। ਜੀਵਨ ਤੇ ਸਮਾਜ ਦੀ ਕਰੜੀ ਆਲੋਚਨਾ, ਕਰੜੀ ਤੇ ਢੁਕਵੀਂ ਪ੍ਰਤੀਕਵਾਦੀ ਸ਼ਬਦਾਵਲੀ ਵਿਚ ਦਿੱਤੀ ਹੈ।

(੯) ਬਲ ਉਤਪੰਨ ਕਰਨ ਵਾਲੀ ਇਕ ਹੋਰ ਚੀਜ਼ ਕਾਵਿਕ-ਨਿਆਏਸ਼ੀਲਤਾ ਹੈ। ਪਾਖੰਡ ਦਾ ਦਲੀਲਾਂ ਨਾਲ ਖੰਡਨ ਕੀਤਾ ਹੈ। ‘ਸੂਤਕੁ’ ਦਾ ਦਲੀਲਾਂ ਨਾਲ ਵਿਰੋਧ ਕਰਦੇ ਹਨ। ਮਨੋਵਿਗਿਆਨਕ ਦਲੀਲਬਾਜ਼ੀ ਵੇਖੋ।

ਜੇ ਕਾਰਿ ਸੂਤਕੁ ਮੰਨੀਐ ਸਭ ਤੈ ਸੂਤਕੁ ਹੋਇ॥

ਗੋਰੈ ਅਤੈ ਲਕੜੀ ਅੰਦਰਿ ਕੀੜਾ ਹੋਇ॥

ਜੇਤੇ ਦਾਣੇ ਅੰਨ ਕੇ ਜੀਆ ਬਾਝੁ ਨ ਕੋਇ॥

ਪਹਿਲਾ ਪਾਣੀ ਜੀਉ ਹੈ ਜਿਤੁ ਹਰਿਆ ਸਭੁ ਕੋਇ॥

ਤਾਂ ਤੇ ‘ਸੂਤਕੁ’ ਕਿਵੇਂ ਨਿਭਾਇਆ ਜਾ ਸਕਦਾ ਹੈ?

ਇਹੋ ਤਰੀਕਾ ੧੫ ਤੋਂ ੨੦ ਤੀਕ ਦੇ ਸਲੋਕਾਂ ਵਿਚ, ਕਮਾਲ ਨਿਪੁੰਨਤਾ ਨਾਲ ਵਰਤਿਆ ਹੈ। ਦਲੀਲਾਂ ਕਾਵਿਕ ਹਨ, ਦਾਰਸ਼ਨਿਕ, ਬੈਧਿਕ ਜਾਂ ਹਿਸਾਬੀ ਨਹੀਂ। ਇਹ ਬੁਲਾਰੇ ਦਾ ਕਮਾਲ ਹੈ, ਸੰਵਾਦੀ ਗੁਣ ਹੈ।

(੧੦) ਮਜ਼ਮੂਨ ਦੀ ਬਾਕਾਇਦਾ ਉਸਾਰੀ ਨੇ ਵੀ ਸਲੋਕਾਂ ਨੂੰ ਸ਼ਕਤੀ ਪ੍ਰਦਾਨ ਕੀਤੀ ਹੈ। ਹਰ ਸਲੋਕ ਵਿਚ ਪੂਰਾ ਨਿਬੰਧ ਹੈ। ਵਿਸਮਾਦ, ਭੈ, ਪੜਿ ਪੜਿ, ਕੂੜ, ਸਿੰਮਲ ਰੁਖ, ਤਗੁ, ਪਾਖੰਡ (੧੬), ਸੂਤਕੁ (੧੮), ਭੰਡ (੨੦) ਆਦਿ ਸਲੋਕ ਪੂਰੇ ਨਿਬੰਧ ਹਨ, ਜਿਨ੍ਹਾਂ ਵਿਚ ਜੀਵਨ ਦੀ ਰੰਗੀਨੀ, ਬਹੁਪੱਖਤਾ ਤੇ ਬਹੁਪੱਖੀ ਸਿਆਣਪ ਨੂੰ ਦਰਸਾਇਆ ਹੈ। ਮਹਾਕੋਸ਼ਿਕ ਗਿਆਨ ਹੈ, ਵਿਸ਼ਵ ਦਾ ਇਹਨਾਂ ਸਲੋਕਾਂ ਵਿਚ।

(੧੧) ਚਿੰਨ੍ਹ ਤੇ ਪ੍ਰਤੀਕ ਇੰਨੇ ਸਪੱਸ਼ਟ ਤੇ ਸਰਲ ਹਨ ਕਿ ਆਪਣੇ ਆਪ ਉਹ ਚਮਤਕਾਰ ਉਤਪੰਨ ਕਰ ਲੈਂਦੇ ਹਨ। ‘ਗੁਰ ਬਿਨੁ ਘੋਰ ਅੰਧਾਰ’ ਵਿਚ ਅੰਧਾਰ, ਧਰਮ ਬਹਾਲਿਆ ਵਿਚ ਧਰਮ, ਗਲਿ ਸੰਗਲਿ ਘਤਿ ਚਲਾਇਆ, ਸਿੰਮਲ ਰੁਖ ਸਰਾਇਰਾ ਵਿਚ ਸਿੰਮਲ, ਪ੍ਰਭਾਵ ਪਾਉਣ ਵਾਲੇ ਚਿੰਨ੍ਹ ਹਨ। ਰੂਪ ਦਾ ਨਿਸਚਿਤ ਰੂਪ ਹੀ ਵਰਤਿਆ ਹੈ, ਜੋ ਆਪ ਦੀ ਸਾਰੀ ਕਵਿਤਾ ਵਿਚ ਵਿਦਮਾਨ ਹੈ :

ਦਇਆ ਕਪਾਰ ਸੰਤੋਖ ਸੂਡੁ ਜਤੁ ਗੰਢੀ ਸਤੁ ਵਟ॥

(ਕ) ਸੁਰਤ ਵਾਲੇ ਵਾਕਾਂ ਵਿਚ ਵੀ ਜੋਰ ਹੈ—

ਸਚੁ ਤਾ ਪਰੁ ਜਾਣੀਐ ਜਾ ਰਿਦੈ ਸਚਾ ਹੋਇ ॥  
ਸਚੁ ਤਾ ਪਰੁ ਜਾਣੀਐ ਜਾ ਸਚਿ ਧਰੇ ਪਿਆਰੁ ॥  
ਸਚੁ ਤਾ ਪਰੁ ਜਾਣੀਐ ਜਾ ਜੁਗਤਿ ਜਾਣੈ ਜੀਉ ॥

... ... ... ॥ ੧੦ ॥

ਅਤੇ— ਜੇ ਕਿਰਿ ਸੂਤਕੁ ਮੰਨੀਐ—ਸਭ ਤੈ ਸੂਤਕੁ ਹੋਇ ॥

(ਖ) 'ਹਾਸ' ਦੀ ਵਰਤੋਂ ਨੇ ਵੀ 'ਵਾਰ ਆਸਾ' ਵਿਚ ਕਿਤੇ-ਕਿਤੇ ਰਸ ਦੀ ਤਬਦੀਲੀ ਪੈਦਾ ਕਰਕੇ ਸਮੁੱਚੀ ਰਚਨਾ ਦੇ ਰਸ ਵਿਚ ਵਡਮੁੱਲਾ ਵਾਧਾ ਕੀਤਾ ਹੈ। ਅਤਿਕਬਨੀ ਦੀ ਵਰਤੋਂ ਵੀ ਆਪਣਾ ਸੁਆਦ ਦਰਸਾਂਦੀ ਹੈ। ਪਉੜੀ ਦੀ ਨਾਲ ਦੇ ਸਲੋਕ ਇਹ ਦੌਵੇਂ ਸ਼ੈਲੀ ਰੂਪ ਦਰਸਾ ਸਕਦੇ ਹਨ।

ਪੜਿ ਪੜਿ ਗਡੀ ਲਦੀਅਹਿ ਪੜਿ ਪੜਿ ਭਰੀਅਹਿ ਸਾਥ ॥

ਪੜਿ ਪੜਿ ਬੇੜੀ ਪਾਈਐ ਪੜਿ ਪੜਿ ਗਡੀਅਹਿ ਖਾਤ ॥

(ਅਤਿ ਕਬਨੀ)

(ਅਤੇ) ਲਿਖਿ ਲਿਖਿ ਪੜਿਆ ॥ ਤੇਤਾ ਕੜਿਆ ॥

ਬਹੁ ਤੀਰਬ ਭਵਿਆ ॥ ਤੇਤੋ ਲਵਿਆ ॥

ਬਹੁ ਭੇਖ ਕੀਆ ॥ ਦੇਹੀ ਦੁਖੁ ਦੀਆ ॥

ਸਹੁ ਵੇ ਜੀਆ ॥ ਅਪਣਾ ਕੀਆ ॥

ਅੰਨੁ ਨਾ ਖਾਇਆ ॥ ਸਾਦੁ ਗਵਾਇਆ ॥

ਬਹੁ ਦੁਖੁ ਪਾਇਆ । ਦੂਜਾ ਭਾਇਆ ॥

ਬਸੜ੍ਹ ਨ ਪਹਿਰੈ ॥ ਅਹਿਨਿਸਿ ਕਹਰੈ ॥

ਮੇਨਿ ਵਿਗੁਤਾ ॥ ਕਿਉ ਜਾਗੈ ਗੁਰ ਬਿਨੁ ਸੂਤਾ ॥

ਪਗ ਉਪੇ ਤਾਣਾ ॥ ਅਪਣਾ ਕੀਆ ਕਮਾਣਾ ॥

...

...

...

(ਹਾਸ ਰਸ)

ਸੋ ਆਸਾ ਦੀ ਵਾਰ ਦੀ ਸ਼ੈਲੀ ਭਰਵੀਂ, ਗੁੰਦਵੀਂ, ਸੂਰਤਕ ਉਸਾਰੀ ਵਾਲੀ, ਜੋਰਦਾਰ, ਨਿਆਏਸ਼ੀਲ, ਸੰਵਾਦੀ ਪ੍ਰਤੀਯੋਗਤਾ ਵਾਲੀ ਹੈ, ਪ੍ਰਚੰਡ ਪ੍ਰਕਾਸ਼ ਵਾਲੀ ਸ਼ੈਲੀ ਹੈ। ਇਹ ਗੁਰੂ ਨਾਨਕ ਦਾ ਹਿਰਦਾ ਹੈ, ਉਨ੍ਹਾਂ ਦਾ ਤਜਰਬਾ ਹੈ ਤੇ ਉਨ੍ਹਾਂ ਦਾ ਆਦਰਸ਼ਕ ਧਰਮ ਹੈ।

(ਗ) ਉਪਰਲੇ ਤੱਤ ਵਧੇਰੇ ਕਰਕੇ ਸਲੋਕਾਂ ਦੇ ਆਧਾਰ 'ਤੇ ਨਿਸਚਿਤ ਕੀਤੇ ਗਏ ਹਨ। ਵਾਰ ਆਸਾ ਦੀਆਂ ਪਉੜੀਆਂ ਵਿਚ ਅਨੋਖਾ ਅੰਮ੍ਰਿਤਮਈ ਸ਼ਾਂਤ ਵਾਯੁ-ਮੰਡਲ ਹੈ ਜੋ ਰਾਗ ਆਸਾ ਦੇ ਠੰਢੇ ਪ੍ਰਭਾਵ ਦਾ ਸੂਚਕ ਹੈ। ਸਲੋਕਾਂ ਦੀ ਤਾਸੀਰ ਗਰਮ ਹੈ, ਪਉੜੀਆਂ ਇੱਥੇ ਸ਼ਾਂਤ ਤੇ ਅਧਿਆਤਮਕ ਹਨ। ਸਲੋਕ ਬੌਧਿਕ ਹਨ ਤੇ ਮਨੁੱਖੀ ਅਗਿਆਨਤਾ ਨੂੰ ਦਰਸਾਂਦੇ ਹਨ, ਪਉੜੀਆਂ ਆਤਮਿਕ ਤੇ ਗਿਆਨ-ਮਈ ਅਵਸਥਾ ਦੀਆਂ ਸੂਚਕ ਹਨ। ਸਲੋਕ ਮਨੁੱਖੀ ਵਤੀਰੇ ਦੇ ਵਿਸ਼ੇਸ਼ ਅੰਗਾਂ ਦੀ ਆਲੋਚਨਾ

ਕਰਦੇ ਹਨ, ਪਉੜੀਆਂ ਰੱਬੀ ਨਿਆਂ ਦੇ ਸਰਬ-ਵਿਆਪੀ ਅਸੂਲਾਂ ਦਾ ਸਮੁੱਚੇ ਰੂਪ  
ਵਿਚ ਨਿਰਣਾ ਕਰਦੀਆਂ ਹਨ। ਸਲੋਕ ਸਮਾਜਕ ਚੇਤਨਤਾ ਦੇ ਹਨ, ਪਉੜੀਆਂ  
ਭਗਤੀ ਭਾਵ ਦੀਆਂ ਹਨ। ਸਲੋਕਾਂ ਦਾ ਨਾਇਕ ਮਨੁੱਖ ਹੈ, ਪਉੜੀਆਂ ਦਾ  
ਗੁਰੂ।

ਸ਼ਾਂਤੀ ਉਤਪੰਨ ਕਰਨ ਵਾਲੀ ਸ਼ਬਦਾਵਲੀ ਰਾਗ, ਲੈਅ, ਰਸ ਆਦਿ ਪਉੜੀਆਂ  
ਵਿਚ ਵਰਤੇ ਗਏ ਹਨ।



## ਅਨੰਦ (ਛੇ ਪਉੜੀਆਂ)

(ੳ)

ਇਸ ਵੇਲੇ ਗੁਰਬਾਣੀ ਦੀ ਆਲੋਚਨਾ ਦੇ ਮੰਤਵ ਇਹ ਹੋ ਸਕਦੇ ਹਨ : (ੳ) ਗੁਰਬਾਣੀ ਨੂੰ ਆਧੁਨਿਕ ਗਿਆਨ, ਜੀਵਨ, ਮਨੋਵਿਗਿਆਨ ਦੀਆਂ ਵਿਚਾਰਪਾਰਾਵਾਂ ਦੇ ਅਨੁਕੂਲ ਵਿਖਾਇਆ ਜਾਏ, ਭਾਵ ਵਰਤਮਾਨ ਮਨੁੱਖੀ ਵਿਚਾਰਾਂ ਦੀ ਸ਼ੈਲੀ ਵਿਚ ਪੁਰਾਤਨ ਵਿਚਾਰਾਂ ਨੂੰ ਢਾਲਿਆ ਜਾਏ, ਵਰਤਮਾਨ ਜੀਵਨ ਢੰਗ ਦੇ ਅਨੁਸਾਰ ਪੁਰਾਤਨ ਵਿਚਾਰਾਂ ਨੂੰ ਦਰਸਾਇਆ ਜਾਏ; (ਅ) ਗੁਰਬਾਣੀ ਨੂੰ ਆਧੁਨਿਕ ਬੌਲ-ਚਾਲ ਜਾਂ ਲਿਖਣ ਸ਼ੈਲੀ ਵਿਚ ਦਰਸਾਇਆ ਜਾਏ, ਭਾਵ ਜੋ ਪੁਰਾਤਨ ਸਿਧਾਂਤਕ ਜਾਂ ਹੋਰ ਵਰਣਕ ਸ਼ਬਦ ਹਨ, ਉਹਨਾਂ ਨੂੰ ਨਵੀਨ ਵਰਤਮਾਨ ਬੌਲੀ ਸ਼ੈਲੀ ਵਿਚ ਬਿਆਨ ਕੀਤਾ ਜਾਏ, (ੳ) ਇਹ ਸਿੱਧ ਕੀਤਾ ਜਾਏ ਕਿ ਗੁਰਬਾਣੀ ਦੇ ਵਿਚਾਰ ਹੁਣ ਦੇ ਜੀਵਨ ਵਿਚ ਵੀ ਸਾਰਥਕ ਤੇ ਭਾਵ-ਭਰਪੂਰ ਹਨ, ਵਰਤਮਾਨ ਮਨੁੱਖੀ ਤਜਰਬੇ ਦੇ ਅਨੁਸਾਰ ਵੀ ਇਹ ਵਿਚਾਰ ਯਥਾਰਥਕ ਹਨ।

ਗੁਰਬਾਣੀ ਰਹੱਸਵਾਦੀ ਬੌਲੀ ਤੇ ਸ਼ੈਲੀ ਵਿਚ ਲਿਖੀ ਹੋਈ ਹੈ, ਉਸ ਵਿਚ ਅਨੇਕ ਪੁਰਾਤਨ ਦਾਰਸ਼ਨਿਕ ਧਾਰਮਕ ਸਿਧਾਂਤਕ ਸ਼ਬਦ ਆਏ ਹੋਏ ਹਨ ਅਤੇ ਉਸ ਦੀ ਪ੍ਰਗਟਾਓਂ ਤੇ ਅਲੰਕਾਰਾਂ ਦੀ ਪ੍ਰਣਾਲੀ ਪੁਰਾਤਨ ਹੈ। ਰਹੱਸਵਾਦ ਨੂੰ ਵਰਤਮਾਨ ਮਨੋਵਿਗਿਆਨ ਵਿਚ ਬਦਲਣਾ ਹੈ, ਦਾਰਸ਼ਨਿਕ ਧਾਰਮਕ ਸ਼ਬਦਾਵਲੀ ਨੂੰ ਆਧੁਨਿਕ ਬੌਲ-ਚਾਲ ਤੇ ਨਵੀਨ ਪ੍ਰੋਭਾਸ਼ਕ ਸ਼ਬਦਾਵਲੀ ਵਿਚ ਉਲਟਣਾ ਹੈ ਅਤੇ ਪੁਰਾਣੇ ਰਹੱਸਵਾਦੀ ਅਲੰਕਾਰਾਂ ਨੂੰ ਸਰਲ ਵਾਰਤਕ ਜਾਂ ਕਾਵਿਕ ਬੌਲੀ ਵਿਚ ਬਦਲਣਾ ਹੈ। ਮੱਧਕਾਲੀਨੀ ਸੰਤ ਭਾਖਾ ਦੀਆਂ ਹੋਰ ਕਈ ਰੂਪਾਵਲੀਆਂ ਨੂੰ ਵਿਸ਼ੇਸ਼ ਕਰਕੇ ਕਿਰਿਆਵਾਂ ਤੇ ਸੰਬੰਧਕਾਂ ਨੂੰ ਨਵੀਨ ਕਿਰਿਆ ਤੇ ਸੰਬੰਧਕੀ ਰੂਪਾਂ ਵਿਚ ਉਲਟਣਾ ਹੈ।

ਇਹੋ ਹੀ ਆਲੋਚਨਾ ਦੇ ਮੰਤਵ ਹਨ ਤੇ ਇਹੋ ਹੀ ਖੋਜ ਦੇ ਮੰਤਵ ਹਨ। ਗੁਰਬਾਣੀ ਦੀ ਐਸੀ ਤੇ ਐਸੇ ਤਰੀਕੇ ਤੇ ਬੌਲੀ ਵਿਚ ਵਿਆਖਿਆ ਕਰਨੀ ਕਿ ਉਹ ਮਨੁੱਖ ਨੂੰ ਉਤਸ਼ਾਹ ਦੇਵੇ, ਉਸ ਵਿਚ ਮਨੁੱਖ ਨੂੰ ਆਪਣੀਆਂ ਆਸਾਂ ਤੇ ਉਮੀਦਾਂ ਧੜਕਦੀਆਂ ਜਾਪਣ ਤੇ ਉਹ ਹੁਣ ਦੇ ਮਨੁੱਖੀ ਜੀਵਨ ਨੂੰ ਦਿੜ੍ਹਤਾ, ਦਲੇਗੀ, ਬਲ, ਜੁਗਤ ਤੇ ਮਹਾਨਤਾ ਪ੍ਰਦਾਨ ਕਰੇ। ਗੁਰਬਾਣੀ ਦੀ ਆਲੋਚਨਾ ਦਾ ਮੰਤਵ ਇਹ ਹੈ ਕਿ ਗੁਰਬਾਣੀ ਨੂੰ 'ਪੁਰਾਤਨ' ਨਾ ਹੋਣ ਦਿੱਤਾ ਜਾਏ, ਇਸ ਨੂੰ ਸਦਾ ਨਵਾਂ-ਨਕੋਰ ਤੇ ਆਧੁਨਿਕ

ਰੱਖਿਆ ਜਾਏ। ਇਸ ਪ੍ਰਾਪਤੀ ਵਿਚ ਵਿਸ਼ੇਸ਼ ਸਹਾਇਤਾ ਇਹੋ ਤਗੀਕੇ ਕਰ ਸਕਦੇ ਸਨ ਕਿ ਗੁਰਮਤਿ ਵਿਚਾਰਾਂ ਨੂੰ ਵਰਤਮਾਨ ਵਿਚਾਰ-ਧਾਰਾ ਦੇ ਅਨੁਕੂਲ ਵਿਖਾਇਆ ਜਾਏ; ਇਹ ਵਿਆਖਿਆ ਆਧੁਨਿਕ ਲਿਖਣ-ਸੈਲੀ ਵਿਚ ਹੋਵੇ ਅਤੇ ਵਿਚਾਰਾਂ ਨੂੰ ਯਥਾਰਥਕ ਸਿੱਧ ਕੀਤਾ ਜਾਏ।

(ਅ)

ਹਰ ਰਚਨਾ ਰਚਨਹਾਰ ਦੀ ਸ਼ਖਸੀਅਤ ਦਾ ਪ੍ਰਤੀਬਿੰਬ ਹੈ। ਸੰਸਾਰ ਸਾਹਿਤ ਵਿਚ ਇਹ ਅਨੂਪਮ ਮਿਸਾਲ ਹੈ ਕਿ ਕਿਸੇ ਕਵੀ ਨੇ ੬੦ ਸਾਲ ਦੀ ਉਮਰ ਵਿਚ ਜਾਂ ਇਸ ਦੇ ਲਾਗੇ-ਚਾਰੇ ਆਪਣੀ ਉਤਕਿਸ਼ਟ ਰਚਨਾ ਸੰਸਾਰ ਨੂੰ ਦਿੱਤੀ ਹੋਵੇ। ਇਹ ਵੀ ਅਨੂਪਮ ਹੈ ਕਿ ਕੋਈ ਕਵੀ ੭੨ ਸਾਲ ਦੀ ਉਮਰ ਤੀਕ ਬਿਲਕੁਲ ਚੁੱਪ ਰਿਹਾ ਹੋਵੇ ਅਤੇ ੭੨ ਸਾਲ ਦੀ ਉਮਰ ਮਗਰੋਂ ਉਸ ਨੇ ਇਤਨੀ ਤੇਜ਼ੀ ਨਾਲ ਕਾਵਿ-ਰਚਨਾ ਆਰੰਭ ਦਿੱਤੀ ਹੋਵੇ, ਜਿਤਨੀ ਤੇਜ਼ੀ ਨਾਲ ਗੁਰੂ ਅਮਰਦਾਸ ਜੀ ਨੇ ਕੀਤੀ ਹੈ, ਇਹ ਸਾਧਾਰਣ ਗੱਲ ਨਹੀਂ ਹੈ।

ਪਰ ਇਹੋ ਹੀ ਨਾਮ ਜਾਂ ਸ਼ਬਦ ਦੇ ਤਜਰਬੇ ਦੀ ਸਾਰਥਕਤਾ ਦਾ ਸਬੂਤ ਹੈ। ਨਾਮ ਮਨੁੱਖ ਨੂੰ ਕਵੀ ਬਣਾ ਦਿੰਦਾ ਹੈ—ਉਸ ਦੇ ਭਾਵਾਂ ਤੇ ਵਿਚਾਰਾਂ ਵਿਚ ਕੌਮਲਤਾ, ਬਾਰੀਕੀ ਤੇ ਪਵਿੱਤਰਤਾ ਪੈਦਾ ਕਰਦਾ ਹੈ; ਨਾਮ ਮਨੁੱਖੀ ਕਲਪਨਾ ਨੂੰ ਉਤੇਜਿਤ ਕਰਦਾ ਹੈ; ਨਾਮ ਪ੍ਰਭੂ-ਹਸਤੀ ਦਾ ਜਾਤੀ ਤਜਰਬਾ ਹੈ। ਨਾਮ-ਸਿਮਰਨ ਨਾਲ ਸ਼ਬਦ ਪ੍ਰਾਪਤ ਹੁੰਦਾ ਹੈ—ਉਸ ਜਾਤੀ ਤਜਰਬੇ ਦੁਆਰਾ ਵਹਿਣ ਖੁਲ੍ਹਦਾ ਹੈ, ਕਪਾਟ ਖੁੱਲ੍ਹਦੇ ਹਨ ਤੇ ਗਿਆਨ-ਅੰਜਨ ਪ੍ਰਾਪਤ ਹੁੰਦਾ ਹੈ। ਅਨੰਦ ਸਾਹਿਬ ਦਾ ਕਵੀ ੬੦ ਸਾਲ ਦੀ ਉਮਰ ਵਿਚ ਸੰਸਾਰ ਦਾ ਇਕ ਅਤਿਅੰਤ ਖੁਸ਼ ਮਨੁੱਖ ਸੀ, ਜਿਸ ਕਰਕੇ ਉਹ ਇਸ ਉਮਰ ਵਿਚ ‘ਅਨੰਦ’ ਦੀ ਰਚਨਾ ਕਰ ਸਕੇ। ਖੁਸ਼ ਸ਼ਖਸੀਅਤ ਤੋਂ ਹੀ ‘ਅਨੰਦ’ ਦੀ ਰਚਨਾ ਉਤਪੰਨ ਹੋ ਸਕਦੀ ਹੈ।

ਇਹ ਸ਼ਬਦ ਹੀ ਪਾਠਕਾਂ ਨੂੰ ਸ਼ਬਦ (ਜੀਵਨ-ਜਾਚ) ਪ੍ਰਦਾਨ ਕਰਦਾ ਹੈ। ‘ਅਨੰਦ’ ਨੂੰ ਪ੍ਰਾਪਤ ਹੋਇਆ ਕਵੀ ਹੋਰਾਂ ਨੂੰ ਅਨੰਦ-ਮਾਰਗ ਦਿਖਾਂਦਾ ਹੈ। ਅਨੰਦ ਸਾਹਿਬ ਵਿਚ ਅਨੰਦ-ਮਾਰਗ ਦਿਖਾਇਆ ਗਿਆ ਹੈ। ਇਹ ਰਚਨਾ ਪਾਠਕ ਨੂੰ ਗਿਆਨ, ਸਹਿਜ, ਰਾਗ, ਸ਼ਬਦ, ਵਿਸ਼ਵਾਸ, ਅੰਗੀਕਾਰਤਾ, ਆਧਾਰ, ਤਿੰਪਤੀ, ਕਾਲ ਦਾ ਨਾਸ਼, ਲਿਵ ਲਗਨ, ਪਾਪ ਖੰਡਨ, ਗਿਆਨ-ਅੰਜਨ, ਮੋਹ-ਨਾਸ਼, ਭਰਮ-ਨਾਸ਼, ਨਿਰਮਲ ਮਨ, ਸੰਤਪਦ, ਹੁਕਮੀ ਹੋਣਾ, ਮਾਇਆ ਤੋਂ ਨਿਰਲੇਪਤਾ ਆਦਿ ਬਖਸ਼ਣਦੀ ਹੈ।

ਇਹੋ ਹੀ ਗੁਰਮਤਿ ਕਾਵਿ ਦਾ ਸਿਧਾਂਤ ਹੈ ਤੇ ਇਹੋ ਇਸ ਸਾਹਿਤ ਦਾ ਮੰਤਵ ਹੈ।

(ਈ)

‘ਅਨੰਦ’ ਵਿਚ ਕਵਿਤਾ ਤੇ ਵਾਰਤਕ ਦਾ ਅਤਿ ਮਿੱਠਾ, ਨਿਰਮਲ, ਨਿਆ ਤੇ ਸੁਹਿਰਦ ਸੁਮੇਲ ਹੁੰਦਾ ਜਾਪਦਾ ਹੈ, ਕਿਉਂਕਿ ਇੱਥੇ ਕਵਿਤਾ ਦੀ ਸੁਝਾਊ, ਆਦਰਸ਼ਵਾਦੀ ਭਾਵੁਕ ਤੇ ਕਲਪਨਵੀ ਸਮਰੱਥਾ ਵੀ ਹੈ ਅਤੇ ਸੋਹਣੀ, ਸਰਲ, ਸੀਸੇਵਤਿ ਦਰਸਾਊ, ਭਾਵ ਪ੍ਰਗਟਾਊ, ਅਮਲੀ ਜੀਵਨ ਸੁਝਾਊ ਵਾਰਤਕ ਦੀ

ਸਪੱਸ਼ਟਤਾ ਵੀ ਹੈ। ਜਿੰਨੀ ਸਪੱਸ਼ਟ ਇਹ ਰਚਨਾ ਹੈ, ਉਤਨਾ ਹੀ ਨਿਰਮਲ, ਨਿਰਛਲ ਤੇ ਨਿਰਲੇਪ, ਇਸ ਦੇ ਕਰਤਾ ਦਾ ਮਨ ਹੋਣਾ ਹੈ—ਤੇ ਨਾਲ ਹੀ ਇਸ ਰਚਨਾ ਵਿਚ ਲਿਸ਼ਕ ਹੈ, ਗੁਰੂ ਅਮਰਦਾਸ ਜੀ ਦੇ ਸੋਹਣੇ, ਬੀਬੀ ਦਾਹੜੀ ਵਾਲੇ, ਬਜ਼ੁਰਗੀ ਦੇ ਰੋਅਬ ਨਾਲ ਭਖਦੇ ਚਿਹਰੇ ਦੀ; ਇਸ ਰਚਨਾ ਵਿਚ ਆਪ ਦੇ ਬੁੱਲ੍ਹਾਂ ਦੀ ਸਿਮਰਨ ਵਾਲੀ ਫੁਰ ਫੁਰ ਵੀ ਹੈ, ਅਤੇ ਆਪ ਦੇ ਸੋਹਣੇ ਲਿਸ਼ਕਦੇ ਹੋਠਾਂ ਦਾ ਮਧੂ-ਭਰਿਆ, ‘ਰਸ-ਬਿੰਨੜਾ’ ਰਸ ਵੀ ਹੈ, ਇੱਥੇ ਆਪ ਦੀ ਮੁਸਕਰਾਹਟ ਵੀ ਹੈ ਜੋ ਮਨੁੱਖ ਦੀ ਉੱਜਲ ਅਨੰਦ-ਮਈ ਹੋਣੀ ਤੇ ਮੁਸਕਰਾ ਰਹੇ ਹਨ। ‘ਅਨੰਦੁ’ ਦੀ ਕੁੰਜੀ ਲੈ ਕੇ ਤੁਸੀਂ ਗੁਰੂ ਗ੍ਰੰਥ ਸਾਹਿਬ ਦੀ ਹਰ ਬਾਣੀ ਦੇ ਜੰਦਰੇ ਨੂੰ ਖੋਲ੍ਹ ਸਕਦੇ ਹੋ, ਇਹ ਮਾਸਟਰ ਚਾਬੀ ਹੈ; ਸਗੋਂ ਇਸ ਚਾਬੀ ਨਾਲ ਤੁਸੀਂ ਹਰ ਜੀਵਨ-ਮੁਸ਼ਕਲ ਤੇ ਗੁੰਝਲ ਦੇ ਤਾਲੇ ਨੂੰ ਵੀ ਖੋਲ੍ਹ ਸਕਦੇ ਹੋ, ਨਹੀਂ ਨਹੀਂ, ਇਹ ਉਹ ਕੁੰਜੀ ਹੈ ਜਿਸ ਨਾਲ ਤੁਸੀਂ ਹਰ ਮਨ ਦੇ ਜੰਗਾਲੇ ਜੰਦਰੇ ਨੂੰ ਖੋਲ੍ਹ ਸਕਦੇ ਹੋ, ਇਸ ਕੁੰਜੀ ਨਾਲ ਤੁਸੀਂ ਦਰਸ਼ਨ, ਪ੍ਰਕਿਰਤੀ, ਜੀਵ-ਆਤਮਾ ਤੇ ਕੁਦਰਤ ਦੇ ਸਾਰੇ ਭੇਦ ਲੱਭ ਸਕਦੇ ਹੋ। ‘ਅਨੰਦ’ ਦਾ ਆਸ਼ਾਵਾਦ ਸਾਰੀ ਮਨੁੱਖਤਾ ਦੀ ਛੂੰਘੀ ਲੋਚਾ ਦਾ ਆਸ਼ਾਵਾਦ ਹੈ—‘ਅਨੰਦੁ’ ਦਾ ਪਾਠ ਕਰਕੇ ਕੋਈ ਮਨੁੱਖ ਨਿਮਾਣਾ ਨਹੀਂ ਰਹਿ ਸਕਦਾ, ਕੋਈ ਨਿਤਾਣਾ ਨਹੀਂ ਰਹਿ ਸਕਦਾ, ਕੋਈ ਨਿਧਤਾ ਨਹੀਂ ਰਹਿ ਸਕਦਾ ਤੇ ਕੋਈ ਨਿਗੱਤਾ ਨਹੀਂ ਰਹਿ ਸਕਦਾ—ਹਰ ਮਨੁੱਖ ਨੂੰ ਆਪਣੇ ਅੰਦਰ ਉਹ ਖ਼ਜ਼ਾਨਾ ਤੇ ਸ਼ਕਤੀ ਦਿੱਸ ਪੈਣਗੇ ਜੋ ਉਸ ਦਾ ਮਾਣ ਤਾਣ, ਆਸਰਾ, ਓਟ, ਧਿਰ, ਪਤ ਤੇ ਗਤ ਬਣ ਸਕਣਗੇ। ‘ਅਨੰਦ’ ਮਨੁੱਖ ਨੂੰ ਮਨੁੱਖੀ ਸ਼ਕਤੀ ਤੇ ਹੋਣੀ ਦੀ ਸੂਝ ਕਰਾ ਦਿੰਦਾ ਹੈ, ਪਰਤਾਪ ਦੀ ਸੋਝੀ ਕਰਾ ਦਿੰਦਾ ਹੈ ਤੇ ਜਿਸ ਨੂੰ ਪਰਤਾਪ (Greatness) ਦੀ ਸੋਝੀ ਹੋ ਜਾਏ, ਉਹ ਪਰਤਾਪੀ (Great) ਹੋ ਜਾਂਦਾ ਹੈ। ‘ਅਨੰਦੁ’ ਇਕ ਗੀਤ ਹੈ, ਸਰੋਂਦੀ, ਭਾਵ ਲੱਦਿਆ, ‘ਅਨੰਦੁ’ ਇਕ ਦਰਸ਼ਨ ਹੈ, ਸੁੰਦਰਤਾ ਦਾ ਮਾਨਵੀ ਤੇ ਦਾਨਵੀ ਸੁੰਦਰਤਾ ਦਾ, ‘ਅਨੰਦੁ’ ਬਜ਼ੁਰਗੀ ਹੈ, ਸਿਆਣਪ ਤੇ ਗੰਭੀਰਤਾ ਦੀ; ‘ਅਨੰਦੁ’ ਨਾਚ ਹੈ, ਬ੍ਰਹਮ, ਕੁਦਰਤ ਤੇ ਮਨੁੱਖ ਦਾ; ‘ਅਨੰਦੁ’ ਸੋਹਿਲਾ ਹੈ ਅਨੰਤ ਦਾ। ‘ਅਨੰਦੁ’ ਇਕ ਰੋਮਾਂਚਿਕ ਕਵਿਤਾ ਹੈ, ਜਿਸ ਦੀ ਬੁਨਿਆਦ ਕਲਾਸੀਕਲ ਹੈ।

(ਸ)

ਅਨੰਦ ਸਾਹਿਬ ਖੁਸ਼ੀ ਪ੍ਰਾਪਤੀ ਦੇ ਸਾਧਨਾਂ ਦਾ ਗੀਤ ਹੈ। ਖੁਸ਼ੀ ਦੀ ਹਰ ਮਨੁੱਖ ਨੂੰ ਭਾਲ ਹੈ। ਅਨੰਦ ਵਿਚ ਖੁਸ਼ੀ ਪ੍ਰਾਪਤੀ ਦੇ ਇਹ ਮੁੱਖ ਸੁਝਾਅ ਦਿੱਤੇ ਹਨ।

### ੧. ਰਾਗਮਈ ਸ਼ਖਸੀਅਤ

ਪਹਿਲੀ ਪਉੜੀ ਵਿਚ ਅਨੰਦ ਪ੍ਰਾਪਤੀ ਲਈ ਚਾਰ ਗੱਲਾਂ ਕਹੀਆਂ ਹਨ। ਵਿਸ਼ਾਲ ਤੱਤ ਦਾ ਗਿਆਨ (ਸਤਿਗੁਰੂ ਦੀ ਪ੍ਰਾਪਤੀ), ਸਹਜ ਗਿਆਨ ਲਈ ਲਗਾਤਾਰ ਯਤਨ ਤੇ ਮਨ ਦੀ ਅਡੋਲਤਾ, ਰਾਗ (ਸੰਤੁਲਤ ਸ਼ਖਸੀਅਤ, ਰਾਗਮਈ ਮਨ) ਤੇ ਸਤਿਸੰਗ ਜਿੱਥੇ ਹਰੀ-ਜਸ ਗਾਇਨ ਹੁੰਦਾ ਹੈ। ਸੰਤੁਲਤ ਸ਼ਖਸੀਅਤ ਖੁਸ਼ੀ ਪ੍ਰਾਪਤੀ ਦਾ ਪ੍ਰਮੁੱਖ ਸਾਧਨ ਹੈ।

ਅਨੰਦ ਜਾਂ ਰੂਹਾਨੀ ਖੁਸ਼ੀ ਪ੍ਰਾਪਤੀ ਦਾ ਭੇਦ ਰਾਗਮਈ ਸ਼ਖਸੀਅਤ ਹੈ, ਜਿਸ ਵਿਚ 'ਰਾਗ, ਰਤਨ ਪਰਵਾਰ ਪਰੀਆ' ਦਾ ਸ਼ਬਦ ਗਾਇਆ ਜਾ ਰਿਹਾ ਹੈ। ਇਹ ਮਨ ਦੀ ਉਹ ਅਵਸਥਾ ਹੈ, ਜਿਸ ਨੂੰ Harmonious Personality ਆਖਦੇ ਹਨ। ਇਸ ਅਵਸਥਾ ਦੇ ਕਈ ਪੱਖ ਹੁੰਦੇ ਹਨ। ਇਕ ਇਹ ਕਿ ਮਨੁੱਖ ਦੀਆਂ ਸਾਰੀਆਂ ਹਰਕਤਾਂ ਸਮੇਂ ਤੇ ਸਥਾਨ ਦੇ ਅਨੁਕੂਲ ਹੋਣ। ਭਾਵ ਜਦੋਂ ਉਹ ਆਪਣੇ ਮਾਤਾ-ਪਿਤਾ ਜਾਂ ਵੱਡਿਆਂ ਨਾਲ ਗੱਲਬਾਤ ਕਰਦਾ ਹੈ ਤਾਂ ਉਸ ਦਾ ਵਤੀਰਾ ਤੇ ਗੱਲਬਾਤ ਦਾ ਢੰਗ ਵਿਸ਼ੇਸ਼ ਪੱਧਰ ਤੇ ਨਿਸਚਿਤ ਢੰਗ ਦਾ ਹੋਣਾ ਚਾਹੀਦਾ ਹੈ, ਜਦੋਂ ਉਹ ਆਪਣੇ ਅਧਿਆਪਕ ਜਾਂ ਅਫਸਰ ਨਾਲ ਵਿਚਰਦਾ ਵਰਤਦਾ ਹੈ ਤਾਂ ਉਸ ਦੇ ਵਤੀਰੇ ਵਿਚ ਉਹਨਾਂ ਹਾਲਤਾਂ ਅਨੁਸਾਰ ਲੋੜੀਂਦੀ ਅਨੁਕੂਲਤਾ ਚਾਹੀਦੀ ਹੈ, ਜਦੋਂ ਉਹ ਆਪਣੇ ਸਾਬੀਆਂ ਨਾਲ ਹੱਸਦਾ ਖੇਡਦਾ ਹੈ, ਤਦ ਵੀ ਖੁੱਲ੍ਹੇ ਦੀ ਨਿਸਚਿਤ ਸੀਮਾ ਹੈ। ਇਸੇ ਤਰ੍ਹਾਂ ਸਮੇਂ ਤੇ ਮੌਕੇ ਦੀ ਅਨੁਕੂਲਤਾ ਵੀ ਹੁੰਦੀ ਹੈ—ਗੰਭੀਰਤਾ ਦੇ ਸਮੇਂ ਵਤੀਰਾ ਹੋਰ ਹੁੰਦਾ ਹੈ, ਸੋਗੀ ਸਮੇਂ ਹੋਰ ਤੇ ਹੁਲਾਸ ਖੁਸ਼ੀ ਦੇ ਮੌਕੇ 'ਤੇ ਹੋਰ। ਸਮਾਜ ਅਤੇ ਦੇਸ਼ ਦੀਆਂ ਵੱਖ-ਵੱਖ ਸਬਿਤੀਆਂ ਵਿਚ ਵੀ ਮਨੁੱਖ ਉਹਨਾਂ ਪਰਿਸਥਿਤੀਆਂ ਨਾਲ ਇਕਸੁਰ ਹੁੰਦਾ ਹੈ—ਦੇਸ਼ 'ਤੇ ਭੀੜਾ ਹੋਵੇ, ਤਦ ਵੀ ਰਾਗਮਈ ਸ਼ਖਸੀਅਤ ਵਾਲਾ ਮਨੁੱਖ ਉਸ ਮੌਕੇ ਅਨੁਕੂਲ ਆਪਣਾ ਕਰਤੱਵ ਜਾਣਦਾ ਤੇ ਉਸ ਕਰਤੱਵ ਅਨੁਸਾਰ ਹੀ ਵਤੀਰੇ ਨੂੰ ਢਾਲਦਾ ਹੈ। ਰਾਗਮਈ ਸ਼ਖਸੀਅਤ ਆਪਣੇ ਧਰਮ ਦੀ ਪਛਾਣ ਵਿਚੋਂ ਪੈਦਾ ਹੁੰਦੀ ਹੈ। ਧਰਮ ਦਾ ਭਾਵ duty ਜਾਂ ਫਰਜ਼ ਹੈ। ਰਾਗਮਈ ਸ਼ਖਸੀਅਤ ਦਾ ਇਕ ਹੋਰ ਪੱਖ ਮਨ, ਬਚਨ ਤੇ ਕਰਮ ਦੀ ਇਕਸੁਰਤਾ ਹੈ, ਭਾਵ ਜੋ ਉਹ ਸੋਚਦਾ ਹੈ, ਉਹ ਹੀ ਕਹਿੰਦਾ ਹੈ ਤੇ ਜੋ ਉਹ ਕਹਿੰਦਾ ਹੈ, ਉਹ ਕੁਝ ਹੀ ਕਰਦਾ ਹੈ—ਉਸ ਵਿਚ thought, word ਤੇ deed ਦੀ ਇਕਸੁਰਤਾ ਹੁੰਦੀ ਹੈ। ਰਾਗਮਈ ਸ਼ਖਸੀਅਤ ਦਾ ਇਕ ਹੋਰ ਬੜਾ ਮਹਾਨ ਪੱਖ ਹੈ। ਮਨੁੱਖ ਵਿਚ ਸਗੀਰਕ, ਮਾਨਸਿਕ ਬੌਧਕ ਤੇ ਆਤਮਿਕ ਇਕਸੁਰਤਾ, ਭਾਵ ਮਨੁੱਖ ਦੇ ਜਜ਼ਬਾਤ ਤੇ ਬੁੱਧੀ ਵਿਚ ਖਿੱਚੋਤਾਣ ਨਾ ਹੋਵੇ, ਦਿਲ ਤੇ ਦਿਮਾਗ ਮਿਲ ਕੇ ਤੁਰਨ, ਉਸ ਦੀਆਂ ਸਗੀਰਕ ਹਰਕਤਾਂ ਤੇ ਉਸ ਦੀ ਬੁੱਧੀ ਅਤੇ ਮਨ ਵਿਚ ਪੂਰਨ ਤਾਲਮੇਲ ਹੋਵੇ, ਉਸ ਦੇ ਜਜ਼ਬੇ ਤੇ ਰੂਹਾਨੀਅਤ ਮਿਲ ਕੇ ਤੁਰਦੀਆਂ ਹੋਣ। ਆਪਣੇ ਰੋਜ਼ਾਨਾ ਵਿਹਾਰ ਨਾਲ ਮਨੁੱਖ ਪੂਰਾ ਨਿਆਂ ਤਦ ਹੀ ਕਰ ਸਕਦਾ ਹੈ ਜੇ ਉਸ ਵਿਚ ਸਗੀਰਕ, ਮਾਨਸਿਕ, ਬੌਧਿਕ ਤੇ ਆਤਮਿਕ ਏਕਤਾ ਹੋਵੇ, ਕਿਉਂਕਿ ਬਹੁਤ ਲੋਕ ਐਸੇ ਕੰਮਾਂ 'ਤੇ ਲੱਗੇ ਹੋਏ ਹਨ, ਐਸੇ ਧੰਦੇ ਕਰ ਰਹੇ ਹਨ, ਜਿਨ੍ਹਾਂ ਵਿਚ ਉਹਨਾਂ ਦੀ ਕੇਵਲ ਆਰਥਿਕ ਦਿਲਚਸਪੀ ਹੈ ਜਾਂ ਕੇਵਲ ਬੌਧਿਕ ਸੰਤੁਸ਼ਟਤਾ ਉਹਨਾਂ ਨੂੰ ਉਸ ਕਿੱਤੇ ਵਿਚੋਂ ਪ੍ਰਾਪਤ ਹੁੰਦੀ ਹੈ, ਪਰ ਸਗੀਰਕ ਤੇ ਮਾਨਸਿਕ ਤੌਰ 'ਤੇ ਉਹ ਉਸ ਦੇ ਯੋਗ ਨਹੀਂ ਜਾਂ ਉਸ ਕਿੱਤੇ ਨੂੰ ਆਪਣੇ ਯੋਗ ਨਹੀਂ ਸਮਝਦੇ ਜਾਂ ਆਤਮਿਕ ਤੌਰ 'ਤੇ ਉਹ ਉਸ ਕਿੱਤੇ ਨੂੰ ਪੰਦ ਨਹੀਂ ਕਰਦੇ। ਇਸ ਉਲਾਰ ਦਸ਼ਾ ਵਿਚ ਅਨੰਦ ਪ੍ਰਾਪਤੀ ਨਹੀਂ ਹੋ ਸਕਦੀ। ਖੁਸ਼ੀ ਦੇ ਇੱਛਕ ਨੂੰ ਸੰਗੀਤ-ਮਈ ਸ਼ਖਸੀਅਤ ਦੀ ਲੋੜ ਹੈ।

ਸੰਗੀਤ-ਮਈ ਸ਼ਖਸੀਅਤ ਦੀ ਉਪਜ ਚੌੜੇ ਗਿਆਨ 'ਤੇ ਨਿਰਭਰ ਹੈ—‘ਅਨੰਦ

ਭਇਆ ਮੇਰੀ ਮਾਈ, ਸਤਿਗੁਰੂ ਮੈਂ ਪਾਇਆ'। ਗੁਰੂ ਵਿਸ਼ਾਲ ਗਿਆਨ ਦਾ ਸੂਚਕ ਹੈ। ਵਿਸ਼ਾਲ ਗਿਆਨ ਹੀ ਨਿਰਣਾ ਕਰਦਾ ਹੈ ਕਿ ਖੁਸ਼ੀ ਦੇ ਇੱਛਕ ਦਾ ਵਿਸ਼ੇਸ਼ ਸਮੇਂ ਤੇ ਸਥਾਨ ਤੇ ਵਤੀਰਾ ਕੀ ਹੋਣਾ ਚਾਹੀਦਾ ਹੈ, ਗਿਆਨ ਹੀ ਮਨੁੱਖ ਵਿਚ ਆਤਮਿਕ ਤੇ ਮਾਨਸਿਕ ਇਕਸੁਰਤਾ ਉਤਪਨਨ ਕਰਦਾ ਹੈ ਅਤੇ ਗਿਆਨ ਹੀ ਮਨੁੱਖ ਵਿਚ ਮਨ-ਬਚ-ਕਰਮ ਦੀ ਏਕਤਾ ਕਾਇਮ ਕਰਨ ਦਾ ਸਾਹਸ ਪੈਦਾ ਕਰਦਾ ਹੈ। ਇਹ ਮਨ-ਬਚ-ਕਰਮ ਦੀ ਏਕਤਾ ਵਾਲਾ ਮਾਰਗ-ਸਰੀਰਕ ਕਸ਼ਟ ਤੇ ਆਰਬਿਕ ਘਾਟੇ ਦਾ ਮਾਰਗ ਹੈ। ਸੱਚਾਈ ਲਈ ਸਦਾ ਕਸ਼ਟ ਤੇ ਤੰਗਦਸਤੀ ਪ੍ਰਾਪਤ ਹੁੰਦੇ ਹਨ, ਪਰ ਚੌੜਾ ਗਿਆਨ ਮਨੁੱਖ ਦੀਆਂ ਕੀਮਤਾਂ, ਆਦਰਸ਼ਕ ਦਿਸ਼ਟੀਕੋਣਾਂ ਤੋਂ ਘੜਦਾ ਹੈ ਤੇ ਆਦਰਸ਼ਕ ਕੀਮਤਾਂ ਲਈ ਮਨੁੱਖ ਵਿਚ ਅੱਖ ਝੱਲਣ ਲਈ ਸਾਹਸ ਪੈਦਾ ਕਰਦਾ ਹੈ। ਗਿਆਨ ਹੀ ਮਨੁੱਖ ਵਿਚ ਆਤਮਾ ਤੇ ਸਰੀਰ ਦੇ ਪ੍ਰਸਪਰ ਸੰਬੰਧ ਤੇ ਮੂਲ ਦੀ ਸੜ ਪੈਦਾ ਕਰਦਾ ਹੈ ਤੇ ਸਰੀਰ ਲਈ ਆਤਮਾ ਨੂੰ ਕੁਰਬਾਨ ਨਾ ਕਰਨ ਦਾ ਬਲ ਪੈਦਾ ਕਰਦਾ ਹੈ।

ਇਸ ਗਿਆਨ ਦੀ ਪ੍ਰਾਪਤੀ ਲਗਾਤਾਰ ਪ੍ਰਯਤਨ-ਸੀਲ ਰਹਿਣ ਨਾਲ ਹੁੰਦੀ ਹੈ, ਸਹਿਜੇ ਸਹਿਜੇ—‘ਸਤਿਗੁਰੂ ਤ ਪਾਇਆ ਸਹਜ ਸੇਤੀ’। ਗਿਆਨ ਜਾਂ ਸਿਆਣਪ ਜੀਵਨ ਤਜਰਬੇ ਦਾ ਸਾਰ ਹੁੰਦਾ ਹੈ, ਸਾਰੇ ਅਧਿਐਨ ਦਾ ਨਿਚੋੜ ਹੁੰਦਾ ਹੈ, ਇਹ ਸਹਜ ਹੀ ਮਨ ਦਾ ਸਾਵਾਂਪਨ ਹੈ। ਮਨ ਦਾ ਸਾਂਵਾਪਨ ਜਾਂ ਮਨ ਦੀ ਅਡੋਲਤਾ ਹੀ ਖੁਸ਼ੀ ਦੀ ਜ਼ਾਮਨ ਹੈ। ਮਨ ਦੀ ਅਡੋਲਤਾ ਬੜੇ ਕਰੜੇ ਤੇ ਲੰਮੇ ਅਭਿਆਸ ਤੇ ਸ੍ਰੈ-ਸ਼ਾਸਨ ਤੇ ਸ੍ਰੈ-ਕਾਬੂ ਵਿਚੋਂ ਉਤਪਨਨ ਹੁੰਦੀ ਹੈ।

ਸੋ ਖੁਸ਼ੀ ਦਾ ਆਧਾਰ ਰਾਗ-ਮਈ ਸ਼ਬਦੀਅਤ, ਚੌੜਾ ਗਿਆਨ ਤੇ ਅਡੋਲ-ਮਨ ਹਨ। ਅਨੰਦ ਸਾਹਿਬ ਦੀ ਪਹਿਲੀ ਪਉੜੀ ਵਿਚ ਇਹ ਹੀ ਦੱਸਿਆ ਹੈ।

## 2. ਇਖਲਾਕੀ ਜੁਰਾਂਤ

ਜੀਵਨ ਆਦਰਸ਼ ਦਾ ਹੋਣਾ ਖੁਸ਼ੀ ਦੀ ਪਹਿਲੀ ਸ਼ਰਤ ਹੈ। ਜੀਵਨ ਆਦਰਸ਼ ਇਹ ਹੈ ਕਿ ਰੋਜ਼ਾਨਾ ਜੀਵਨ ਵਿਚ ਜ਼ਮੀਰ ਨੂੰ ਕਾਇਮ ਰੱਖਣ ਤੇ ਸੱਚਾਈ ਦਾ ਸਾਬ ਦੇਣਾ। ਇਹ ਸੱਚਾਈ ਮਨੁੱਖ ਨੂੰ ਬਲ ਦਿੰਦੀ ਹੈ।

ਆਤਮਿਕ ਖੁਸ਼ੀ ਦੀ ਪ੍ਰਾਪਤੀ ਜੀਵਨ ਦੇ ਆਦਰਸ਼ ਨੂੰ ਸਮਝਣ 'ਤੇ ਆਧਾਰਿਤ ਹੈ। ‘ਤੇਰਾ ਕਾਰਜ ਸਭਿ ਸਵਾਰਣਾ’—ਜੀਵਨ ਦਾ ਕੋਈ ਕਾਰਜ ਹੈ। ਕਿਸੇ ਮੰਤਵ ਦੀ ਸਿੱਧੀ ਲਈ ਜੀਵਨ ਬਣਿਆ ਹੈ। ਸਾਰੀ ਕੁਦਰਤ ਵਿਚ ਕੋਈ ਮੰਤਵ ਹੈ। ਜੀਵਨ ਦਾ ਕੋਈ ‘ਕਾਰਜ’ ਹੈ ਤੇ ਜਿਉਂ-ਜਿਉਂ ਉਹ ‘ਕਾਰਜ’ ‘ਸਿੱਧ ਹੁੰਦਾ ਜਾਂਦਾ’ ਹੈ, ਮਨੁੱਖ ਨੂੰ ਖੁਸ਼ੀ ਪ੍ਰਾਪਤ ਹੁੰਦੀ ਹੈ।

ਉਹ ਕਾਰਜ ਰਹੱਸ-ਮਈ ਬੋਲੀ ਵਿਚ ਇਹ ਦੱਸਿਆ ਹੈ ਕਿ ‘ਏ ਮਨ ਮੇਰਿਆ ਤੂ ਸਦਾ ਰਹੁ ਹਰਿ ਨਾਲੇ—‘ਕਹੈ ਨਾਨਕੁ ਮੰਨ ਮੇਰੇ, ਸਦਾ ਰਹੁ ਹਰਿ ਨਾਲੇ’। ਪਰਮਾਤਮਾ ਨੂੰ ਆਪਣੇ ਅੰਗ ਸੰਗ ਅਨੁਭਵ ਕਰ ਸਕਣਾ ਹੀ ਮਨੁੱਖੀ ਕਾਰਜ ਦੀ ਸਿੱਧੀ ਵਿਚ ਸਹਾਇਕ ਹੁੰਦਾ ਹੈ।

ਪਰਮਾਤਮਾ ਕੀ ਕਰਦਾ ਹੈ ਜਦ ਉਹ ਮਨੁੱਖ ਦੇ ਅੰਗ ਸੰਗ ਹੁੰਦਾ ਹੈ। ਇਸ

ਪ੍ਰਸ਼ਨ ਦਾ ਉੱਤਰ ਇਹ ਦਿੱਤਾ ਹੈ ਕਿ ਪਰਮਾਤਮਾ 'ਅੰਗੀਕਾਰੁ' ਕਰਦਾ ਹੈ ਤੇ 'ਅੰਗੀਕਾਰੁ' ਉਹ ਕਰੇ ਤੇਰਾ ਕਾਰਜ ਸਭਿ ਸਵਾਰਣਾ'। ਜੇ ਪਰਮਾਤਮਾ ਮਨੁੱਖ ਦਾ ਅੰਗੀਕਾਰ ਕਰੇ ਤਾਂ ਉਸ ਨੂੰ ਜੀਵਨ ਦਾ ਮੰਤਵ ਪ੍ਰਾਪਤ ਹੋ ਜਾਂਦਾ ਹੈ ਤੇ ਇਹੋ ਹੀ ਖੁਸ਼ੀ ਦੀ ਪ੍ਰਾਪਤੀ ਦਾ ਸਾਧਨ ਹੈ।

ਪਰਮਾਤਮਾ ਦੇ ਅੰਗੀਕਾਰ ਦਾ ਭਾਵ ਹੈ ਕਿ ਮਨੁੱਖ ਵਿਚ ਇਖਲਾਕੀ ਜੁਰਾਅਤ ਪੈਦਾ ਹੋ ਜਾਂਦੀ ਹੈ। ਇਖਲਾਕੀ ਜੁਰਾਅਤ ਇਹ ਚੀਜ਼ ਹੈ ਕਿ ਜਦੋਂ ਮਨੁੱਖ ਦੇ ਸਾਹਮਣੇ ਐਸਾ ਕੋਈ ਮੌਕਾ ਆਵੇ ਜਦੋਂ ਉਹ ਆਦਰਸ਼ਕ ਇਖਲਾਕ ਤੋਂ ਗਿਰ ਸਕਦਾ ਹੋਵੇ ਤਾਂ ਪਰਮਾਤਮਾ ਦੀ ਮਦਦ (ਅੰਗੀਕਾਰ) ਉਸ ਵਿਚ ਜੁਰਾਅਤ ਪੈਦਾ ਕਰਦੀ ਹੈ; ਉਹ ਸੱਚਾਈ ਦਾ ਪੱਖ ਪੂਰਦਾ ਹੈ ਤੇ ਇਖਲਾਕੀ ਗਿਰਾਵਟ ਵਿਚ ਨਹੀਂ ਪੈਂਦਾ। ਅੱਖੀ ਘੜੀ ਵਿਚ ਪਰਮਾਤਮਾ ਬਲ ਬਖਸ਼ਦਾ ਹੈ। ਕਾਮ ਦੀ ਗਿਰਾਵਟ ਵਿਚ ਪੈਣ ਦੇ ਕਈ ਮੌਕੇ ਆਣ ਬਣਦੇ ਹਨ, ਪਰਮਾਤਮਾ ਦਾ ਸਾਬ ਉਸ ਵੇਲੇ ਮਨੁੱਖ ਦੇ ਅੰਦਰ ਇਕ ਉੱਚ ਲਕਸ਼ ਪੈਦਾ ਕਰਦਾ ਹੈ ਤੇ ਮਨੁੱਖ ਉਸ ਨਾਜ਼ਕ ਮੌਕੇ ਤੋਂ ਪਾਰ ਹੋ ਜਾਂਦਾ ਹੈ। ਕਈ ਵਾਰ ਗਿਸ਼ਵਤ ਰਾਹੀਂ ਜਾਂ ਕਿਸੇ ਹੋਰ ਰੂਪ ਵਿਚ ਪਰਾਏ ਧਨ ਦੇ ਗ੍ਰਹਿਣ ਕਰਨ ਦੇ ਮੌਕੇ ਆ ਬਣਦੇ ਹਨ, ਕਿਸੇ ਦੀ ਡਿੱਗੀ ਹੋਈ ਚੀਜ਼ ਹੀ ਮਿਲ ਜਾਂਦੀ ਹੈ, ਮਨੁੱਖ ਐਸੀ ਡਿਊਟੀ ਤੇ ਹੀ ਲੱਗ ਜਾਂਦਾ ਹੈ ਜਿੱਥੇ ਹੋਰਾਫੇਰੀ ਸੰਭਵ ਹੈ, ਉਦੋਂ ਪਰਮਾਤਮਾ ਦਾ ਅੰਗੀਕਾਰ ਉਸ ਵਿਚ ਹੱਕ ਹਲਾਲ ਦੀ ਜੁਰਾਅਤ ਪੈਦਾ ਕਰਦਾ ਹੈ। ਕਿਸੇ ਵੇਲੇ ਕੁਰਬਾਨੀ ਦੀ ਲੋੜ ਆ ਬਣਦੀ ਹੈ ਤੇ ਇਸਤ੍ਰੀ-ਬੱਚਿਆਂ ਜਾਂ ਮਾਤਾ-ਪਿਤਾ ਦਾ ਮਨ ਮਨੁੱਖ ਨੂੰ ਪਿੱਛੇ ਖਿੱਚਦਾ ਹੈ, ਉਦੋਂ ਪਰਮਾਤਮਾ ਦਾ ਅੰਗੀਕਾਰ ਮਨੁੱਖ ਵਿਚ ਕੁਰਬਾਨੀ ਦੀ ਜੁਰਾਅਤ ਪੈਦਾ ਕਰਦਾ ਹੈ। ਮੁਕਦੀ ਗੱਲ ਇਹ ਹੈ ਕਿ ਮਨੁੱਖ ਵਿਚ ਹਰ ਮੌਕੇ 'ਤੇ ਦੁਚਿੱਤੀ ਪੈਦਾ ਹੁੰਦੀ ਹੈ, ਚੰਗਿਆਈ ਤੇ ਬੁਰਾਈ ਦੀਆਂ ਸ਼ਕਤੀਆਂ ਦਾ ਘੋਲ, ਗੁਪਤ ਜਾਂ ਪ੍ਰਗਟ, ਮਨੁੱਖ ਦੇ ਅੰਦਰ ਚਲਦਾ ਰਹਿੰਦਾ ਹੈ। ਜੇਤੂ ਉਹ ਮਨੁੱਖ ਹੈ ਜੋ ਵੇਲੇ ਸਿਰ ਸਾਹਮ ਕਰਕੇ ਚੰਗਿਆਈ ਦਾ ਪੱਖ ਪੂਰਦਾ ਹੈ, ਜੋ ਲੋੜ ਦੇ ਮੌਕੇ 'ਤੇ ਅਮਲ ਦੁਆਰਾ ਇਖਲਾਕੀ ਜੁਰਾਅਤ ਵਿਖਾਂਦਾ ਹੈ ਅਤੇ ਅਨਿਆਂ ਤੇ ਧੱਕੇ ਦੇ ਵਿਰੁੱਧ ਖੜ੍ਹੇ ਹੋਣ ਦਾ ਹੀਆ ਕਰਦਾ ਹੈ। ਧਰਮ ਇੰਨੀ ਹੀ ਚੀਜ਼ ਹੈ ਕਿ ਚੰਗਿਆਈ ਦਾ ਸਾਬ ਦਿੱਤਾ ਜਾਏ ਅਤੇ ਬੁਰਾਈ ਦਾ ਟਾਕਰਾ ਕੀਤਾ ਜਾਏ।

ਪਰਮ ਚਲਾਵਨ,

ਸੰਤ ਉਬਾਰਨ,

ਦੁਸਟ ਸਭਨ ਕਾ ਮੂਲ ਉਪਾਰਨ ॥

ਐਸੀ ਇਖਲਾਕੀ ਜੁਰਾਅਤ ਵਾਲੇ ਮਨੁੱਖ ਨੂੰ ਹੀ ਖੁਸ਼ੀ ਪ੍ਰਾਪਤ ਹੁੰਦੀ ਹੈ। ਬਹੁਤ ਵਾਰੀ ਮੌਕਾ ਲੰਘ ਜਾਂਦਾ ਹੈ ਤੇ ਮਗਰੋਂ ਮਨੁੱਖ ਪਛਤਾਉਂਦਾ ਹੈ ਕਿ ਮੈਨੂੰ ਇਹ ਵਤੀਰਾ ਕਰਨਾ ਚਾਹੀਦਾ ਸੀ ਪਰ ਉਸ ਵੇਲੇ ਦਾ ਪਛਤਾਵਾ ਕਿਸੇ ਕੰਮ ਨਹੀਂ ਹੁੰਦਾ। ਜਦੋਂ ਇਮਤਿਹਾਨ ਦੇ ਮੌਕੇ ਜੀਵਨ ਵਿਚ ਪੈਦਾ ਹੁੰਦੇ ਹਨ ਤਾਂ ਸੋਚਣ ਦਾ ਵਕਤ ਬੜਾ ਘੱਟ ਹੁੰਦਾ ਹੈ, ਕੇਵਲ ਬਣਿਆ ਹੋਇਆ ਇਖਲਾਕ ਹੀ ਮੌਕੇ ਸਿਰ ਕੰਮ ਆਉਂਦਾ ਹੈ। ਜੁਰਾਅਤ, ਸਾਹਮ ਤੇ ਦਿੜ੍ਹਤਾ ਸੋਚ ਦੀਆਂ ਚੀਜ਼ਾਂ ਨਹੀਂ, ਇਹ ਤਾਂ ਲਗਾਤਾਰ

ਅਭਿਆਸ ਦਾ ਫਲ ਹਨ ਤੇ ਸਦੀਵੀ ਚਿਤਵਨ ਨਾਲ ਮਨੁੱਖ ਅੰਦਰ ਉਪਜਦੀਆਂ ਹਨ। ਸਿਮਰਨ ਚੰਗਿਆਈ ਦਾ ਸਦੀਵੀ ਚਿਤਵਨ ਹੈ—ਪਰਮਾਤਮਾ ਨੂੰ ਆਪਣਾ ਸਾਬੀ ਬਣਾਉਣ ਦਾ ਉਪਰਾਲਾ ਹੈ ਤਾਂ ਜੋ ਲੋੜ ਸਮੇਂ ਪਰਮਾਤਮਾ ਮਨੁੱਖ ਦਾ ਅੰਗੀਕਾਰ ਕਰੇ। ਸ਼ਹੀਦਾਂ ਵਿਚ ਵਕਤ ਸਿਰ ਜੁਰਾਅਤ ਨੇ ਕੰਮ ਦਿੱਤਾ ਤੇ ਉਹ ਸ਼ਹੀਦ ਹੋ ਗਏ ਤੇ ਅਮਰ ਵੀ—ਜੇ ਉਸ ਮੌਕੇ 'ਤੇ ਦਿਲ ਹਾਰ ਦੇ ਜਾਂਦਾ ਤੇ ਉਹ ਬੇ-ਮੁਖ ਕਾਇਰ ਮੰਨੇ ਜਾਂਦੇ।

ਇਖਲਾਕੀ ਜੁਰਾਅਤ ਜਜ਼ਬਾਤੀ ਸਾਹਸ ਹੈ, ਦਿਮਾਗੀ ਗਿਣਤੀ ਨਹੀਂ ਤੇ ਪਰਮਾਤਮਾ ਭਾਵਨਾ ਤੇ ਜਜ਼ਬੇ ਦੀ ਚੀਜ਼ ਹੈ, ਨਿਆਏ (Logic) ਤੇ ਬੌਧਿਕਤਾ (Intellectual) ਨਹੀਂ ਹੈ। ਇਹ ਦੂਜੀ ਪਉੜੀ ਹੈ।

### ੩. ਸ਼ੁਭ ਚਿਤਵਨ

ਨਾਮ ਵਾਲੇ ਹਿਰਦੇ ਵਿਚ ਸਭ ਲਈ ਰਾਗ ਹੁੰਦਾ ਹੈ ਤੇ ਸਦਾ ਦੂਜਿਆਂ ਲਈ ਬਚਨ (ਸਿਫਤਿ ਸਲਾਹ ਵਾਲੇ) ਬੋਲਦਾ ਹੈ। ਪਰਮਾਤਮਾ ਦੀ ਸਭ ਤੋਂ ਵੱਡੀ ਕਿਰਪਾ ਸਿਫਤਿ ਸਲਾਹ ਦਾ ਸੁਭਾਅ ਹੈ।

ਖੁਸ਼ੀ ਪ੍ਰਾਪਤੀ ਲਈ ਇਕ ਹੋਰ ਵੱਡੀ ਸ਼ਰਤ ਸਿਫਤਿ ਸਲਾਹ ਵਾਲਾ ਮਨ ਹੈ, ਜਿਸ ਦਾ ਭਾਵ ਇਹ ਹੈ ਕਿ ਖੁਸ਼ੀ ਦੇ ਜਾਚਕ ਨੂੰ ਸਦਾ ਸ਼ੁਭ ਵਿਚਾਰ ਸੋਚਣੇ ਚਾਹੀਦੇ ਹਨ। 'ਸਦਾ ਸਿਫਤਿ ਸਲਾਹ ਤੇਰੀ, ਨਾਮੁ ਮਨਿ ਵਸਾਵਏ'। ਅਸੂਲ ਇਹ ਹੈ ਕਿ ਜਿਹੋ ਜਿਹਾ ਕੋਈ ਸੋਚਦਾ ਹੈ, ਉਹੋ ਜਿਹਾ ਉਹ ਬਣ ਜਾਂਦਾ ਹੈ, ਉਸੇ ਤਰ੍ਹਾਂ ਉਸ ਦਾ ਵਤੀਰਾ ਤੇ ਆਚਰਨ ਢਲਦੇ ਹਨ। ਜਿਸ ਦੇ ਹਿਰਦੇ ਵਿਚ ਪਾਮਰਤਾ ਤੇ ਨਿੰਦਾ ਦੇ ਵਿਚਾਰ ਤੁਰਦੇ ਹਨ, ਉਸ ਵਿਚ ਕੋਈ ਭਰੋਸੇਯੋਗ ਖੂਬੀ ਨਹੀਂ ਉਤਪੰਨ ਹੋ ਸਕਦੀ ਪਰ ਜਿੱਥੇ ਹਰ ਕਿਸੇ ਦੀ ਪ੍ਰਸੰਸਾ ਚਲਦੀ ਹੈ, ਉਸ ਦੇ ਆਪਣੇ ਆਚਰਨ ਵਿਚ ਉਹ ਖੂਬੀਆਂ ਪੈਦਾ ਹੋ ਜਾਂਦੀਆਂ ਹਨ, ਜਿਨ੍ਹਾਂ ਦੀ ਮਨੁੱਖ ਪ੍ਰਸੰਸਾ ਕਰਦਾ ਹੈ। ਪ੍ਰਸੰਸਾ ਵਿਚੋਂ ਗੈਸ ਪੈਦਾ ਹੁੰਦੀ ਹੈ ਤੇ ਗੈਸ ਸਭ ਖੂਬੀਆਂ ਦੀ ਕੀਤੀ ਜਾਂਦੀ ਹੈ ਤੇ ਨਿੰਦਾ ਵਿਚੋਂ ਸਾੜਾ ਪੈਦਾ ਹੁੰਦਾ ਹੈ, ਤਾਤ ਪਰਾਈ ਪੈਦਾ ਹੁੰਦੀ ਹੈ ਤੇ ਮਨੁੱਖ ਦੇ ਸੁਭਾਅ ਵਿਚ ਉਹ ਹੀ ਦੂਸ਼ਣ ਪੈਦਾ ਹੋ ਜਾਂਦੇ ਹਨ ਜੋ ਉਹ ਸਾਬੀਆਂ ਵਿਚੋਂ ਲੱਭਦਾ ਹੈ। ਜੇ ਮਨੁੱਖ ਦੀ ਸਿਫਤ ਸਲਾਹ ਸਾਡੇ ਆਚਰਨ ਵਿਚ ਇਹ ਤਬਦੀਲੀ ਪੈਦਾ ਕਰ ਦਿੰਦੀ ਹੈ ਤਾਂ ਪਰਮਾਤਮਾ ਦੀ ਸਿਫਤ ਸਲਾਹ ਅਵੱਸ਼ ਹੀ ਇਹ ਤਬਦੀਲੀ ਪੈਦਾ ਕਰ ਸਕਦੀ ਹੈ।

ਸਿਫਤ ਸਲਾਹ ਸਾਨੂੰ ਦੂਜਿਆਂ ਦੇ ਨੇੜੇ ਕਰਦੀ ਹੈ, ਸਾਨੂੰ ਸਾਬੀਆਂ ਦਾ ਸ਼ੁਭ-ਚਿੰਤਕ ਤੇ ਹਮਦਰਦ ਬਣਾਂਦੀ ਹੈ ਤੇ ਨਿੰਦਾ ਉਹਨਾਂ ਦਾ ਦੋਖ ਤੇ ਉਹਨਾਂ ਨੂੰ ਸਾਡਾ ਦੇਖੀ। ਸਿਫਤ ਸਲਾਹ ਉਸਾਰੂ ਤਰੀਕੇ ਦੀ ਸੋਚ ਹੈ। ਸਿਫਤ ਸਲਾਹ ਸਾਬੀਆਂ ਨਾਲ ਇਕ-ਸੁਰ ਹੋਣ ਦਾ ਜਤਨ ਹੈ, ਇਹ ਸੰਗੀਤਮਈ ਸ਼ਖਸੀਅਤ ਉਤਪੰਨ ਕਰਨ ਦਾ ਉੱਤਮ ਸਾਧਨ ਹੈ। ਇਸ ਜਤਨ ਨਾਲ ਹੀ ਮਨ ਵਿਚ 'ਵਾਜੇ ਸ਼ਬਦ ਘਨੇਰੇ' ਦੇ ਸੰਗੀਤ ਦੀ ਉਤਪਤੀ ਹੁੰਦੀ ਹੈ।

ਸਿਫਤ ਸਲਾਹ ਦਾ ਉਪਨਿਸ਼ਦਕ ਸਰੂਪ ਨਾਮ ਸਿਮਰਨ ਹੈ। ਸਿਮਰਨ ਛੂੰਘੇ

ਵਿਸ਼ਵਾਸ ਤੇ ਅਨੁਭਵ ਦੁਆਰਾ ਪ੍ਰਭੂ ਦੀ ਸਿਫਤ ਸਲਾਹ ਕਰਨਾ ਹੈ। ਛੋਟੇ ਆਦਮੀ ਦੀ ਬਹੁਤ ਸਿਫਤ ਸਲਾਹ ਖੁਸ਼ਾਮਦ ਕਹੀ ਜਾਂਦੀ ਹੈ ਤੇ ਬਹੁਤ ਲੋਕ ਖੁਸ਼ਾਮਦ ਦੁਆਰਾ ਆਪਣੇ ਆਚਰਨ ਵਿਚ ਅਵੁਨਤੀ ਲਿਆਉਂਦੇ ਹਨ। ਖੁਸ਼ਾਮਦ ਤੇ ਝੂਠ ਦਾ ਪ੍ਰਚਾਰ ਹੈ। ਛੋਟੇ ਆਦਮੀ ਵਿਚ ਛੋਟੀਆਂ-ਛੋਟੀਆਂ ਕਈ ਖੂਬੀਆਂ ਹੋ ਸਕਦੀਆਂ ਹਨ, ਪਰ ਉਹਨਾਂ ਨੂੰ ਯੋਗ ਹੱਦ ਤੋਂ ਵਧਾ ਕੇ ਨਹੀਂ ਦੱਸਣਾ ਚਾਹੀਦਾ, ਪਰ ਪ੍ਰਭੂ ਦੀ ਸਿਫਤ ਸਲਾਹ ਕਰਦਿਆਂ ਕਦੀ ਖੁਸ਼ਾਮਦ ਨਹੀਂ ਹੋ ਸਕਦੀ। ਉਸ ਦੀਆਂ ਖੂਬੀਆਂ ਦਾ ਤਾਂ ਯੋਗ ਮੁੱਲ ਪਾ ਕੇ ਪ੍ਰਸੰਸਾ ਕਰ ਸਕਣਾ ਵੀ ਅਸੰਭਵ ਹੈ, ਕਿਉਂਕਿ—

‘ਅਮੁਲ ਗੁਣ ਅਮੁਲ ਵਾਪਾਰ  
ਅਮੁਲ ਵਾਪਾਰੀਏ ਅਮੁਲ ਭੰਡਾਰ’

ਹੈ ਤੇ

‘ਅੰਤੁ ਨ ਸਿਫਤੀ, ਕਹਿਣ ਨ ਅੰਤੁ ॥  
ਅੰਤੁ ਨ ਕਰਣੈ, ਦੇਣ ਨ ਅੰਤੁ ॥’ ਹੈ।

ਉਸ ਦੇ ਘਰਿ ਤਾਂ ਸਭ ਕੁਝ ਹੈ, ਭਾਵ ਉਹ ਸਾਰੀਆਂ ਖੂਬੀਆਂ ਦਾ ਮਾਲਕ ਹੈ—‘ਘਰਿ ਤ ਤੇਰੈ ਸਭ ਕਿਛੁ ਹੈ ਜਿਸੁ ਦੇਹਿ ਸੁ ਪਾਵਏ’। ਉਹ ਤਾਂ ਸਾਰੀਆਂ ਖੂਬੀਆਂ ਸੰਪੰਨ ਹੈ।

ਉਹ ਕਿੱਥੇ ਹੈ ? ਮਨ ਵਿਚ ‘ਸਦਾ ਸਿਫਤਿ ਸਲਾਹ ਤੇਰੀ ਨਾਮੁ ਮਨਿ ਵਸਾਵਏ’ ਜਿਉਂ-ਜਿਉਂ ਸਿਫਤ ਸਲਾਹ ਤੇ ਸ਼ੁਭ ਚਿਤਵਨ ਕੋਈ ਮਨੁੱਖ ਕਰਦਾ ਹੈ, ਉਸ ਦੇ ਮਨ ਵਿਚ ਲੁਕਿਆ ਪਰਮਾਤਮਾ ਉਜਾਗਰ ਹੋ ਪੈਂਦਾ ਹੈ, ਉਸ ਦੇ ਮਨ ਵਿਚ ਸ਼ਕਤੀ ਪੈਦਾ ਹੋਈ ਹੁੰਦੀ ਹੈ, ਜਿਹੜੀ ਸਿਫਤਿ ਸਲਾਹ ਦੀ ਯੋਗ ਪਾਤਰ ਹੈ—ਮਨੁੱਖ ਆਪ ਹੀ ਸਿਫਤ ਸਲਾਹ ਦਾ ਪਾਤਰ ਬਣ ਜਾਂਦਾ ਹੈ। ਮਨੁੱਖ ਦੇ ਮਨ ਵਿਚ ਅਥਾਹ ਲੁਕੀ ਸ਼ਕਤੀ ਤੇ ਚੰਗਿਆਈ ਦਾ ਸੌਮਾ ਹੈ। ਜਿਉਂ-ਜਿਉਂ ਉਸ ਦੇ ਵਿਚਾਰ ਸਿਫਤਿ ਸਲਾਹ ਦੇ ਹੁੰਦੇ ਜਾਂਦੇ ਹਨ, ਉਸ ਵਿਚ ਸ਼ਕਤੀ ਵੀ ਉਤਰਦੀ ਜਾਂਦੀ ਹੈ। ਸੌ ਸ਼ੁਭ ਚਿਤਵਨ ਹੀ ਮਨੁੱਖੀ ਖੁਸ਼ੀ ਦਾ ਸਾਧਨ ਹੈ।

#### 8. ਰਜੇਵਾਂ

ਉਤਨੇ ਤੀਕ ਕਿਸੇ ਮਨੁੱਖ ਨੂੰ ਖੁਸ਼ੀ ਪ੍ਰਾਪਤ ਨਹੀਂ ਹੋ ਸਕਦੀ, ਜਿਤਨੇ ਤੀਕ ਉਸ ਦੀਆਂ ਭੁੱਖਾਂ ਦੀ ਤਿ੍ਹਤੀ ਨਹੀਂ ਹੁੰਦੀ। ਭੁੱਖ ਚਾਰ ਪ੍ਰਕਾਰ ਦੀ ਹੈ। ਪਹਿਲੀ ਭੁੱਖ ਤਾਂ ਸਰੀਰਕ ਭੁੱਖ ਹੀ ਹੈ, ਜਿਸ ਦਾ ਭਾਵ ਹੈ ਕਿ ਮਨੁੱਖ ਨੂੰ ਉਸੇ ਤਰ੍ਹਾਂ ਖਾਣ ਦੀ ਲੋੜ ਹੈ, ਜਿਸ ਤਰ੍ਹਾਂ ਮਸ਼ੀਨ ਨੂੰ ਤੇਲ, ਕੋਲੇ ਤੇ ਪਾਣੀ ਦੀ ਲੋੜ ਹੈ। ਸਰੀਰ ਦਾ ਪਾਲਣਾ ਜ਼ਰੂਰੀ ਹੈ ਤੇ ਜਿੰਨੇ ਤੀਕ ਮਿਹਦੇ ਦੀ ਤਿ੍ਹਤੀ ਨਹੀਂ ਹੈ, ਮਨੁੱਖ ਦੁਖੀ ਰਹਿੰਦਾ ਹੈ। ਸਰੀਰਕ ਭੁੱਖ ਤੋਂ ਅੱਗੇ ਬੌਧਿਕ ਭੁੱਖ ਹੈ। ਹਰ ਮਨੁੱਖ ਨੂੰ ਗਿਆਨ ਦੀ ਪ੍ਰਾਪਤੀ ਨਾਲ ਖੁਸ਼ੀ ਹੁੰਦੀ ਹੈ। ਉਹ ਆਪਣੇ ਤਜਰਬੇ ਵਿਚੋਂ ਗਿਆਨ ਪ੍ਰਾਪਤ ਕਰਦਾ ਹੈ, ਅਤੇ ਇਸ ਗਿਆਨ ਨੂੰ ਆਪਣੀ ਮਲਕੀਅਤ ਸਮਝਦਾ ਹੈ। ਉਹ ਆਪਣੇ ਗਿਆਨ ਦੇ ਆਧਾਰ 'ਤੇ ਆਪਣੇ ਜੀਵਨ ਦੀ ਵਿਉਂਤ ਘੜਦਾ ਹੈ ਤੇ ਉਸ ਵਿਉਂਤ ਨੂੰ ਸਿਰੇ

ਚਾੜ੍ਹ ਕੇ ਉਸ ਨੂੰ ਖੁਸ਼ੀ ਹੁੰਦੀ ਹੈ। ਜਦੋਂ ਕਿਸੇ ਨਵੀਂ ਗੱਲ ਦਾ ਗਿਆਨ ਹੁੰਦਾ ਹੈ, ਸੁਤੇ-ਸਿਧ ਹੀ ਉਸ ਨੂੰ ਖੁਸ਼ੀ ਹੁੰਦੀ ਹੈ, ਉਸ ਦੀ ਹਉਮੈ ਦੀ ਤ੍ਰਿਪਤੀ ਹੁੰਦੀ ਹੈ ਤੇ ਉਹ ਆਪਣੇ ਆਪ ਨੂੰ ਉਚੇਰਾ ਹੋ ਗਿਆ ਮਹਿਸੂਸ ਕਰਦਾ ਹੈ। ਨਵੀਆਂ ਗੱਲਾਂ ਦੀ ਸੂਚਨਾ ਆਪਣੇ ਅਣਸੂਚਿਤ ਸਾਬੀਆਂ ਨੂੰ ਦੇ ਕੇ ਵੀ ਖੁਸ਼ ਹੁੰਦਾ ਹੈ। ਸਾਰਾ ਸਾਹਿਤ ਵੀ ਆਪਣੇ ਗਿਆਨ ਦਾ ਦੂਜਿਆਂ ਨਾਲ ਸਾਂਝਾ ਕਰਨ ਦਾ ਉਪਰਾਲਾ ਹੀ ਤਾਂ ਹੈ। ਸੋ ਇਹ ਬੌਧਿਕ ਗਿਆਨ ਵੀ ਮਨੁੱਖੀ ਖੁਸ਼ੀ ਦਾ ਸਾਧਨ ਹੈ।

ਤੀਜੀ ਭੁੱਖ ਮਨੁੱਖ ਅੰਦਰ ਮਾਨਸਿਕ ਤ੍ਰਿਪਤੀ ਦੀ ਭੁੱਖ ਹੈ। ਮਨੁੱਖ ਇਕ ਭਾਵੂਕ ਵਿਅਕਤੀ ਹੈ। ਉਸ ਅੰਦਰ ਵੱਡੀ ਮਾਨਸਿਕਤਾ ਭੁੱਖ ਪਿਆਰ ਦੀ ਹੈ। ਮਨੁੱਖ ਪਿਆਰ ਕਰਦਾ ਹੈ ਤੇ ਦੂਜਿਆਂ ਦਾ ਪਿਆਰ ਪ੍ਰਾਪਤ ਕਰਨ ਦਾ ਇੱਛਕ ਹੈ। ਮਾਤਾ, ਪਿਤਾ, ਪਤਨੀ, ਬੱਚਿਆਂ ਦੇ ਪਿਆਰ ਤੋਂ ਛੁੱਟੋ ਉਹ ਸਾਬੀਆਂ, ਪਸੂਆਂ, ਪੰਛੀਆਂ, ਫੁੱਲਾਂ, ਪਹਾੜਾਂ ਤੇ ਦਰਿਆਵਾਂ ਨੂੰ ਪਿਆਰ ਕਰਦਾ ਹੈ। ਜੇ ਉਸ ਨੂੰ ਪਿਆਰ ਪ੍ਰਾਪਤ ਰਹੇ ਤਾਂ ਉਹ ਉਲਾਰ ਨਹੀਂ ਹੁੰਦਾ, ਪਰ ਇਸ ਤ੍ਰਿਪਤੀ ਦੀ ਅਣਹੋਂਦ ਕਾਰਨ ਉਹ ਦਿਮਾਗੀ, ਸਰੀਰਕ ਤੇ ਹਰ ਤਰ੍ਹਾਂ ਉਲਾਰ ਹੋ ਸਕਦਾ ਹੈ ਤੇ ਰੋਗ-ਗਸਤ ਵੀ ਹੋ ਸਕਦਾ ਹੈ। ਮਨੁੱਖੀ ਜਜ਼ਬਾਤੀ ਤ੍ਰਿਪਤੀ ਦਾ ਸਾਧਨ ਲਿੰਗ-ਭੁੱਖ ਦੀ ਤ੍ਰਿਪਤੀ ਵੀ ਹੈ ਤੇ ਹੋਰ ਇੰਦ੍ਰੇ ਵੀ ਹਨ। ਇਹ ਮਾਨਸਿਕ ਤ੍ਰਿਪਤੀ ਮਨੁੱਖ ਨੂੰ ਆਪਣਾ ਕਿੱਤਾ ਵੀ ਦਿੰਦਾ ਹੈ ਤੇ ਕੋਈ ਹੋਰ ਉੱਚਾ ਆਦਰਸ਼ ਵੀ ਉਸ ਨੂੰ ਇਹ ਤ੍ਰਿਪਤੀ ਦੇ ਸਕਦਾ ਹੈ, ਜਿਵੇਂ ਸਮਾਜ-ਸੇਵਾ, ਧਰਮ-ਯੁੱਧ ਆਦਿ। ਗੁਰੂ ਦੀ ਵਿਅਕਤੀ ਦਾ ਪਿਆਰ ਤੇ ਪ੍ਰਭੂ-ਭਗਤੀ ਵੀ, ਇਹ ਮਾਨਸਿਕ ਤ੍ਰਿਪਤੀ ਦਿੰਦੇ ਹਨ। ਜੇ ਪਿਆਰ ਜਜ਼ਬੇ ਦੀ ਤ੍ਰਿਪਤੀ ਹੁੰਦੀ ਰਹੇ ਤਾਂ ਮਨੁੱਖ ਦੇ ਬਾਕੀ ਜਜ਼ਬੇ ਸੰਤੁਸ਼ਟ ਹੋ ਜਾਂਦੇ ਹਨ। ਉਹ ਦੌਲਤ ਦੀ ਪਰਵਾਹ ਨਹੀਂ ਕਰਦਾ ਜੇ ਪਿਆਰ ਉਸ ਨੂੰ ਪ੍ਰਾਪਤ ਰਹੇ। ਪ੍ਰਸੰਸਾ ਪਿਆਰ ਵਿਚ ਪ੍ਰਾਪਤ ਹੁੰਦੀ ਹੀ ਰਹਿੰਦੀ ਹੈ। ਪਿਆਰ ਵਾਲੇ ਮਨੁੱਖ ਵਿਚ ਘ੍ਰਣਾ, ਨਿੰਦਾ, ਡਰ ਦੇ ਜਜ਼ਬੇ ਨਹੀਂ ਪੈਦਾ ਹੁੰਦੇ। ਮਾਨਸਿਕ ਭੁੱਖ ਦੀ ਇਹ ਤ੍ਰਿਪਤੀ ਖੁਸ਼ੀ ਦੀ ਜ਼ਰੂਰੀ ਸ਼ਰਤ ਹੈ।

ਪਰ ਸਭ ਤੋਂ ਵੱਡੀ ਆਤਮਿਕ ਭੁੱਖ ਹੈ। ਆਤਮਾ ਵਿਚ ਸਦਾ ਆਪਣੇ ਅਸਲੇ ਨਾਲ ਮਿਲਣ ਦੀ ਇੱਛਾ ਰਹਿੰਦੀ ਹੈ। ਇਹ ਹੀ ਕਾਰਨ ਲਿਖਿਆ ਵੀ ਹੁੰਦਾ ਹੈ, ਪਿਆਰ ਦੇਣ ਵਾਲੀ ਪਤਨੀ ਤੇ ਸਾਬੀ ਵੀ ਹੁੰਦੇ ਹਨ, ਪਰ ਕਦੀ-ਕਦੀ ਉਹ ਆਪਣੇ ਅੰਦਰ ਖਲਾਅ (vacuum) ਮਹਿਸੂਸ ਕਰਦਾ ਹੈ। ਕਾਰਨ ਆਤਮਾ ਦੀ ਭੁੱਖ ਹੁੰਦਾ ਹੈ। ਇਹ ਆਤਮਾ ਦੀ ਭੁੱਖ ਸਾਰੇ ਸੰਸਾਰ ਤੇ ਬ੍ਰਹਮੰਡ ਨਾਲ ਆਤਮਿਕ ਸਾਂਝ ਪਾਇਆਂ ਮਿਟਦੀ ਹੈ, ਜਿਸ ਦਾ ਸਬੂਤ ਇਹ ਹੈ—

‘ਏਕੁ ਪਿਤਾ ਏਕਸ ਕੇ ਹਮ ਬਾਰਿਕ ॥’

ਤੇ ‘ਬਿਸਰਿ ਗਈ ਸਭ ਤਾਤਿ ਪਰਾਈ ॥’

ਤੇ ‘ਏਕ ਨੂਰ ਤੇ ਸਭ ਜਗੁ ਉਪਜਿਆ ॥’

ਇਹ ਆਤਮਿਕ ਤ੍ਰਿਪਤੀ ਜਨ-ਸੇਵਾ, ਦੇਸ਼ ਸੇਵਾ ਤੇ ਕੁਰਬਾਨੀ ਵਿਚੋਂ ਉਪਜਦੀ ਹੈ। ਸੋ ਸਾਰੀਆਂ ਭੁੱਖਾਂ ਦੀ ਤ੍ਰਿਪਤੀ ਹੀ ਖੁਸ਼ੀ ਦਾ ਸਾਧਨ ਹੈ।

ਹਰ ਭੁੱਖ “ਆਧਾਰ” ਦੇ ਪ੍ਰਾਪਤ ਹੋਣ ਨਾਲ ਹੀ ਮਿਟਦੀ ਹੈ। ਇਹੋ ਜਿਹਾ ਕਿਹੜਾ

“ਆਧਾਰ” ਹੈ, ਜਿਹੜਾ ਇਹ ਸਾਰੀਆਂ ਭੁੱਖਾਂ ਤ੍ਰਿਪਤ ਕਰ ਸਕੇ।

ਸਾਚਾ ਨਾਮ ਮੇਰਾ ਆਧਾਰੋ ॥

ਸਾਚੁ ਨਾਮੁ ਅਧਾਰੁ ਮੇਰਾ, ਜਿਨਿ ਭੁੱਖਾ ਸਭਿ ਗਵਾਈਆ ॥

‘ਨਾਮ’ ਉਹ “ਆਧਾਰ” ਹੈ ਜੋ ‘ਇਛਾ ਸਭਿ ਪੁਜਾਈਆ’ ਕਰਕੇ ਤੇ ‘ਕਰਿ ਸਾਂਤਿ ਸੁਖ ਮਨਿ ਆਇ ਵਸਿਆ’ ਦੀ ਉਤਪਤੀ ਕਰ ਸਕਦਾ ਹੈ, ਜਿਸ ਕਰਕੇ ਉਹ ਦਸ਼ਾਂ ਨਹੁੰਆਂ ਦੀ ਕਿਰਤ ਨਾਲ ਸਰੀਰਕ ਭੁੱਖ ਦੀ ਤ੍ਰਿਪਤੀ ਦਾ ਸਾਧਨ ਪੈਦਾ ਕਰਦਾ ਹੈ; ਉਸ ਦਾ ਗਿਆਨ ਜੀਵਨ ਦੇ ਬੁਨਿਆਦੀ ਮਸਲਿਆਂ ਬਾਰੇ ਪਰਪੱਕ ਹੁੰਦਾ ਹੈ, ਉਹ ਸਭ ਨੂੰ ਪਿਆਰ ਕਰਦਾ ਹੈ ਤੇ ਸਾਰੇ ਉਸ ਨੂੰ ਪਿਆਰ ਕਰਦੇ ਹਨ ਤੇ ਉਸ ਵਿਚ ਜੁਰਾਂਤ, ਦਲੇਗੀ, ਕੁਰਬਾਨੀ ਤੇ ਸੇਵਾ ਦੇ ਆਤਮਿਕ ਗੁਣ ਪੈਦਾ ਹੁੰਦੇ ਹਨ। ਕਿਸੇ ਰੱਬੀ ਪੁਸਤਕ ਦਾ ਵਿਚਾਰ ਮਨੁੱਖ ਵਿਚ ਨਾਮ ਦੀ ਇਹ ਸੂਝ ਪੈਦਾ ਕਰ ਸਕਦਾ ਹੈ। ‘ਸਦਾ ਕੁਰਬਾਣੁ ਕੀਤਾ ਗੁਰੂ ਵਿਟਹੁ ਜਿਸ ਦੀਆ ਏਹ ਵਡਿਆਈਆ ॥’

#### ੫. ਸਵੈ-ਕਾਬੂ

ਜੋ ਮਨੁੱਖ ਕਿਸੇ ਦਾ ਗੁਲਾਮ ਹੈ, ਉਸ ਲਈ ਖੁਸ਼ੀ ਕਿੱਥੇ? ਤੇ ਜੋ ਮਨੁੱਖ ਆਪਣੀਆਂ ਰੁਚੀਆਂ ਦਾ ਗੁਲਾਮ ਹੈ, ਤਦ ਵੀ ਖੁਸ਼ੀ ਦੀ ਪ੍ਰਾਪਤੀ ਅਸੰਭਵ ਹੈ। ਕਾਮ ਦੀ ਵਾਸ਼ਨਾ ਦੇ ਅਧੀਨ ਮਨੁੱਖ ਪਰਾਧੀਨ ਹੋ ਜਾਂਦਾ ਹੈ, ਇਸ ਵਾਸ਼ਨਾ ਵਿਚ ਉਲਾਰ ਹੋਣ ਨਾਲ ਪਰ ਘਰ ਦੀ ਝਾਕ ਵੀ ਬਣ ਜਾਂਦੀ ਹੈ ਤੇ ਇਸ ਤਰ੍ਹਾਂ ਮਨੁੱਖ ਆਪਣਾ ਸਤਿਕਾਰ ਵੀ ਗਵਾਂਦਾ ਹੈ, ਧਨ ਵੀ ਲੁਟਾਂਦਾ ਹੈ ਤੇ ਆਪਣੀ ਸਿਹਤ ਵੀ ਗਵਾਂਦਾ ਹੈ। ਉਲਾਰ ਕਾਮ ਅਧੀਨ ਹੋ ਕੇ ਮਨੁੱਖ ਪਾਪ ਕਰਦਾ ਹੈ। ਇਸੇ ਤਰ੍ਹਾਂ ਜੋ ਮਨੁੱਖ ਕ੍ਰੋਧ ਵਸ ਹੈ, ਉਹ ਸਦਾ ਆਪਣੇ ਮਨ ਦਾ ਅਮਨ ਵੀ ਭੰਗ ਕਰੀ ਰੱਖਦਾ ਹੈ ਤੇ ਦੂਜਿਆਂ ਨੂੰ ਵੀ ਦੁਖਾਂਦਾ ਹੈ। ਦੂਜਿਆਂ ਨੂੰ ਦੁਖਾਏ ਦਾ ਪ੍ਰਤੀ-ਕਰਮ ਉਸ ਦੇ ਆਪਣੇ ਮਨ ਤੋਂ ਹੋਰ ਉਲਟਾ ਹੁੰਦਾ ਹੈ ਤੇ ਉਹ ਹੋਰ ਵੀ ਦੁਖੀ ਹੁੰਦਾ ਹੈ। ਲੋਭ ਵੱਸ ਵੀ ਮਨੁੱਖ ਪਰਾਈ ਗੁਲਾਮੀ ਵਿਚ ਪੈਂਦਾ ਹੈ, ਤੇ ਲੋਭ ਅਧੀਨ ਹੀ ਕਈ ਕੁਕਰਮ ਕਰਦਾ ਹੈ। ਇਸੇ ਤਰ੍ਹਾਂ ਮੌਹ ਤੇ ਹੰਕਾਰ ਵੀ ਮਨੁੱਖੀ ਸੁਤੰਤਰਤਾ ਤੇ ਖੁਸ਼ੀ ਦੇ ਬਾਧਕ ਹਨ।

ਅਸੂਲ ਇਹ ਹੈ ਕਿ ਜਦੋਂ ਮਾਨਸਿਕ ਪ੍ਰਵਿਰਤੀਆਂ ਉਲਾਰ ਹੋ ਜਾਣ ਤਾਂ ਮਨੁੱਖ ਉਹਨਾਂ ਪ੍ਰਵਿਰਤੀਆਂ ਦੇ ਅਧੀਨ ਹੋ ਜਾਂਦਾ ਹੈ ਤੇ ਉਸ ਦੀ ਅਕਲ, ਬੁੱਧ ਕੋਈ ਕੰਮ ਨਹੀਂ ਕਰਦੀ ਤੇ ਉਸ ਦਾ ਪ੍ਰਤੱਖ ਵਤੀਰਾ ਵੀ ਉਲਾਰ ਹੋ ਜਾਂਦਾ ਹੈ ਤੇ ਮਨ ਦੀ ਦਸ਼ਾ ਵੀ ਉਲਾਰ ਹੋ ਜਾਂਦੀ ਹੈ। ਪਰਾਧੀਨਤਾਂ ਸਦਾ ਹੀ ਖੁਸ਼ੀ ਦੀ ਬਾਧਕ ਹੈ ਤੇ ਮਨ ਦੀ ਪਰਾਧੀਨਤਾ ਪੂਰੀ ਖੁਆਰੀ।

ਇਸ ਦੇ ਉਲਟ ਜਿਸ ਦਾ ਮਨ ਤੇ ਕਾਬੂ ਹੈ, ਜਿਸ ਨੂੰ ਸਵੈ-ਕਾਬੂ ਕਿਹਾ ਜਾਂਦਾ ਹੈ, ਉਸ ਦੇ ਹਿਰਦੇ ਵਿਚ ਇਕ ਰੱਬੀ ਸੰਗੀਤ ਹੁੰਦਾ ਹੈ, ਜਿਸ ਨੂੰ ਪਿੱਛੇ ਸੰਗੀਤ-ਮਈ ਸ਼ਖਸੀਅਤ ਕਿਹਾ ਜਾ ਚੁੱਕਾ ਹੈ। ਉਹ ਘਰ ਭਾਗਾਂ ਵਾਲਾ ਹੋ ਜਾਂਦਾ ਹੈ। ਘਰ ਦਾ ਭਾਵ ਹਿਰਦਾ ਹੈ।

ਵਾਜੇ ਪੰਚ ਸਬਦ ਤਿਤੁ ਘਰਿ ਸਭਾਗੈ ॥

ਜਿਸ ਮਨੁੱਖ ਦਾ ਆਪਣੇ ਮਨ ਤੇ ਕਾਬੂ ਹੈ, ਉਸ ਵਿਚ ਇਕ ਅਨੋਖੀ

ਕਲਾ—ਤਾਕਤ ਹੁੰਦੀ ਹੈ। ਸ੍ਰੈ-ਕਾਬੂ ਹੀ ਸਾਰੀ ਸ਼ਕਤੀ ਦਾ ਸੋਮਾ ਹੈ। ਸ੍ਰੈ-ਕਾਬੂ ਜ਼ਬਤ ਹੈ ਤੇ 'ਮਨ ਜੀਤੈ ਜਗੁ ਜੀਤੁ' ਹੁੰਦਾ ਹੈ।

ਸਵੈ-ਕਾਬੂ ਇਥੋਂ ਤੌਰ ਜਾਂਦਾ ਹੈ ਕਿ ਕਾਲ ਵੀ ਦੁਖਦਾਈ ਨਹੀਂ ਰਹਿ ਜਾਂਦਾ। ਪੰਚ-ਦੂਤਾਂ ਤੋਂ ਕਾਬੂ ਹੈ ਜਾਏ ਤਾਂ ਮੌਤ ਵੀ ਦੁਖਦਾਈ ਨਹੀਂ ਰਹਿ ਜਾਂਦੀ, ਉਹ ਕੰਡੇ ਵਾਂਗ ਨਹੀਂ ਚੁਭਦੀ।

ਪੰਚ ਦੂਤ ਭੁਧੁ ਵਸਿ ਕੀਤੇ  
ਕਾਲੁ ਕੰਟਕੁ ਮਾਰਿਆ ॥

ਨਾਮ ਸਿਮਰਨ ਨਾਲ ਹੀ ਮਨੁੱਖ ਵਿਚ ਇਹ ਸਵੈ-ਕਾਬੂ ਪੈਦਾ ਹੁੰਦਾ ਹੈ। ਨਾਮ ਦੁਆਰਾ ਹੀ ਕਲਾ ਮਨੁੱਖ ਅੰਦਰ ਪਰਵੇਸ਼ ਕਰਦੀ ਹੈ ਜਿਹੜੀ ਕਿ ਪੰਚ ਦੂਤਾਂ ਨੂੰ ਮਾਰਦੀ ਹੈ—ਘਰਿ ਸਭਾਗੈ ਸਬਦ ਵਾਜੇ, ਕਲਾ ਜਿਤੁ ਘਰਿ ਧਾਰੀਆ॥

#### ੬. ਮਨੋਰਥ ਦੀ ਪ੍ਰਾਪਤੀ

ਜੀਵਨ ਮਨੋਰਥ ਦੀ ਸਿੱਧੀ ਹੀ ਮਨੁੱਖ ਨੂੰ ਅਨੰਦ ਦੇ ਸਕਦੀ ਹੈ। ਜੀਵਨ ਮਨੋਰਥ ਪਾਰਬ੍ਰਹਮ ਦੀ ਪ੍ਰਾਪਤੀ ਹੈ। ਇਸ ਪ੍ਰਾਪਤੀ ਦਾ ਸਬੂਤ 'ਅਨਹਦ ਤੂਰ' ਦਾ ਵੱਜਣਾ ਹੈ। ਭਾਵ ਇਕ ਸਹਿਜ ਵਿਚ ਟਿਕੀ ਰਾਗ-ਮਈ ਸ਼ਖਸੀਅਤ ਹੈ, ਨਿਰਯਤਨ ਮਨੁੱਖ ਉਸ ਉੱਚੀ ਅਵਸਥਾ ਵਿਚ ਗਿੱਦਾ ਹੈ, ਜਿੱਥੇ ਸੰਗੀਤ ਵਰਗਾ ਰਸ ਸਦਾ ਬਣਿਆ ਗਿੱਦਾ ਹੈ। ਇਹ ਉਸ ਮਨੁੱਖ ਦੀ ਅਵਸਥਾ ਹੈ, ਜਿਸ ਦੀ ਛੋਹ ਵਿਚ ਪਵਿੱਤਰਤਾ ਹੈ, ਜਿਸ ਦੇ ਬਚਨ ਵਿਚ ਪਵਿੱਤਰਤਾ ਹੈ। ਇਸ ਅਵਸਥਾ ਵਿਚ ਕੋਈ ਦੁੱਖ, ਕਲੇਸ਼ ਤੇ ਪਾਪ ਮਨੁੱਖ ਦੇ ਨੇੜੇ ਨਹੀਂ ਆ ਸਕਦਾ।

ਪਾਰਬ੍ਰਹਮੁ ਪ੍ਰਤੁ ਪਾਇਆ, ਉਤਰੇ ਸਗਲ ਵਿਸੂਰੇ ॥

ਦੁੱਖ ਰੋਗ ਸੰਤਾਪ ਉਤਰੇ, ਸੁਣੀ ਸਚੀ ਬਾਣੀ ॥

ਹਿਰਦੇ ਦੀ ਪਵਿੱਤਰਤਾ ਹੀ ਜੀਵਨ-ਮਨੋਰਥ ਦੀ ਪ੍ਰਾਪਤੀ ਹੈ।

ਸੁਣਤੇ ਪੁਨੀਤ, ਕਹਤੇ ਪਵਿੱਤੁ, ਸਤਿਗੁਰ ਰਹਿਆ ਭਰਪੂਰੇ ॥

ਬਿਨਵੰਡਿ ਨਾਨਕੁ ਗੁਰ ਚਰਣ ਲਾਗੇ, ਵਾਜੇ ਅਨਹਦ ਤੂਰੇ ॥

ਅਨੰਦ ਪਾਰਬ੍ਰਹਮ ਦਾ ਆਪਣਾ ਹੀ ਨਾਮ ਹੈ, ਇਹ ਹੀ ਉਸ ਦਾ ਸਰੂਪ ਹੈ। ਅਨੰਦ ਹੀ ਉਸ ਦੀ ਹੋਂਦ ਨੂੰ ਦਰਸਾਉਂਦਾ ਹੈ।



## ਸੁਖਮਨੀ ਤੇ ਮਿਮਰਨ

੧.

ਸਿੱਖ ਧਰਮ ਬੁਨਿਆਦੀ ਤੌਰ 'ਤੇ ਭਗਤੀ ਦਾ ਧਰਮ ਹੈ। ਭਗਤੀ ਵਿਚ ਪ੍ਰਬੰਧ ਨਾਮ-ਭਗਤੀ ਦਾ ਹੈ ਜੋ ਇਸ਼ਟ ਅਗਾਧਨਾ ਦੀ ਲਖਾਇਕ ਹੈ। ਇਸ਼ਟ ਅਕਾਲ ਪੁਰਖ ਹੈ। ਇਸ਼ਟ ਤੀਕ ਪਹੁੰਚਣ ਦਾ ਤਰੀਕਾ ਨਾਮ-ਭਗਤੀ ਹੈ। ਇਸ਼ਟ ਤੇ ਨਾਮ ਦੀ ਸੂਝ ਕੇਵਲ ਗੁਰੂ ਪਾਸੋਂ ਪ੍ਰਾਪਤ ਹੋ ਸਕਦੀ ਹੈ। ਇਸ ਲਈ ਗੁਰ-ਭਗਤੀ ਵੀ ਸਿੱਖ ਧਰਮ ਦੀ ਉਤਨੀ ਹੀ ਬੁਨਿਆਦੀ ਚੀਜ਼ ਹੈ, ਜਿੰਨੀ ਨਾਮ-ਭਗਤੀ ਹੈ। ਸਗੋਂ ਕ੍ਰਮ ਅਨੁਸਾਰ ਗੁਰ-ਭਗਤੀ ਪਹਿਲਾਂ ਪ੍ਰਾਪਤ ਹੁੰਦੀ ਹੈ ਤੇ ਨਾਮ-ਭਗਤੀ ਮਗਰੋਂ। ਗੁਰ-ਭਗਤੀ ਨੇ ਨਾਮ-ਭਗਤੀ ਪ੍ਰਦਾਨ ਕਰਨੀ ਹੁੰਦੀ ਹੈ।

ਗੁਰੂ ਅਕਾਲ ਪੁਰਖ ਦਾ ਸ੍ਰੇਸ਼ਟ ਸਰੂਪ ਹੈ। ਗੁਰੂ ਪਾਰਬ੍ਰਹਮ ਪਰਮੇਸਰੁ ਹੈ।

ਸਤਿਗੁਰ ਪੂਰਾ ਜੇ ਮਿਲੈ ਪਿਆਰੇ ਸੋ ਜਨੁ ਹੋਤ ਨਿਹਾਲਾ ॥  
 ਗੁਰ ਕੀ ਸੇਵਾ ਸੋ ਕਰੇ ਪਿਆਰੇ ਜਿਸ ਨੋ ਹੋਇ ਦਇਆਲਾ ॥  
 ਸਫਲ ਮੂਰਤਿ ਗੁਰਦੇਵ ਸੁਆਮੀ ਸਰਬ ਕਲਾ ਭਰਪੂਰੇ ॥  
 ਨਾਨਕ ਗੁਰੂ ਪਾਰਬ੍ਰਹਮ ਪਰਮੇਸਰੁ ਸਦਾ ਸਦਾ ਹਜੂਰੇ ॥

(ਬਿਲਾਵਲੁ ਮ: ੫, ਪੰਨਾ ੯੦੨)

ਗੁਰੂ ਪਾਰਬ੍ਰਹਮ ਤੋਂ ਵੱਖਰੀ ਹਸਤੀ ਨਹੀਂ। ਪਾਰਬ੍ਰਹਮ ਦੀ ਵਿਸ਼ੇਸ਼ ਕ੍ਰਿਆ ਤੇ ਕ੍ਰਿਆ ਸ਼ਕਤੀ ਦਾ ਨਾਮ ਹੀ ਗੁਰੂ ਹੈ। ਜਿਵੇਂ ਕਰਤਾ ਉਸ ਦੀ ਵਿਸ਼ੇਸ਼ ਕ੍ਰਿਆ ਤੇ ਕ੍ਰਿਆ ਸ਼ਕਤੀ ਦਾ ਨਾਮ ਹੈ। ਪਾਰਬ੍ਰਹਮ ਜਦੋਂ ਮਨੁੱਖਤਾ ਨੂੰ ਗਿਆਨ ਦੇਣ ਦੀ ਕ੍ਰਿਆ ਕਰਦਾ ਹੈ, ਉਹ ਗੁਰ-ਸ਼ਕਤੀ ਦਾ ਪ੍ਰਯੋਗ ਕਰ ਰਿਹਾ ਹੁੰਦਾ ਹੈ ਤੇ ਜਿਸ ਸਾਖਿਆਤ ਰੂਪ ਧਾਰਨ ਕਰਕੇ ਪਾਰਬ੍ਰਹਮ ਇਹ ਕ੍ਰਿਆ ਕਰ ਰਿਹਾ ਹੁੰਦਾ ਹੈ, ਉਸ ਨੂੰ ਗੁਰੂ ਆਖਦੇ ਹਨ।

ਸੁਖਮਨੀ ਵਿਚ ਗੁਰ-ਭਗਤੀ ਨੂੰ ਨਾਮ-ਭਗਤੀ ਦਾ ਦਾਤਾ ਜਾਣ ਕੇ ਪਾਰਬ੍ਰਹਮ ਦੇ ਇਸ ਸਰਬ-ਵਿਆਪੀ ਤੇ ਤ੍ਰੈ-ਕਾਲ ਸਤਿ ਸਰੂਪ ਨੂੰ ਹੀ ਆਰਾਧਿਆ ਹੈ। ਪਾਰਬ੍ਰਹਮ ਦੇ ਗੁਰ-ਸਰੂਪ ਦੀ ਆਗਾਧਨਾ ਪਹਿਲੇ ਸਲੋਕ ਵਿਚ ਕੀਤੀ ਹੈ।

ਆਦਿ ਗੁਰਏ ਨਮਹ ॥ ਜੁਗਾਦਿ ਗੁਰਏ ਨਮਹ ॥  
 ਸਤਿਗੁਰਏ ਨਮਹ ॥ ਸ੍ਰੀ ਗੁਰਦੇਵਏ ਨਮਹ ॥ ੧ ॥  
 ਪਾਰਬ੍ਰਹਮ ਦਾ ਗੁਰੂ ਸਰੂਪ ਉਸੇ ਤਰ੍ਹਾਂ ਸਰਬ-ਵਿਆਪੀ ਤੇ ਸਦੀਵੀ ਹੈ, ਜਿਵੇਂ

ਉਸ ਦੇ ਹੋਰ ਸਰੂਪ ਹਨ। ਉਹ ਸਦਾ ਹੀ ਨਿਰਗੁਣ ਸਰੂਪ ਵਿਚ ਕਾਇਮ ਰਹਿੰਦਾ ਹੈ। ਸਦਾ ਹੀ ਸਰਗੁਣ ਸਰੂਪ ਵਿਚ ਵਿਆਪਕ ਰਹਿੰਦਾ ਹੈ, ਸਦਾ ਹੀ ਰਚਨ, ਪਾਲਣ ਤੇ ਹਰਨ ਕਰਦਾ ਰਹਿੰਦਾ ਹੈ। ਨਾਮ ਸਰੂਪ ਉਸ ਦਾ ਸਦੀਵੀ ਤੇ ਸਬਿਰ ਹੈ।

ਗੁਰ-ਭਗਤੀ ਵਿਚ ਇਹ ਸਾਰੀਆਂ ਕ੍ਰਿਆਵਾਂ ਸ਼ਾਮਲ ਹਨ—

ਸਤਿਗੁਰ ਕਾ ਜੋ ਸਿਖੁ ਅਖਾਏ  
 ਸੁ ਭਲਕੇ ਉਠਿ ਹਰਿ ਨਾਮੁ ਧਿਆਵੈ ॥  
 ਉਦਮੁ ਕਰੈ ਭਲਕੇ ਪਰਭਾਤੀ  
 ਇਸਨਾਨੁ ਕਰੇ ਅੰਮ੍ਰਿਤਸਰ ਨਾਵੈ ॥  
 ਉਪਦੇਸਿ ਗੁਰੂ ਹਰਿ ਹਰਿ ਜਪੁ ਜਪੈ  
 ਸਭਿ ਕਿਲਵਿਖ ਪਾਪ ਦੋਖ ਲਹਿ ਜਾਵੈ ॥  
 ਫਿਰਿ ਚੜੈ ਦਿਵਸੁ ਗੁਰਬਾਣੀ ਗਾਵੈ;  
 ਬਹਦਿਆ ਉਠਦਿਆ ਹਰਿ ਨਾਮੁ ਧਿਆਵੈ ॥  
 ਜੋ ਸਾਸਿ ਗਿਰਾਸਿ ਧਿਆਏ ਮੇਰਾ ਹਰਿ ਹਰਿ  
 ਸੋ ਗੁਰ ਸਿਖੁ ਗੁਰੂ ਮਨਿ ਭਾਵੈ ॥  
 ਜਿਸ ਨੋ ਦਇਆਲੁ ਹੋਵੈ ਮੇਰਾ ਸੁਆਮੀ  
 ਤਿਸੁ ਗੁਰਸਿਖ ਗੁਰੂ ਉਪਦੇਸੁ ਸੁਣਾਵੈ ॥  
 ਜਨੁ ਨਾਨਕੁ ਧੁੜਿ ਮੰਗੈ ਤਿਸੁ ਗੁਰ ਸਿਖ ਕੀ  
 ਜੋ ਆਪਿ ਜਪੈ ਅਵਰਹ ਨਾਮੁ ਜਪਾਵੈ ॥

(ਗਊੜੀ ਕੀ. ਵਾਰ ਮ: 8)

ਅੰਮ੍ਰਿਤ ਵੇਲੇ ਦਾ ਜਾਗਣਾ ਅਤੇ ਇਸ਼ਨਾਨ, ਨਾਮ ਸਿਮਰਨ, ਗੁਰਬਾਣੀ ਦੀ ਵਿਚਾਰ, ਗੁਰਬਾਣੀ ਦਾ ਕੀਰਤਨ, ਕਾਰ ਵਿਹਾਰ ਵਿਚ ਨਾਮ ਧਿਆਨ ਅਤੇ ਸਿੱਖ ਦਾ ਸਤਿਕਾਰ—ਇਹ ਸਭ ਗੁਰ-ਭਗਤੀ ਦੇ ਸਰੂਪ ਹਨ, ਕੱਕਾਰ ਭਗਤੀ ਗੁਰ-ਭਗਤੀ ਹੈ, ਸੰਗਤ ਵਿਚ ਹਾਜ਼ਰੀ ਦੇਣੀ ਗੁਰ-ਭਗਤੀ ਹੈ। ਗੁਰੂ ਨੇ ਇਹਨਾਂ ਕਰਮਾਂ ਦੀ ਹਦਾਇਤ ਕੀਤੀ ਹੈ। ਇਸ ਲਈ ਇਹਨਾਂ ਦਾ ਨਿਭਾਉਣਾ ਗੁਰ-ਭਗਤੀ ਹੈ।

ਗੁਰ-ਭਗਤੀ ਤੋਂ ਮਗਰੋਂ ਸੁਖਮਨੀ ਸਾਹਿਬ ਵਿਚ ਨਾਮ-ਭਗਤੀ ਦਿੜਾਈ ਹੈ, ਅਕਾਲ ਪੁਰਖ ਦੇ ਗੁਰੂ ਸਰੂਪ ਨੇ।

ਸੁਖਮਨੀ ਸੁਖ ਅੰਮ੍ਰਿਤ ਪ੍ਰਭ ਨਾਮੁ ॥  
 ਭਗਤ ਜਨਾ ਕੈ ਮਨਿ ਬਿਸ਼ਮੁ ॥

## ੨.

ਨਾਮ-ਭਗਤੀ ਕੀ ਹੈ, ਕਿਵੇਂ ਨਾਮ-ਭਗਤੀ ਕੀਤੀ ਜਾਂਦੀ ਹੈ ਤੇ ਕਿਉਂ ਕਰਨੀ ਚਾਹੀਦੀ ਹੈ? ਇਹ ਪ੍ਰਸ਼ਨ ਹੁਣ ਆਮ ਪੁੱਛੇ ਜਾਂਦੇ ਹਨ। ਧੰਨ ਹਨ ਉਹ ਲੋਕ ਜੋ ਗੁਰੂ ਉੱਤੇ ਵਿਸ਼ਵਾਸ ਕਰਦੇ ਹੋਏ, ਗੁਰਬਾਣੀ ਨੂੰ ਅਭੁੱਲ ਮੰਨਦੇ ਹੋਏ, ਬਹੁਤੀਆਂ ਘੋਖਾਂ ਘੋਖਣ ਬਿਨਾਂ ਆਦਿ ਜੁਗਾਦਿ ਤੋਂ ਪ੍ਰਚੱਲਤ ਪ੍ਰੰਪਰਾਈ ਤਰੀਕੇ ਅਨੁਸਾਰ ਜੀਭਾਂ ਨਾਲ ਨਾਮ ਰਟਨ ਕਰਦੇ ਹਨ। ਇਹਨਾਂ ਲੋਕਾਂ ਦੇ ਮਨ ਵਿਚ ਕੋਈ ਸੰਸਾ ਨਹੀਂ ਉਪਜਦਾ

ਅਤੇ ਇਹ ਆਪਣੇ ਸਿਮਰਨ ਕਰਤੱਵ ਵਿਚ ਦਿੜ੍ਹੁ ਹਨ ਤੇ ਇਹਨਾਂ ਨੂੰ ਫਲ ਵੀ ਨਿਸਚੇ ਪ੍ਰਾਪਤ ਹੁੰਦਾ ਹੈ। ਨਾਮ ਸਿਮਰਨ ਹੀ, ਯੋਗ ਸਮੇਂ ਉਹਨਾਂ ਨੂੰ ਸਾਰੀ ਅੱਗੋਂ ਦੇ ਕਰਤੱਵ ਲਈ ਅਗਵਾਈ ਦਿੰਦਾ ਜਾਂਦਾ ਹੈ। ਕੋਈ ਮਨੁੱਖ ਇਕ ਆਤਮਿਕ-ਭੂਮੀ ਜਾਂ ਖੰਡ ਨੂੰ ਤੈਅ ਕਰਨ ਤੋਂ ਬਿਨਾਂ ਦੂਜੀ ਭੂਮੀ ਜਾਂ ਅਗਲੇ ਖੰਡ ਵਿਚ ਨਹੀਂ ਜਾ ਸਕਦਾ, ਜਿਵੇਂ ਪਹਿਲੀ ਸ਼੍ਰੇਣੀ ਦੀ ਵਿੱਦਿਆ ਤੋਂ ਬਿਨਾਂ ਕੋਈ ਵਿਦਿਆਰਥੀ ਅਗਲੀ ਸ਼੍ਰੇਣੀ ਵਿਚ ਨਹੀਂ ਪੁੱਜ ਸਕਦਾ। ਪੰਜਵੀਂ ਸਤਵੀਂ ਸ਼੍ਰੇਣੀ ਵਿਚ ਤਾਂ ਭਾਵੇਂ ਬੱਚੇ ਨੂੰ ਕੁਝ ਸੂਝ ਆ ਜਾਵੇ, ਪਹਿਲੀ ਸ਼੍ਰੇਣੀ ਵਿਚ ਤਾਂ ਉਸ ਨੂੰ ਗੁਰੂ ਦੇ ਦੱਸੇ ਮਾਰਗ ਤੈਂ ਹੀ ਨਿਸਚੇ ਤੇ ਵਿਸ਼ਵਾਸ ਨਾਲ ਚੱਲਣਾ ਪਵੇਗਾ, ਤੇ ਰਟਨ ਨਾਲ ਹੀ ਆਪਣਾ ਕੰਮ ਤੌਰਨਾ ਪਵੇਗਾ। ਪਹਿਲੀ ਸ਼੍ਰੇਣੀ ਛੱਡ ਕੇ ਐਮ. ਏ. ਦੇ ਵਿਦਿਆਰਥੀ ਨੇ ਵੀ ਕਦੇ ਨਹੀਂ ਪੁੱਛਣਾ ਕਿ ਸ, ਹ, ਕ, ਖ, ਗ, ਘ, ਛ, ਚ ਆਦਿ ਨੂੰ ਇਹ ਲਿਖਣ ਰੂਪ, ਉਚਾਰਨ ਰੂਪ ਦਿੱਤਾ ਗਿਆ ਹੈ, ਕਿਵੇਂ ਦਿੱਤਾ ਗਿਆ ਹੈ, ਇਹਨਾਂ ਬੋਲਾਂ ਦੇ ਅਰਥ ਕੀ ਹਨ ਸਾਰੀ ਵਿੱਦਿਆ A, B, C, D, ਦੇ 26 ਅੱਖਰਾਂ ਜਾਂ ਇਸੇ ਪ੍ਰਕਾਰ ਲਿਪੀਆਂ ਦੇ ਕੁਝ ਸੀਮਤ ਗਿਣਤੀ ਦੇ ਵਰਣਾਂ ਵਿਚ ਲਿਖੀ ਪਈ ਹੈ। ਜਿਉਂ-ਜਿਉਂ ਵੱਖ-ਵੱਖ ਕ੍ਰਮ ਵਿਚ ਇਹਨਾਂ ਹੀ ਵਰਣਾਂ ਨੂੰ ਸਿਮਰਦੇ, ਰਟਦੇ ਤੇ ਦੁਹਰਾਂਦੇ ਜਾਂਦੇ ਹਨ, ਨਵੇਂ ਸ਼ਬਦ ਤੇ ਸ਼ਬਦ ਚਮਤਕਾਰ ਉਤਪੰਨ ਹੁੰਦੇ ਜਾਂਦੇ ਹਨ। ਸਾਰੀਆਂ ਪੁਸਤਕਾਂ ਦੀ ਸ਼ਕਤੀ ਦਾ ਆਧਾਰ ੨੬ ਰੋਮਨ ਲਿਪੀ ਜਾਂ ੫੨ ਦੇਵਨਾਗਰੀ ਲਿਪੀ ਜਾਂ ੩੫ ਗੁਰਮੁਖੀ ਲਿਪੀ ਆਦਿ ਦੇ ਵਰਣਾਂ ਦਾ ਦੁਹਰਾਅ ਜਾਂ ਰਟਨ ਹੀ ਹੈ। ਇਹੋ ਹਾਲ ਸਾਰੀ ਗਣਿਤ ਵਿੱਦਿਆ ਦਾ ਹੈ। ੧ ਤੋਂ ੯ ਤੀਕ ਦੇ ਸ਼ੁਨਯ ਦੇ ਸਿਲਾਪ, ਦੁਹਰਾਅ ਤੇ ਰਟਨ ਨਾਲ ਮਹਾਨ ਗਣਿਤ ਵਿੱਦਿਆ ਦੀ ਉਸਾਰੀ ਹੁੰਦੀ ਹੈ। ਗਿਣਤੀ ਭਾਵੇਂ ਨੀਲਮ ਪਦਮ ਦੀ ਹੋਵੇ ਜਾਂ ‘ਅਸੰਖ’ (ਗਿਣਤੀ ਰਹਿਤ) ਹੋਵੇ, ਹੋਵੇਗੀ ੦, ੧, ੨, ਆਦਿ ਦੇ ਰੂਪ ਵਿਚ ਹੀ, ਇਹੋ ੧੦ ਹਿੰਦਸੇ ਮੁੜ-ਮੁੜ ਦੁਹਰਾਏ ਜਾਂਦੇ ਹਨ। ਸੰਗੀਤ ਵਿਚ ਉਹੋ ਸੱਤ ਸੂਰ ਰੂਪ ਤੇ ਪ੍ਰਬੰਧ ਵਟਾ ਵਟਾ ਕੇ ਮੁੜ-ਮੁੜ ਆਉਂਦੇ ਹਨ। ਜਿਉਂ-ਜਿਉਂ ਰਾਗ ਦਾ ਵਿਦਿਆਰਥੀ ਇਹਨਾਂ ਸੂਰਾਂ ਦਾ ਰਟਨ ਕਰੀ ਜਾਂਦਾ ਹੈ, ਉਸ ਦੀ ਸੰਗੀਤਕ ਸ਼ਕਤੀ ਵਧਦੀ ਜਾਂਦੀ ਹੈ। ਹਰ ਕਸਬ ਵਿਚ ਜਿਸ ਨੂੰ ਤਜਰਬਾ ਕਿਹਾ ਜਾਂਦਾ ਹੈ, ਉਹ ਕੇਵਲ ਅੰਧਾ-ਪੁੰਧ ਰਟਨ ਹੀ ਹੈ। ਮਸ਼ੀਨ ਦੀ ਸਾਰੀ ਸਮਰੱਥਾ ਰਟਨ ਵਿਚ ਹੀ ਹੈ। ਮੋਟਰ ਹਜ਼ਾਰਾਂ ਮੀਲ ਪੈਂਡਾ ਕਰਦੀ ਹੈ, ਪਰ ਅਸੂਲ ਤਾਂ ਪਹੀਏ ਦਾ ਰਟਨ ਹੀ ਹੈ। ਪਹੀਆ ਮੁੜ-ਮੁੜ ਇਕੋ ਧੂਰੇ ਤੇ ਘੁੰਮਦਾ ਜਾਂਦਾ ਹੈ, ਰਟਨ ਕਰਦਾ ਜਾਂਦਾ ਹੈ, ਧੂਰਾ ਉੱਥੇ ਦਾ ਉੱਥੇ ਹੀ ਹੈ, ਮੋਟਰ ਸਥਾਈ ਰੂਪ ਵਿਚ ਉਹੋ ਦੀ ਉਹੋ ਹੈ, ਪਰ ਪੈਂਡਾ ਹਜ਼ਾਰਾਂ ਮੀਲਾਂ ਦਾ ਹੋ ਜਾਂਦਾ ਹੈ। ਹਰ ਮਸ਼ੀਨ ਇਕੋ ਹਰਕਤ ਮੁੜ-ਮੁੜ ਕਰੀ ਜਾਂਦੀ ਹੈ, ਲੱਖਾਂ ਗਜ਼ ਕੱਪੜਾ ਬਣਦਾ ਜਾਂਦਾ ਹੈ, ਲੱਖਾਂ ਪੁਰਜ਼ੇ ਬਣਦੇ ਜਾਂਦੇ ਹਨ, ਲੱਖਾਂ ਵੌਲਟ ਬਿਜਲੀ ਬਣਦੀ ਜਾਂਦੀ ਹੈ।

ਸਾਰੀ ਸ਼ਕਤੀ ਰਟਨ ਵਿਚ ਹੈ। ਕਿਉਂ ਹੈ, ਇਸ ਅਸੂਲ ਦੀ ਪੂਰੀ ਸਮਝ ਪਹਿਲੀ ਜਮਾਤ ਦੇ ਵਿਦਿਆਰਥੀ ਨੂੰ ਵੀ ਨਹੀਂ ਤੇ ਐਮ. ਏ. ਵਿਦਿਆਰਥੀਆਂ ਨੂੰ ਵੀ ਨਹੀਂ, ਪਰ ਤਜਰਬੇ ਨਾਲ ਅਸੂਲ ਠੀਕ ਸਿੱਧ ਹੋਇਆ ਹੈ। ਕੁਝ ਮਹਾਨ ਗਿਆਨਵਾਨਾਂ ਨੂੰ ਇਹਨਾਂ ਰਹੱਸਾਂ ਦੀ ਸੂਝ ਹੁੰਦੀ ਹੈ, ਪਰ ਆਮ ਲੋਕਾਂ ਨੂੰ ਨਹੀਂ। ਆਮ ਲੋਕਾਂ ਤਾਂ

ਉਹਨਾਂ ਮਹਾਨ ਲੋਕਾਂ ਦੇ ਤਜਰਬੇ ਤੋਂ ਲਾਭ ਉਠਾ ਕੇ ਉਸ ਤੇ ਅਮਲ ਕਰਦੇ ਤੇ ਲਾਭ ਪ੍ਰਾਪਤ ਕਰਦੇ ਹਨ, ਕਿਉਂਕਿ ਅਸੂਲ ਠੀਕ ਹਨ। ਦਵਾਈਆਂ ਦੀ ਕਿਸੇ ਨੂੰ ਕੀ ਸਮਝ ਹੈ, ਕੁਝ ਮਹਾਨ ਡਾਕਟਰਾਂ ਨੂੰ ਸੂਝ ਹੈ, ਆਮ ਡਾਕਟਰਾਂ ਨੂੰ ਵੀ ਸੂਝ ਨਹੀਂ, ਪਰ ਇਹ ਪਤਾ ਹੈ ਕਿ ਜਵੈਣ ਨਾਲ ਪੇਟ ਦਰਦ ਦੂਰ ਹੁੰਦਾ ਹੈ, ਲੋਕ ਵਰਤ ਲੈਂਦੇ ਹਨ ਤੇ ਉਹਨਾਂ ਦਾ ਦਰਦ ਠੀਕ ਹੋ ਜਾਂਦਾ ਹੈ, ਭਾਵੇਂ ਪਤਾ ਨਹੀਂ ਹੁੰਦਾ ਕਿ ਦਰਦ ਕਿਉਂ ਠੀਕ ਹੋ ਗਿਆ ਹੈ। ਇਸੇ ਤਰ੍ਹਾਂ ਨਾਮ ਸਿਮਰਨ ਨਾਲ ਮਨੁੱਖ 'ਚ ਸ਼ਕਤੀ ਉਪਜਦੀ ਹੈ। ਇਹ ਅਸੂਲ ਠੀਕ ਹੈ, ਇਸ ਤੋਂ ਲਾਭ ਪ੍ਰਾਪਤ ਹੋ ਸਕਦਾ ਹੈ, ਭਾਵੇਂ ਪਤਾ ਨਾ ਵੀ ਹੋਵੇ ਕਿ ਕਿਉਂ ਸ਼ਕਤੀ ਉਪਜਦੀ ਹੈ। ਸਿਮਰਨ ਦੇ ਤਰੀਕੇ ਨਾਲ ਆਤਮਿਕ, ਮਾਨਸਿਕ, ਸਰੀਰਕ, ਸਦਾਚਾਰਕ ਸ਼ਕਤੀ ਉਪਜਦੀ ਰਹੀ ਹੈ, ਹੁਣ ਸੰਤਾਂ ਵਿਚ ਉਪਜ ਰਹੀ ਹੈ ਤੇ ਅੱਗੋਂ ਉਪਜਦੀ ਰਹੇਗੀ। ਭੇਦ ਪਤਾ ਹੋਣਾ ਜ਼ਰੂਰੀ ਨਹੀਂ ਹੈ, ਅਸੂਲ ਪਤਾ ਹੋਣਾ ਜ਼ਰੂਰੀ ਹੈ। ਸਿਮਰਨ ਦਾ ਅਸੂਲ ਇਤਨਾ ਸਾਦਾ ਤੇ ਸਰਲ ਹੈ, ਕਿ ਲੋਕਾਂ ਨੂੰ ਵਿਸ਼ਵਾਸ ਨਹੀਂ ਆਉਂਦਾ ਕਿ ਨਾਮ ਰਟਨ ਨਾਲ ਇੰਨੀ ਸ਼ਕਤੀ ਪੈਦਾ ਹੋ ਸਕਦੀ ਹੈ ਪਰ ਉਹਨਾਂ ਨੂੰ ਵਰਣ ਮਾਲਾ ਦੇ ਰਟਨ, ਗਿਣਤੀ ਦੇ ਰਟਨ ਤੇ ਪਹੀਏ ਦੇ ਰਟਨ ਨੂੰ ਵੇਖਣਾ ਚਾਹੀਦਾ ਹੈ ਤੇ ਉਹਨਾਂ ਦੀ ਸ਼ਕਤੀ ਤੋਂ ਉਪਜੇ ਫਲ ਨੂੰ ਵੇਖਣਾ ਚਾਹੀਦਾ ਹੈ। ਨਾਮ ਸਿਮਰਨ ਦਾ ਫਲ ਭਗਤ, ਸਾਧ, ਸੰਤ, ਬ੍ਰਹਮਗਿਆਨੀ ਹੈ। ਗੁਰੂ ਵੀ ਨਾਮ ਸਿਮਰਨ ਦਾ ਫਲ ਹੈ। ਗੁਰਬਾਣੀ ਦੀ ਉਪਜ ਵੀ ਨਾਮ ਸਿਮਰਨ ਦਾ ਫਲ ਹੈ। ਸ਼ਹੀਦੀ ਤਾਂ ਨਾਮ ਸਿਮਰਨ ਦਾ ਇਕ ਉੱਤਮ ਫਲ ਹੈ। ਵੇਦ ਸਿਮ੍ਰਤੀਆਂ ਸਭ ਨਾਮ ਸਿਮਰਨ ਦਾ ਹੀ ਫਲ ਹਨ।

ਬੇਦ ਪੁਰਾਨ ਸਿਮ੍ਰਤ ਸੁਧਾਰੁ ॥

ਕੀਨੇ ਰਾਮ ਨਾਮ ਇਕ ਆਖਰੁ ॥

ਬ੍ਰਿਛ ਦੀ ਸਾਰ, ਫਲ ਤੋਂ ਪਤਾ ਲੱਗਦੀ ਹੈ। ਸਾਨੂੰ ਕੀ ਪਤਾ ਬ੍ਰਿਛ ਕਿਵੇਂ ਕਰਦਾ ਹੈ। ਤੇ ਬ੍ਰਿਖ ਵੀ ਕੀ ਕੁਝ ਹੁੰਦਾ ਹੈ, ਜਿਸ ਕਰਕੇ ਫਲ ਉਪਜਦਾ ਹੈ। ਫਲ ਵੇਖੋ ਤੇ ਵਿਸ਼ਵਾਸ ਕਰੋ ਕਿ ਜੇ ਇਹ ਬੀਜ ਬੀਜਾਂਗੇ ਤਾਂ ਇਹ ਫਲ ਪ੍ਰਾਪਤ ਹੋਣਾ ਹੈ। ਇਸੇ ਤਰ੍ਹਾਂ ਨਾਮ ਬੀਜ ਦੇ ਬੀਜਣ ਨਾਲ ਸੰਤ ਸ਼ਖਸੀਅਤ ਪ੍ਰਾਪਤ ਹੋਵੇਗੀ।

ਪਰ ਸਾਨੂੰ ਵਿਸ਼ਵਾਸ ਨਹੀਂ ਆਉਂਦਾ ਕਿ ਇੰਨੇ ਸਾਦਾ ਸਰਲ ਜਿਹੇ ਰਟਨ ਸਿਮਰਨ ਦੇ ਤਰੀਕੇ ਨਾਲ ਕਿਵੇਂ ਇਹ ਫਲ ਹੋ ਸਕਦਾ ਹੈ। ਅਸੀਂ ਵਿਚਾਰ ਵਿਚ ਪੈ ਜਾਂਦੇ ਹਾਂ ਕਿ ਕੋਈ ਢੂੰਘੇ ਭੇਦ ਹੋਣਗੇ, ਕੋਈ ਹੋਰ ਬੜੇ ਗੁੰਝਲਦਾਰ ਤਰੀਕੇ ਹੋਣਗੇ। ਆਤਮਿਕ ਉੱਨਤੀ ਲਈ ਸਿਮਰਨ ਅਸੂਲ ਦੀ ਸਰਲਤਾ ਹੀ ਉਸ ਲਈ ਭੁਲੇਖਿਆਂ ਦਾ ਕਾਰਨ ਬਣ ਗਈ ਹੈ। ਜੀਵਨ ਦੇ ਹਰ ਪੱਖ ਵਿਚ ਫਲ ਨੂੰ ਵੇਖੋ ਤਾਂ ਸਾਦਗੀ ਤੇ ਸਰਲਤਾ ਹੀ ਨਜ਼ਰ ਆਏਗੀ। ਸੱਚਾਈ ਤੋਂ ਵੱਧ ਸ਼ਕਤੀਵਾਨ ਚੀਜ਼ ਕੋਈ ਨਹੀਂ, ਪਰ ਸੱਚਾਈ ਤੋਂ ਵੱਧ ਸਾਦਾ ਚੀਜ਼ ਵੀ ਕੋਈ ਨਹੀਂ।

੩.

ਇਤਿਹਾਸ ਨੇ ਨਾਮ ਸਿਮਰਨ ਦੇ ਅਸੂਲ ਨੂੰ ਸਿੱਧ ਕਰ ਦਿੱਤਾ ਹੋਇਆ ਹੈ ਕਿ ਤਰੀਕਾ ਆਤਮਿਕ ਉੱਨਤੀ ਲਈ ਬਿਲਕੁਲ ਠੀਕ ਹੈ। ਗੁਰੂ ਗ੍ਰੰਥ ਸਾਹਿਬ ਵਿਚ

ਇਸ ਦੇ ਬੇਅੰਤ ਸਬੂਤ ਦਿੱਤੇ ਹੋਏ ਹਨ। ਧੂਆ, ਪ੍ਰਹਿਲਾਦ, ਸਨਕ, ਸਨੰਦਨ ਤੋਂ ਲੈ ਕੇ ਗਨਿਕਾ, ਬਾਲਮੀਕੀ ਤੋਂ ਲੈ ਕੇ ਕਬੀਰੀਂ, ਨਾਮਦੇਵ ਤੀਕ ਸਾਰੇ ਇਤਿਹਾਸ ਦੇ ਹਵਾਲੇ ਦਿੱਤੇ ਹੋਏ ਹਨ।

ਹਰਿ ਸਿਮਰਨਿ ਕਰਿ ਭਗਤ ਪ੍ਰਗਟਾਏ ॥  
ਹਰਿ ਸਿਮਰਨਿ ਲਗਿ ਬੇਦ ਉਪਾਏ ॥  
ਹਰਿ ਸਿਮਰਨਿ ਭਏ ਸਿਧ ਜਤੀ ਦਾਤੇ ॥  
ਹਰਿ ਸਿਮਰਨਿ ਨੌਜਵਾਨ ਚਹੁੰ ਬੁੰਟ ਜਾਤੇ ॥

(ਸੁਖਮਨੀ, ੧.੮)

ਸਗੋਂ ਸਪੱਸ਼ਟ ਤੌਰ 'ਤੇ ਸੁਖਮਨੀ ਸਾਹਿਬ ਵਿਚ ਇਹ ਵੀ ਕਿਹਾ ਹੈ ਕਿ ਕਈ ਕਠਿਨ ਤਗੀਕਿਆਂ ਦੀ ਵਰਤੋਂ ਨਾਲ ਉਹ ਆਤਮਿਕ ਉੱਨਤੀ ਨਹੀਂ ਹੁੰਦੀ ਜੋ ਸਿਮਰਨ ਦੇ ਸਾਦਾ ਤੇ ਸਰਲ ਤਗੀਕੇ ਨਾਲ ਹੁੰਦੀ ਹੈ।

ਜਪ ਤਾਪ ਗਿਆਨ ਸਭਿ ਧਿਆਨ ॥  
ਖਟ ਸਾਸਤ੍ਰ ਸਿਮ੍ਰਿਤਿ ਵਖਿਆਨ ॥  
ਜੋਗ ਅਭਿਆਸ ਕਰਮ ਧ੍ਰਮ ਕਿਰਿਆ ॥  
ਸਗਲ ਤਿਆਗ ਬਨ ਮਧੇ ਫਿਰਿਆ ॥  
ਅਨਿਕ ਪ੍ਰਕਾਰ ਕੀਏ ਬਹੁ ਜਤਨਾ ॥  
ਪੁੰਨ ਦਾਨ ਹੋਮੇ ਬਹੁ ਰਤਨਾ ॥  
ਸਰੀਰੁ ਕਟਾਇ ਹੋਮੈ ਕਰ ਰਾਤੀ ॥  
ਵਰਤ ਨੇਮ ਕਰੇ ਬਹੁ ਭਾਤੀ ॥  
ਨਹੀਂ ਤੁਲਿ ਰਾਮ ਨਾਮ ਬੀਚਾਰ ॥  
ਨਾਨਕ ਗੁਰਮੁਖਿ ਨਾਮੁ ਜਪੀਐ ਇਕ ਬਾਰ ॥

(ਸੁਖਮਨੀ ੩.੧)

ਉਪਰਲੇ ਕਰਮ ਕਠਨ ਹੁੰਦਿਆਂ ਵੀ ਪੂਰਨ ਨਹੀਂ, ਪਰ ਸਿਮਰਨ ਦਾ ਸਾਧਨ ਸਰਲ ਹੁੰਦਿਆਂ ਪੂਰਨ ਹੈ, ਭਾਵ ਸਾਰੇ ਸਾਧਨਾਂ ਦਾ ਫਲ ਸਿਮਰਨ ਵਿਚ ਪ੍ਰਾਪਤ ਹੈ।

‘ਪ੍ਰਭੁ ਕੈ ਸਿਮਰਨਿ ਜਪ ਤਾਪ ਪੁਜਾ’  
‘ਸਰਬ ਧਰਮ ਮਹਿ ਸੈਸ਼ਟ ਧਰਮ’।  
ਹਰਿ ਕੌ ਨਾਮੁ ਜਪਿ ਨਿਰਮਲ ਕਰਮੁ।’

ਕੋਈ ਹੋਰ ਧਰਮ-ਕਰਮ ‘ਨਾਮ ਜਪ’ ਤੋਂ ਵਧ ਸੈਸ਼ਟ ਤੇ ਨਿਰਮਲ ਨਹੀਂ ਹੈ।

ਨਾਮ ਸਿਮਰਨ ਦੇ ਸਾਧਨ ਦੀ ਮਹਾਨਤਾ ਕੇਵਲ ਗੁਰੂ ਸਾਹਿਬ ਨੇ ਹੀ ਨਹੀਂ ਦੱਸੀ ਸਗੋਂ ਵੇਦਾਂ ਸ਼ਾਸਤ੍ਰਾਂ ਦਾ ਸਾਰ ਵੀ ਇਹੋ ਹੈ। ਗੁਰੂ ਸਾਹਿਬ ਦਾ ਵਿਚਾਰ ਹੈ ਕਿ ਭਾਰਤ ਦਾ ਪ੍ਰੰਪਰਾਈ ਸਨਾਤਨ ਮਾਰਗ ਭਗਤੀ ਦਾ ਹੀ ਹੈ। ਉਹਨਾਂ ਵੇਦ ਦੀ ਵਿਆਖਿਆ ਇਹੋ ਸਮਝੀ ਹੈ ਕਿ ਇਸ ਵਿਚ ਭਗਤੀ ਦੇ ਸਿਧਾਂਤ ਨੂੰ ਦ੍ਰਿੜਾਇਆ ਗਿਆ ਹੈ।

ਬਹੁ ਸਾਸਤ੍ਰ ਬਹੁ ਸਿਮ੍ਰਿਤੀ ਪੇਖੇ ਸਰਬ ਢਢੋਲਿ ॥  
ਪੁਜਸਿ ਨਾਹੀਂ ਹਰਿ ਹਰੇ ਨਾਨਕ ਨਾਮ ਅਮੋਲ ॥

ਸ਼ਾਸਤਰਾਂ ਸਿਮ੍ਰਤੀਆਂ ਦਾ ਸਿਧਾਂਤ ਇਹ ਹੈ ਕਿ ਨਾਮ ਸਭ ਤੋਂ ਵੱਧ ਅਮੋਲਕ ਵਸਤੂ ਹੈ।

## 8.

(1) ਸਿਮਰਨ ਨਾਲ ਪ੍ਰਾਪਤ ਹੋਣ ਵਾਲੀ ਉੱਨਤੀ ਦਾ ਵਿਚਾਰ ਸੁਖਮਨੀ ਸਾਹਿਬ ਦੀ ਪਹਿਲੀ ਅਸ਼ਟਪਦੀ ਵਿਚ ਕੀਤਾ ਹੈ। ਇਹ ਉੱਨਤੀ ਬਹੁ-ਪੱਖੀ ਹੁੰਦੀ ਹੈ। ਸਰੀਰਕ ਦਸ਼ਾ ਦੀ ਉੱਨਤੀ ਮਨੁੱਖੀ ਪ੍ਰਕਿਰਤੀ ਤੇ ਸੁਭਾਅ ਵਿਚ ਉੱਨਤੀ, ਮਨੁੱਖ ਸਦਾਚਾਰ ਤੇ ਮਾਨਸਿਕ ਦਸ਼ਾ ਵਿਚ ਉੱਨਤੀ, ਮਨੁੱਖ ਵਿਚ ਦੈਵੀ ਪਰਾ-ਸਰੀਰਕ ਤੇ ਚਮਤਕਾਰੀ ਸ਼ਕਤੀਆਂ ਦੀ ਉਪਜ, ਆਤਮਿਕ ਉੱਨਤੀ—ਸਿਮਰਨ ਨਾਲ ਪ੍ਰਾਪਤ ਹੋਣ ਵਾਲੀ ਉੱਨਤੀ ਦਾ ਸਾਰ ਮਾਨਸਿਕ ਤੇ ਆਤਮਿਕ ਅਨੰਦ ਹੈ ਅਤੇ ਦੂਖ ਪਾਪ ਦਾ ਨਾਸ਼ ਹੈ।

‘ਸਿਮਰਉ ਸਿਮਰਿ ਸਿਮਰਿ ਸੁਖੁ ਪਾਵਉ ॥’

ਕਲਿ ਕਲੇਸ ਤਨ ਮਾਹਿ ਮਿਟਾਵਉ ॥’

‘ਪ੍ਰਭੁ ਕੈ ਸਿਮਰਨਿ ਦੂਖੁ ਜਮੁ ਨਸੈ ॥’

‘ਪ੍ਰਭੁ ਕੈ ਸਿਮਰਨਿ ਦੂਖੁ ਨ ਸੰਤਾਪੈ ॥’

ਇਹ ਸਾਰੇ ਮਹਾਂ-ਵਾਕ ਹਰ ਪ੍ਰਕਾਰ ਦੇ ਸੁੱਖ ਦੀ ਪ੍ਰਾਪਤੀ ਦੀ ਆਸ ਦਿਵਾਂਦੇ ਹਨ ਤੇ ਦੁੱਖ ਦੇ ਨਾਸ਼ ਦੀ। ਇਸ ਵਿਚ ਸਰੀਰਕ ਸੁੱਖ ਦੁੱਖ ਵੀ ਸ਼ਾਮਲ ਹਨ। ਜਦੋਂ ‘ਕਲਿ ਕਲੇਸ ਤਨ ਮਾਹਿ’ ਤੋਂ ਦੂਰ ਹੁੰਦੇ ਹਨ। ਇਹ ਸਰੀਰਕ ਅਰੋਗਤਾ ਮਾਨਸਿਕ ਬਲ ਦੇ ਵਧਣ ਨਾਲ ਪ੍ਰਾਪਤ ਹੁੰਦੀ ਹੈ ਅਤੇ ਅਰੋਗ ਵਿਚਾਰਪਾਰਾ ਨਾਲ ਪ੍ਰਾਪਤ ਹੁੰਦੀ ਹੈ। ਜਿੱਥੇ ਮਨ ਅਰੋਗ ਹੈ, ਉਥੇ ਸਰੀਰ ਅਰੋਗ ਹੈ।

(2) ਮਨੁੱਖੀ ਸੁਭਾਅ ਤੇ ਪ੍ਰਕਿਰਤੀ ਵਿਚ ਭਾਵ ਮਾਨਸਿਕ ਦਸ਼ਾ ਵਿਚ ਸਿਮਰਨ ਨਾਲ ਉੱਨਤੀ ਹੁੰਦੀ ਹੈ :

‘ਪ੍ਰਭੁ ਕੈ ਸਿਮਰਨਿ ਭਉ ਨ ਬਿਆਪੈ ।’

‘ਪ੍ਰਭੁ ਕੈ ਸਿਮਰਨਿ ਗਿਆਨੁ ਧਿਆਨੁ ਤਤੁ ਬੁਧਿ ।’

‘ਪ੍ਰਭੁ ਕੈ ਸਿਮਰਨਿ ਤ੍ਰਿਸਨਾ ਬੁਝੈ ।’

‘ਪ੍ਰਭੁ ਕਉ ਸਿਮਰਹਿ ਸਿ ਬੇਮੁਹਤਾਜੇ ।’

‘ਪ੍ਰਭੁ ਕਉ ਸਿਮਰਹਿ ਸੇ ਪਰਉਪਕਾਰੀ ।’

ਮਨ ਤੇ ਸੁਭਾਅ ਵਿਚ ਨਿਰਭੈਤਾ ਉਪਜਦੀ ਹੈ, ਸਾਦਗੀ ਵਧਦੀ ਹੈ, ਬੇਮੁਹਤਾਜੀ ਆਉਂਦੀ ਹੈ ਤੇ ਲੋਕ-ਸੇਵਾ ਲਈ ਲੋਚਾ ਪੈਦਾ ਹੁੰਦੀ ਹੈ। ਮਨੁੱਖੀ ਪ੍ਰਕਿਰਤੀ ਵਿਚੋਂ ਖੁਦਗਰਜ਼ੀ ਨਿਕਲ ਜਾਂਦੀ ਹੈ।

(3) ਸਿਮਰਨ ਸਦਾਚਾਰ ਨੂੰ ਉੱਚਾ ਕਰਦਾ ਹੈ। ਜਦੋਂ ਮਾਨਸਿਕ ਦਸ਼ਾ ਤੇ ਸੁਭਾਅ ਬਦਲ ਜਾਣ ਤਾਂ ਸਦਾਚਾਰ ਆਪੇ ਆ ਜਾਂਦਾ ਹੈ।

‘ਪ੍ਰਭੁ ਕੈ ਸਿਮਰਨਿ ਅਨਦਿਨੁ ਜਾਗੈ ।’

‘ਪ੍ਰਭੁ ਕੈ ਸਿਮਰਨਿ ਬਿਨਸੈ ਦੂਜਾ ।’

‘ਪ੍ਰਭੁ ਕੈ ਸਿਮਰਨਿ ਮਨ ਕੀ ਮਲੁ ਜਾਇ ।’

(4) ਸਿਮਰਨ ਨਾਲ ਮਨੁੱਖ ਸਰੀਰਕ ਕੈਦ ਵਿਚ ਰਹਿੰਦਿਆਂ ਹੋਇਆਂ ਵੀ ਸਰੀਰ, ਸਮੇਂ, ਸਥਾਨ ਤੇ ਕਾਲ ਦੀ ਕੈਦ ਵਿਚੋਂ ਨਿਕਲ ਜਾਂਦਾ ਹੈ।

‘ਪ੍ਰਭ ਕੈ ਸਿਮਰਨਿ ਰਿਧਿ ਸਿਧਿ ਨਉਨਿਧਿ।’

‘ਪ੍ਰਭ ਕੈ ਸਿਮਰਨਿ ਗਿਆਨੁ ਧਿਆਨੁ ਤਤ੍ਤ ਬੁਧਿ।’

‘ਪ੍ਰਭ ਕੈ ਸਿਮਰਨਿ ਸਭ ਕਿਛੁ ਸੁਝੈ।’

(5) ਆਤਮਿਕ ਉੱਨਤੀ ਦਾ ਆਧਾਰ ਸਿਮਰਨ ਹੀ ਹੈ। ਆਤਮਿਕ ਉੱਨਤੀ ਦੀ ਸਿਖਰ ਹੈ ਆਵਾਗਵਨ ਵਿਚੋਂ ਨਿਕਲ ਜਾਣਾ। ਸਦਾਚਾਰਕ ਪੂਰਨਤਾ ਨਾਲ ਇਹ ਸੰਭਵ ਹੁੰਦਾ ਹੈ।

‘ਪ੍ਰਭ ਕੈ ਸਿਮਰਨਿ ਗਰਭਿ ਨ ਬਸੈ।’

‘ਪ੍ਰਭ ਕੈ ਸਿਮਰਨਿ ਦੂਖੁ ਜਮੁ ਨਸੈ।’

‘ਪ੍ਰਭ ਕੈ ਸਿਮਰਨਿ ਕਾਲੁ ਪਰਹਰੈ।’

‘ਪ੍ਰਭ ਕੈ ਸਿਮਰਨਿ ਦਰਗਹ ਮਾਨੀ।’

‘ਪ੍ਰਭ ਕਉ ਸਿਮਰਹਿ ਸੇ ਜਨ ਪਰਵਾਨ।’

‘ਪ੍ਰਭ ਕਉ ਸਿਮਰਹਿ ਸੇ ਪੁਰਖ ਪਧਾਨ।’

ਨਾਮ ਸਿਮਰਨ ਮਨੁੱਖ ਦਾ ਸਹਾਇਕ ਹੈ। ਉੱਥੇ ਸਹਾਇਕ ਹੈ ਜਿੱਥੇ ਧਨ-ਪਦਾਰਥ, ਮਾਤਾ-ਪਿਤਾ, ਸੰਗੀ ਸਾਬੀ ਸਹਾਇਤਾ ਨਹੀਂ ਕਰ ਸਕਦੇ। ਮਨੁੱਖ ਵਿਚ ਜਦੋਂ ਇਖਲਾਕੀ ਗਿਰਾਵਟ ਪੈਦਾ ਹੋਣ ਲੱਗਦੀ ਹੈ ਤਾਂ ਕੇਵਲ ਬਾਣੀ ਦੀ ਕੋਈ ਹਿਰਦੇ ਵਿਚ ਖੁੱਭੀ ਤੁਕ ਜਾਂ ਨਾਮ ਦਾ ਚੇਤਾ ਹੀ ਮਨੁੱਖ ਨੂੰ ਬਚਾ ਸਕਦੇ ਹਨ। ਮੌਤ ਦੇ ਭੈਅ ਤੋਂ ਕੋਈ ਸ਼ਕਤੀ ਮਨੁੱਖ ਨੂੰ ਸੁਤੰਤਰ ਨਹੀਂ ਕਰ ਸਕਦੀ, ਪਰ ਨਾਮ ਅਭਿਆਸੀ ਨਿਰਭੈ ਰਹਿੰਦੇ ਹਨ, ਜਿਵੇਂ ਸਾਰੇ ਵਰਤਮਾਨ ਤੇ ਪੁਰਾਤਨ ਸ਼ਹੀਦ ਨਿਰਭੈ ਰਹੇ ਹਨ।

ਜਹ ਮਾਤ ਪਿਤਾ ਸੁਤ ਮੀਤ ਨ ਭਾਈ।

ਮਨ ਉਹਾ ਨਾਮੁ ਤੇਰੈ ਸੰਗ ਸਹਾਈ।

ਸਰੀਰਕ ਦੁੱਖ ਆ ਜਾਵੇ ਤਾਂ ਕੇਵਲ ਮਾਨਸਿਕ ਬਲ ਹੀ ਸਹਾਇਕ ਹੁੰਦਾ ਹੈ ਜੋ ਨਾਮ ਨਾਲ ਉਪਜਦਾ ਹੈ। ਲਾਲਚ, ਕਾਮਾਦਿਕ ਉਤੇ ਜਿੱਤ ਕੇਵਲ ਨਾਮ ਦੁਆਰਾ ਹੀ ਪ੍ਰਾਪਤ ਹੁੰਦੀ ਹੈ। ਹੰਕਾਰ ਤੋਂ ਛੁਟਕਾਰਾ ਕੇਵਲ ਨਾਮ ਹੀ ਦਿਵਾ ਸਕਦਾ ਹੈ।

ਘੱਟੋ-ਘੱਟ ਇਹ ਸਦਾਚਾਰਕ, ਮਾਨਸਿਕ ਤੇ ਆਤਮਿਕ ਉੱਨਤੀ ਮਾਤਾ-ਪਿਤਾ, ਧਨ ਪਦਾਰਥ ਆਦਿ ਨਾਲ ਨਹੀਂ ਪ੍ਰਾਪਤ ਹੁੰਦੀ। ਮਨ ਦੀ ਸ਼ਕਤੀ ਨਾਮ ਨਾਲ ਉਪਜਦੀ ਹੈ। ਜੇ ਇਹ ਉੱਨਤੀ ਲੋੜੀਂਦੀ ਹੈ ਤਾਂ ਸਾਧਨ ਕੇਵਲ ਨਾਮ ਹੀ ਹੈ।

ੴ.

ਸਿਮਰਨ ਦਾ ਪ੍ਰਬੰਧ ਰੂਪ ਜੀਭ ਨਾਲ ਨਾਮ ਦਾ ਰਟਨ ਹੈ। ਇਹ ਰਟਨ ਕ੍ਰਮ ਅਨੁਸਾਰ ਅਗਲੇ ਸਿਮਰਨ ਦੀ ਜਾਚ ਦਸਦਾ ਜਾਂਦਾ ਹੈ ਤੇ ਆਤਮਿਕ ਦਸ਼ਾ ਉਤਪੰਨ ਕਰਦਾ ਜਾਂਦਾ ਹੈ।

ਸੁਖਮਨੀ ਸਾਹਿਬ ਵਿਚ ਸਿਮਰਨ ਅਭਿਆਸ ਲਈ ਇਕ ਵੱਡਾ ਸਹਾਰਾ

ਕ੍ਰਿਤਗਯਤਾ ਦਾ ਜੀਵਨ ਦੱਸਿਆ ਹੈ। ਅਕ੍ਰਿਤਘਣ ਮਨੁੱਖ ਵਿਚ ਕਿਸੇ ਵੀ ਪ੍ਰਕਾਰ ਦੀ ਉੱਨਤੀ ਦੀ ਸੰਭਾਵਨਾ ਨਹੀਂ ਹੁੰਦੀ। ਜੋ ਮਨੁੱਖ ਮਾਤਾ-ਪਿਤਾ, ਸੰਗੀ ਸਾਬੀਆਂ, ਗੁਰੂ ਅਧਿਆਪਕ, ਸੰਸਥਾ, ਮਾਲਕ, ਗੁਰੂ ਪੀਰ, ਦੇਸ਼ ਪਰਦੇਸ਼ ਤੇ ਸਭ ਤੋਂ ਉੱਪਰ ਪਰਮਾਤਮਾ ਦਾ ਕ੍ਰਿਤਗਯ ਨਹੀਂ ਹੁੰਦਾ, ਉਸ ਵਿਚ ਸਦਾਚਾਰਕ ਉੱਨਤੀ ਸੰਭਵ ਨਹੀਂ। ਕ੍ਰਿਤਗਯਤਾ ਨਾਲ ਨਿਮਰਤਾ ਉਪਜਦੀ ਹੈ ਅਤੇ ਨਿਮਰਤਾ ਹੀ ਸਾਗੇ ਉੱਨਤੀ ਲਈ ਪਹਿਲੀ ਲੋੜ ਤੇ ਸ਼ਰਤ ਹੈ। ਜੋ ਮਨੁੱਖ ਆਪਣੇ ਆਪ ਨੂੰ ਪਹਿਲਾਂ ਹੀ ਉੱਚਾ ਸਮਝਦਾ ਹੈ ਤੇ ਜਿਸ ਨੂੰ ਆਪਣੇ ਮਾਤਾ-ਪਿਤਾ, ਅਧਿਆਪਕ ਤੇ ਸਾਬੀ ਆਪਣੇ ਨਾਲੋਂ ਘਟੀਆ ਜਾਪਦੇ ਹਨ, ਉਹ ਉਹਨਾਂ ਪਾਸੋਂ ਕੁਝ ਨਹੀਂ ਸਿੱਖ ਸਕਦਾ, ਇਸ ਲਈ ਉੱਨਤੀ ਵੀ ਨਹੀਂ ਕਰ ਸਕਦਾ। ਹਉਮੈ ਅਕ੍ਰਿਤਘਣ ਦੀ ਹਾਲਤ ਹੈ, ਨਿਮਰਤਾ ਤੇ ਸੇਵਾ ਕ੍ਰਿਤਗਯ ਮਨੁੱਖ ਦੀ।

ਪਰਮਾਤਮਾ ਮਨੁੱਖ ਦਾ ਕਰਤਾ ਹੈ, ਪਾਲਕ ਹੈ ਅਤੇ ਉਸ ਵਿਚ ਸਦਾਚਾਰਕ ਉੱਨਤੀ ਪੈਦਾ ਕਰਨ ਵਾਲਾ ਹੈ। ਕਰਤਾ ਪਾਲਕ ਤੇ ਸਦਾਚਾਰਕ ਉਸਾਗੀ ਦੇ ਪੱਖਾਂ ਦੀਆਂ ਸਾਗੀਆਂ ਹਾਲਤਾਂ ਨੂੰ ਵੇਰਵੇ ਸਹਿਤ ਸੁਖਮਨੀ ਸਾਹਿਬ ਦੀਆਂ ਚੌਬੀ, ਪੰਜਵੀਂ ਤੇ ਛੇਵੀਂ ਅਸ਼ਟਪਦੀਆਂ ਵਿਚ ਦਿੱਤਾ ਹੈ। ਜਿਵੇਂ—

(੧) ਰਮਈਆ ਕੇ ਗੁਨ ਚੇਤਿ ਪਰਾਨੀ॥  
 ਕਵਨ ਮੂਲ ਤੇ ਕਵਨ ਦ੍ਰਿਸ਼ਟਾਨੀ॥  
 ਜਿਨ ਤੂੰ ਸਾਜਿ ਸਵਾਰਿ ਸੀਗਾਰਿਆ॥  
 ਗਰਭ ਅਗਾਨਿ ਮਹਿ ਜਿਨਹਿ ਉਬਾਰਿਆ॥  
 ਬਾਰ ਬਿਵਸਥਾ ਤੁਝਹਿ ਪਿਆਰੈ ਦੂਧ॥  
 ਭਰਿ ਜੋਬਨ ਭੋਜਨ ਸੁਖ ਸੂਧ॥  
 ਬਿਰਧਿ ਭਇਆ ਉਪਰਿ ਸਾਕ ਸੈਨ॥  
 ਮੁਖਿ ਅਪਿਆਉ ਬੈਠ ਕਉ ਦੈਨ॥

(ਸੁਖਮਨੀ ੪, ੧)

(੨) ਜਿਹ ਪ੍ਰਸਾਦਿ ਛਤੀਹ ਅੰਮ੍ਰਿਤ ਖਾਹਿ॥  
 ਤਿਸੁ ਠਾਭੁਰ ਕਉ ਰਖੁ ਮਨ ਮਾਹਿ॥  
 ਜਿਹ ਪ੍ਰਸਾਦਿ ਸੁਗੰਧਤ ਤਨਿ ਲਾਵਹਿ॥  
 ਤਿਸ ਕਉ ਸਿਮਰਤਿ ਪਰਮ ਗਤਿ ਪਾਵਹਿ॥  
 ਜਿਹ ਪ੍ਰਸਾਦਿ ਬਸਹਿ ਸੁਖ ਮੰਦਰਿ॥  
 ਤਿਸਹਿ ਧਿਆਏ ਸਦਾ ਮਨ ਅੰਦਰਿ॥  
 ਜਿਹ ਪ੍ਰਸਾਦਿ ਗ੍ਰਿਹ ਸੰਗਿ ਸੁਖ ਬਸਨਾ॥  
 ਆਠ ਪਹਰ ਸਿਮਰਹੁ ਤਿਸੁ ਰਸਨਾ॥  
 ਜਿਹ ਪ੍ਰਸਾਦਿ ਰੰਗ ਰਸ ਭੋਗ॥  
 ਨਾਨਕ ਸਦਾ ਧਿਆਈਐ ਧਿਆਵਨ ਜੋਗ॥

(ਸੁਖਮਨੀ ੬, ੧)

ਪੰਜਵੀਂ ਅਸ਼ਟਪਦੀ ਵਿਚ ਪ੍ਰਭੂ ਪ੍ਰਸਾਦਿ (ਦਇਆ) ਦਾ ਵੇਰਵਾ ਪੜ੍ਹਦੇ ਜਾਈਏ,

ਤਾਂ ਪਰਮਾਤਮਾ ਦੀ ਬਖਸ਼ਸ਼ ਦਾ ਹਰ ਛਿਨ ਵਿਚ ਚੇਤਾ ਆਉਂਦਾ ਹੈ। ਜਦੋਂ ਭੋਜਨ ਖਾਈਏ, ਤੇਲ ਸੁਗੰਧ ਮਲੀਏ, ਘਰ ਵਲ ਵੇਖੀਏ, ਪਾਟ ਪਟੰਬਰ ਪਾਈਏ, ਅਰੋਗ ਕੰਚਨ ਸਰੀਰ ਨੂੰ ਵੇਖੀਏ, ਆਪਣੇ ਛਿਦ੍ਰਾਂ ਦਾ ਧਿਆਨ ਕਰੀਏ, ਅਭੂਖਨ ਪਾਈਏ, ਸਿਰ ਸ਼ੁਕਰਾਨੇ ਵਿਚ ਝੁਕ ਜਾਏ। ਇਹ ਸਾਰੀਆਂ ਵਸਤਾਂ ਹਰ ਘੜੀ ਵਰਤਦੇ ਹਨ, ਇਹੋ ਦਾਤੇ ਦਾ ਧਿਆਨ ਦਿਵਾਂਦੀਆਂ ਹਨ। ਇਹੋ ਧਿਆਨ ਸਿਮਰਨ ਹੈ ਤੇ ਸਿਮਰਨ ਵੱਲ ਪ੍ਰੇਰਤ ਵੀ ਕਰਦਾ ਹੈ। ਇਹੋ ਧਿਆਨ ਤੇ ਧਿਆਨ ਵਿਚ ਸ਼ੁਕਰੀਆ ਮਨੁੱਖ ਵਿਚ ਆਤਮਿਕ ਉੱਨਤੀ ਪੈਦਾ ਕਰਦਾ ਹੈ। ਇਹ ਸਾਰੀਆਂ ਵਸਤਾਂ ਯਾਦ ਕਰਾਉਂਦੀਆਂ ਹਨ ਕਿ ਸਿਮਰਨ ਕਰੋ।

ਸਿਮਰਨ ਇਕ ਮਾਨਸਿਕ ਅਵਸਥਾ ਹੈ। ਸ਼ੁਕਰਾਨੇ ਦੀ ਅਵਸਥਾ। ਸਾਰੀਆਂ ਸੁੱਖ ਦੀਆਂ ਵਸਤਾਂ ਵਰਤੀਏ, ਪਰ ਸ਼ੁਕਰਾਨੇ ਵਿਚ ਰਹੀਏ। ਇਹ ਸਿਮਰਨ ਹੈ।

ਅਕ੍ਰਿਤਘਣਤਾ ਪਾਪ ਹੈ—

ਦਸ ਬਸਤੂ ਲੇ ਪਾਛੈ ਪਾਵੈ ॥  
ਏਕ ਬਸਤੂ ਕਾਰਨਿ ਬਿਖੋਟਿ ਗਵਾਵੈ ॥  
ਏਕ ਭੀ ਨ ਦੇਇ ਦਸ ਭੀ ਗਿਰਿ ਲੇਇ ॥  
ਤਉ ਮੂੜਾ ਕਹੁ ਕਹਾ ਕਰੇਇ ॥

(ਸੁਖਮਨੀ ਮ: ੫)

ਸ਼ੁਕਰਾਨੇ ਤੇ ਸਿਮਰਨ ਬਿਨ ਇਹ ਸੁਖੁ ਰੋਗ ਬਣ ਜਾਂਦੇ ਹਨ ਤੇ ਦੁੱਖ ਦਾ ਕਾਰਨ—

‘ਮਿਥਿਆ ਰਾਜ ਜੱਬਨ ਧਨ ਮਾਲ ॥’  
‘ਮਿਥਿਆ ਰਥ ਹਸਤੀ ਅਸੂ ਬਸੜਾ ॥’  
‘ਮਿਥਿਆ ਸ੍ਰਵਨ ਪਰਲਿਦਾ ਸੁਨਹਿ ॥’

ਭਾਵ— ‘ਬਿਨੁ ਬੁਝੇ ਮਿਥਿਆ ਸਭ ਭਏ ॥’

ਸਫਲ ਦੇਹ ਨਾਨਕ ਹਰਿ ਹਰਿ ਨਾਮ ਲਏ ॥

ਸਭ ਤੋਂ ਵੱਧ ਸ਼ੁਕਰਾਨੇ ਦੀ ਲੋੜ ਹੈ। ਜਦੋਂ ਪਰਮਾਤਮਾ ਕਿਸੇ ਤੇ ਪ੍ਰਸਾਦਿ ਕਰਦਾ ਹੈ ਤਾਂ ਉਸ ਵਿਚੋਂ ਕਾਮ, ਕ੍ਰੋਧ, ਅਰੁ ਲੋਭ, ਮੋਹ ਨਾਸ ਹੁੰਦੇ ਹਨ।

ਕਾਮ ਕ੍ਰੋਧ ਅਰੁ ਲੋਭ ਮੋਹਿ ਬਿਨਸਿ ਜਾਇ ਅਹੰਮੇਵ ॥

ਨਾਨਕ ਪ੍ਰਭੁ ਸਰਣਾਗਤੀ ਕਰਿ ਪ੍ਰਸਾਦੁ ਗੁਰਦੇਵ ॥

ਪਰਮਾਤਮਾ ਦੀ ਵੱਡੀ ਕਿਰਪਾ ਇਹ ਹੈ ਕਿ ਮਨੁੱਖ ਨੂੰ ਸਦਾਚਾਰ ਦੀ ਦਾਤ ਬਖਸ਼ੇ। ਇਸ ਬਖਸ਼ਸ਼ ਉਤੇ ਬਹੁਤ ਹੀ ਸ਼ੁਕਰਾਨੇ ਦੀ ਲੋੜ ਹੈ। ਇਹ ਪਰਮ ਦਾਤ ਹੈ। ਸਦਾਚਾਰ ਪ੍ਰਾਪਤ ਹੋ ਜਾਏ ਜਾਂ ਕੋਈ ਹੋਰ ਉਚੇਰੀ ਆਤਮਿਕ ਅਵਸਥਾ ਪ੍ਰਾਪਤ ਹੋ ਜਾਏ, ਉਦੋਂ ਸਿਮਰਨ ਦੀ ਹੋਰ ਵੀ ਲੋੜ ਹੈ। ਦਾਤ ਜੁ ਵਡੇਰੀ ਪ੍ਰਾਪਤ ਹੋ ਗਈ। ਸਰੀਰ ਤੇ ਭੋਗ ਵੀ ਦਾਤਾਂ ਹਨ, ਪਰ ਆਚਰਨ ਵਡੇਰੀ ਦਾਤ ਹੈ।

੬.

ਸੁਖਮਨੀ ਦਾ ਸੰਦੇਸ਼ ਸਿਮਰਨ ਹੈ। ਨਾਮ-ਭਗਤੀ ਹੈ। ਸੁਖਮਨੀ ਦੀ ਵਿਚਾਰ ਮਨੁੱਖ ਨੂੰ ਇਸ ਪਾਸੇ ਲਗਾ ਸਕਦੀ ਹੈ, ਕਿਉਂਕਿ ਸੁਖਮਨੀ ਗੁਰੂ ਹੈ। ਸੁਖਮਨੀ ਦਾ ਪਾਠ

ਗੁਰ-ਭਗਤੀ ਹੈ। ਗੁਰ-ਭਗਤੀ ਨਾਮ-ਭਗਤੀ ਦੀ ਦਾਤ ਹੈ। ਸੁਖਮਨੀ ਦੇ ਪਾਠ ਪਹਿਲਾਂ ਰਣ ਦੇ ਤੌਰ 'ਤੇ ਕੀਤਿਆਂ ਵੀ ਲਾਭਦਾਇਕ ਹਨ। ਪਹਿਲਾ ਕਦਮ ਹਰ ਪਾਸੇ ਰਣ ਹੈ, ਕੇਵਲ ਗੁਰੂ ਵਿਸ਼ਵਾਸ ਦੀ ਲੋੜ ਹੈ। ਮਨ ਸਿਮਰਨ ਵਿਚ ਨਾ ਵੀ ਲੱਗੇ, ਤਦ ਵੀ ਬਾਹਰੋਂ ਕਰੀ ਜਾਣਾ ਚਾਹੀਦਾ ਹੈ। ਅੱਗੋਂ 'ਪ੍ਰਸਾਦਿ' ਪ੍ਰਾਪਤ ਹੋਵੇਗਾ।

ਸਿਮਰਨ ਸੱਚਮੁੱਚ ਸਫਲ ਸਾਧਨ ਹੈ, ਇਸ ਗੱਲ ਦਾ ਸਬੂਤ ਗੁਰੂ ਅਰਜਨ ਸਾਹਿਬ ਦੇ ਜੀਵਨ ਨਾਲੋਂ ਵਡੇਰਾ ਕੋਈ ਪ੍ਰਾਪਤ ਨਹੀਂ ਹੋ ਸਕਦਾ। ਸੁਖਮਨੀ ਗੁਰੂ ਅਰਜਨ ਸਾਹਿਬ ਦਾ ਹਿਰਦਾ ਹੈ, ਉਨ੍ਹਾਂ ਦੀ ਮਾਨਸਿਕ, ਆਤਮਿਕ ਦਸ਼ਾ ਜਾਂ ਸ਼ੀਸ਼ਾ ਹੈ ਤੇ ਉਨ੍ਹਾਂ ਦੀ ਸ਼ਹਾਦਤ ਇਸ ਦਸ਼ਾ ਦਾ ਸਿਖਰ ਹੈ। ਸ਼ਹਾਦਤ ਉਨ੍ਹਾਂ ਦੀ ਜੀਵਨ ਮਹਾਨਤਾ ਦਾ ਪ੍ਰਤੱਖ ਪ੍ਰਮਾਣ ਹੈ। ਇਹ ਮਹਾਨਤਾ ਉਨ੍ਹਾਂ ਦੇ ਅਨੁਸਾਰ ਸਿਮਰਨ ਨੇ ਪੈਦਾ ਕੀਤੀ ਹੈ। ਉਨ੍ਹਾਂ ਦੇ ਮੁਖਾਰਬਿੰਦ ਵਿਚੋਂ ਨਿਕਲੀ ਬਾਣੀ ਵੀ ਸਿਮਰਨ ਨੇ ਹੀ ਉਪਜਾਈ ਹੈ।

ਨਾਮ ਬਾਣੀ ਪੈਦਾ ਕਰਦਾ ਹੈ। ਬਾਣੀ ਇਤਿਹਾਸ ਪੈਦਾ ਕਰਦੀ ਹੈ।



## ਸੁਖਮਨੀ ਤੇ ਆਤਮਿਕ ਮੰਡਲ

੧.

ਗੁਰੂ ਗ੍ਰੰਥ ਸਾਹਿਬ ਦੀ ਹਰ ਬਾਣੀ ਅਤੇ ਹਰ ਸ਼ਬਦ ਤੇ ਸਲੋਕ ਵਿਚ ਸੰਪੂਰਨ ਮਨੁੱਖ ਦੇ ਸਰੂਪ ਦਾ ਕੋਈ ਪੱਖ ਦਿੱਤਾ ਹੁੰਦਾ ਹੈ ਜਾਂ ਉਸ ਦਾ ਪੂਰਨ ਸਰੂਪ ਦਿੱਤਾ ਹੁੰਦਾ ਹੈ। ਉਸ ਮਨੁੱਖ ਦੇ ਸੰਪੂਰਨਤਾ ਦੇ ਪੱਖ ਜਾਂ ਸਰੂਪ ਨੂੰ ਅਸੀਂ ਇੱਥੇ ਆਤਮਿਕ ਮੰਡਲ ਕਹਿ ਰਹੇ ਹਾਂ। ਇਸ ਆਤਮਿਕ ਮੰਡਲ ਨੂੰ ਆਤਮਿਕ ਖੰਡ, ਭੂਮੀ ਜਾਂ ਸੂਫ਼ੀਆਂ ਦੇ ਅਨੁਸਾਰ ਮੰਜਲ ਵੀ ਕਹਿੰਦੇ ਹਨ। ‘ਜਪੁ’ ਜੀ ਸਾਹਿਬ ਵਿਚ ਸੰਪੂਰਨਤਾ ਉੱਤੇ ਪੁੱਜੇ ਮਨੁੱਖ ਦੇ ਆਤਮਿਕ ਮੰਡਲ ਨੂੰ ‘ਸਚਿਆਰ’ ਕਿਹਾ ਗਿਆ ਹੈ, ਜਿਸ ਦੇ ਵੱਖ-ਵੱਖ ਪੱਖ ਸੁੱਚਾ-ਪਵਿੱਤਰ ਹੋਣਾ (ਸੌਚ), ਮਾਨਸਿਕ ਚੰਚਲਤਾ ਤੋਂ ਸੁਤੰਤਰ (ਰੁੱਪ), ਤਿਸ਼ਨਾ ਦੇ ਕਾਬੂ ਵਾਲਾ (ਭੁੱਖ), ਹੁਕਮ-ਕਾਨੂੰਨ ਦਾ ਵਿਸ਼ਵਾਸੀ, (ਪਉੜੀ ੨), ਆਪਣੇ ਵਿਤ ਅਨੁਸਾਰ ਸੇਵਾ ਕਰਨ ਵਾਲਾ (ਪਉੜੀ ੩), ਸਵੈ-ਪਹਿਚਾਣ ਵਾਲਾ (ਪਉੜੀ ੪) ਇਕ ਦਾਤੇ ਦਾ ਵਿਸ਼ਵਾਸੀ (ਪਉੜੀ ੫), ਗੁਰਤੀਰਥ ਤੇ ਇਸ਼ਨਾਨ ਕਰਕੇ ‘ਮਤਿ ਵਿਚ ਰਤਨ ਜਵਾਹਰ ਮਾਣਿਕ’ ਵਾਲਾ ਬਣਿਆ ਹੋਇਆ (ਪਉੜੀ ੬) ਤੇ ਪਦਾਰਥਾਂ ਦੀ ਤੁੱਛਤਾ ਨੂੰ ਸਮਝਣ ਵਾਲਾ (ਪਉੜੀ ੭) ਦੱਸੇ ਹਨ। ‘ਜਾਪੁ’ ਸਾਹਿਬ ਵਿਚ ਸੰਪੂਰਨਤਾ ਤੇ ਪੁੱਜੇ ਮਨੁੱਖ ਦਾ ਸਰੂਪ ਨਮਸਕਾਰ ਸਿਜਦੇ ਵਿਚ ਪੈਣ ਵਾਲਾ ਮਨੁੱਖ ਮੰਨਿਆ ਹੈ ਜੋ ਪ੍ਰਭੂ ਕਰਮ (ਕਰਮ ਨਾਮ) ਵੇਖ ਕੇ ਵਿਸਮਾਦ ਵਿਚ ਆਉਂਦਾ ਹੈ ਤੇ ਪ੍ਰਭੂ ਨੂੰ ਨਮਸਕਾਰ ਕਰਦਾ ਹੈ, ਨਮਸਤ੍ਰੇ, ਨਮਸਤੰ ਤੇ ਨਮੋ ਕਹਿੰਦਾ ਹੈ—ਇਹ ਨਮਸਕਾਰ ਨਮੋ ਆਪ-ਮੁਹਾਰੇ ਉਸ ਦੇ ਧੁਰ ਅੰਦਰੋਂ ਨਿਕਲ ਜਾਂਦੇ ਹਨ। ਸੱਚਮੁੱਚ ਧੁਰ ਅੰਦਰੋਂ ਜੋ ਮਨੁੱਖ ਇਕ ਵਾਗੀ ਨਮਸਤੰ ਕਹਿੰਦਾ ਹੈ, ਉਹ ਉੱਚੇ ਤੋਂ ਉੱਚੇ ਆਤਮਿਕ ਮੰਡਲ ਵਿਚ ਪੁੱਜਾ ਹੁੰਦਾ ਹੈ। ਇਹ ‘ਵਿਸਮਾਦ’ ਦੀ ਅਵਸਥਾ ਹੈ। ‘ਸੁਧਾ ਸਵਯੇ’ ਦੀ ਬਾਣੀ ਵਿਚ ‘ਪ੍ਰੇਮ ਕੀਉ’ ਵਾਲਾ ਹੀ ਸੰਪੂਰਨਤਾ ਤੀਕ ਪੁੱਜਿਆ ਸਮਝਣਾ ਚਾਹੀਦਾ ਹੈ, ਪਰ ਪ੍ਰੇਮ ਉਹ ਹੀ ਕਰਦਾ ਹੈ ਜੋ ਹੋਰ ਸਾਰੀਆਂ ਚੀਜ਼ਾਂ—ਕਰਮ ਅਤੇ ਭੇਖ, (ਸਵਯਾ ੧), ਹਾਬੀ ਘੋੜਿਆਂ (੨), ਮੁਲਕਗੀਰੀ (੩), ਰਸਮੀ ਪੁੰਨ ਕਿਰਿਆ (੪) ਬੀਰਤਾ (੫, ੬) ਆਦਿ ਦਾ ਪ੍ਰੇਮ ਤਿਆਗਦਾ ਹੈ ਤੇ ਕੇਵਲ ‘ਇਕ’ ਨੂੰ ਪ੍ਰੇਮ ਕਰਦਾ ਹੈ। ‘ਆਸਾ ਦੀ ਵਾਰ’ ਵਿਚ ‘ਦੇਵਤਾ’ ਸੰਪੂਰਨਤਾ ਦਾ ਚਿੰਨ੍ਹ ਦੱਸਿਆ ਹੈ ਤੇ ਉਸ ਦੇ ਪੱਖ ਗਿਆਨ, ਵਿਸਮਾਦ, ਹਉਮੈ ਰਹਿਤ ਹੋਣਾ ਦੱਸੇ ਹਨ ਤਾਂ ਜੋ ਉਹ ਪਰਮ ਸੇਵਕ ਬਣ ਸਕੇ। ‘ਸੁਖਮਨੀ’ ਸਾਹਿਬ ਵਿਚ ਸੰਪੂਰਨਤਾ ਤੀਕ ਪੁੱਜੇ ਮਨੁੱਖ

ਦਾ ਸਰੂਪ 'ਭਗਤ' ਕਿਹਾ ਹੈ—

ਸੁਖਮਨੀ ਸੁਖ ਅੰਮ੍ਰਿਤ ਪ੍ਰਭ ਨਾਮੁ ॥

ਭਗਤ ਜਨਾ ਕੈ ਮਨਿ ਬਿਸ਼ਾਮੁ ॥

ਅਤੇ 'ਭਗਤ' ਦੇ ਲੱਛਣ ਸਿਮਰਨ ਕ੍ਰਿਤਗਯਤਾ, ਸੰਤ ਸੇਵੀ, ਸਾਧ ਸੰਗੀ, ਗਿਆਨ ਉਪਾਸਕ, ਗੁਰੂ ਪੂਜ ਤੇ ਬ੍ਰਹਮ ਵੇਤਾ ਦੌਸੇ ਹਨ, ਜਿਨ੍ਹਾਂ ਕਰਕੇ ਉਹ 'ਸਭ ਤੇ ਉਚਾ' 'ਉਧਰੇ ਮੂਚਾ' 'ਤ੍ਰਿਸਨਾ ਬੂਝੈ' 'ਸਭੁ ਕਿਛੁ ਸੁਝੈ', 'ਨਾਹੀ ਜਮ ਤ੍ਰਾਸਾ' 'ਪੂਰਨ ਆਸਾ' 'ਮਨ ਕੀ ਮਲੁ ਜਾਇ' 'ਅੰਮ੍ਰਿਤ ਨਾਮੁ ਰਿਦ ਮਾਹਿ ਸਮਾਇ', ਵਾਲਾ ਬਣਦਾ ਹੈ। ਮਨੁੱਖੀ ਸੰਪੂਰਣਤਾ ਨੂੰ 'ਸੁਖਮਨੀ' ਸਾਹਿਬ ਵਿਚ 'ਭਗਤ' ਨਾਮ ਦਿੱਤਾ ਗਿਆ ਹੈ ਜਾਂ ਸੁਖਮਨੀ ਸਾਹਿਬ ਵਿਚ ਮਨੁੱਖੀ ਸੰਪੂਰਨਤਾ ਵਾਲੇ ਆਤਮਿਕ ਮੰਡਲ ਨੂੰ ਭਗਤ ਕਿਹਾ ਹੈ। 'ਅਨੰਦੁ' ਸਾਹਿਬ ਵਿਚ 'ਅਨੰਦ ਭਇਆ' ਵਾਲਾ ਹੀ ਸੰਪੂਰਨਤਾ ਚਿੰਨ੍ਹ ਮੰਨਿਆ ਗਿਆ ਹੈ।

ਇਸੇ ਤਰ੍ਹਾਂ ਸਿਰੀ ਰਾਗੁ ਦੇ ਪਹਿਲੇ ਸ਼ਬਦ ਵਿਚ ਸੰਪੂਰਨਤਾ ਲਈ ਚਿੰਨ੍ਹ 'ਨਾਮ ਚਿਤ ਆਉਣਾ' ਰੱਖਿਆ ਹੈ ਜੋ ਸੰਭਵ ਤਦ ਹੁੰਦਾ ਹੈ ਜੋ ਸੋਤੀ, ਸੋਹਣੀ, ਰਿਧਿ ਸਿਧ ਤੇ ਸੁਲਤਾਨਗੀਰੀ ਦੀਆਂ ਇੱਛਾਵਾਂ ਉੱਤੇ ਮਨੁੱਖ ਕਾਬੂ ਕਰ ਲਵੇ। ਸਿਰੀ ਰਾਗ ਦੇ ਦੂਜੇ ਸ਼ਬਦ ਵਿਚ 'ਦਿਮਾਗੀ ਨਿਮਰਤਾ' ਆਤਮਿਕ ਮੰਡਲ ਦਾ ਚਿੰਨ੍ਹ ਰੱਖਿਆ ਹੈ ਜੋ ਦਾਅਵਾ ਨਹੀਂ ਕਰਦਾ ਕਿ ਮੈਂ ਪ੍ਰਭੂ ਨੂੰ ਜਾਣਿਆ ਹੈ ਜਾਂ ਪ੍ਰਭੂ ਪੂਰੇ ਤੌਰ 'ਤੇ ਜਾਣਿਆ ਜਾ ਸਕਦਾ ਹੈ। ਸਿਰੀ ਰਾਗ ਦੇ ਤੀਜੇ ਸ਼ਬਦ ਵਿਚ 'ਬਿਬੇਕਤਾ' ਆਤਮਿਕ ਸੰਪੂਰਨਤਾ ਦਾ ਚਿੰਨ੍ਹ ਦੱਸਿਆ ਹੈ—ਬਿਬੇਕਤਾ ਦਾ ਭਾਵ ਇਹ ਹੈ ਕਿ ਮਨੁੱਖ ਦਿੜ੍ਹ ਵਿਸ਼ਵਾਸ ਨਾਲ 'ਇਹਦਾ ਨਹੀਂ 'ਉਹਦਾ' ਮਾਰਗ ਚੁਣ ਲੈਂਦਾ ਹੈ; 'ਮਾਇਆ' ਦੇ ਮਾਰਗ ਨੂੰ ਦਿੜ੍ਹ ਵਿਸ਼ਵਾਸ ਤੇ ਪੂਰਨ ਵਿਚਾਰ ਮਗਰੋਂ 'ਚਖਿ ਛੋਡੀ ਸਹਸਾ ਨਹੀਂ ਕੋਇ' ਕਹਿ ਕੇ ਛੱਡ ਦਿੰਦਾ ਹੈ ਤੇ 'ਉਸ' ਪਰਮਾਤਮਾ ਦਾ ਲੜ ਫੜ ਲੈਂਦਾ ਹੈ।

ਪਰ ਅਸਲੀਅਤ ਇਹ ਹੈ ਕਿ ਹਰ ਸ਼ਬਦ ਜਾਂ ਬਾਣੀ ਵਿਚ 'ਆਤਮਿਕ ਮੰਡਲ' ਦੀ ਅਸਲੀਅਤ ਇਕੋ ਹੈ, ਉਸੇ ਇਕੋ ਆਤਮਿਕ ਮੰਡਲ ਦੀ ਅਵਸਥਾ ਨੂੰ ਚਿੰਨ੍ਹ ਜਾਂ ਨਾਮ ਵੱਖਰੋ-ਵੱਖਰੇ ਦਿੱਤੇ ਹੋਏ ਹਨ। ਮਨੁੱਖੀ ਸੰਪੂਰਨਤਾ ਹੀ ਮਨੁੱਖ ਲਈ ਉੱਚੇ ਤੌਂ ਉੱਚਾ ਆਤਮਿਕ ਮੰਡਲ ਹੈ।

## 2.

ਬਹੁਤ ਵਾਰੀ ਇਕੋ ਬਾਣੀ ਵਿਚ ਉੱਚਤਮ ਆਤਮਿਕ ਮੰਡਲ ਲਈ ਇਕ ਤੋਂ ਵੱਧ ਜਾਂ ਕਈ ਨਾਮ ਵੀ ਵਰਤੇ ਗਏ ਹਨ। 'ਸੁਖਮਨੀ' ਸਾਹਿਬ ਵਿਚ, ਬਿਨਾਂ ਝਿਜਕ ਇਹ ਗੱਲ ਕਹੀ ਜਾ ਸਕਦੀ ਹੈ, ਕਿ ਇਕੋ ਮਨੁੱਖੀ ਸੰਪੂਰਨਤਾ ਦੇ ਆਤਮਿਕ ਮੰਡਲ ਲਈ ਸਾਧ, ਬ੍ਰਹਮ ਗਿਆਨੀ, ਸੰਤ ਤੇ ਭਗਤ ਨਾਮ ਵਰਤੇ ਗਏ ਹਨ। ਦਿਆਨਤਦਾਰੀ ਨਾਲ ਵਿਚਾਰ ਕਰਨ ਉਪਰੰਤ ਮੈਨੂੰ ਇਹੀ ਭਾਸ ਸਕਿਆ ਕਿ ਸਾਧ, ਬ੍ਰਹਮ ਗਿਆਨੀ, ਸੰਤ ਤੇ ਭਗਤ ਵੱਖ-ਵੱਖ ਆਤਮਿਕ ਮੰਡਲਾਂ ਵਿਚ ਪੁੱਜੇ ਲੋਕਾਂ ਦੇ ਨਾਮ ਨਹੀਂ। ਇਹਨਾਂ ਸਭ ਦੀ ਆਤਮਿਕ ਅਵਸਥਾ ਇਕ ਹੈ ਤੇ ਉਹ ਅਵਸਥਾ ਉੱਚਤਮ ਹੈ।

## (ੳ) ਸਾਧ

- (੧) ਸਾਧ ਕੀ ਮਹਿਮਾ ਬਰਨੈ ਕਉਣੁ ਪ੍ਰਾਨੀ ॥  
ਨਾਨਕ ਸਾਧ ਕੀ ਸੋਭਾ ਪ੍ਰਭ ਮਾਹਿ ਸਮਾਨੀ ॥
- (੨) ਅਪੇ ਜਾਨੈ ਸਾਧ ਬਡਾਈ ॥  
ਨਾਨਕ ਸਾਧ ਪ੍ਰਭੁ ਬਨਿਆਈ ॥
- (੩) ਪਾਰਬ੍ਰਹਮ ਸਾਧ ਰਿਦ ਬਸੈ ॥  
ਨਾਨਕ ਉਧਰੈ ਸਾਧ ਸੁਨਿ ਰਸੈ ॥
- (੪) ਸਾਧ ਕੀ ਸੋਭਾ ਸਾਧ ਬਨਿਆਈ ॥  
ਨਾਨਕ ਸਾਧ ਪ੍ਰਭੁ ਭੇਦੁ ਨ ਭਾਈ ॥

‘ਪਾਰਬ੍ਰਹਮ ਸਾਦ ਰਿਦ ਬਸੈ’ ਤੇ ‘ਸਾਧ ਪ੍ਰਭੁ ਭੇਦੁ ਨ ਭਾਈ’—ਇਸ ਤੋਂ ਉੱਚੀ ਕੋਈ ਆਤਮਿਕ ਅਵਸਥਾ ਕੀ ਹੋਣੀ ਹੈ ?

## (ਅ) ਬ੍ਰਹਮ ਗਿਆਨੀ

- (੧) ਬ੍ਰਹਮ ਗਿਆਨੀ ਸੰਗਿ ਸਗਲ ਉਧਾਰੁ ॥  
ਨਾਨਕ ਬ੍ਰਹਮ ਗਿਆਨੀ ਜਪੈ ਸਗਲ ਸੰਸਾਰੁ ॥
- (੨) ਬ੍ਰਹਮ ਗਿਆਨੀ ਸੁਖ ਸਹਜ ਨਿਵਾਸੁ ॥  
ਨਾਨਕ ਬ੍ਰਹਮ ਗਿਆਨੀ ਕਾ ਨਹੀ ਬਿਨਾਸੁ ॥
- (੩) ਬ੍ਰਹਮ ਗਿਆਨੀ ਕਉ ਬੇਜਹਿ ਮਹੇਸੁਰੁ ॥  
ਨਾਨਕ ਬ੍ਰਹਮ ਗਿਆਨੀ ਆਪਿ ਪਰਮੇਸਰੁ ॥
- (੪) ਬ੍ਰਹਮ ਗਿਆਨੀ ਕਾ ਸਗਲ ਆਕਾਰੁ ॥  
ਬ੍ਰਹਮ ਗਿਆਨੀ ਆਪ ਨਿਰੰਕਾਰੁ ॥

ਇਸ ਤੋਂ ਉੱਤੇ ਵੀ ਕੀ ਅਵਸਥਾ ਹੋ ਸਕਦੀ ਹੈ ਜੋ ‘ਬ੍ਰਹਮ ਗਿਆਨੀ ਆਪਿ ਪਰਮੇਸੁਰ’ ਤੇ ‘ਨਿਰੰਕਾਰ’ ਹੈ ?

## (ਇ) ਸੰਤ

- (੧) ਸੰਤ ਸਰਨਿ ਜੋ ਜਨੁ ਪਰੈ ਸੋ ਜਨੁ ਉਧਰਨਹਾਰੁ ॥  
ਸੰਤ ਕੀ ਨਿੰਦਾ ਨਾਨਕਾ ਬਹੁਰਿ ਬਹੁਰਿ ਅਵਤਾਰੁ ॥
- (੨) ਨਾਮ ਕੀ ਮਹਿਮਾ ਸੰਤ ਰਿਦ ਵਸੈ ॥  
ਸੰਤ ਪ੍ਰਤਾਪਿ ਦੁਰਤੁ ਸਭ ਨਸੈ ॥
- (੩) ਓਟ ਗਹੀ ਸੰਤਹ ਦਰਿ ਆਇਆ ॥  
ਸਰਬ ਸੂਖ ਨਾਨਕ ਤਿਹ ਪਾਇਆ ॥
- (੪) ਸੰਤ ਸੰਗਿ ਅੰਤਰਿ ਪ੍ਰਭੁ ਛੀਠਾ ॥  
ਨਾਮੁ ਪ੍ਰਭੁ ਕਾ ਲਾਗਾ ਮੀਠਾ ॥

ਇਹ ਮੰਜ਼ਿਲ ਜਾਂ ਖੰਡ ਵੀ ਉੱਚੇ ਤੋਂ ਉੱਚਾ ਹੀ ਦਿੱਸਦਾ ਹੈ।

## (ਸ) ਭਗਤ

ਭਗਉਤੀ ਭਗਵੰਤ ਭਗਤਿ ਕਾ ਰੰਗੁ ॥  
 ਸਗਲ ਤਿਆਗੈ ਦੁਸਟ ਕਾ ਸੰਗੁ ॥  
 ਮਨ ਤੇ ਬਿਨਸੈ ਸਗਲਾ ਭਰਮੁ ॥  
 ਕਰਿ ਪੂਜੈ ਸਗਲ ਪਾਰਬ੍ਰਹਮੁ ॥

...      ...      ...  
 ਹਰਿ ਕੇ ਚਰਨ ਹਿਰਦੇ ਬਸਾਵੈ ॥  
 ਨਾਨਕ ਐਸਾ ਭਗਉਤੀ ਭਗਵੰਤ ਕਉ ਪਾਵੈ ॥

ਸਿਮਰਨ ਵਾਲੇ ਨੂੰ ਭਗਤ ਕਿਹਾ ਹੈ ਤੇ ਪਹਿਲੀ ਅਸ਼ਟਪਦੀ ਵਿਚ ਉਸ ਦੀ ਆਤਮਿਕ ਅਵਸਥਾ ਦੱਸੀ ਹੈ। ਕੀ ਉਸ ਅਵਸਥਾ ਤੋਂ ਉਚੇਰੀ ਕੋਈ ਅਵਸਥਾ ਸੰਭਵ ਹੈ ?

ਸਗੋਂ ਸੁਖਮਨੀ ਸਾਹਿਬ ਵਿਚ ਬਹੁਤ ਥਾਈਂ ਇਕੋ ਪ੍ਰਕਰਣ ਵਿਚ ‘ਭਗਤ’, ਸਾਧ ਤੇ ਸੰਤ ਨੂੰ ਅਭੇਦ ਕਰ ਦਿੱਤਾ ਹੈ ਤੇ ਬਹੁਤ ਥਾਈਂ ਇਹਨਾਂ ਨੂੰ ਛਰਜ਼ ਤੇ ਉਪਾਧੀ ਸੌਂਪੀ ਹੈ, ਜੋ “ਗੁਰੂ” ਦੀ ਹੈ। ਵੇਖੋ :—

ਸਗਲ ਮਤਾਂਤ ਕੇਵਲ ਹਰਿ ਨਾਮ ॥  
 ਗੋਬਿੰਦ ਭਗਤ ਕੈ ਮਨਿ ਬਿਸ੍ਰਾਮ ॥  
 ਕੋਟਿ ਅਪਾਧ ਸਾਧ ਸੰਗਿ ਮਿਟੈ ॥  
 ਸੰਤ ਕ੍ਰਿਪਾ ਤੇ ਜਮ ਤੇ ਛੁਟੈ ॥  
 ਜਾ ਕੈ ਮਸਤਕਿ ਕਰਮ ਪ੍ਰਭਿ ਪਾਏ ॥  
 ਸਾਧ ਸਰਣਿ ਨਾਨਕ ਤੇ ਆਏ ॥

ਇਸੇ ਤਰ੍ਹਾਂ ‘ਜਪੁ’ ਜੀ ਸਾਹਿਬ ਵਿਚ ਜੋ ਕੁਝ ‘ਸਚਿਆਰੁ’ ਦੀ ਆਤਮਿਕ ਭੂਮੀ ਦਰਸਾ ਦਿੱਤੀ ਹੈ, ਉਹ ਹੀ ‘ਨਾਨਕ ਭਗਤਾ ਸਦਾ ਵਿਗਾਸੁ’ ਵਿਚ ‘ਸੁਣਿਐ’ ਰਾਹੀਂ ਬਣੇ ‘ਭਗਤ’ ਵਾਸਤੇ ਕਿਹਾ ਹੈ ਤੇ “ਮੰਨੇ” ਰਾਹੀਂ “ਮੰਨੇ ਕੀ ਗਤਿ ਕਹੀ ਨਾ ਜਾਇ” ਬਾਰੇ ਕਿਹਾ ਹੈ ਤੇ ਉਹ ਹੀ “ਪੰਚ ਪਰਵਾਣੁ ਪੰਚ ਪਰਧਾਨੁ” ਵਿਚ ‘ਪੰਚ’ ਬਾਰੇ ਕਿਹਾ ਹੈ ਤੇ ਉਹ ਵੀ “ਮੁੰਦਾ ਸੰਤੋਖ” ਵਿਚ “ਜੋਗੀ” ਬਾਰੇ ਕਿਹਾ ਹੈ।

## ‘ਅਨੰਦ’ ਸਾਹਿਬ ਵਿਚੋਂ

- (੧) “ਆਵਹੁ ਸੰਤ ਪਿਆਰਿਹੋ ਅਕਥ ਕੀ ਕਰਹ ਕਹਾਣੀ ॥”
- (੨) “ਭਗਤਾ ਕੀ ਚਾਲ ਨਿਰਾਲੀ”
- (੩) “ਪਵਿਤੁ ਹੋਏ ਸੇ ਜਨਾ ਜਿਨੀ ਹਰਿ ਧਿਆਇਆ”
- (੪) “ਜੋ ਕੋ ਸਿਖੁ ਗੁਰੂ ਸੇਤੀ ਸਨਮੁਖੁ ਹੋਵੈ”

ਸੰਤ, ਭਗਤ, ਜਨ ਤੇ ਸਿੱਖ ਦੀ ਆਤਮਿਕ ਪੱਧਰ ਇਕੋ ਹੈ।

ਆਤਮਿਕ ਪੱਧਰ ਇਹਨਾਂ ਭਿੰਨ-ਭਿੰਨ ਨਾਮਾਂ ਨਾਲ ਬਿਆਨ ਕੀਤੇ ਸੰਪੂਰਨਤਾ ਨੂੰ ਪੁੱਜੇ ਮਨੁੱਖਾਂ ਦੀ ਇਕੋ ਹੈ। ਇਹ ਸਾਰੇ ‘ਹਿਵੈ ਘਰੁ’ ਦੀ ਚੋਟੀ ‘ਤੇ ਬੈਠੇ ਮਨੁੱਖ ਹਨ। ਇਹ ਸਾਰੇ ਚੋਟੀ ਤੇ ਚੜ੍ਹ ਚੁੱਕੇ ਲੋਕ ਹਨ। ਚੋਟੀ ਇਕੋ ਹੈ ‘ਤੇ ਉੱਥੇ ਇਹ

ਸਾਰੇ ਬਰਾਬਰ ਹਨ—ਸਾਧ, ਸੰਤ, ਬ੍ਰਹਮ ਗਿਆਨੀ, ਜਨ, ਸਿੱਖ ਤੇ ਭਗਤ। ਇਹ ਇਕੋ ਆਤਮਿਕ ਮੰਡਲ ਦੇ ਵਾਸੀ ਹਨ ਤੇ ਇਹਨਾਂ ਦੀ ਆਤਮਿਕ ਪੱਧਰ ਇਕੋ ਹੈ।

### ੩.

ਪਰ ਜੇ ਇਹ ਸਾਰੇ ਇਕੋ ਹੀ ਹਨ ਤਾਂ ਗੁਰੂ ਸਾਹਿਬ ਨੇ ਇਹਨਾਂ ਨੂੰ ਵੱਖਰੇ— ਵੱਖਰੇ ਨਾਮ ਕਿਉਂ ਦਿੱਤੇ ਹਨ ? ਭਗਤੀ ਦਾ ਉੱਚਤਮ ਨਮੂਨਾ ਧੂਆ ਤੇ ਪ੍ਰਹਿਲਾਦ ਨੂੰ ਮੰਨਿਆ ਹੈ; ਸੀਤਾ ਤੇ ਰਾਮ ਨੂੰ ਇਸੇ ਮੰਡਲ 'ਚ ਪੁੱਜਿਆ ਦੱਸਿਆ ਹੈ; ਗੋਰਖ ਇਸੇ ਸ਼ਿਵ ਮੰਡਲ ਦਾ ਵਾਸੀ ਹੈ; ਕਬੀਰ, ਨਾਮਦੇਵ, ਸੈਣ ਤੇ ਰਵਿਦਾਸ ਉੱਥੇ ਹੀ ਪੁੱਜੇ ਹਨ। 'ਜਪੁ' ਜੀ ਸਾਹਿਬ ਦੇ "ਖੰਡਾਂ" ਵਿਚ ਜਾ ਕੇ ਇਹ ਸਾਰੇ ਸੰਪੂਰਨਤਾ ਤੀਕ ਪੁੱਜੇ—ਇੰਦ, ਚੰਦ, ਸੂਰ, ਸਿਧ ਨਾਥ, ਦੇਵ, ਦਾਨਵ, ਮੁਨਿ, ਰਤਨ, ਪਾਤ, ਨਰਿੰਦ, ਪੰਚ ਪਰਵਾਣੁ, ਸੁਰਤੀ, ਸੇਵਕ, ਜੋਧ, ਮਹਾਬਲ ਸੂਰ, ਰਾਮ, ਸੀਤਾ ਤੇ ਭਗਤ—ਇਕੱਠੇ ਹੋ ਜਾਂਦੇ ਹਨ, ਇਕੋ ਚੋਟੀ ਤੇ।

ਵੱਖਰੇ-ਵੱਖਰੇ ਇਕੋ ਪ੍ਰਾਪਤੀ ਦੇ ਨਾਮ ਕਿਉਂ ਹਨ ? ਮੇਰੀ ਜਾਚੇ “ਚੋਟੀ” ਇਕੋ ਹੈ, ਪਰ ਉਸ ਚੋਟੀ ਤੇ ਚੜ੍ਹਨ ਦੇ ਰਸਤੇ ਕਈ ਹਨ। ਜਿਸ ਤੇ ਵੀ ਤੁਸੀਂ ਲਗਾਤਾਰ ਉੱਨਤੀ ਕਰਦੇ ਚੜ੍ਹਦੇ ਜਾਓ, ਤੁਸੀਂ ਮੰਜ਼ਲ-ਚੋਟੀ ਤੇ ਪੁੱਜ ਜਾਓਗੇ। ਜੇ ਉੱਨਤੀ ਜਾਰੀ ਨਾ ਰਹਿ ਸਕੇ ਤਾਂ ਹਰ ਰਸਤਾ ਤੁਹਾਨੂੰ ਅਧਵਾਟੇ ਹੀ ਰੱਖੇਗਾ। ਭਾਵ ਗੁਰੂ ਸਾਹਿਬ ਲਈ ਮਾਰਗ ਦਾ ਕੋਈ ਝਗੜਾ ਨਹੀਂ, ਭਾਵੇਂ ਉਹਨਾਂ ਦਾ ਆਪਣਾ ਇਕ ਸਪੱਸ਼ਟ ਮਾਰਗ ਹੈ ਤੇ ਉਹ ਭਗਤੀ ਹੈ, ਪਰ ਇਸ ਦਾ ਭਾਵ ਇਹ ਨਹੀਂ ਕਿ ਉਨ੍ਹਾਂ ਹੋਰ ਮਾਰਗ ਰੱਦ ਕਰ ਦਿੱਤੇ ਸਨ। ਗੁਰੂ ਸਾਹਿਬਾਨ ਲਈ ਸਭੋਂ ਮਾਰਗ—ਕਰਮ, ਗਿਆਨ, ਯੋਗ ਤੇ ਭਗਤੀ—ਇਕੋ ਆਤਮਿਕ ਮੰਡਲ ਤੀਕ ਪੁਜਾ ਸਕਦੇ ਹਨ। ਮੇਰੀ ਜਾਚੇ ਸਾਧ ਦਾ ਮਾਰਗ ਯੋਗ ਦਾ ਮਾਰਗ ਹੈ, ਬ੍ਰਹਮ ਗਿਆਨੀ ਦਾ ਮਾਰਗ ਗਿਆਨ ਦਾ ਮਾਰਗ ਹੈ, ਸੰਤ ਦਾ ਮਾਰਗ ਕਰਮ ਦਾ ਮਾਰਗ ਹੈ ਤੇ ਭਗਤ ਦਾ ਮਾਰਗ ਪ੍ਰੇਮ ਜਾਂ ਭਗਤੀ ਦਾ ਮਾਰਗ ਹੈ। ਇਹ ਸਾਰੇ ਮਾਰਗਾਂ ਦੀ ਮੰਜ਼ਲ ਇਕੋ ਹੈ।

ਸੋ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਮਾਰਗਾਂ ਦਾ ਕੋਈ ਝਗੜਾ ਨਹੀਂ ਹੈ। ਹਰ ਕਿਸੇ ਦਾ ਮਾਰਗ ਠੀਕ ਹੈ। ਇਹੋ ਹੀ ੧੬੦੪ ਵਿਚ ਬੀੜ ਸੰਪਾਦਨਾ ਦੀ ਸਮਾਪਤੀ ਤੇ ਗੁਰੂ ਅਰਜਨ ਸਾਹਿਬ ਨੇ ਗੁਰੂ ਗ੍ਰੰਥ ਗੁਪੀ ਬਾਲ ਬਾਰੇ ਸਪੱਸ਼ਟ ਕੀਤਾ। ਉਨ੍ਹਾਂ ਕਿਹਾ ਕਿ, “ਹੇ ਸੰਸਾਰ ਦੇ ਲੋਕੋ, ਸੰਸਾਰ ਵਿਚ ਭੁੱਖ (ਤਮ ਸੰਸਾਰ) ਵਰਤੀ ਹੋਈ ਹੈ, ਹਰ ਕੋਈ ਭੁੱਖਾ-ਭੁੱਖਾ ਖਾਲੀ-ਖਾਲੀ ਦਿੱਸਦਾ ਹੈ, ਮੈਂ ਤੁਹਾਡੇ ਲਈ ਬਾਲ ਪਰੋਸ ਕੇ ਲੈ ਆਇਆ ਹਾਂ। ਇਸ ਵਿਚ ਜੋ ਖਾਣਾ ਰੱਖਿਆ ਹੈ, ਜੇ ਤੁਸੀਂ ਖਾ ਕੇ ਪਚਾ ਜਾਓ ਤਾਂ ਤੁਹਾਡੀ ਤਿ੍ਹਤੀ (ਉਧਾਰੋ) ਹੋ ਸਕਦੀ ਹੈ। ਇਹ ਖਾਣਾ ਹੈ ਸਤੁ, ਸੰਤੋਖੁ, ਵੀਚਾਰ ਤੇ ਨਾਮ ਦਾ।

ਬਾਲ ਵਿਚਿ ਤਿੰਨਿ ਵਸਤੂ ਪਈਓ, ਸਤੁ ਸੰਤੋਖੁ ਵੀਚਾਰੋ ॥  
ਅੰਮ੍ਰਿਤ ਨਾਮੁ ਠਾਚੁਰ ਕਾ ਪਈਓ, ਜਿਸ ਕਾ ਸਭਸੁ ਅਧਾਰੋ ॥  
ਜੇ ਕੋ ਖਾਵੈ, ਜੇ ਕੋ ਭੁੱਚੈ ਤਿਸ ਕਾ ਹੋਇ ਉਧਾਰੋ ॥

ਏਹ ਵਸਤੂ ਤਜੀ ਨਹ ਜਾਣੀ, ਨਿਤ ਨਿਤ ਰਖੁ ਉਰਿਧਾਰੋ ॥  
ਤਮ ਸੰਸਾਰ, ਚਰਨ ਲਗਿ ਤਰੀਐ, ਸਭੁ ਨਾਨਕ ਬ੍ਰਹਮ ਪਸਾਰੋ ॥

(ਮੁੰਦਾਵਣੀ ਮ: ੫)

ਸਤ੍ਤੁ ਮਾਰਗ ਹੈ ਕਰਮ ਦਾ, ਸੰਤੋਖ ਮਾਰਗ ਹੈ ਯੋਗ ਦਾ, ਵੀਚਾਰੁ ਮਾਰਗ ਹੈ ਗਿਆਨ ਦਾ ਤੇ ਨਾਮੁ ਮਾਰਗ ਹੈ ਭਗਤੀ ਦਾ। ਚਾਰੇ ਹੀ ਪ੍ਰਭੂ ਪ੍ਰਾਪਤੀ ਦੇ ਭਾਰਤੀ ਮਾਰਗ ਹਨ।

‘By Karma, Jnana, Bhakti and Yoga, by one or more or all of these, the vision of the Paramatma is obtained.’’ (Prabuddha Bharta)

ਮੇਰੀ ਜਾਚੇ ਸਾਧ, ਬ੍ਰਹਮ ਗਿਆਨੀ ਤੇ ਭਗਤ ਵੱਖੋ-ਵੱਖ ਖੰਡ ਜਾਂ ਮੰਡਲ ਨਹੀਂ ਸਗੋਂ ਵੱਖ-ਵੱਖ ਮਾਰਗਾਂ ਰਾਹੀਂ ਇਕੋ ਸਾਂਝੀ ਚੋਟੀ ਤੇ ਚੜ੍ਹ ਰਹੇ ਲੋਕ ਹਨ। ‘ਸੁਣਿਐ’ ਤੇ “ਮੰਨੈ” ਵਾਲਿਆਂ ਦੀਆਂ ਵੱਖੋ-ਵੱਖ ਪੱਧਰਾਂ ਨਹੀਂ, ਸਗੋਂ ਵੱਖ-ਵੱਖ ਮਾਰਗਾਂ ਰਾਹੀਂ ਇਕੋ ਪੱਧਰ ਤੇ ਪੁੱਜੇ ਲੋਕਾਂ ਲਈ ਇਹ ਸ਼ਬਦ ਵਰਤੇ ਹਨ। “ਅਸੰਖ” ਰੂਪ ਨੂੰ ਜਾਣਨਾ “ਬ੍ਰਹਮ ਗਿਆਨ” ਹੈ, ਸੰਤੋਖੀ ਹੋਣਾ ਯੋਗ ਹੈ, ਸੁਣਨਾ ਤੇ ਮੰਨਣਾ ਭਗਤੀ ਹੈ। ਇਸੇ ਤਰ੍ਹਾਂ ਧਰਮ, ਗਿਆਨ, ਸਰਮ ਤੇ ਕਰਮ ਖੰਡ ਵੱਖਰੇ ਮਾਰਗ ਹਨ, ਪਰ ਇਹਨਾਂ ਵਿਚੋਂ ਹਰ ਇਕ ਮਾਰਗ ਰਾਹੀਂ ਮੰਡਲ “ਸਚਖੰਡ” ਹੀ ਪ੍ਰਾਪਤ ਹੁੰਦਾ ਹੈ, ਇਹ ਉੱਨਤੀ ਦੇ ਵੱਖਰੇ ਪੜਾਅ ਨਹੀਂ ਸਗੋਂ ਉੱਨਤੀ ਕਰਨ ਦੇ ਵੱਖਰੇ ਮਾਰਗ ਹਨ। ਧਰਮ ਖੰਡ ਕਰਮ ਮਾਰਗ ਹੈ; ਗਿਆਨ ਖੰਡ ਗਿਆਨ ਮਾਰਗ ਹੈ, ਸਰਮ ਖੰਡ ਯੋਗ ਮਾਰਗ ਹੈ ਤੇ ਕਰਮ (ਕ੍ਰਿਪਾ ਪ੍ਰਸਾਦਿ) ਭਗਤੀ ਮਾਰਗ ਹੈ। ਕਿਸੇ ਮਾਰਗ ਰਾਹੀਂ ਉੱਨਤੀ ਕਰੋ, ਆਤਮਿਕ ਟੀਸੀ ਇਕੋ ਹੈ। ਉਹ ਹੈ :

ਜਤੁ ਪਰਾਰਾ ਧੀਰਜੁ ਸੁਨਿਆਚੁ ॥ ਅਹਰਣਿ ਮਤਿ ਵੇਦੁ ਹਥੀਆਚੁ ॥

ਦੀ।

ਹਰ ਮਾਰਗ ਪੂਰਨ ਹੈ ਤੇ ਮਨੁੱਖ ਹਰ ਮਾਰਗ ਰਾਹੀਂ ਉੱਨਤੀ ਕਰ ਸਕਦਾ ਹੈ। ਸਗੋਂ ਅਸਲੀਅਤ ਇਹ ਹੈ ਕਿ ਸਾਰੇ ਮਾਰਗ ਵੀ ਇਕੋ ਹੀ ਹਨ।

ਜੋਗ ਸਬਦੰ ਗਿਆਨ ਸਬਦੰ, ਬੇਦ ਸਬਦੰ ਬ੍ਰਾਹਮਣਹ ॥

ਖੜ੍ਹੀ ਸਬਦੰ ਸੂਰ ਸਬਦੰ ਸੂਦ ਸਬਦੰ ਪਰਾਕ੍ਰਿਤਹ ॥

ਸਰਬ ਸਬਦੰ ਏਕ ਸਬਦੰ, ਜੇ ਕੋ ਜਾਣੈ ਭੇਉ ॥

ਨਾਨਕੁ ਤਾ ਕਾ ਦਾਸੁ ਹੈ ਸੋਈ ਨਿਰੰਜਨ ਦੇਉ ॥

ਸਾਰੇ ਜੀਵਨ-ਢੰਗ (ਸ਼ਬਦ) ਇਕੋ ਹਨ।

### 8.

ਪਰ ਫਿਰ ਗੁਰੂ ਸਾਹਿਬ ਨੇ ਭਗਤੀ ਜਾਂ ਪ੍ਰੇਮ ਮਾਰਗ ਕਿਉਂ ਚੁਣਿਆ? ਗੁਰੂ ਸਾਹਿਬ ਦਾ ਵਿਚਾਰ ਇਹ ਹੈ ਕਿ ਪ੍ਰੇਮ ਬਿਨਾਂ ਮਨੁੱਖ ਕਿਸੇ ਮਾਰਗ ਤੇ ਸਫਲਤਾ ਨਾਲ ਨਹੀਂ ਚੱਲ ਸਕਦਾ। ਕਰਮ, ਗਿਆਨ ਤੇ ਯੋਗ ਹਰ ਇਕ ਮਾਰਗ ਵਿਚ ਪ੍ਰੇਮ ਦੀ ਲੋੜ ਹੈ। ਕਰਮ ਦਾ ਭਾਵ ਹੈ ਐਸਾ ਸਤ੍ਤੁ ਕਰਮ, ਜੋ ਸੱਚਾਈ ਦੀ ਰੱਖਿਆ ਲਈ ਗੁਰੂ ਅਰਜਨ ਸਾਹਿਬ, ਗੁਰੂ

ਤੇਗ ਬਹਾਦਰ ਸਾਹਿਬ, ਗੁਰੂ ਗੋਬਿੰਦ ਸਿੰਘ ਜੀ, ਸਾਹਿਬਜ਼ਾਦਿਆਂ ਜਾਂ ਸ਼ਹੀਦਾਂ ਨੇ ਕੀਤਾ—ਸ਼ਹਾਦਤ। ਜੋ ਪਹਿਲਾਂ ਰਾਮ, ਕ੍ਰਿਸ਼ਨ, ਸੁਕ੍ਰਾਤ, ਈਸਾ ਜੀ ਨੇ ਕੀਤਾ। ਜੋ ਮਹਾਂਭਾਰਤ ਵਿਚ ਅਰਜਨ ਨੇ ਕੀਤਾ। ਨਿਆਂ ਤੇ ਸੱਚਾਈ ਲਈ ਜੀਵਨ ਲਾਦੇਣਾ ਕਰਮ ਮਾਰਗ ਹਨ। ਨਿੱਕੇ-ਨਿੱਕੇ ਪੁੰਨ ਕਰਮ ਵੀ ਇਸੇ ਮਾਰਗ ਦੇ ਹਨ, ਪਰ ਸ਼ਹਾਦਤ ਕਰਮ-ਮਾਰਗ ਦੀ ਸਿਖਰ ਹੈ। ਕੁਰਬਾਨੀ ਕਰਮ ਦੀ ਸਿਖਰ ਹੈ ਤੇ ਕੁਰਬਾਨੀ ਪ੍ਰੇਮ ਬਿਨਾਂ ਸੰਭਵ ਨਹੀਂ। ਦੇਸ਼-ਪ੍ਰੇਮ, ਮਨੁੱਖ-ਪ੍ਰੇਮ, ਸਚੁ-ਪ੍ਰੇਮ। ਬੱਚੇ ਵੀ ਤਾਂ ਪ੍ਰੇਮ ਤੋਂ ਬਿਨਾਂ ਨਹੀਂ ਪਲਦੇ। ਪ੍ਰੇਮ ਬਿਨਾਂ ਕੁਝ ਨਹੀਂ ਹੋ ਸਕਦਾ। ਇਸ ਲਈ ਕਰਮ ਮਾਰਗ ਵਿਚ ਪ੍ਰੇਮ ਜ਼ਰੂਰੀ ਹੈ। ਇਸੇ ਤਰ੍ਹਾਂ ‘ਬ੍ਰਹਮ ਗਿਆਨ’ ‘ਬ੍ਰਹਮ-ਪ੍ਰੇਮ’ ਬਿਨਾਂ ਕਿਸੇ ਨੂੰ ਕੀ ਪ੍ਰਾਪਤ ਹੋਵੇਗਾ—ਸਾਨੂੰ ਉਹ ਹੀ ਮਜ਼ਮੂਨ ਚੰਗੇ ਆਉਂਦੇ ਹਨ, ਜਿਨ੍ਹਾਂ ਨੂੰ ਅਸੀਂ ਪ੍ਰੇਮ ਕਰਦੇ ਹਾਂ, ਜੋ ਸਾਨੂੰ ਚੰਗੇ ਲਗਦੇ ਹਨ। ਐਸੇ ਮਜ਼ਮੂਨਾਂ ਵਿਚ ਸਾਨੂੰ ਨਿਪੁੰਨਤਾ ਵੀ ਪ੍ਰਾਪਤ ਹੋ ਜਾਂਦੀ ਹੈ, ਕਾਰਨ ਉਸ ਮਜ਼ਮੂਨ ਦਾ ਪ੍ਰੇਮ ਹੈ, ਤਾਂ ਤੇ ਪ੍ਰੇਮ ਹੀ ਗਿਆਨ ਦਾ ਵਸੀਲਾ ਹੈ। ਇਵੇਂ ਯੋਗ ਦਾ ਆਧਾਰ ਵੀ ਪ੍ਰੇਮ ਹੀ ਹੈ। ਯੋਗ ਹੈ। ਸੰਤੋਖ ਜਾਂ ਸ੍ਰੈ-ਸੰਜਮ, ਆਪਣੇ ਆਪ ਉਤੇ ਜ਼ਬਤ। ਇਹ ਸੰਜਮ ਪ੍ਰੇਮ ਕਰਕੇ ਪ੍ਰਾਪਤ ਹੁੰਦਾ ਹੈ। ਫਿਰ ਹਰ ਮਾਰਗ ਵਿਚ ਪ੍ਰਭੂ-ਪ੍ਰਾਪਤੀ ਦੀ ਖਿੱਚ ਜਾਂ ਪ੍ਰੇਮ ਹੀ ਮਨੁੱਖ ਨੂੰ ਸਿਦਕ ਨਾਲ ਉਸ ਮਾਰਗ 'ਤੇ ਤੌਰੀ ਰੱਖ ਸਕਦਾ ਹੈ। ਉਸ ਮੰਜ਼ਲ ਦੇ ਪ੍ਰੇਮ ਬਿਨਾਂ ਮਨੁੱਖ ਦੋ ਦਿਨਾਂ ਵਿਚ ਕਾਹਲਾ ਪੈ ਕੇ ਦਮ ਤੋੜ ਦੇਵੇ। ਜਿਤਨੇ ਮਹਾਨ ਕਰਤੱਵ ਤੇ ਕਰਮ ਜਾਂ ਕਮਾਲ ਸੰਸਾਰ ਵਿਚ ਹੋਏ ਹਨ, ਕਿਸੇ ਨਾ ਕਿਸੇ ਪ੍ਰਕਾਰ ਦਾ ਪ੍ਰੇਮ ਹੀ ਉਸ ਦਾ ਕਾਰਨ ਸੀ। ਤਾਂ ਤੇ ਪ੍ਰੇਮ ਐਸਾ ਅੰਸ਼ ਹੈ ਜੋ ਕਰਮ, ਗਿਆਨ, ਤੇ ਯੋਗ ਵਿਚ ਸੁਤੇ-ਸਿਧ ਸ਼ਾਮਲ ਹੈ। ਇਸ ਵਾਸਤੇ ਇਹ ਸਮੂਹੀ ਹੋਇਆ। ਗੁਰੂ ਅਰਜਨ ਸਾਹਿਬ ਨੇ ਇਸੇ ਵਾਸਤੇ ‘ਮੁੰਦਾਵਣੀ’ ਵਿਚ ਇਸ ਪ੍ਰੇਮ ਮਾਰਗ ਨੂੰ “ਸਭਸੁ ਅਧਾਰੋ” ਕਿਹਾ ਹੈ। ਪ੍ਰੇਮ ਹਰ ਮਾਰਗ ਦਾ ਆਸਰਾ ਹੈ, ਹਰ ਮਨੁੱਖ ਦਾ ਆਸਰਾ ਹੈ, ਹਰ ਪਰਿਵਾਰ ਦਾ ਆਸਰਾ ਹੈ, ਹਰ ਕਮਾਲ ਦਾ ਆਸਰਾ ਹੈ। ਇਸ ਵਾਸਤੇ ਇਹ ਪੰਥ ਹੈ, ਮਾਰਗ ਨਹੀਂ ਹੈ। ਬਾਕੀ ਮਾਰਗ ਹਨ, ਇਹ ਪੰਥ ਹੈ। ਸਾਰਿਆਂ ਮਾਰਗਾਂ ਵਿਚ ਇਸ ਦਾ ਅੰਸ਼ ਹੈ ਤੇ ਇਸ ਵਿਚ ਸਾਰੇ ਮਾਰਗਾਂ ਦੇ ਅੰਸ਼ ਹਨ। ਪ੍ਰੇਮ ਸੋਸ਼ਟ ਮਾਰਗ ਹੈ। ਇਹ ਸਾਰਿਆਂ ਮਤਾਂਤ ਜਾਂ ਮਾਰਗਾਂ ਦਾ ਸਿੱਟਾ ਹੈ ਕਿ ਨਾਮ ਤੋਂ ਬਿਨਾਂ ਜਾਂ ਪ੍ਰੇਮ ਤੋਂ ਬਿਨਾਂ ਕੋਈ ਮਾਰਗ ਸਫਲ ਨਹੀਂ ਹੋ ਸਕਦਾ :—

ਸਗਲ ਮਤਾਂਤ ਕੇਵਲ ਹਰਿਨਾਮ ॥

ਗੋਬਿੰਦ ਭਗਤ ਕੈ ਮਨਿ ਬਿਸ੍ਤਾਮ ॥

ਸਾਡਾ ਝਗੜਾ ਕਿਸੇ ਮਾਰਗ ਨਾਲ ਨਹੀਂ ਹੈ, ਪ੍ਰੇਮ ਤੋਂ ਬਿਨਾਂ ਕੋਈ ਮਾਰਗ ਸਫਲ ਨਹੀਂ ਹੋ ਸਕਦਾ। ਵੈਸੇ ਸਿੱਖ, ਸਾਧ, ਸੰਤ, ਬ੍ਰਹਮ ਗਿਆਨੀ ਤੇ ਭਗਤ ਸਭ ਪ੍ਰਕਾਰ ਦੇ ਹੋਏ ਹਨ ਤੇ ਹੁਣ ਹਨ : ‘ਨਾਮ ਜਪਣ ਵਾਲੇ, ਵੰਡ ਛਕਣ ਵਾਲੇ, ਤੇਗ ਮਾਰਨ ਵਾਲੇ, ਦੇਗ ਚਲਾਉਣ ਵਾਲੇ, ਬੰਦ ਬੰਦ ਕਟਾਉਣ ਵਾਲੇ, ਹਠੀ, ਜਪੀ, ਤਪੀ, ਸ਼ਹੀਦ ਮੁਰੀਦ; ਇਹ ਸਭ ਵੱਖ-ਵੱਖ ਮਾਰਗਾਂ ਰਾਹੀਂ ਆਤਮਿਕ ਉੱਨਤੀ ਕਰਦੇ ਹਨ, ਪਰ ਪ੍ਰੇਮ ਦੇ ਆਸਰੇ—ਗੁਰੂ ਪ੍ਰੇਮ, ਪੰਥ ਪ੍ਰੇਮ, ਦੇਸ਼ ਪ੍ਰੇਮ, ਕੱਕਾਰ ਪ੍ਰੇਮ, ਨਿਆਂ ਪ੍ਰੇਮ, ਗੈਰਤ ਪ੍ਰੇਮ ਤੇ ਪ੍ਰਭੂ-ਪ੍ਰੇਮ।



## ਸੁਖਮਨੀ ਤੇ ਧਾਰਮਕ ਮੰਡਲ

੧.

ਸਿੱਖ ਧਰਮ ਜੀਵਨ ਘੋਲ ਦਾ ਧਰਮ ਹੈ। ਜੀਵਨ ਘੋਲ ਤੋਂ ਭਾਂਜ ਖਾ ਕੇ ਇਹ ਜੀਵਨ ਤਿਆਗ ਜਾਂ ਨਿਰਵਿਰਤੀ ਦਾ ਧਰਮ ਨਹੀਂ। ਇਸ ਦਾ ਵਿਸ਼ਵਾਸ ਇਹ ਹੈ ਕਿ ਜੋ ਵੀ ਆਤਮਿਕ ਜਾਂ ਪਾਰਮਿਕ ਉੱਨਤੀ ਸੰਭਵ ਹੈ, ਉਹ ਗ੍ਰਹਿਸਤ ਦਾ ਸਾਧਾਰਣ ਜੀਵਨ ਬਤੀਤ ਕਰਦਿਆਂ ਪ੍ਰਾਪਤ ਹੋ ਸਕਦੀ ਹੈ। ਸਗੋਂ ਸਿੱਖ ਧਰਮ ਦਾ ਇਹ ਵੀ ਵਿਸ਼ਵਾਸ ਹੈ ਕਿ ਕਿਸੇ ਆਤਮਾ ਦੀ ਉੱਨਤੀ ਦਾ ਸਬੂਤ ਜਾਂ ਨਿਰਣਾ ਹੋ ਇਸ ਗੱਲ ਵਿਚੋਂ ਕੀਤਾ ਜਾ ਸਕਦਾ ਹੈ ਕਿ ਉਹ ਗ੍ਰਹਿਸਤ ਜੀਵਨ ਨੂੰ ਕਿਸ ਤਰ੍ਹਾਂ ਜਿਉਂਦਾ ਹੈ ਤੇ ਇਸ ਵਿਚ ਵਿਚਰਦਿਆਂ ਕਿਸ ਹੱਦ ਤੌਕ ਤਿਆਗੀ ਹੋ ਸਕਦਾ ਹੈ। ਤਿਆਗ ਦਾ ਭਾਵ ਜੰਗਲਾਂ ਵਿਚ ਤਪੱਸਿਆ ਕਰਨਾ ਨਹੀਂ ਹੈ, ਨਾ ਹੀ ਹੋਰ ਕੋਈ ਐਸਾ ਸਾਧਨ ਕਰਨਾ, ਜਿਸ ਵਿਚ ਰੋਜ਼ਾਨਾ ਜੀਵਨ ਦੀ ਕਿਰਿਆ ਤੇ ਪਰਿਵਾਰ-ਵਿਹਾਰ ਦਾ ਤਿਆਗ ਹੋਵੇ। ਸਗੋਂ ਤਿਆਗ ਦਾ ਭਾਵ ਇਹ ਹੈ ਕਿ ਹਉਮੈ ਦਾ ਤਿਆਗ ਆਪਣੇ ਮਾਨਸਿਕ, ਆਰਥਿਕ, ਮਨੋਵਿਗਿਆਨਕ ਹਿੱਤਾਂ ਨੂੰ ਕੁਰਬਾਨ ਕਰਕੇ ਸਾਬੀਆਂ ਸੰਬੰਧੀਆਂ ਨਾਲ ਆਦਰਸ਼ਕ ਮਾਨਵੀ ਵਤੀਗਾ ਧਾਰਨ ਕਰਨਾ। ਆਪਣੇ ਹਿੱਤਾਂ ਦੀ ਕੁਰਬਾਨੀ ਤਿਆਗ ਹੈ। ਮਾਇਆ ਪ੍ਰਾਪਤੀ ਲਈ ਸਦਾਚਾਰਕ ਅਸੂਲਾਂ ਨੂੰ ਕੁਰਬਾਨ ਨਾ ਕਰਨਾ ਤਿਆਗ ਹੈ। ਜੀਵਨ ਵਿਚ ਕਾਮ, ਕ੍ਰੋਧ, ਲੋਭ, ਮੋਹ ਕਰਕੇ ਉਲਾਰ ਨਾ ਹੋਣਾ ਤਿਆਗ ਹੈ। ਕਾਮ ਗ੍ਰਹਿਸਤ ਦੀ ਇਕ ਸ਼ਰਤ ਹੈ, ਪਰ ਕਾਮੀ ਨਾ ਹੋਣਾ ਤੇ ਕਾਮ ਸ਼ਕਤੀ ਦੀ ਕੇਵਲ ਅਤਿ ਜ਼ਰੂਰੀ ਲੋੜੀਂਦੀ ਵਰਤੋਂ ਕਰਨਾ ਹੀ ਤਿਆਗ ਹੈ। ਕ੍ਰੋਧ ਦਾ ਉਸਾਰੂ ਪੱਖ ਵੀ ਹੈ, ਜਿਸ ਵਿਚ ਗੈਰਤ ਉਪਜਦੀ ਹੈ, ਪਰ ਕ੍ਰੋਧੀ ਹੋਣਾ ਇਕ ਕਮਜ਼ੋਰੀ ਤੇ ਕਾਇਰਤਾ ਹੈ। ਕ੍ਰੋਧ ਦੀ ਕਮਜ਼ੋਰੀ ਵਿਚ, ਜਦੋਂ ਕਿਸੇ ਅਵਸਰ ਵਿਚ ਕ੍ਰੋਧ ਪ੍ਰਬਲ ਹੋਣ ਦੀ ਸੰਭਾਵਨਾ ਹੋਵੇ, ਨਾ ਫਸਣਾ ਤਿਆਗ ਹੈ ਅਤੇ ਇਸੇ ਤਰ੍ਹਾਂ ਬਾਕੀ ਵਿਕਾਰਾਂ ਦਾ ਹਾਲ ਹੈ, ਜਿਨ੍ਹਾਂ ਨੂੰ ਅਸੀਂ ਆਪਣੀ ਉਲਾਰ ਵਰਤੋਂ ਨਾਲ ਵਿਕਾਰ ਬਣਾ ਦਿੰਦੇ ਹਾਂ, ਭਾਵੇਂ ਅਸਲ ਵਿਚ ਉਹ ਸਮੇਤ ਕਾਮ, ਕ੍ਰੋਧ, ਲੋਭ, ਮੋਹ, ਹੰਕਾਰ ਦੇ ਅਤਿ ਲੋੜੀਂਦੀਆਂ ਕੁਦਰਤ ਦੀਆਂ ਸ਼ਕਤੀਆਂ ਤੇ ਦਾਤਾਂ ਹਨ। ਇਸ ਪ੍ਰਕਾਰ ਤਿਆਗ ਵਾਲੇ ਗ੍ਰਹਿਸਤੀ ਜੀਵਨ ਨੂੰ ਸਹਿਜ ਦਾ ਜੀਵਨ ਕਿਹਾ ਗਿਆ ਹੈ—ਇਹ ਪਰਵਿਰਤ ਤੇ ਨਿਰਵਿਰਤ ਦੇ ਵਿਚਾਲੇ ਦਾ ਮਾਰਗ ਹੈ, ਗ੍ਰਹਿਸਤ ਵਿਚ ਉਦਾਸ ਦਾ।

ਉਪਰ ਦੱਸੇ ਗ੍ਰਹਿਸਤ ਜੀਵਨ ਵਿਚ ਸਹਿਜ ਦਾ ਪੱਧਰ ਕਿਸੇ ਗਿਆਂ ਨੂੰ ਇਕਦਮ ਪ੍ਰਾਪਤ ਨਹੀਂ ਹੋ ਜਾਂਦਾ। ਇਹ ਪ੍ਰਾਪਤੀ ਬੜੀ ਉੱਚੀ ਪ੍ਰਾਪਤੀ ਹੈ ਅਤੇ ਕੋਈ ਆਤਮਿਕ ਮੰਡਲ ਇਸ ਪ੍ਰਾਪਤੀ ਤੋਂ ਪਰ੍ਹੇ ਦੀ ਚੀਜ਼ ਨਹੀਂ ਹੈ। ਸਹਿਜ ਦੀ ਪ੍ਰਾਪਤੀ ਹੀ ਸਿੱਖ ਜੀਵਨ ਦਾ ਉਦੇਸ਼ ਹੈ। ਇਸ ਦਸ਼ਾ ਨੂੰ ਗੁਰੂ ਅਰਜਨ ਸਾਹਿਬ ਨੇ ਸੁਖਮਨੀ ਵਿਚ ਇਹਨਾਂ ਸ਼ਬਦਾਂ ਵਿਚ ਬਿਆਨ ਕੀਤਾ ਹੈ :—

ਪ੍ਰਭ ਕੀ ਆਗਿਆ ਆਤਮ ਹਿਤਾਵੈ ॥  
ਜੀਵਨ ਮੁਕਤਿ ਸੋਉ ਕਹਾਵੈ ॥  
ਤੈਸਾ ਹਰਖੁ ਤੈਸਾ ਉਸੁ ਸੋਗੁ ॥  
ਸਦਾ ਅਨੰਦ ਤਹ ਨਹੀਂ ਬਿਚਿਗੁ ॥  
ਤੈਸਾ ਸੁਵਰਨੁ ਤੈਸੀ ਉਸ ਮਾਟੀ ॥  
ਤੈਸਾ ਅੰਮ੍ਰਿਤੁ ਤੈਸੀ ਬਿਖੁ ਖਾਟੀ ॥  
ਤੈਸਾ ਮਾਨੁ ਤੈਸਾ ਅਭਿਮਾਨੁ ॥  
ਤੈਸਾ ਰੰਕ ਤੈਸਾ ਰਾਜਾਨੁ ॥  
ਜੋ ਵਰਤਾਏ ਸਾਈ ਜੁਗਤਿ ॥  
ਨਾਨਕ ਓਹੁ ਪੁਰਖੁ ਕਹੀਐ ਜੀਵਨ ਮੁਕਤਿ ॥

ਅਖੌਤੀ ਤਿਆਗੀ ਜੀਵਨ ਭਾਵ ਬਨ-ਵਾਸ ਜਾਂ ਸੰਨਿਆਸ ਵਿਚ ਤਾਂ ਕਿਸੇ ਧਰਮ ਦੀ ਲੋੜ ਹੀ ਨਹੀਂ। ਧਰਮ ਦੀ ਲੋੜ ਤੇ ਜੀਵਨ ਘੋਲ ਵਿਚ ਸਾਬੀਆਂ ਨਾਲ ਸਹਿਜ ਵਤੀਰੇ ਵਿਚ ਰਹਿ ਸਕਣ ਲਈ ਹੀ ਹੈ। ਕੰਦਰਾਂ ਵਿਚ ਬੈਠੇ ਤਪੱਸਵੀ ਲਈ ਕਿਸੇ ਨਾਲ ਕੋਧ ਕਰਨ ਦੇ ਮੌਕੇ ਕਿੱਥੇ ਹਨ? ਇਸ ਲਈ ਉਸ ਦਾ ਕੋਧ ਦਾ ਜ਼ਬਤ ਕੋਈ ਅਰਥ ਨਹੀਂ ਰੱਖਦਾ, ਕਾਮ ਦੀ ਵੀ ਉੱਥੇ ਗੁੰਜਾਇਸ਼ ਘੱਟ ਹੈ। ਗ੍ਰਹਿਸਤ ਵਿਚ ਹੀ ਸਹਿਜ ਦੀ ਲੋੜ ਹੈ।

ਸਹਿਜ ਹੌਲੀ-ਹੌਲੀ ਸਾਰੀਆਂ ਕਮਜ਼ੋਰੀਆਂ ਤੇ ਜੀਵਨ-ਲੋੜਾਂ ਨਾਲ ਘੋਲ ਕਰਦਿਆਂ-ਕਰਦਿਆਂ ਪਾਪਤ ਹੁੰਦਾ ਹੈ। ਜੀਵਨ-ਘੋਲ ਵਿਚ ਢੁੱਖ ਵੀ ਹੈ, ਸੁੱਖ ਵੀ, ਆਸਾ ਵੀ ਹੈ। ਮਨੁੱਖ ਢੁੱਖ ਦੇ ਡਰ ਤੋਂ ਛੁਟਕਾਰਾ ਪਾਉਣਾ ਚਾਹੁੰਦਾ ਹੈ ਅਤੇ ਖੁਸ਼ੀਆਂ ਦੀ ਆਸ਼ਾ ਵੀ ਕਰਦਾ ਹੈ। ਧਰਮ ਜਾਂ ਮੱਤ ਮਨੁੱਖ ਨੂੰ ਇੱਛਾ ਦੀ ਪੂਰਤੀ ਤੇ ਢੁੱਖ-ਡਰ ਦੀ ਨਵਿਰਤੀ ਦੇ ਸਾਧਨ ਦੱਸਦਾ ਹੈ। ਗੁਰੂ ਅਰਜਨ ਸਾਹਿਬ ਦੀ ਬਾਣੀ ਵਿਚ ਇਹਨਾਂ ਦੋਹਾਂ ਮਨੁੱਖੀ ਪਰਵਿਰਤੀਆਂ 'ਤੇ ਬੜਾ ਜ਼ੋਰ ਦਿੱਤਾ ਹੋਇਆ ਹੈ ਤੇ ਮਨੁੱਖ ਨੂੰ ਰਸਤਾ ਦੱਸਿਆ ਹੈ ਕਿ ਕਿਵੇਂ ਉਹ ਆਪਣੀਆਂ ਸਾਧਾਰਣ, ਮਾਸੂਮ ਜਿਹੀਆਂ ਇੱਛਾਵਾਂ ਦੀ ਪੂਰਤੀ ਤੇ ਮਾਸੂਮ ਜਿਹੇ ਡਰਾਂ ਦੀ ਨਵਿਰਤੀ ਕਰ ਸਕਦਾ ਹੈ। ਇੱਥੇ ਵੀ ਮਨੁੱਖ ਨੂੰ ਧਰਮ ਮਾਰਗ ਵੱਲ ਪ੍ਰੇਰਨਾ ਦਾ ਇਹੋ ਬੁਨਿਆਦੀ, ਵਿਗਿਆਨਕ ਤੇ ਯਥਾਰਥਕ ਸਾਧਨ ਹੈ। ਵਿਸ਼ੇਸ਼ ਕਰਕੇ ਜਿੱਥੇ ਗ੍ਰਹਿਸਤ ਨੂੰ ਹੀ ਅਸਲ ਜੀਵਨ ਮਾਰਗ ਮੰਨਿਆ ਹੋਵੇ। 'ਸੋਰਠਿ, ਧਨਾਸਰੀ, ਬਿਲਾਵਲ ਤੇ ਹੋਰ ਸਾਰੇ ਰਾਗਾਂ ਵਿਚ ਗੁਰੂ ਅਰਜਨ ਸਾਹਿਬ ਦੇ ਸ਼ਬਦਾਂ ਵਿਚ ਮਨੁੱਖ ਨੂੰ ਇਹੋ ਆਸ ਦਿਵਾਈ ਹੈ ਕਿ ਉਹ ਆਪਣੀਆਂ ਮਾਸੂਮ ਇੱਛਾਵਾਂ ਭਾਵ ਲੋੜਾਂ ਦੀ ਪੂਰਤੀ ਦੀ ਪ੍ਰਾਪਤੀ ਨਾਮ ਸਾਧਨ ਦੁਆਰਾ ਕਰ ਸਕਦਾ ਹੈ ਅਤੇ ਇਸੇ ਸਾਧਨ ਦੁਆਰਾ ਹੀ ਆਪਣੇ ਤੌਖਲਿਆਂ ਤੋਂ ਵੀ ਸੁਤੰਤਰ ਹੋ

ਸਕਦਾ ਹੈ। ਆਪਣੇ ਪ੍ਰਭੂ ਨੂੰ “ਇੱਛਾ ਪੂਰਕ ਸਰਬ ਸੁਖਦਾਤਾ” ਮੰਨਿਆ ਹੈ—

ਸੋਰਠਿ ਮਹਲਾ ੫ ॥  
 ਆਗੈ ਸੁਖੁ ਗੁਰ ਦੀਆ॥  
 ਪਾਛੈ ਕੁਸਲ ਖੇਮ ਗੁਰਿ ਕੀਆ॥  
 ਸਰਬ ਨਿਧਾਨ ਸੁਖ ਪਾਇਆ॥  
 ਗੁਰੂ ਅਪੁਨਾ ਰਿਦੈ ਧਿਆਇਆ॥  
 ਅਪਨੇ ਸਤਿਗੁਰ ਕੀ ਵਡਿਆਈ॥  
 ਮਨ ਇਛੇ ਫਲ ਪਾਈ॥  
 ਸੰਤਹੁ ਦਿਨੁ ਦਿਨੁ ਚੜੈ ਸਵਾਈ॥  
 ਜੀਅ ਜੰਤ ਸਭਿ ਭਏ ਦਇਆਲਾ  
 ਪ੍ਰਭ ਅਪਨੇ ਕਾਰਿ ਦੀਨੇ॥  
 ਸਹਜ ਸੁਭਾਈ ਮਿਲੇ ਗੋਪਾਲਾ  
 ਨਾਨਕ ਸਾਚਿ ਪਤੀਨੇ॥ ੨॥ ੩॥ ੬੭॥

ਸੁਖਮਨੀ ਵਿਚ ਵੀ ਨਾਮ ਸਿਮਰਨ ਦਾ ਫਲ ‘ਚਾਰਿ ਪਦਾਰਥ’ ਦੀ ਪ੍ਰਾਪਤੀ ਹੀ ਦੱਸਿਆ ਹੈ;

ਖੇਮ ਸਾਂਤ ਰਿਧਿ ਨਵ ਨਿਧਿ॥  
 ਬੁਧਿ ਗਿਆਨੁ ਸਰਬ ਤਹ ਸਿਧਿ॥  
 ਬਿਦਿਆ ਤਪੁ ਜੋਗੁ ਪ੍ਰਭ ਧਿਆਨੁ॥  
 ਗਿਆਨ ਸ੍ਰੇਸ਼ਟ ਉਤਮ ਇਸਨਾਨੁ॥  
 ...      ...      ...  
 ਸੁੰਦਰ ਚਤੁਰੁ ਤਤ ਕਾ ਬੇਤਾ॥  
 ਸਮਦਰਸੀ ਏਕ ਦ੍ਰਿਸ਼ਟੇਤਾ॥  
 ਇਹ ਫਲ ਤਿਸੁ ਜਨ ਕੈ ਮੁਖਿ ਭਨੇ॥  
 ਗੁਰ ਨਾਨਕ ਨਾਮ ਬਚਨ ਮਨਿ ਸੁਨੇ॥

ਧਰਮ ਮਨੁੱਖ ਨੂੰ ਹਰ ਪ੍ਰਕਾਰ ਦੀ ਭੁਸ਼ਹਾਲੀ ਦਿੰਦਾ ਹੈ—ਆਰਥਿਕ, ਮਾਨਸਿਕ, ਸਮਾਜਿਕ ਤੇ ਆਤਮਿਕ ਭੁਸ਼ਹਾਲੀ। ਗਹਿਸਤ ਜੀਵਨ ਵਿਚ ਅਰਥ ਤੋਂ ਬਿਨਾਂ ਕਿਵੇਂ ਗੁਜ਼ਾਰਾ ਹੈ, ‘ਮਾਇਆ ਤਿਆਗ’ ਕੋਈ ਆਦਰਸ਼ ਨਹੀਂ ਹੈ। ਮਨੁੱਖ ਨੂੰ ਤੌਖਲਿਆਂ ਤੋਂ ਸੁਤੰਤਰ ਕਰਨਾ ਵੀ ਧਰਮ ਦਾ ਹੀ ਧਰਮ ਹੈ।

ਧਰਮ ਦਾ ਆਰੰਭ ਜਾਂ ਜਨਮ ਮਨੁੱਖ ਦੀ ਇਸੇ ਦਸ਼ਾ ਵਿਚੋਂ ਹੋਇਆ ਹੈ ਕਿ ਉਸ ਦੀਆਂ ਕੁਝ ਇੱਛਾਵਾਂ ਹਨ ਤੇ ਉਸ ਨੂੰ ਕੁਝ ਤੌਖਲੇ ਹਨ। ਇਹਨਾਂ ਇੱਛਾਵਾਂ ਦੀ ਪੂਰਤੀ ਲਈ ਤੇ ਇਹਨਾਂ ਤੌਖਲਿਆਂ ਦੀ ਨਵਿਰਤੀ ਲਈ ਉਹ ਸਾਧਨ ਤੇ ਸਹਾਰੇ ਢੂੰਢਦਾ ਸੀ। ਹੁਣ ਵੀ ੯੯ ਪ੍ਰਤੀਸ਼ਤ ਲੋਕ ਧਰਮ ਤੇ ਧਰਮ ਕਰਮਾਂ ਦਾ ਸਹਾਰਾ ਕੇਵਲ ਇਸੇ ਬੁਨਿਆਦੀ ਸਚਿਆਈ ਕਰਕੇ ਲੈ ਰਹੇ ਹਨ। ਹੌਲੀ-ਹੌਲੀ ਮਨੁੱਖ ਨੂੰ ‘ਮੁਕਤੀ’ ਦੇ ਆਦਰਸ਼ ਦਾ ਪਤਾ ਲੱਗਾ ਤੇ ਭਾਰਤੀ ਲੋਕਾਂ ਨੇ ‘ਚਾਰਿ ਪਦਾਰਥ’ ਨੂੰ ਜੀਵਨ ਉਦੇਸ਼ ਮੰਨ ਲਿਆ, ਧਰਮ, ਅਰਥ, ਕਾਮ, ਮੇਖ ਨੂੰ। ਮੇਖ ਜਾਂ ਮੁਕਤੀ ਉੱਚਤਮ ਪ੍ਰਾਪਤੀ

ਮੰਨੀ ਗਈ ਹੈ। ਮੋਖ ਦੀ ਪ੍ਰਾਪਤੀ ਨੇ ਵਿਸ਼ੇਸ਼ ਕਰਕੇ ਤੇ ਬਾਕੀ ਤਿੰਨ ਪਦਾਰਥਾਂ ਨੇ ਖਾਸ ਕਰਕੇ, 'ਮਤਾਂਤ' ਪੈਦਾ ਕੀਤੇ ਹਨ। ਮਨੁੱਖਤਾ ਦੇ ਵਿਕਾਸ ਨਾਲ 'ਸਗਲ ਮਤਾਂਤ' ਦਾ ਵਿਕਾਸ ਹੋਇਆ ਹੈ। ਧਰਮ ਜਾਂ ਸਤਿ 'ਚਾਰਿ ਪਦਾਰਥ' ਦੀ ਪ੍ਰਾਪਤੀ ਦੇ ਸਾਧਨ ਦੱਸਦਾ ਹੈ। ਮੋਖ ਜੋ ਉੱਚਤਮ ਮੰਨਿਆ ਗਿਆ ਹੈ, ਦੇ ਵਿਚਾਰ ਨੇ ਉਹ ਸਾਰੇ 'ਮਤਾਂਤ' ਮਨੁੱਖੀ ਸੂਝ ਵਿਚ ਲਿਆਂਦੇ, ਜਿਹਨਾਂ ਦਾ ਸੰਕੇਤ ਮਾਤ੍ਰ ਵਰਣਨ ਗੁਰੂ ਅਰਜਨ ਸਾਹਿਬ ਨੇ ਸੁਖਮਨੀ ਸਾਹਿਬ ਦੀ ਤੀਜੀ ਅਸਟਪਦੀ ਵਿਚ ਕੀਤਾ ਹੈ। ਆਪ ਨੇ 'ਸਗਲ ਮਤਾਂਤ' ਦਾ ਮੋਖ ਪ੍ਰਾਪਤੀ ਲਈ ਮੁੱਲ ਵੀ ਦਰਸਾਇਆ ਹੈ ਜੋ ਕਿ ਬੜਾ ਮਾਮੂਲੀ ਹੈ 'ਸਗਲ ਮਤਾਂਤ' ਇਹ ਹਨ :

ਜਾਪ, ਤਾਪ, ਗਿਆਨ ਸਭਿ ਧਿਆਨ ॥  
ਖਟ ਸਾਸਤ੍ਰ ਸਿਮ੍ਰਿਤਿ ਵਖਿਆਨ ॥  
ਜੋਗ ਅਭਿਆਸ ਕਰਮ ਧਰਮ ਕਿਰਿਆ ॥  
ਸਗਲ ਤਿਆਗਿ ਬਨ ਮਧੇ ਫਿਰਿਆ ॥  
ਅਨਿਕ ਪ੍ਰਕਾਰ ਕੀਏ ਬਹੁ ਜਤਨਾ ॥  
ਪੁੰਨ ਦਾਨ ਹੋਮੈ ਬਹੁ ਰਤਨਾ ॥  
ਸਰੀਰੁ ਕਟਾਇ ਹੋਮੈ ਕਰਿ ਰਾਤੀ ॥  
ਵਰਤ ਨੇਮ ਕਰੈ ਬਹੁ ਭਾਤੀ ॥

ਮੋਖ ਪ੍ਰਾਪਤੀ ਲਈ ਲੋਕਾਂ ਇਹਨਾਂ 'ਮਤਾਂਤ' ਜਾਂ ਸਾਧਨਾਂ ਨੂੰ ਧਰਮ ਧਰਮ ਸਮਝ ਕੇ ਅਪਣਾਇਆ।

'ਨਉ ਖੰਡ ਪ੍ਰਿਥਮੀ ਫਿਰੈ ਚਿਰੁ ਜੀਵੈ', 'ਅਗਨਿ ਮਾਹਿ ਹੋਮਤੁ ਪਰਾਨ' 'ਕਨਿਕ ਅਸੂ ਹੈਵਰ ਭੂਮਿ ਦਾਨ'। 'ਨਿਊਲੀ ਕਰਮ ਕਰੈ ਬਹੁ ਆਸਨ' 'ਜੈਨ ਮਾਰਗ ਸੰਜਮ ਅਤਿ ਸਾਧਨ', 'ਨਿਮਖ ਨਿਮਖ ਕਰਿ ਸਰੀਰੁ ਕਟਾਵੈ' ਆਦਿ ਅਤੇ ਇਹ ਮਾਰਗ ਲੋਕਾਂ ਨੇ ਚੁਣੇ :—

ਮਨ ਕਾਮਨਾ ਤੌਰਥ ਤੇਹ ਛੁਟੈ ॥  
...      ...      ...  
ਸੋਚ ਕਰੈ ਦਿਨਸੁ ਅਰੁ ਰਾਤਿ ॥  
...      ...      ...  
ਇਸ ਦੇਗੀ ਕਉ ਬਹੁ ਸਾਧਨਾ ਕਰੈ ॥  
...      ...      ...  
ਜਲ ਧੋਵੈ ਬਹੁ ਦੇਹ ਅਨੀਤਿ ॥

ਇਹ ਸਾਰੇ ਸਾਧਨ ਭਾਰਤ ਵਿਚ ਆਮ ਵਰਤੇ ਜਾਂਦੇ ਰਹੇ ਹਨ ਤੇ ਹੁਣ ਵੀ ਵਰਤੇ ਜਾ ਰਹੇ ਹਨ, ਪਰ ਇਹਨਾਂ ਵਿਚੋਂ ਕੋਈ ਵੀ ਸਾਧਨ 'ਸਹਿਜ' ਦੇ ਜੀਵਨ ਵਾਲਾ ਨਹੀਂ ਹੈ। ਹਰ ਇਕ ਜਾਂ ਜੀਵਨ ਤੋਂ ਭਾਂਜ ਹੈ, ਜਾਂ ਜੀਵਨ ਵਿਚ ਕੋਈ ਪੱਖ ਬਿਲਕੁਲ ਉਲਾਰ ਹੈ—ਇਹ ਮਤ 'ਨਾਮ ਦਾਨ-ਇਸ਼ਨਾਨ' ਜਾਂ 'ਕਿਰਤ ਕਰਨ, ਨਾਮ ਜਪਣ ਤੇ ਵੰਡ ਛੱਕਣ' ਦੇ ਜੀਵਨ ਪੱਧਰ ਦੇ ਨਹੀਂ ਹਨ। ਜੋ ਲੋਕ 'ਜਾਪ

ਤਾਪ' ਵਿਚ ਪਏ, ਉਹਨਾਂ ਵੀ ਜ਼ਰੂਰੀ ਸਮਝਿਆ ਕਿ ਘਰੇਲੂ ਜੀਵਨ ਨੂੰ ਛੱਡ ਦਿੱਤਾ ਜਾਏ, ਜੋ 'ਖਟ ਸਾਸਤ੍ਰ ਸਿਮ੍ਰਿਤ ਵਖਿਆਨ' ਵਿਚ ਲੱਗੇ, ਉਹਨਾਂ ਇਸ ਨੂੰ ਕਮਾਈ ਦਾ ਸਾਧਨ ਬਣਾਇਆ ਤੇ ਜੀਵਨ ਘੋਲ ਨੂੰ ਛੱਡ ਦਿੱਤਾ—‘ਲਿਖਿ ਲਿਖਿ ਵੇਚੈ ਨਾਉ’ ਦਾ ਰਸਤਾ ਇਨ੍ਹਾਂ ਲੋਕਾਂ ਨੇ ਪਕੜ ਲਿਆ, ‘ਜੋਗ ਅਭਿਆਸ’ ਵਿਚ ਲੱਗੇ, ਉਹ ਵੀ ਅਤੀਤ ਹੋ ਕੇ ਭਰਮਣ ਕਰਨ ਲੱਗੇ, ਗਿਣਤੀ ਵਿਚ ‘ਸਿਧ ਜਾ ਬੈਠੇ ਪਰਬਤੀ’ ਇਹ ਲੋਕ ਹੋਏ, ਭਾਰੀ ਗਿਣਤੀ ਭਾਰਤ ਵਾਸੀਆਂ ਦੀ ‘ਵਿਰਕਤ ਸਾਧੂ’ ਬਣ ਗਈ ਤੇ ‘ਸਗਲ ਤਿਆਗ ਬਨ ਮਧੇ ਫਿਰਿਆ’ ਦਾ ਰਾਹ ਇਹਨਾਂ ਪਕਿਆ ਕੁਝ ਰਾਜਿਆਂ ਨੇ ਰਾਜ ਦੇ ਫਰਜ਼ਾਂ ਨੂੰ ਪਿੱਠ ਦੇ ਕੇ ‘ਪੁੰਨ ਦਾਨ ਹੈਮੈ ਬਹੁ ਰਤਨਾ’ ਦਾ ਰਾਹ ਪਕੜ ਲਿਆ। ਕਈ ਲੋਕਾਂ ਦੇਹ ਨੂੰ ਕਸ਼ਟ ਦੇਣਾ ਹੀ ਮੁਕਤੀ ਦਾ ਸਾਧਨ ਮੰਨ ਲਿਆ ਤੇ ‘ਸਰੀਰੁ ਕਟਾਇ ਹੈਮੈ ਕਰਿ ਰਾਤੀ, ਕਈ ਜੋ ਗ੍ਰਹਿਸਤੀ ਹੀ ਰਹੇ, ‘ਵਰਤਾਂ ਤੇ ਨੇਮਾਂ’ ਦੇ ਜਾਲ ਵਿਚ ਵਹਿਮ ਦੀ ਹੱਦ ਤੀਕ ਫਸ ਗਏ।

ਇਹ ਸਾਰੇ ਮਤਾਂਤ ਜਾਂ ਸਾਧਨ ਜਾਂ ਧਰਮ ਕਰਮ ਹਨ ਅਤੇ ਮਨੁੱਖੀ ਤਜਰਬੇ ਦੇ ਤੌਰ 'ਤੇ ਇਹਨਾਂ ਦੀ ਕੀਮਤ ਹੈ। ਦਿਆਨਤਦਾਰੀ ਨਾਲ ਮਨੁੱਖ ਨੇ ਇਹਨਾਂ ਸਾਧਨਾਂ ਨੂੰ ਅਜ਼ਮਾਇਆ ਹੈ ਕਿ ਕੀ ਇਹ ‘ਮੌਖ’ ਦੇ ਸਕਦੇ ਹਨ। ਹੁਣ ਵੀ ਭਾਰਤ ਵਿਚ ਅਜ਼ਮਾਏ ਜਾ ਰਹੇ ਹਨ। ਇਹਨਾਂ ਸਾਰਿਆਂ ਤਜਰਬਿਆਂ ਦੀ ਭਾਰਤੀ ਮਤਾਂਤ ਵਿਕਾਸ ਵਿਚ ਸਤਿਕਾਰਯੋਗ ਥਾਂ ਹੈ। ਇਹਨਾਂ ਸਾਧਨਾਂ ਦੁਆਰਾ ਕਈਆਂ ਨੂੰ ‘ਤਿਲ ਕਾ ਮਾਨ’ ਪ੍ਰਾਪਤ ਹੋ ਗਿਆ ਹੈ, ਪਰ ਸਮੁੱਚੇ ਤੌਰ 'ਤੇ ਇਹ ਸਾਧਨ ਆਦਰਸ਼ਕ ਮਨੁੱਖੀ ਜੀਵਨ ਪੈਦਾ ਨਹੀਂ ਕਰ ਸਕੇ। ਇਹ ਕਰ ਵੀ ਨਹੀਂ ਸਨ ਸਕਦੇ, ਕਿਉਂਕਿ ਇਹਨਾਂ ਦੀ ਬੁਨਿਆਦ ਹੀ ‘ਜੀਵਨ ਘੋਲ ਤੋਂ ਭਾਜ’ ਦੇ ਸਿਧਾਂਤ ਉੱਤੇ ਰੱਖੀ ਗਈ ਸੀ।

ਗੁਰੂ ਅਰਜਨ ਸਾਹਿਬ ਨੇ ਇਹਨਾਂ ਮਤਾਂਤ ਤੇ ‘ਸਗਲ ਧਰਮ’ ਤਜਰਬਿਆਂ ਦਾ ਉਲੀਕਣ ਕੀਤਾ ਹੈ ਕਿ ਇਨ੍ਹਾਂ ਦੁਆਰਾ ਮਨੁੱਖ ਕਿਸ ਹੱਦ ਤੱਕ ਆਦਰਸ਼ਕ ਤੇ ‘ਸਹਿਜ’ ਵਾਲਾ ਮਨੁੱਖ ਬਣਦਾ ਹੈ। ਹੇਠਲੇ ਮਹਾਂਵਾਕ ਵਿਚੋਂ ਆਦਰਸ਼ਕ ਜੀਵਨ ਕੀ ਹੈ, ਦਾ ਵੀ ਪਤਾ ਲੱਗੇਗਾ ਤੇ ਇਹਨਾਂ ‘ਮਤਾਂਤਾਂ’ ਦੀ ਅਸਫਲਤਾ ਦਾ ਵੀ ਪਤਾ ਲੱਗੇਗਾ।

ਮਨ ਕਾਮਨਾ ਤੀਰਥ ਦੇਹ ਛੁਟੇ ॥  
ਗਰਬੁ ਗੁਮਾਨੁ ਨ ਮਨ ਤੇ ਹੁਟੈ ॥  
ਸੋਚ ਕਰੈ ਦਿਨਸੁ ਅਭੁ ਰਾਤਿ ॥  
ਮਨ ਕੀ ਮੈਲੁ ਨ ਤਨ ਤੇ ਜਾਤਿ ॥  
ਇਸੁ ਦੇਹੀ ਕਉ ਬਹੁ ਸਾਧਨਾ ਕਰੈ ॥  
ਮਨ ਤੇ ਕਬਹੂ ਨ ਬਿਖਿਆ ਟਰੈ ॥

ਤਾਂ ਤੇ ਮਨ ਨੂੰ ‘ਗਰਬੁ ਗੁਮਾਨੁ’, ‘ਮੈਲੁ’ ਤੇ ‘ਬਿਖਿਆ’ ਤੋਂ ਪਾਕ ਕਰ ਸਕਣਾ ਸਹਿਜ ਤੇ ਆਦਰਸ਼ਕ ਜੀਵਨ ਦੀ ਦਸ਼ਾ ਹੈ ਜੋ ਇਹਨਾਂ ਮਤਾਂਤਾਂ ਅਤੇ ਕਰਮ ਕਾਂਡਾਂ ਦੁਆਰਾ ਪ੍ਰਾਪਤ ਨਹੀਂ ਹੋ ਸਕਦੀ। ਕਰਮ ਕਾਂਡਾਂ ਦੀ ਅਸਫਲਤਾ ਨੂੰ ਗੁਰੂ ਸਾਹਿਬ ਨੇ ਸੋਗਠਿ ਅਸ਼ਟਪਦੀਆਂ ਵਿਚ ਇਸ ਤਰ੍ਹਾਂ ਦੱਸਿਆ ਹੈ। ਇੱਥੇ ਕਿਸੇ ਅਖੌਤੀ ਮਤ-ਮਤਾਂਤ ਨੂੰ ਨਹੀਂ ਛੱਡਿਆ।

ਪਾਠ ਪੜਿਓ ਅਤੁ ਬੇਦੁ ਬੀਜਾਰਿਓ ਨਿਵਲਿ ਭੁਅੰਗਮ ਸਾਧੇ ॥  
 ਪੰਚ ਜਨਾ ਸਿਉ ਸੰਗੁ ਨ ਛੁਟਕਿਓ ਅਧਿਕ ਅਹੰਬੁਧਿ ਬਾਧੇ ॥  
 ਪਿਆਰੇ ਇਨ ਬਿਧਿ ਮਿਲਣੁ ਨ ਜਾਈ ਮੈ ਕੀਏ ਕਰਮ ਅਨੇਕਾ ॥  
 ਹਾਰਿ ਪਰਿਓ ਸੁਆਮੀ ਕੈ ਦੁਆਰੈ ਦੀਜੈ ਬੁਧਿ ਬਿਬੇਕਾ ॥ ਰਹਾਉ ॥  
 ਮੌਨਿ ਭਇਓ, ਕਰਪਾਤੀ ਰਹਿਓ, ਨਗਨ ਫਿਰਿਓ ਬਨ ਮਾਹੀ ॥  
 ਤਟ ਤੀਰਥ ਸਭ ਧਰਤੀ ਭ੍ਰਮਿਓ, ਦੁਬਿਧਾ ਛੁਟਕੈ ਨਾਹੀ ॥  
 ਮਨ ਕਾਮਨਾ ਤੀਰਥ ਜਾਇ ਬਸਿਓ, ਸਿਰਿ ਕਰਵਤ ਧਰਾਏ ॥  
 ਮਨ ਕੀ ਮੈਲੁ ਨ ਉਤਰੈ ਇਹ ਬਿਧਿ, ਜੇ ਲਖ ਜਤਨ ਕਰਾਏ ॥  
 ਕਨਿਕ ਕਾਮਿਨੀ ਹੈਵਰ ਗੈਵਰ ਬਹੁ ਬਿਧਿ, ਦਾਨੁ ਦਾਤਾਰਾ ॥  
 ਅੰਨ ਬਸੜ੍ਹ ਭੂਮਿ ਬਹੁ ਅਰਪੇ ਨਹ ਮਿਲੀਐ ਹਰਿ ਦੁਆਰਾ ॥  
 ਪੂਜਾ ਅਰਚਾ ਬੰਦਨ ਢੰਡਉਤ ਖਣੁ ਕਰਮਾ ਰਤੁ ਰਹਤਾ ॥  
 ਹਉ ਹਉ ਕਰਤ ਬੰਧਨ ਮਹਿ ਪਰਿਆ ਨਹ ਮਿਲੀਐ ਇਹ ਜੁਗਤਾ ॥  
 ਜੋਗ ਸਿਧ ਆਸਣ ਚਉਰਾਸੀਹ, ਏ ਭੀ ਕਰਿ ਕਰਿ ਰਹਿਆ ॥  
 ਵਡੀ ਆਰਜਾ ਫਿਰਿ ਫਿਰਿ ਜਨਮੈ, ਹਰਿ ਸਿਉ ਸੰਗੁ ਨ ਗਹਿਆ ॥  
 ਰਾਜ ਲੀਲਾ ਰਾਜਨ ਕੀ ਰਚਨਾ ਕਰਿਆ ਹੁਕਮੁ ਅਛਾਰਾ ॥  
 ਸੇਜ ਸੋਹਨੀ ਚੰਦਨੁ ਚੋਆ ਨਰਕ ਘੋਰ ਕਾ ਦੁਆਰਾ ॥  
 ਹਰਿ ਕੀਰਤਿ ਸਾਧ ਸੰਗਤਿ ਹੈ ਸਿਰਿ ਕਰਮਨ ਕੈ ਕਰਮਾ ॥  
 ਕਹੁ ਨਾਨਕ ਤਿਸੁ ਭਇਓ ਪਰਾਪਤਿ ਜਿਸੁ ਪੁਰਬ ਲਿਖੇ ਕਾ ਲਹਨਾ ॥  
 ਤੇਰੋ ਸੇਵਕੁ ਇਹ ਰੰਗਿ ਮਾਤਾ ॥  
 ਭਇਓ ਕ੍ਰਿਪਾਲੁ ਦੀਨ ਦੁਖ ਭੰਜਨੁ,  
 ਹਰਿ ਹਰਿ ਕੀਰਤਨਿ ਇਹੁ ਮਨੁ ਰਾਤਾ ॥

ਆਦਰਸ਼ ਜੀਵਨ ਇਹੋ ਹੈ ਕਿ 'ਪੰਚ ਜਨਾ ਸਿਉ ਸੰਗੁ' ਛੁਟ ਜਾਏ; ਇਹੋ 'ਮਿਲਣੁ'  
 ਹੈ ਪਰਮਾਤਮਾ ਦਾ, ਪਰ ਅਨੇਕ ਕਰਮਾਂ ਨਾਲ ਇਹ ਦਸ਼ਾ ਪ੍ਰਾਪਤ ਨਹੀਂ ਹੁੰਦੀ।

ਕਰਮ ਕਾਂਡ ਹੋਰ ਚੀਜ਼ ਹੈ ਤੇ ਕਰਮ ਮਾਰਗ ਹੋਰ ਚੀਜ਼ ਹੈ। ਕਰਮ ਮਾਰਗ ਤਾਂ  
 ਗ੍ਰਹਿਸਤੀ ਦਾ ਮਾਰਗ ਹੈ, ਜਿਸ ਵਿਚ ਉਹ ਆਪਣੇ ਹਰ ਯੋਗ ਧਰਮ ਨੂੰ ਕਰਦਾ  
 ਹੈ। ਗਿਆਨ ਮਾਰਗ ਵੀ ਗ੍ਰਹਿਸਤੀ ਦਾ ਮਾਰਗ ਹੈ ਤੇ ਕੇਵਲ ਧਰਮ ਪੁਸਤਕਾਂ ਦਾ  
 ਵਖਿਆਨ ਹੋਰ ਗੱਲ ਹੈ। ਜੋਗ ਮਾਰਗ ਗ੍ਰਹਿਸਤ ਵਿਚ ਹੀ ਸੰਜਮ ਜ਼ਬਤ ਦਾ ਮਾਰਗ  
 ਹੈ, ਪਰ 'ਨਿਉਲੀ ਕਰਮ' ਤੇ 'ਨਿਵਲਿ ਭੁਅੰਗਮ' ਕਰਮ ਕਾਂਡ ਹੈ। ਕਰਮ ਕਾਂਡ ਦੀ  
 ਗੁਰੂ ਸਾਹਿਬ ਹਾਮੀ ਨਹੀਂ ਭਰਦੇ ਸਗੋਂ ਕਰਮ ਕਾਂਡ ਨੂੰ ਰੱਦਦੇ ਹਨ। ਗ੍ਰਹਿਸਤ ਦੇ  
 ਸਾਧਾਰਣ ਜੀਵਨ ਕਰਮ ਤਿਆਗ ਕੇ ਤੀਰਥਵਾਸ ਆਦਿ ਦੇ ਕਰਮਾਂ ਵਿਚ ਪੈ ਜਾਣਾ  
 ਕਰਮ ਕਾਂਡ ਹੈ ਜਾਂ ਗ੍ਰਹਿਸਤ ਵਿਚ ਰਹਿੰਦਿਆਂ ਧਾਰਮਿਕ ਰਸਮਾਂ ਤੇ ਪੂਜਾ ਦੇ  
 ਤਰੀਕਿਆਂ ਵਿਚ ਹੀ ਖਚਤ ਹੋ ਜਾਣਾ ਕਰਮ ਕਾਂਡ ਹੈ—ਇਹ ਕਰਮ ਮਾਰਗ ਨਹੀਂ।  
 ਕਰਮ ਮਾਰਗ ਤਾਂ ਗੁਰੂ ਗੋਬਿੰਦ ਸਿੰਘ ਜੀ ਵਰਗੇ ਯੋਧੇ ਦਾ ਮਾਰਗ ਹੈ। ਗੁਰੂ ਤੇਰਾ  
 ਬਹਾਦਰ ਜੀ ਨੇ ਆਦਰਸ਼ਕ ਕਰਮ ਕਰਕੇ ਦੱਸਿਆ। ਗੀਤਾ ਵੀ ਅਰਜੁਨ ਨੂੰ ਇਸ  
 ਪ੍ਰਕਾਰ ਦੇ ਕਰਮ ਦੀ ਸਿੱਖਿਆ ਦਿੰਦੀ ਹੈ। ਗੀਤਾ ਕਰਮ ਮਾਰਗ ਦੀ ਪੁਸਤਕ ਹੈ,  
 ਕਰਮ ਕਾਂਡ ਦੀ ਨਹੀਂ।

ਗੁਰੂ ਅਰਜਨ ਸਾਹਿਬ ਨੇ ਇਕੋ ਮਤ ਦੀ ਮਹਾਨਤਾ ਦਰਸਾਈ ਹੈ :—

ਸਰਬ ਧਰਮ ਮਹਿ ਸ੍ਰੋਸ਼ਟ ਧਰਮੁ ॥  
 ਹਰਿ ਕੋ ਨਾਮੁ ਜਪਿ ਨਿਰਮਲ ਕਰਮੁ ॥  
 ਸਗਲ ਕ੍ਰਿਆ ਮਹਿ ਉਤਮ ਕਿਰਿਆ ॥  
 ਸਾਧ ਸੰਗਿ ਦੁਰਮਤਿ ਮਲੁ ਹਿਰਿਆ ॥  
 ਸਗਲ ਉਦਮ ਮਹਿ ਉਦਮੁ ਭਲਾ ॥  
 ਹਰਿ ਕਾ ਨਾਮੁ ਜਪਹੁ ਜੀਅ ਸਦਾ ॥

ਇਕੋ ਹੀ ਸ੍ਰੋਸ਼ਟ ਧਰਮ ਹੈ ਤੇ ਨਿਰਮਲ ਕਰਮ ਹੈ—ਉਹ ਹੈ ‘ਹਰਿ ਕੋ ਨਾਮੁ ਜਪਿ’—ਇਹ ਨਿਰਮਲ ਕਰਮ ਹੈ। ਇਹ ‘ਦੁਰਮਤਿ ਮਲੁ ਹਿਰ’ ਸਕਦਾ ਹੈ—ਇਹੋ ਇਸ ਧਰਮ ਕਰਮ ਜਾਂ ਮਤ ਦਾ ਮੂਲ ਹੈ। ਸਾਗੀਆਂ ਇੱਛਾਵਾਂ ਉਸਦੀਆਂ ਪੂਰੀਆਂ ਹੋ ਸਕਦੀਆਂ ਹਨ ਤੇ ਸਾਰੇ ਡਰ ਉਸ ਦੇ ਨਾਸ਼ ਹੋ ਸਕਦੇ ਹਨ, ਜੋ ‘ਹਰਿਨਾਮ’ ਵਿਚ ਲੱਗਦਾ ਹੈ।

ਚਾਰਿ ਪਦਾਰਥ ਜੇ ਕੋ ਮਾਗੈ ॥  
 ਸਾਧ ਜਨਾ ਕੀ ਸੇਵਾ ਲਾਗੈ ॥  
 ਜੇ ਕੋ ਅਪੁਨਾ ਦੂਖੁ ਮਿਟਾਵੈ ॥  
 ਹਰਿ ਹਰਿ ਨਾਮੁ ਰਿਦੈ ਸਦ ਗਾਵੈ ॥  
 ਜੇ ਕੋ ਅਪੁਨੀ ਸੋਭਾ ਲੋਰੈ ॥  
 ਸਾਧ ਸੰਗਿ ਇਹ ਹਉਮੈ ਛੋਰੈ ॥

ਸਭ ਕੁਝ ਉਸ ਮਨੁੱਖ ਨੂੰ ਪ੍ਰਾਪਤ ਹੋ ਸਕਦਾ ਹੈ, ਜੋ ਨਾਮ ਵਿਚ ਲੱਗਦਾ ਹੈ। ਇਸ ਲਈ ਨਾਮ ਹੀ ‘ਸ੍ਰੋਸ਼ਟ ਧਰਮੁ’ ਹੈ। ਨਾਮ ਹੀ ਸੁਖਮਨੀ ਸਾਹਿਬ ਦਾ ਧਰਮ ਕਰਮ ਹੈ ਤੇ ਇਹੋ ਹੀ ਇਸ ਬਾਣੀ ਦਾ ਧਰਮ ਮੰਡਲ ਹੈ।

ਸਗਲ ਮਤਾਂ ਕੇਵਲ ਹਰਿ ਨਾਮੁ ॥  
 ਗੋਬਿੰਦ ਭਗਤ ਕੈ ਮਨਿ ਬਿਸਾਮੁ ॥

ਕੇਵਲ ਪ੍ਰੇਮ ਜਾਂ ਨਾਮ ਹੀ ਉਹ ਉਪਾਅ ਹੈ, ਜਿਸ ਰਾਹੀਂ ਪ੍ਰਭੂ ਮਿਲ ਸਕਦਾ ਹੈ। ਰੱਬ ਤੇ ਉਹ ਸਾਰੇ ਉਪਾਵਾਂ ਜਿਹੜੇ ‘ਪਾਠ ਪੜਿਓ ਅਰੁ ਬੇਦ ਬੀਚਾਰਿਓ’ ਆਦਿ ਵਿਚ ਗਿਣੇ ਹਨ, ਤੋਂ ਪਰ੍ਹੇ ਹੈ। ਉਹ ਤਾਂ ਮਨ ਦੀ ਦਸ਼ਾ ਦੇਖਦਾ ਹੈ, ਭੇਖ, ਕਰਮ ਆਦਿ ਨੂੰ ਨਹੀਂ ਦੇਖਦਾ।

ਉਪਾਵ ਸਿਆਨਪ ਸਗਲ ਤੇ ਰਹਤ ॥

ਸਭੁ ਕਛੁ ਜਾਨੈ ਆਤਮ ਕੀ ਰਹਤ ॥

ਸਾਧ ਸੰਗਿ ਵਿਚੋਂ ਨਾਮ ਪ੍ਰਾਪਤ ਹੁੰਦਾ ਹੈ ਅਤੇ ਨਾਮ ਸਿਮਰਨ ਨਾਲ ‘ਮਿਟੈ ਅਭਿਮਾਨੁ’।

ਜਾ ਕਾ ਮਨੁ ਹੋਇ ਸਗਲ ਕੀ ਰੀਨਾ ॥

ਹਰਿ ਹਰਿ ਨਾਮੁ ਤਿਨਿ ਘਟਿ ਘਟਿ ਚੀਨਾ ॥

ਕਿਸੇ ਕਰਮ ਜਾਂ ਰਾਜ ਦਾ ਅਭਿਮਾਨ ਹੀ ਮਨੁੱਖੀ ਦੁੱਖ ਦਾ ਕਾਰਨ ਹੈ।

ਜਿਸ ਕੇ ਅੰਤਰਿ ਰਾਜ ਅਭਿਮਾਨ ॥  
 ਸੋ ਨਰਕ ਪਾਤੀ ਹੋਵਤ ਸੁਆਨੁ ॥  
 ਜੋ ਜਾਨੈ ਮੈ ਜੋਬਨਵੰਡੁ ॥  
 ਸੋ ਹੋਵਤ ਬਿਸਟਾ ਕਾ ਜੰਤੁ ॥  
 ਆਪਸ ਕਉ ਕਰਮਵੰਡੁ ਕਹਾਵੈ ॥  
 ਜਨਮਿ ਮਰੈ ਬਹੁ ਜੋਨਿ ਭ੍ਰਮਾਵੈ ॥

‘ਕਰਮਵੰਡ’ ਹੋਣ ਨਾਲ ਸਰਗੋਂ ਅਭਿਮਾਨ ਪੈਦਾ ਹੁੰਦਾ ਹੈ, ਪਰ ਨਾਮ ਕੋਈ ਐਸਾ ਕਰਮ ਨਹੀਂ ਹੈ, ਜਿਸ ਨੂੰ ਸੰਸਾਰ ਕਿਸੇ ਵਿਚ ਵੇਖ ਸਕੇ ਤੇ ਉਸ ਨੂੰ ਵਾਹ ਵਾਹ ਕਰਕੇ ਗੁਮਾਨ ਚੜ੍ਹਾ ਦੇਵੇ ਕਿ ਇਹ ਕਿੱਡਾ ਦਾਨੀ ਹੈ ਜਾਂ ਕਿੰਨਾ ਨੇਮੀ ਹੈ ਜਾਂ ਕਿੰਨਾ ਤੀਰਥ ਵਾਸੀ ਹੈ ਆਦਿ। ਨਾਮ ਤਾਂ ਕੇਵਲ ਮਨੁੱਖ ਦੇ ਅੰਦਰ ਹੀ ਵੱਸਦਾ ਹੈ ਤੇ ਉਸ ਨੂੰ ਹੋਰ ਨਿਮਰਤਾ ਪ੍ਰਦਾਨ ਕਰਦਾ ਰਹਿੰਦਾ ਹੈ। ਨਾਮ ਘੱਟ ਤੋਂ ਘੱਟ ਬੁੱਧ ਵਾਲਾ ਵੀ ਜਪ ਸਕਦਾ ਹੈ, ਵੇਦ ਵਕਤਾ ਹੋਣ ਦਾ ਇਸ ਵਿਚ ਕੋਈ ਗੁਮਾਨ ਨਹੀਂ ਹੈ।

ਸਾਡੇ ਗੁਰੂ ਜਦੋਂ ਇਹ ਕਹਿੰਦੇ ਹਨ ਕਿ ਪਾਠ, ਵੇਦ ਵਿਚਾਰ, ਤੀਰਥਵਾਸ ਆਦਿ ਨਾਲ ਗੁਮਾਨ ਨਹੀਂ ਦੂਰ ਹੁੰਦਾ, ਤਦ ਉਹ ਕਿਸੇ ਵਿਸ਼ੇਸ਼ ਧਰਮ ਤੇ ਹਮਲਾ ਨਹੀਂ ਕਰ ਰਹੇ, ਅਸੂਲ ਦੀ ਗੱਲ ਕਰ ਰਹੇ ਹੁੰਦੇ ਹਨ। ਕਿਸੇ ਸਿੱਖ ਨੂੰ ਇਹ ਖਿਆਲ ਨਹੀਂ ਹੋਣਾ ਚਾਹੀਦਾ ਕਿ ਗੁਰੂ ਗ੍ਰੰਥ ਸਾਹਿਬ ਦਾ ਪਾਠ ਤੇ ਸਿੱਖ ਤੀਰਥਾਂ ਦਾ ਇਸ਼ਨਾਨ ਤਾਂ ਕਲਿਆਣਕਾਰੀ ਹੈ, ਪਰ ਹਿੰਦੂ, ਮੁਸਲਮਾਨ ਜਾਂ ਈਸਾਈ ਧਰਮ ਗ੍ਰੰਥਾਂ ਦਾ ਪਾਠ ਤੇ ਉਹਨਾਂ ਦੇ ਤੀਰਥਾਂ ਦਾ ਇਸ਼ਨਾਨ ਕਲਿਆਣਕਾਰੀ ਨਹੀਂ। ਕਿਸੇ ਵੀ ਗ੍ਰੰਥ ਦਾ ਪਾਠ ਜਾਂ ਤੀਰਥ ਤੇ ਵਾਸ ਕਾਢੀ ਨਹੀਂ ਹੈ, ਜੇ ਨਾਮ ਨਹੀਂ ਹੈ। ਗੁਰੂ ਗ੍ਰੰਥ ਸਾਹਿਬ ਦੇ ਪਾਠ ਦੀ ਸਿੱਖਿਆ ਨਾਮ ਸਿਮਰਨ ਹੈ ਤੇ ਉਸ ਦੇ ਪਾਠ ਦਾ ਲਾਭ ਤਦ ਹੀ ਹੈ ਜੋ ਮਨੁੱਖ ਸਿਮਰਨ ਵਿਚ ਲੱਗੇ, ਨਹੀਂ ਤਾਂ ਪਾਠ ਦਾ ਲਾਭ ਉਨਾਂ ਹੀ ਹੈ ਜਿੰਨਾ ਕਿ ਪਿੱਛੇ ਦੱਸਿਆ ਹੈ। ਇਹ ਸਮਝਣਾ ਭੁੱਲ ਹੈ ਕਿ ਗੁਰੂ ਸਾਹਿਬ ਸਿੱਖਾਂ ਦੇ ਉਹਨਾਂ ਹੀ ਕਰਮਾਂ ਨੂੰ ਪ੍ਰਵਾਨ ਕਰ ਰਹੇ ਹਨ ਤੇ ਦੂਜਿਆਂ ਦੇ ਉਹਨਾਂ ਹੀ ਕਰਮਾਂ ਨੂੰ ਰੱਦ ਕਰ ਰਹੇ ਹਨ।

ਕਿਸੇ ਧਰਮ-ਪੁਸਤਕ ਨੂੰ ਗੁਰੂ ਸਾਹਿਬ ਨਹੀਂ ਰੱਦ ਰਹੇ। ਸਰਗੋਂ ਉਹ ਕਹਿ ਰਹੇ ਹਨ ਕਿ ਭਾਰਤੀ ਧਰਮ ਪੁਸਤਕਾਂ ਦੇ ਸਹੀ ਮੰਤਵ ਜਾਂ ਅਰਥ ਨੂੰ ਸਮਝਿਆ ਨਹੀਂ ਗਿਆ। ਗੁਰੂ ਸਾਹਿਬ ਕਹਿੰਦੇ ਹਨ ਕਿ ਅਸਾਂ ਇਹਨਾਂ ਪੁਸਤਕਾਂ ਨੂੰ ਢਢੋਲਿਆ ਹੈ ਤੇ ਸਾਨੂੰ ਇਹੋ ਸਮਝ ਪਈ ਹੈ ਕਿ ਇਹ ਨਾਮ ਹੀ ਦ੍ਰਿੜ੍ਹਾਂਦੀਆਂ ਹਨ। ਸ਼ਾਸਤ੍ਰਾਂ ਦਾ ਨਿਰਣਾ ਇਹ ਹੈ ਕਿ ਨਾਮ ਤੁਲ ਹੋਰ ਕੋਈ ਚੀਜ਼ ਨਹੀਂ ਹੈ।

ਬਹੁ ਸਾਸਤ੍ਰ ਬਹੁ ਸਿਮ੍ਰਿਤੀ ਪੇਖੇ ਸਰਬ ਢਢੋਲਿ ॥

ਪ੍ਰਜਸਿ ਨਾਹੀ ਹਰਿ ਹਰੇ ਨਾਨਕ ਨਾਮ ਅਮੋਲ ॥

ਇਹ :—

ਗੁਣ ਗੋਬਿੰਦ ਨਾਮ ਧੁਨਿ ਬਾਣੀ ॥

ਸਿਮ੍ਰਿਤ ਸਾਸਤ੍ਰ ਬੇਦ ਬਖਾਣੀ ॥

ਸਾਰੇ ਮਹਾਨ ਗ੍ਰੰਥ ਹੁਣ ਗੋਬਿੰਦ ਕਥਦੇ ਹਨ ਤੇ ਨਾਮ ਦਾ ਵਖਿਆਨ ਕਰਦੇ ਹਨ। ਨਾਮ ਹੀ ਸਭ ਕਰਮਾਂ ਤੋਂ ਉੱਤਮ ਕਰਮ ਹੈ।

‘ਸੰਤ ਕੈ ਦੂਖਨਿ’ ਤੇ ਗੁਰੂ ਸਾਹਿਬ ਨੇ ਪੂਰੀ ਅਸ਼ਟਪਦੀ ਦਿੱਤੀ ਹੈ। ਸੰਤ ਨਾਮ-ਰਸ ਵਿਚ ਲੀਨ ਗ੍ਰਹਿਸਤੀ ਹੈ। ਗ੍ਰਹਿਸਤ ਦਾ ਤਿਆਗ ਕਰਨ ਵਾਲੇ ਲੋਕ ਜਿਹਨਾਂ ਦਾ ਵਰਣਨ ਤੀਜੀ ਅਸ਼ਟਪਦੀ ਵਿਚ ਆਇਆ ਹੈ, ਹੀ ਸੰਤ ਦੋਖੀ ਹੁੰਦੇ ਹਨ। ਉਹ ਗ੍ਰਹਿਸਤ ਮਾਰਗ ਨੂੰ ਘਟੀਆ ਸਮਝਦੇ ਹਨ, ਪਰ ੧੩ਵੀਂ ਅਸ਼ਟਪਦੀ ਦੁਆਰਾ ਗੁਰੂ ਸਾਹਿਬ ਇਹ ਦੱਸ ਰਹੇ ਹਨ ਕਿ ਅਸਲ ਉੱਤਮ ਮਾਰਗ ਸੰਤ ਮਾਰਗ ਹੀ ਹੈ, ਜੋ ਗ੍ਰਹਿਸਤ ਵਿਚ ਨਿਰਲੇਪਤਾ ਦਾ ਮਾਰਗ ਹੈ। ਸੰਤ ਦੋਖੀ ਆਤਮਿਕ ਤੌਰ 'ਤੇ ਉੱਚਾ ਨਹੀਂ ਹੋ ਸਕਦਾ।

ਸੰਤ ਕਾ ਦੋਖੀ ਸਦਾ ਅਪਵਿਤੁ ॥

ਸੰਤ ਕਾ ਦੋਖੀ ਕਿਸੇ ਕਾ ਨਹੀਂ ਮਿਤੁ ॥

ਸੰਤ ਕਾ ਦੋਖੀ ਮਹਾ ਅਹੰਕਾਰੀ ॥

ਸੰਤ ਕਾ ਦੋਖੀ ਸਦਾ ਬਿਕਾਰੀ ॥

ਸੰਤ ਸਰਨ ਵਿਚ ਆਉਣ ਨਾਲ ਹੀ ਨਾਮ ਪ੍ਰਾਪਤ ਹੁੰਦਾ ਹੈ ਤੇ ਮਨੁੱਖ ਆਤਮਿਕ ਉੱਨਤੀ ਕਰਦਾ ਹੈ।

ਸੰਤ ਜਨਾ ਮਿਲਿ ਕਰਹੁ ਬੀਜਾਰੁ ॥

ਏਭੁ ਸਿਮਰਿ ਨਾਮ ਆਧਾਰੁ ॥

ਅਵਰਿ ਉਪਾਵ ਸਭਿ ਮੀਤ ਬਿਸਾਰੁ ॥

ਚਰਨ ਕਮਲ ਰਿਦ ਮਹਿ ਉਰਿਧਾਰੁ ॥

ਕਰਨ ਕਾਰਨ ਸੌ ਪ੍ਰਭ ਸਮਰਥੁ ॥

ਦ੍ਰਿੜ ਕਰਿ ਗਹੁ ਨਾਮੁ ਹਰਿ ਵਖੁ ॥

ਇਹੁ ਧਨੁ ਸੰਚਹੁ ਹੋਵਹੁ ਭਗਵੰਤੁ ॥

ਸੰਤ ਜਨਾ ਕਾ ਨਿਰਮਲ ਮੰਤ ॥

ਮੁਕਦੀ ਗੱਲ ਇਹ ਹੈ ਕਿ ਧਰਮ ਗ੍ਰਹਿਸਤ ਜੀਵਨ ਨੂੰ ਆਦਰਸ਼ਕ ਬਣਾਉਣ ਲਈ ਹੈ। ਜੋ ਕਰਮ ਗ੍ਰਹਿਸਤ ਦਾ ਤਿਆਗ ਜਾਂ ਗ੍ਰਹਿਸਤ ਵਿਚ ਉਲਾਰ ਹੋਣਾ ਦਿੜ੍ਹਾਂਦੇ ਹਨ, ਉਹ ਕਿਸੇ ਤਰ੍ਹਾਂ ਵੀ ਪ੍ਰਵਾਨ ਨਹੀਂ ਹੋਣੇ ਚਾਹੀਦੇ। ਨਾਮ ਸਿਮਰਨ ਦਾ ਕਰਮ ਐਸਾ ਹੈ ਕਿ ਇਹ ਹਰ ਪੱਧਰ ਦਾ ਗ੍ਰਹਿਸਤੀ ਕਰ ਸਕਦਾ ਹੈ। ਇਹ ਬਾਹਰ-ਮੁਖੀ ਕਰਮ ਨਾ ਹੋਣ ਕਰਕੇ ਗੁਮਾਨ ਪੈਦਾ ਨਹੀਂ ਕਰਦਾ ਸਗੋਂ ਨਿਮਰਤਾ ਪੈਦਾ ਕਰਦਾ ਹੈ। ਕੇਵਲ ਨਾਮ ਹੀ ਸੁਖਮਨੀ ਦਾ ਧਰਮ ਹੈ। ਨਾਮ ਮਨੁੱਖ ਨੂੰ ਸੰਤ ਬਣਾ ਦਿੰਦਾ ਹੈ, ਇਕ ਸਫਲ ਆਦਰਸ਼ਕ ਗ੍ਰਹਿਸਤੀ। ਗੁਰੂ ਸਾਹਿਬ ਇਸ ਪ੍ਰਕਾਰ ਦੇ ਸੰਤ, ਸਾਧ ਤੇ ਬ੍ਰਹਮ ਗਿਆਨੀ ਸਨ।



## ਸੁਖਮਨੀ ਤੇ ਸਤਿਗੁਰ

੧.

ਸਿੱਖ ਧਰਮ ਅੰਦਰ ਗੁਰੂ ਦੀ ਬੜੀ ਜ਼ਿੰਮੇਵਾਰੀ ਵਾਲੀ ਪਦਵੀ ਹੈ। ਗੁਰਮੁਖ ਨੂੰ ਆਰਥਿਕ, ਸਰੀਰਕ, ਮਾਨਸਿਕ, ਸਦਾਚਾਰਕ ਤੇ ਆਤਮਿਕ ਤੌਰ 'ਤੇ ਉੱਨਤ ਕਰਨ ਦੀ ਜ਼ਿੰਮੇਵਾਰੀ ਪੂਰੇ ਤੌਰ 'ਤੇ ਗੁਰੂ 'ਤੇ ਹੀ ਹੈ। ਮਨਮੁਖਾਂ ਵੱਲ ਵੀ ਗੁਰੂ ਦੀ ਜ਼ਿੰਮੇਵਾਰੀ ਰਹਿੰਦੀ ਹੈ ਕਿ ਉਹ ਵੀ ਗੁਰਮੁਖ ਬਣਨ ਤੇ ਹਰ ਪ੍ਰਕਾਰ ਦੀ ਉੱਨਤੀ ਲਈ ਹੰਭਲਾ ਮਾਰਨ। ਮਨੁੱਖਤਾ ਦਾ ਅੰਤਮ ਰੂਪ ਇਹੋ ਹੈ ਕਿ ਸਭ ਲੋਕ ਗੁਰੂ ਸ਼ਰਣ ਵਿਚ ਆ ਜਾਣਗੇ ਤੇ ਕਲਿਆਣ ਨੂੰ ਪ੍ਰਾਪਤ ਹੋਣਗੇ। ਹੁਣ ਵੀ ਗੁਰੂ ਦੀ ਸਹਾਇਤਾ (ਪ੍ਰਸਾਦਿ) ਹਰ ਮਨੁੱਖ ਨੂੰ ਪ੍ਰਾਪਤ ਹੈ। ਗੁਰੂ ਬੱਦਲਾਂ ਦੀ ਤਰ੍ਹਾਂ ਹੈ, ਜੋ ਇਕਸਾਰ ਇਕੋ ਤਰ੍ਹਾਂ ਵੱਸਦਾ ਹੈ, ਪਰ ਪਾਣੀ ਉੱਚਿਆਂ ਟਿੱਬਿਆਂ 'ਤੇ ਠਹਿਰਦਾ ਨਹੀਂ ਤੇ ਮਨਮੁਖ ਸਵੈ-ਹੰਕਾਰ ਵਿਚ ਉੱਚੇ ਟਿੱਬਿਆਂ ਦੀ ਤਰ੍ਹਾਂ ਹਨ। ਪਾਣੀ ਆ ਕੇ ਨੀਵੀਆਂ ਥਾਵਾਂ 'ਤੇ ਭਾਵ ਨਿਮਰਤਾ ਵਾਲੇ ਹਿਰਦਿਆਂ ਵਿਚ ਠਹਿਰਦਾ ਹੈ। ਗੁਰੂ ਰੂਪ ਬੱਦਲ ਵਿਚੋਂ ਵੱਸਣ ਵਾਲਾ ਪਾਣੀ 'ਬਾਣੀ' ਦਾ ਹੈ। ਗੁਰੂ ਮਨਮੁਖਾਂ ਦੀ ਵੀ ਸੰਭਾਲ ਕਰਦਾ ਹੈ, ਪਰ ਗੁਰਮੁਖਾਂ ਦੀ ਉੱਨਤੀ ਲਈ ਉਹ ਹਰ ਹੀਲਾ ਉਦੋਂ ਹੀ ਆਰੰਭ ਦੇਂਦਾ ਹੈ ਜਦੋਂ ਉਹ ਉਸ ਵੱਲ ਮੁੱਖ ਕਰ ਲੈਂਦੇ ਹਨ। ਸੁਖਮਨੀ ਸਾਹਿਬ ਦੀ ੧੯੮ੰ ਅਸ਼ਟਪਦੀ ਅਨੁਸਾਰ ਗੁਰੂ ਨੇ ਗੁਰਮੁਖ ਸਿੱਖ ਵੱਲ ਇਹ ਜ਼ਿੰਮੇਵਾਰੀ ਨਿਭਾਉਣੀ ਹੁੰਦੀ ਹੈ ਸਭ ਤੋਂ ਪਹਿਲਾਂ :—

**'ਸਤਿਗੁਰ ਸਿਖ ਕੀ ਕਰੈ ਪ੍ਰਤਿਪਾਲ'**

ਭਾਵ ਗੁਰੂ ਨੇ ਸਿੱਖ ਦੀ ਸਰੀਰਕ (Physical), ਮਾਨਸਿਕ (Emotional) ਬੌਧਿਕ (Intellectual) ਤੇ ਆਤਮਿਕ (Spiritual) ਪ੍ਰਤਿਪਾਲਣਾ ਕਰਨੀ ਹੈ। ਗੁਰਬਾਣੀ ਵਿਚੋਂ ਹਰ ਪ੍ਰਕਾਰ ਦੀ ਖੁਰਾਕ ਸਿੱਖ ਨੂੰ ਪ੍ਰਾਪਤ ਹੋਣੀ ਹੈ। ਸਿੱਖ ਦੀ ਸ਼ਖਸੀਅਤ ਵਿਚ ਇਹ ਚਾਰੇ ਭਾਗ ਇਕ-ਸਾਰ ਗੁਰਬਾਣੀ ਦੇ ਗਿਆਨ ਦੁਆਰਾ ਉਸਰਨੇ ਸ਼ੁਰੂ ਹੁੰਦੇ ਹਨ। ਸਿੱਖ ਨੂੰ ਦਸਾਂ ਨਹੁੰਆਂ ਦੀ ਕਿਰਤ ਦਾ ਸ਼ੌਕ ਉਪਜਦਾ ਹੈ। ਇਹ ਆਰਥਿਕ ਪੱਖ ਹੈ। ਇਹ ਉਸ ਦੀ ਸਰੀਰਕ ਪ੍ਰਤਿਪਾਲਣਾ ਲਈ ਜ਼ਰੂਰੀ ਹੈ। ਸਿੱਖ ਦੇ ਜਜ਼ਬਾਤ ਤੇ ਪ੍ਰਵਿਰਤੀਆਂ ਦਾ ਯੋਗ ਵਿਕਾਸ ਹੁੰਦਾ ਹੈ, ਉਸ ਦੇ ਪਿਆਰ ਤੇ ਘ੍ਰੰਣਾ ਦੇ ਜਜ਼ਬਿਆਂ ਵਿਚ ਜਾਂ ਕਾਮਾਦਿਕ ਪ੍ਰਵਿਰਤੀਆਂ ਵਿਚ ਉਲਾਰ ਨਹੀਂ ਹੁੰਦਾ। ਸਿੱਖ ਦੀ ਸ਼ਖਸੀਅਤ ਵਿਚ ਜਜ਼ਬਾਤੀ ਪਰਖਕਤਾ (Emotional Maturity) ਗੁਰਬਾਣੀ ਦੇ ਗਿਆਨ ਦੁਆਰਾ ਆਉਂਦੀ ਹੈ। ਇਹ ਸਿੱਖ ਦੀ ਮਾਨਸਿਕ ਪ੍ਰਤਿਪਾਲਣਾ ਹੈ। ਸਿੱਖ ਦਾ ਬੌਧਿਕ

ਵਿਕਾਸ ਵੀ ਗੁਰਬਾਣੀ ਵਿਚੋਂ ਬ੍ਰਹਮੰਡ ਦੀ ਵਿਸ਼ਾਲਤਾ ਦੇ ਦਰਸ਼ਨ ਚੌਂ ਹੁੰਦਾ ਹੈ। ਉਹ ਵਿਸ਼ਾਲਤਾ ਦੇ ਦਰਸ਼ਨ ਪਾਤਾਲ, ਅਸੰਖ, ਅਮੁਲ, ਸੋਦਰੁ ਆਦਿ ਪੜ੍ਹ ਕੇ ਸੁਖਮਨੀ ਦੇ—

ਕਈ ਕੋਟਿ ਹੋਏ ਪੁਜਾਰੀ ॥  
ਕਈ ਕੋਟਿ ਆਚਾਰ ਬਿਉਹਾਰੀ ॥  
...      ...      ...  
ਕਈ ਕੋਟਿ ਭਏ ਅਭਿਆਨੀ ॥  
ਕਈ ਕੋਟਿ ਅੰਧ ਅਗਿਆਨੀ ॥  
...      ...      ...  
ਕਈ ਕੋਟਿ ਸਿਧ ਜਤੀ ਜੋਗੀ ॥  
ਕਈ ਕੋਟਿ ਰਾਜੇ ਰਸ ਭੋਗੀ ॥  
...      ...      ...  
ਕਈ ਕੋਟਿ ਖਾਣੀ ਅਗੁ ਖੰਡ ॥  
ਕਈ ਕੋਟਿ ਅਕਾਸ ਬ੍ਰਹਮੰਡ ॥

ਅਤੇ ਫਿਰ ‘ਕਈ ਬਾਰ ਪਸਰਿਓ ਪਾਸਾਰ ॥’ ਤੇ ‘ਸਦਾ ਸਦਾ ਇਕੁ ਏਕੰਕਾਰੁ ॥’ ਨੂੰ ਪੜ੍ਹ ਕੇ ਪ੍ਰਾਪਤ ਹੁੰਦੇ ਹਨ। ਇਸੇ ਤਰ੍ਹਾਂ ਆਸਾ ਦੀ ਵਾਰ ਦੇ ‘ਸਚੇ ਤੇਰੇ ਖੰਡ’ ‘ਵਿਸਮਾਦ ਨਾਦ’ ‘ਕੁਦਰਤਿ ਦਿਸੈ’ ‘ਭੈ ਵਿਚ ਪਵਣੁ ਵਹੈ’ ਤੇ ‘ਪੁਰਖਾਂ ਬਿਰਖਾਂ ਤੀਰਖਾਂ ਤਟਾਂ ਮੇਘਾਂ ਖੇਤਾਂਹ’ ਦੇ ਭਾਵ ਸਿੱਖ ਦੀ ਬੰਧਿਕਤਾ ਨੂੰ ਵਿਸ਼ਾਲਤਾ ਦਿੰਦੇ ਹਨ। ਗੁਰਬਾਣੀ ਹੀ ਸਿੱਖ ਦੀ ਆਤਮਿਕ ਉੱਨਤੀ ਲਈ ਜ਼ਿੰਮੇਵਾਰ ਹੈ, ਜੋ ਕਿ ‘ਨਾਮ ਸਿਮਰਨ’ ਦੇ ਸਿਧਾਂਤ ਨਾਲ ਸਿੱਖ ਨੂੰ ਸਾਰੀ ਮਨੁੱਖਤਾ ਤੇ ਸਾਰੇ ਬ੍ਰਹਮੰਡ ਨਾਲ ਇਕਸੁਰ ਕਰ ਦੇਂਦੀ ਹੈ।

ਇਹ ਪ੍ਰਤਿਪਾਲਣਾ ਹੀ ਗੁਰੂ ਦੀ ਬੁਨਿਆਦੀ ਜ਼ਿੰਮੇਵਾਰੀ ਹੈ। ਹੋਰ ਸਾਰੀ ਉੱਨਤੀ ਪ੍ਰਤਿਪਾਲਣਾ ਦੇ ਵਿਚ ਹੀ ਆ ਜਾਂਦੀ ਹੈ। ਜਿਵੇਂ ਕਿ—

ਸਿਖ ਕੀ ਗੁਰ ਦੁਰਮਤਿ ਮਲੁ ਹਿਰੈ ॥  
ਗੁਰਬਚਨੀ ਹਰਿ ਨਾਮੁ ਉਚਰੈ ॥  
ਸਤਿਗੁਰ ਸਿਖ ਕੇ ਬੰਧਨ ਕਾਏ ॥  
ਗੁਰ ਕਾ ਸਿਖ ਬਿਕਾਰ ਤੇ ਹਾਏ ॥

ਸਤਿਗੁਰ ਸਿਖ ਕਉ ਨਾਮ ਧਨੁ ਦੇਇ ॥ ਆਦਿ

ਇਹ ਸਾਰੇ ਪੱਖ ‘ਪ੍ਰਤਿਪਾਲਣਾ’ ਦੇ ਹੀ ਅੰਗ ਹਨ।

ਗੁਰੂ ਵੱਲੋਂ ਸਿੱਖ ਦੀ ਕੀਤੀ ਹੋਈ ‘ਪ੍ਰਤਿਪਾਲਣਾ’ ਹੀ ਸਿੱਖ ਨੂੰ ‘ਸੰਤ’ ਬਣਾ ਦਿੰਦੀ ਹੈ। ਪ੍ਰਤਿਪਾਲਣਾ ਗੁਰੂ ਦੀ ਕਿਰਪਾ ਦਿਸ਼ਟੀ ਹੈ। ਗੁਰੂ ਦੀ ਪ੍ਰਤਿਪਾਲਣਾ ਨਾਲ ਸਿੱਖ ਕਿੱਥੇ ਪੁੱਜਦਾ ਹੈ?

(੧) ਪੁਰਾ ਗੁਰ ਅਖੂਚਿ ਜਾ ਕਾ ਮੰਦ੍ਰ ॥  
ਅੰਮ੍ਰਿਤ ਦ੍ਰਿਸ਼ਟਿ ਪੇਖੈ ਹੋਇ ਸੰਤ ॥

- (੨) ਸਦ ਬਲਿਹਾਰੀ ਸਤਿਗੁਰ ਅਪਨੇ ॥  
 ਨਾਨਕ ਜਿਸੁ ਪ੍ਰਸਾਦਿ ਐਸਾ ਪ੍ਰਭ ਜਪਨੇ ॥
- (੩) ਅੰਧਕਾਰ ਦੀਪਕ ਪਰਗਾਸੇ ॥  
 ਨਾਨਕ ਭਰਮ ਮੋਹ ਦੁਖ ਤਹ ਤੇ ਨਾਸੇ ॥
- (੪) ਤਪਤਿ ਮਾਹਿ ਠਾਡਿ ਵਰਤਾਈ ॥  
 ਅਨਦੂ ਭਇਆ ਦੁਖ ਨਾਠੇ ਭਾਈ ।
- (੫) ਜਨਮ ਮਰਨ ਕੇ ਮਿਟੇ ਅੰਦੇਸੇ ॥  
 ਸਾਧੂ ਕੇ ਪੂਰਨ ਉਪਦੇਸੇ ॥
- (੬) ਓਤਿ ਪੋਤਿ ਰਵਿਆ ਰੂਪ ਰੰਗ ॥  
 ਭਏ ਪ੍ਰਗਾਸ ਸਾਧ ਕੈ ਸੰਗ ॥

ਗੁਰੂ ਸਿੱਖ ਨੂੰ ਇੱਥੇ ਪਹੁੰਚਾ ਦਿੰਦਾ ਹੈ। ਗੁਰੂ ਹੀ ਹਨੇਰਾ ਕੱਟਦਾ ਹੈ :—

‘ਗਿਆਨ ਅੰਜਨੁ ਗੁਰਿ ਦੀਆ ਅਗਿਆਨ ਅੰਧੇਰ ਬਿਨਾਸੁ’

ਤੇ ਫਿਰ ਇਹ ਕੁਝ ਦਿਸਣ ਲੱਗਦਾ ਹੈ :—

ਸੰਤ ਸੰਗਿ ਅੰਤਰਿ ਪ੍ਰਭ ਢੀਠਾ ॥  
 ਨਾਮੁ ਪ੍ਰਭੂ ਕਾ ਲਾਗਾ ਮੀਠਾ ॥  
 ਸਗਲ ਸਮਿਗ੍ਰੌ ਏਕਸੁ ਘਟ ਮਾਹਿ ॥  
 ਅਨਿਕ ਰੰਗ ਨਾਨਾ ਦ੍ਰਿਸ਼ਟਾਹਿ ॥  
 ਨਉਨਿਧਿ ਅੰਮ੍ਰਿਤ ਪ੍ਰਭ ਕਾ ਨਾਮੁ ॥  
 ਦੇਹੀ ਮਹਿ ਇਸ ਕਾ ਬਿਸਾਸੁ ॥

ਇਸ ਤਰ੍ਹਾਂ ਘਟ ਘਟ ਅੰਦਰ ਗੁਰੂ, ਸਿੱਖ ਨੂੰ ਬ੍ਰਹਮ ਦਿਖਾ ਦਿੰਦਾ ਹੈ।

## ੨.

ਇਕ ਤਾਂ ਗੁਰੂ ਪਰਮਾਤਮਾ ਦੀ ਹੋਂਦ-ਹਸਤੀ ਬਾਰੇ ਗਿਆਨ ਦਿੰਦਾ ਹੈ, ਦੂਜਾ ਉਸ ਹਸਤੀ ਤੌਰੇ ਪੁੱਜਣ ਦੀ ਜਾਚ ਸਿਖਾਂਦਾ ਹੈ। ਪਹਿਲੀ ਗੱਲ ਨੂੰ ਫਲਸਫਾ ਜਾਂ ਦਰਸ਼ਨ ਆਖਦੇ ਹਨ।

ਸੁਖਮਨੀ ਸਾਹਿਬ ਵਿਚ ਗੁਰੂ ਨੇ ਜੋ ਫਲਸਫਾ ਦਰਸਾਇਆ ਹੈ, ਪਹਿਲਾਂ ਉਸ ਦਾ ਸੰਖੇਪ ਵਿਚਾਰ ਕਰਦੇ ਹਾਂ। ਪਰਮਾਤਮਾ ਦੇ ਸਰੂਪ ਬਾਰੇ ਆਮ ਕਰਕੇ ਅਸ਼ਟਪਦੀਆਂ ਨੰ: ੧੦, ੧੧, ੧੬, ੨੧, ੨੨ ਤੇ ੨੪ ਵਿਚ ਵਿਚਾਰ ਅੰਕਤ ਹਨ। ਇਹਨਾਂ ਅਨੇਕ ਵਿਚਾਰਾਂ ਵਿਚ ਪ੍ਰਮੁੱਖ ਵਿਚਾਰ ਇਹ ਹੈ ਕਿ ਸਾਰੇ ਸਰੂਪਾਂ ਵਿਚ ਪਰਮਾਤਮਾ ਹੀ ਹੈ। ਦੂਜਾ ਵੱਡਾ ਵਿਚਾਰ ਇਹ ਕਿ ਬ੍ਰਹਮੰਡ ਦਾ ਜੀਵਨ ਬੜਾ ਵਿਸ਼ਾਲ ਹੈ ਅਤੇ ਇਹ ਜੀਵਨ ਕਈ ਵਾਰ ਹੋਂਦ ਵਿਚ ਆਇਆ ਤੇ ਕਈ ਵਾਰੀ ਵਿਨਾਸ਼ ਹੋਇਆ ਹੈ। ੧੦ਵੀਂ ਅਸ਼ਟਪਦੀ ਵਿਚ : “ਨਾਨਕ ਰਚਨਾ ਪ੍ਰਭਿ ਰਚੀ ਬਹੁਬਿਧਿ ਅਨਿਕ ਪ੍ਰਕਾਰ” ਦਾ ਵਿਸਥਾਰ ਕੀਤਾ ਹੈ, ਉਵੇਂ ਜਿਵੇਂ ਜਪੁ ਜੀ ਦੀਆਂ ‘ਅਸੰਖ’ ਦੀਆਂ ਪਉੜੀਆਂ ਵਿਚ ਦਿੱਤਾ ਹੈ। ਪਰਮਾਤਮਾ ਦੀ ਰਚਨਾ ਬੇਅੰਤ ਹੈ : “ਕਰਤੇ ਕਾ ਅੰਤੁ ਨ ਪਾਵਹਿ” “ਕਰਤੈ

ਕੀ ਜਾਨੈ ਕਰਤਾ ਰਚਨਾ”। ਪਰ ਵੱਡੀ ਗੱਲ ਇਹ ਹੈ ਕਿ ਪਰਮਾਤਮਾ ਸਭ ਤੋਂ ਨਿਰਲੇਪ ਵੀ ਤੇ ਸਭ ਵਿਚ ਵੀ ਹੈ—

ਕਈ ਕੋਟਿ ਰਾਜਸ ਤਾਮਸ ਸਾਤਕ ॥

...      ...      ...  
ਕਈ ਕੋਟਿ ਭੂਤ ਪ੍ਰੇਤ ਸੂਕਰ ਮ੍ਰਿਗਾਚ ॥

...      ...      ...  
ਸਭ ਤੇ ਨੇਰੈ ਸਭਹੂ ਤੇ ਦੂਰਿ ॥  
ਨਾਨਕ ਆਪਿ ਅਲਿਪਤ੍ਰ ਰਹਿਆ ਭਰਪੂਰ ॥

੧੧ਵੀਂ ਅਸ਼ਟਪਦੀ ਵਿਚ ਜਪੁ ਜੀ ਸਾਹਿਬ ਵਾਲੇ “ਹੁਕਮ” ਦਾ ਹੀ ਵਿਚਾਰ ਦਿੱਤਾ ਹੈ ਕਿ—

ਹੁਕਮ ਧਾਰਿ ਅਧਰ ਰਹਾਵੈ ॥  
ਹੁਕਮੇ ਉਪਜੈ ਹੁਕਮਿ ਸਮਾਵੈ ॥  
ਹੁਕਮੇ ਉਚ ਨੌਚ ਬਿਉਹਾਰ ॥  
ਹੁਕਮੇ ਅਨਿਕ ਰੰਗ ਪਰਕਾਰ ॥

ਅਤੇ ਨਾਲ ਉਘਾੜਿਆ ਹੈ ਉਹ ਰੰਗ ਜੋ ਗੁਰੂ ਗੋਬਿੰਦ ਸਿੰਘ ਜੀ ਨੇ ਮਗਰੋਂ ‘ਜਾਪੁ’ ਤੇ ‘ਅਕਾਲ ਉਸਤਤਿ’ ਵਿਚ ਉਘਾੜਿਆ ਹੈ ਕਿ—

ਕਬਹੂ ਉਚ ਨੌਚ ਮਹਿ ਬਸੈ ॥  
ਕਬਹੂ ਸੋਗ ਹਰਖ ਰੰਗਿ ਹਸੈ ॥  
ਕਬਹੂ ਨਿੰਦ ਚਿੰਦ ਬਿਉਹਾਰ ॥  
ਕਬਹੂ ਉਭ ਅਕਾਸ ਪਇਆਲ ॥  
ਤੇ      ਕਬਹੂ ਮਹਾ ਕ੍ਰੋਧ ਬਿਕਰਾਲ ॥  
ਕਬਹੂ ਸਰਬ ਕੀ ਹੋਤ ਰਵਾਲ ॥  
ਕਬਹੂ ਹੋਇ ਬਹੈ ਬਡਰਾਜਾ ॥  
ਕਬਹੂ ਭੇਖਾਰੀ ਨੌਚ ਕਾ ਸਾਜਾ ॥

੧੯ਵੀਂ ਅਸ਼ਟਪਦੀ ਵਿਚ ਵਿਸਥਾਰ ਇਹ ਹੈ ਜੋ “ਜਾਪੁ” ਵਿਚ ਚੜ ਚਿਹਨ ‘ਰਹਿਤ’ ਦਾ ਹੈ, ਜਿਵੇਂ ‘ਰੂਪ ਨ ਰੇਖ ਨ ਰੰਗ ਕਿਛੁ ਤਿਹੁ ਗੁਣ ਤੇ ਪ੍ਰਭ ਭਿੰਨ ॥”

ਪਰ ‘ਸਹਸ ਤਵ ਨੈਨ’ ਵਾਲਾ ਰੂਪ ਵੀ ਉਸੇ ਦਾ ਦੱਸਿਆ ਹੈ, ਜਿਵੇਂ—

ਨਾਨਾ ਰੂਪ ਨਾਨਾ ਜਾ ਕੇ ਰੰਗ ॥  
ਨਾਨਾ ਭੇਖ ਕਰਹਿ ਇਕ ਰੰਗ ॥  
ਨਾਨਾ ਬਿਧਿ ਕੀਨੋ ਬਿਸਥਾਰੁ ॥  
ਪ੍ਰਭ ਅਬਿਨਾਸੀ ਏਕੰਕਾਰ ॥

ਪਰ ਹਰ ਚੀਜ਼ ਵਿਚ ਪਾਰਬ੍ਰਹਮ ਦੀ ਨਾਮ ਕਲਾ ਸ਼ਾਮਲ ਹੈ : ‘ਨਾਮ ਕੇ ਧਾਰੇ ਸਗਲੇ ਜੰਤ’ ਇਸ ਲਈ ਇਹ ਸਾਰੇ ਆਕਾਰ “ਸਤਿ” ਹਨ।

“ਆਪਿ ਸਤਿ ਕੀਆ ਸਭ ਸਤਿ ॥”

੨੧ਵੀਂ ਅਸ਼ਟਪਦੀ ਦਾ ਸਲੋਕ ਜੋ ਕੁਝ ਦੱਸਦਾ ਹੈ ਇਹ ਹੋਰ ਕੇਵਲ “ਮਾਰੂ  
ਸੋਹਲਿਆਂ” ਵਿਚ ਵਿਸਥਾਰ ਸਹਿਤ ਰੂਪਮਾਨ ਹੋਇਆ ਹੈ।

“ਸਰਗੁਨ ਨਿਰਗੁਨ ਨਿਰੰਕਾਰ ਸੁੰਨ ਸਮਾਧੀ ਆਪਿ”

ਉਹ ਆਪਣੇ ਕੀਤੇ ਤੋਂ ਹੀ ਪ੍ਰਗਟ ਹੋਇਆ ਹੈ, ਨਹੀਂ ਤਾਂ ਕੁਝ ਵੀ ਨਹੀਂ ਸੀ।

ਜਬ ਆਕਾਰੁ ਇਹ ਕਛੁ ਨ ਦਿਸਟੇਤਾ ॥

ਪਾਪ ਪੁੰਨ ਤਬ ਕਹਤੇ ਹੋਤਾ ॥

ਜਬ ਧਾਰੀ ਆਪਨ ਸੁੰਨ ਸਮਾਧੀ ॥

ਤਬ ਬੈਰ ਬਿਰੋਧ ਕਿਸੁ ਸੰਗ ਕਮਾਤਿ ॥

ਜਬ ਇਸੁ ਕਾ ਬਰਨੁ ਚਿਹਨੁ ਨ ਜਾਪਤ ॥

ਤਬ ਹਰਖ ਸੋਗੁ ਕਹੁ ਕਿਸਹਿ ਬਿਆਪਤ ॥

ਜਬ ਆਪਨ ਆਪ ਆਪਿ ਪਾਰਬ੍ਰਹਮ ॥

ਤਬ ਮੋਹ ਕਹਾ ਕਿਸੁ ਹੋਵਤ ਭਰਮ ॥

ਇਹ ਸਾਰੀ ਅਸ਼ਟਪਦੀ ਨਿਰਗੁਨ ਤੇ ਸਰਗੁਨ ਦਾ ਨਿਰਣਾ ਕਰਦੀ ਹੈ ਤੇ ਉਸ  
ਦੇ ‘ਆਪਨ ਖੇਲ ਆਪਿ ਵਰਤੀਜਾ’ ਦੀ ਦੱਸ ਦਿੰਦੀ ਹੈ। ਅੰਤ ਕੀ ਹੈ :

੨੨ਵੀਂ ਅਸ਼ਟਪਦੀ ਵਿਚ ਮੁੜ “ਨਾਨਕ ਏਕੋ ਪਸਰਿਆ ਦੂਹਾ ਕਹ ਦਿਸਟਾਰ”  
ਉੱਤੇ ਜ਼ੋਰ ਦਿੱਤਾ ਹੈ ਤੇ “ਭਾਣੇ” ਦੀ ਵਿਆਖਿਆ ਕੀਤੀ ਹੈ, ਜਿਵੇਂ ਜਪੁ ਜੀ ਵਿਚ  
‘ਰਜਾ’ ਦੀ ਕੀਤੀ ਗਈ ਹੈ।

ਆਪਿ ਕਬੈ ਆਪਿ ਸੁਨਨੈਹਾਰੁ ॥

ਆਪਹਿ ਏਕੁ ਆਪਿ ਬਿਸਥਾਰੁ ॥

ਜਾ ਤਿਸੁ ਭਾਵੈ ਤਾ ਸ੍ਰਿਸਟਿ ਉਪਾਏ ॥

ਆਪਨੈ ਭਾਣੈ ਲਏ ਸਮਾਏ ॥

ਤੁਮ ਤੇ ਭਿਨ ਨਹੀਂ ਕਿਛੁ ਹੋਇ ॥

ਆਪਨ ਸੁਤ ਸਭੁ ਜਗਤੁ ਪਰੋਇ ॥

ਪਰਮਾਤਮਾ ‘ਜੀਅ ਜੰਤ ਦਾ ‘ਠਾਕੁਰ’ ਵੀ ਹੈ ਤੇ ‘ਆਪ ਵਰਤਨਹਾਰ’ ਵੀ ਹੈ।

੨੪ਵੀਂ ਅਸ਼ਟਪਦੀ ਦਰਸ਼ਨ ਦੀ ਸਿਖਰ ਹੈ, ਜਿੱਥੇ ਪਾਰਬ੍ਰਹਮ ਨੂੰ ‘ਪੂਰਾ’ ਦੱਸਿਆ  
ਹੈ। ਉਹ ‘ਪੂਰਾ’ ਹੈ, ਉਸ ਵਿਚੋਂ ਜੋ ਕੁਝ ਉਪਜਦਾ ਹੈ, ਉਹ ਵੀ ‘ਪੂਰਾ’ ਹੁੰਦਾ ਹੈ।  
ਤੇ ਮਗਰੋਂ ਫਿਰ ਵੀ ਪਾਰਬ੍ਰਹਮ ‘ਪੂਰਾ’ ਹੀ ਰਹਿੰਦਾ ਹੈ।

ਪੂਰਾ ਪ੍ਰਭੁ ਆਰਾਧਿਆ ਪੂਰਾ ਜਾ ਕਾ ਨਾਉ ॥

ਨਾਨਕ ਪੂਰਾ ਪਾਇਆ ਪੂਰੇ ਕੇ ਗੁਨ ਗਾਉ ॥

ਪੂਰੇ ਦੀ ਅਰਾਧਣਾ ਨਾਲ ਪੂਰਨਤਾ ਪਾਪਤ ਹੁੰਦੀ ਹੈ, ਜਿਸ ਪੂਰਨਤਾ ਵਿਚ ‘ਖੇਮ  
ਸਾਂਤਿ ਰਿਧਿ ਨਵ ਨਿਧਿ ॥ ਬੁਧਿ ਗਿਆਨੁ ਸਰਬ ਤਹ ਸਿਧਿ ॥’ ਦੀ ਪੂਰਨਤਾ ਹੁੰਦੀ  
ਹੈ।

ਮੁਕਦੀ ਗੱਲ ਇਹ ਹੈ ਕਿ ਜੋ ਕੁਝ ਅਦਿਸ਼ ਹੈ, ਉਹ ਵੀ ਪੂਰਨ ਸਤਿ ਹੈ ਤੇ  
ਕੇਵਲ ਉਹ ਹੀ ਹੈ। ਹੋਰ ਕੁਝ ਵੀ ਨਹੀਂ ਹੈ। ਇਹ ਅਦੈਤ ਹੈ, ਪਰ ਜੋ ਕੁਝ ਦਿਸ਼ਟਮਾਨ

ਹੈ, ਇਹ ਵੀ ਉਸ ਦਾ ਵਿਸਤਾਰ ਹੋਣ ਕਰਕੇ ਪੂਰਨ ਸਤਿ ਹੈ, ਇਸ ਲਈ ਮਾਇਆਵਾਦ ਵਾਲਾ ਕੋਈ ਸਿਧਾਂਤ ਨਹੀਂ ਹੈ। ਬਹੁਰੰਗਤਾ ਤੇ ਬਹੁਰੂਪਤਾ ਹੈ, ਪਰ ਇਸ ਸਭ ਕਿਛੁ ਦੀ ਆਪਣੀ ਸੱਤਾ ਉਹ ਆਪ ਹੀ ਹੈ। ਦ੍ਰਿਸ਼ਟਮਾਨ ਉਸ ਦੀ ਇੱਛਾ, ਹੁਕਮ, ਭਾਣੇ ਅਧੀਨ ਉਪਜਦਾ, ਬਿਨਸਦਾ ਤੇ ਵਿਗਸਦਾ ਹੈ।

## ੩.

ਹੁਣ ਵਿਚਾਰ ਇਹ ਰਹਿ ਗਿਆ ਹੈ ਕਿ ਸਤਿਗੁਰ ਜੀ ਨੇ ਸੁਖਮਨੀ ਵਿਚ ਦੱਸੀ ਅਵਸਥਾ ਤੀਕ ਪਹੁੰਚਣ ਲਈ ਸੁਝਾਉ ਕੀ ਦਿੱਤੇ ਹਨ? ਪ੍ਰਭੂ ਪ੍ਰਾਪਤੀ ਜਾਂ ਸੁਖਮਨੀ ਦੀ ਅਵਸਥਾ ਇਉਂ ਦੱਸੀ ਹੈ, ਜਿਵੇਂ ਜਪੁ ਜੀ ਸਾਹਿਬ ਵਿਚ 'ਸੁਣਿਐ' ਤੇ 'ਮੰਨੈ' ਦੀਆਂ ਪਉੜੀਆਂ ਵਿਚ ਦੱਸਿਆ ਹੈ।

ਖੇਮ ਸਾਂਤਿ ਰਿਧਿ ਨਵ ਨਿਧਿ ॥  
 ਬੁਧਿ ਗਿਆਨ ਸਰਬ ਤਰ ਸਿਧਿ ॥  
 ਬਿਦਿਆ ਤਪੁ ਜੋਗੁ ਪ੍ਰਭ ਧਿਆਨੁ ॥  
 ਗਿਆਨੁ ਸ੍ਰੇਸ਼ਟ ਉਤਮ ਇਸਨਾਨੁ ॥  
 ਚਾਰਿ ਪਦਾਰਥ ਕਮਲ ਪ੍ਰਗਾਸੁ ॥  
 ਸਭ ਕੈ ਮਧਿ ਸਗਲ ਤੇ ਉਦਾਸੁ ॥  
 ਸੁੰਦਰੁ ਚਤੁਰੁ ਤਤ ਕਾ ਬੇਤਾ ॥  
 ਸਮਦਰਸੀ ਏਕ ਦ੍ਰਿਸ਼ਟੇਤਾ ॥  
 ਇਹ ਫਲ ਤਿਸੁ ਜਨ ਕੈ ਮੁਖਿ ਭਨੇ ॥  
 ਗੁਰ ਨਾਨਕ ਨਾਮ ਬਚਨ ਮਾਨਿ ਸੁਨੇ ॥

ਲਗਪਗ ਹਰ ਅਸ਼ਟਪਦੀ ਵਿਚ ਇਸ ਅਵਸਥਾ ਤੀਕ ਪੁੱਜਣ ਲਈ ਸੁਝਾਅ ਹੈ, ਕਿਉਂਕਿ ਉਪਰ ਕਿਹਾ ਹੈ ਕਿ ਇਹ ਫਲ ਉਸ ਨੂੰ ਪ੍ਰਾਪਤ ਹਨ, ਜੋ ਗੁਰੂ ਬਚਨਾਂ ਨੂੰ ਸੁਣਦਾ ਹੈ ਤੇ ਨਾਮ ਵਿਚ ਲੱਗਦਾ ਹੈ। ਜੋ ਸੁਝਾਅ ਅਸ਼ਟਪਦੀਆਂ ਵਿਚ ਦਿੱਤੇ ਹਨ, ਉਹ ਨਾਮ ਵਿਚ ਲੱਗਣ ਦੇ ਹੀ ਭਿੰਨ-ਭਿੰਨ ਰੂਪ ਹਨ। ਗੁਰੂ ਦੇ ਦੱਸੇ ਇਹ ਸੁਝਾਅ ਧਰਮ ਪੱਥ ਹਨ। ਅਸ਼ਟਪਦੀਆਂ ਦੇ ਕਰਮ ਅਨੁਸਾਰ 'ਸੁਖਮਨੀ' ਤੀਕ ਪੁੱਜਣ ਲਈ ਧਰਮ ਜਾਂ ਨਾਮ ਵਿਚ ਲੱਗਣ ਦੇ ਸੁਝਾਅ ਇਸ ਪ੍ਰਕਾਰ ਹਨ। ਹਰ ਅਸ਼ਟਪਦੀ ਵਿਚ ਨਾਮ ਸਿਮਰਨ ਦਾ ਭਿੰਨ ਰੂਪ ਤੇ ਭਾਵ ਦਿੱਤਾ ਹੈ। ਨਾਮ ਤੇ ਭਗਤੀ ਪ੍ਰਭੂ ਦੇ ਕਿਸੇ ਵਿਸ਼ੇਸ਼ ਸਰੂਪ ਜਾਂ ਗੁਣ ਤੇ ਆਧਾਰਿਤ ਹੈ। ਇੱਥੇ ਪ੍ਰਭੂ ਦੇ ਭਿੰਨ-ਭਿੰਨ ਰੂਪਾਂ ਤੇ ਗੁਣਾਂ ਦਾ ਸੁਝਾਅ ਦਿੱਤਾ ਹੈ।

(1) ਪਾਰਬ੍ਰਹਮ ਦਾ ਇਕ ਸਰੂਪ ਗਿਆਨ ਹੈ। ਉਹ ਆਪ ਹੀ ਸਦੀਵ ਗੁਰੂ ਰੂਪ ਹੈ। ਗਿਆਨ ਸਰੂਪ ਤੀਕ ਪੁੱਜਣ ਦਾ ਤਰੀਕਾ ਗਿਆਨ ਹੀ ਹੈ ਜੋ ਸਿਮਰਨ ਦੁਆਰਾ ਹੀ ਸਿੱਧ ਕੀਤਾ ਜਾ ਸਕਦਾ ਹੈ। 'ਪ੍ਰਭ ਕੈ ਸਿਮਰਨਿ ਗਿਆਨੁ ਧਿਆਨੁ ਤਤੁ ਬੁਧਿ' ਦੀ ਪ੍ਰਾਪਤੀ ਸਿਮਰਨ ਦੁਆਰਾ ਹੈ। ਸਿਮਰਨ ਨਾਲ ਹੀ 'ਆਤਮੁ ਜੀਤਾ' ਤੇ 'ਕਮਲ ਬਿਗਾਸਨ' ਹੁੰਦੇ ਹਨ।

(2) ਦੁੱਖਾਂ ਤੋਂ ਬਚਣ ਦਾ ਤਰੀਕਾ ਪ੍ਰਭੂ ਸ਼ਰਨ ਵਿਚ ਆਉਣਾ ਹੈ। ਸ਼ਰਨ ਵਿਚ

ਆਉਣ ਦਾ ਭਾਵ ਵੀ ਨਾਮ ਸਿਮਰਨ ਵਿਚ ਲੱਗਣਾ ਹੈ। 'ਹਰਿ ਕੋ ਨਾਮੁ  
ਕੋਟਿ ਪਾਪ ਪਰਹਰੈ' ਹਰਿ ਨਾਮ ਬਰਤਨਿ ਤਾਂ ਜੀਵਨ ਚੁਗਤੀ ਹੈ ਤੇ ਭਗਤ  
ਨੂੰ 'ਰੂਪ ਰੰਗੁ' ਪ੍ਰਦਾਨ ਕਰਦਾ ਹੈ।

- (੩) ਸੰਸਾਰ ਦੀਆਂ ਮਹਾਨ ਪੁਸਤਕਾਂ ਸਹਿਮਤ ਹਨ ਕਿ ਨਾਮ ਸਾਧਨ 'ਅਮੇਲ'  
ਹੈ 'ਨਹੀਂ ਤੁਲਿ ਰਾਮ ਨਾਮ ਬੀਚਾਰ'। ਇਹ ਸਾਧਨ 'ਹਉਮੈ ਮੈਲੁ' ਨੂੰ ਕੱਟਦਾ  
ਹੈ, ਕੋਈ ਕਰਮ ਇਹ ਨਹੀਂ ਕਰ ਸਕਦਾ। ਸੋ ਇਹ 'ਸਰਬ ਧਰਮ ਮਹਿ ਸੇਸਟ  
ਧਰਮੁ' ਹੈ।
- (੪) ਕ੍ਰਿਤੱਗਯਤਾ ਨਾਮ ਸਿਮਰਨ ਦਾ ਜ਼ਰੂਰੀ ਅੰਗ ਹੈ। 'ਜਿਨਿ ਕੀਆ ਤਿਸੁ  
ਚੀਤਿ ਰਖੁ'—ਕ੍ਰਿਤੱਗਯਤਾ ਦਾ ਸਰੂਪ ਹੈ। ਜਿਸ ਮਨੁੱਖ ਵਿਚ ਕ੍ਰਿਤੱਗਯਤਾ  
ਨਹੀਂ ਹੈ, ਉਸ ਦੀ ਹਾਲਤ ਇਹ ਹੈ : 'ਕਰਤੂਤਿ ਪਸੂ ਕੀ ਮਾਨਸ ਜਾਤਿ'।
- (੫) ਜੀਵਨ ਮੰਤਵ (ਸੁਆਇ) ਨੂੰ ਸਮਝਣ ਦੀ ਲੋੜ ਹੈ। ਜੀਵਨ ਮੰਤਵ ਹੈ  
'ਦੇਨਹਾਰੁ" ਦਾ ਨਾਮ ਸਿਮਰਨ ਕਰਨਾ। 'ਦੇਨਹਾਰੁ ਪ੍ਰਭ ਛੋਡਿ ਕੈ ਲਾਗਹਿ  
ਆਨ ਸੁਆਇ'—ਦੀ ਗਲਤੀ ਨਹੀਂ ਕਰਨੀ ਚਾਹੀਦੀ। ਪਦਾਰਥਾਂ ਦੀ  
ਪ੍ਰਾਪਤੀ ਕੋਈ ਜੀਵਨ ਮੰਤਵ ਨਹੀਂ ਹੈ। ਨਾਮ ਹੀ 'ਆਤਮ ਦੀ ਰਹਿਤ'  
ਮਨੁੱਖ ਨੂੰ ਦਿੰਦਾ ਹੈ।
- (੬) ਸਿਮਰਨ ਦੁਆਰਾ ਹੀ ਪ੍ਰਭੂ ਕ੍ਰਿਪਾ ਪ੍ਰਾਪਤ ਹੁੰਦੀ ਹੈ। ਪ੍ਰਭੂ ਕਿਰਪਾ ਦੁਆਰਾ  
ਹੀ ਮਨੁੱਖ ਦਾ ਕਾਮ, ਕ੍ਰੋਧ ਆਦਿ ਤੇ ਕਾਬੂ ਪੈਦਾ ਹੁੰਦਾ ਹੈ। ਇਹ ਅਵਸਥਾ  
ਜਦੋਂ 'ਕਾਮ ਕ੍ਰੋਧ ਅਰੁ ਲੋਭ ਮਹਿ ਬਿਨਸਿ ਜਾਇ ਅਹੰਮੇਵ' ਹੋ ਜਾਏ, ਪ੍ਰਸਾਦਿ  
ਦੀ ਹੱਦ ਹੈ। ਪ੍ਰਸਾਦਿ ਦਾ ਉਤਮ ਸਰੂਪ ਇਹ ਹੀ ਹੈ : 'ਪ੍ਰਭੂ ਦਇਆ ਤੇ  
ਕਮਲ ਬਿਗਾਸੁ' ਅਤੇ 'ਪ੍ਰਭੂ ਦਇਆ ਤੇ ਮਤਿ ਉਤਮ ਹੋਇ'।
- (੭) ਪਰਮਾਤਮਾ ਦਾ ਸਾਕਾਰ ਦਰਸ਼ਨ ਕੇਵਲ ਸਾਧ ਦਰਸ਼ਨ ਵਿਚ ਹੀ ਹੁੰਦਾ  
ਹੈ। 'ਪਾਰਬ੍ਰਹਮ ਸਾਧ ਰਿਦ ਬਸੈ'। ਨਾਨਕ ਸਾਧ ਪ੍ਰਭ ਭੇਦੁ ਨ ਭਾਈ'। ਪ੍ਰਭ  
ਤਾਂ 'ਬਾਪਿਆ ਨਾ ਜਾਇ' ਹੈ, ਪਰ ਉਸ ਦਾ ਸਾਕਾਰ ਦਰਸ਼ਨ ਗੁਰੂ ਦੇ ਸਰੂਪ  
ਵਿਚ ਹੈ।
- (੮) ਪਾਰਬ੍ਰਹਮ ਦਾ ਸਾਖਿਆਤ ਦਰਸ਼ਨ 'ਬ੍ਰਹਮ ਗਿਆਨੀ' ਦਾ ਦਰਸ਼ਨ  
ਹੈ—'ਬ੍ਰਹਮ ਗਿਆਨੀ ਆਪਿ ਨਿਰੰਕਾਰੁ'। ਬ੍ਰਹਮ ਗਿਆਨੀ ਉਹ ਹੈ ਜੋ 'ਸਦਾ  
ਸਮਦਰਸੀ' ਹੈ, ਜੋ 'ਪਰਉਪਕਾਰ ਉਮਾਹਾ' ਹੈ। ਨਾਮ ਹੀ ਮਨੁੱਖ ਨੂੰ 'ਸਾਧ'  
ਤੇ 'ਬ੍ਰਹਮ ਗਿਆਨੀ' ਬਣਾਉਂਦਾ ਹੈ।
- (੯) ਨਾਮ ਦਾ ਬੀਜ ਸਭ ਲੋਕਾਂ ਦੇ ਅੰਦਰ ਹੈ। 'ਬੀਜ ਮੰਡ ਸਰਬ ਕੋ ਗਿਆਨੁ'  
ਕੋਈ ਵੀ ਸਿਮਰਨ ਦੁਆਰਾ ਇਸ ਬੀਜ ਨੂੰ ਪ੍ਰਛੁੱਲਤ ਕਰ ਸਕਦਾ ਹੈ। ਜੋ  
ਇਹ ਕਰ ਲਏ ਉਸ ਲਈ 'ਸਰਬ ਰੋਗ ਕਾ ਅਉਖਦੁ ਨਾਮ' ਬਣ ਜਾਂਦਾ  
ਹੈ। ਉਹ 'ਕਲਿਆਣ ਰੂਪ ਮੰਗਲ' ਨੂੰ ਪਹੁੰਚਦਾ ਹੈ। ਨਾਮ ਦੁਆਰਾ ਹੀ  
'ਜੀਵਨ ਮੁਕਤਿ' ਪਦ ਪ੍ਰਾਪਤ ਹੁੰਦਾ ਹੈ।
- (੧੦) ਨਾਮ ਸਿਮਰਨ ਦੁਆਰਾ ਹੀ 'ਰਚਨਾ ਪ੍ਰਭਿ ਰਚੀ ਬਹੁ ਬਿਧਿ ਅਨਿਕ ਪ੍ਰਕਾਰ'

ਦੀ ਸੂਝ ਉਪਜਦੀ ਹੈ ਤੇ ਇਹ ਵੀ ਪਤਾ ਲੱਗਦਾ ਹੈ ਕਿ 'ਕਈ ਬਾਰ ਪਸਰਿਓ ਪਾਸਾਰ'। ਸਦਾ ਸਦਾ ਇਕ ਏਕੰਕਾਰ'। ਨਾਮ ਸਿਮਰਨ ਕਰਕੇ ਹੀ ਮਨੁੱਖ ਪਰਮਾਤਮਾ ਨੂੰ ਚੰਗਾ ਲੱਗਦਾ ਹੈ, ਹੋਰ ਕੋਈ ਸਾਧਨ ਨਹੀਂ।

(੧੧) ਨਾਮ ਦੁਆਰਾ ਹੀ ਸੂਝ ਪੈਦਾ ਹੁੰਦੀ ਹੈ ਕਿ 'ਕਰਣ ਕਾਰਣ ਪ੍ਰਭੂ ਏਕੁ ਹੈ'। ਇਹ ਅਵਸਥਾ 'ਅੰਤਰਿ ਹੋਇ ਗਿਆਨੁ ਪਰਗਾਸੁ' ਦੀ ਹੈ। ਇਹ ਅਵਸਥਾ ਮਨੁੱਖ ਨੂੰ ਅਬਿਨਾਸੀ ਬਣਾਂਦੀ ਹੈ 'ਜਿਉ ਜਲ ਮਹਿ ਜਲੁ ਆਇ ਖਟਾਨਾ'। ਤਿਉ ਜੋਤੀ ਸੰਗ ਜੋਤਿ ਸਮਾਨਾ'॥

(੧੨) ਨਾਮ ਮਨੁੱਖ ਨੂੰ ਨਿਮਰਤਾ ਬਖਸ਼ਦਾ ਹੈ ਅਤੇ ਨਿਮਰਤਾ ਸਾਰੇ ਸੁੱਖਾਂ ਦੀ ਪ੍ਰਾਪਤੀ ਕਰਾਉਂਦੀ ਹੈ। ਹੋਰ ਕਿਸੇ ਸਾਧਨ ਨਾਲ ਨਿਮਰਤਾ ਨਹੀਂ ਮਿਲਦੀ ਤੇ 'ਅਨਿਕ ਜਤਨ ਕਰਿ ਆਤਮ ਨਹੀਂ ਦ੍ਰਵੈ'। ਹਰਿ ਦਰਗਹ ਕਹੁ ਕੈਸੇ ਗਵੈ'॥ ਨਾਮ ਨਾਲ ਮਨੁੱਖ ਪਵਿਤ੍ਰ ਪਵਿਤ੍ਰ ਪਵਿਤ੍ਰ ਪੁਨੀਤ॥ ਨਾਮੁ ਜਪੈ ਨਾਨਕ ਮਨਿ ਪ੍ਰੀਤਿ'॥ ਹੁੰਦਾ ਹੈ।

(੧੩) ਨਾਮ ਦੁਆਰਾ ਮਨੁੱਖ ਸੰਤ ਬਣਦਾ ਹੈ। ਸੰਤ ਪਰਮਾਤਮਾ ਦਾ ਸਰੂਪ ਹੈ। ਸੰਤ-ਦੋਖੀ 'ਬਹੁਰਿ ਬਹੁਰਿ ਅਵਤਾਰ' ਧਾਰਦਾ ਹੈ। ਨਾਮ ਸਿਮਰਨ ਹੀ ਮਨੁੱਖ ਨੂੰ 'ਸੰਤ ਸਰਣਿ' ਵਿਚ ਲੈ ਜਾਂਦਾ ਹੈ।

(੧੪) ਪ੍ਰਭੂ ਭਾਣਾ ਵੀ ਨਾਮ ਸਿਮਰਨ ਦੁਆਰਾ ਮਿੱਠਾ ਲੱਗਦਾ ਹੈ—“ਪ੍ਰਭੂ ਕਾ ਕੀਆ ਜਨ ਮੀਠ ਲਗਾਨਾ’। ਇਹ ਗੱਲ ਮਨੁੱਖ ਨੂੰ ਇੱਥੇ ਪੁਜਾਂਦੀ ਹੈ—‘ਏਕ ਆਸ ਹਰਿ ਮਨ ਰਖਹੁ ਨਾਨਕ ਦੂਖੁ ਭਰਮੁ ਭਉ ਜਾਇ’।

(੧੫) ਨਾਮ ਸਿਮਰਨ ਦੁਆਰਾ ਹੀ ਪਤਾ ਲੱਗਦਾ ਹੈ ਕਿ ਪਰਮਾਤਮਾ 'ਸਰਬ ਕਲਾ ਭਰਪੂਰ ਪ੍ਰਭ ਬਿਰਥਾ ਜਾਨਨਹਾਰ'—ਉਹ ਸਭ ਦਾ ਦੁੱਖ ਜਾਣਦਾ ਹੈ ਤੇ 'ਸਗਲ ਕੀ ਚਿੰਤਾ ਜਿਸੁ ਮਨ ਮਾਹਿ' ਹੈ। ਇਸ ਲਈ ਮਨੁੱਖ 'ਸੱਚੁ ਕਰਣੀ ਸਚੁ ਤਾ ਕੀ ਰਹਤ' ਨੂੰ ਧਾਰਨ ਕਰਦਾ ਹੈ ਤੇ ਆਪਣੀ ਚਿੰਤਾ ਪਰਮਾਤਮਾ ਉੱਤੇ ਸੁੱਟ ਦਿੰਦਾ ਹੈ।

(੧੬) ਨਾਮ ਦੁਆਰਾ ਹੀ ਸੂਝ ਬਣਦੀ ਹੈ ਕਿ ਪਰਮਾਤਮਾ 'ਤ੍ਰਿਹਗੁਣ' ਵਿਚ ਨਹੀਂ ਹੈ, ਪਰ ਇਹ ਤ੍ਰਿਹੁ ਗੁਣੀ ਪਸਾਰਾ ਵੀ ਸਤਿ ਹੈ। 'ਆਪਿ ਸਤਿ ਕੀਆ ਸਭ ਸਤਿ'। ਇਸ ਲਈ ਇਸ ਸੰਸਾਰ ਨੂੰ ਉਸ ਦਾ ਸਰੂਪ ਮੰਨਣਾ ਚਾਹੀਦਾ ਹੈ।

(੧੭) ਨਾਮ ਹੀ 'ਆਦਿ ਜੁਗਾਦਿ ਸਚੁ' ਦੀ ਸੂਝ ਦਿੰਦਾ ਹੈ ਤੇ ਇਸ ਤਰ੍ਹਾਂ 'ਨਾਮੁ ਸਤਿ ਸਤਿ ਧਿਆਵਨਹਾਰ' ਹੋਈਦਾ ਹੈ।

(੧੮) ਨਾਮ ਤੇ ਪਰਮਾਤਮਾ ਨੂੰ ਕੇਵਲ ਗੁਰੂ ਰਾਹੀਂ ਹੀ ਜਾਣਿਆ ਜਾ ਸਕਦਾ ਹੈ, ਕਿਉਂਕਿ ਸਤਿਗੁਰੂ ਨੇ ਆਪ ਉਸ ਨੂੰ ਪਹਿਲਾਂ ਜਾਣਿਆ ਹੈ। 'ਸਤਿ ਪੁਰਖੁ ਜਿਨਿ ਜਾਨਿਆ ਸਤਿਗੁਰੂ ਤਿਸ ਕਾ ਨਾਉਂ'।

(੧੯) ਨਾਮ ਹੀ ਕਲਿਆਣ ਦਾ ਸਾਧਨ ਹੈ 'ਭਗਤਿ ਬਿਨਾ ਬਹੁ ਢੂਬੇ ਸਿਆਨੇ'— ਤੇ ਇਹ ਸੱਚਾਈ ਗੁਰੂ ਪਾਸੋਂ ਹੀ ਪਤਾ ਲੱਗ ਸਕਦੀ ਹੈ।

(੨੦) ਨਾਮ ਮਨੁੱਖ ਦੇ ਬੰਧਨ ਕੱਟਦਾ ਹੈ ਅਤੇ ਮਨੁੱਖ ਨੂੰ ਮੁਕਤੀ 'ਤੇ ਪਹੁੰਚਾਂਦਾ

ਹੈ। 'ਬੰਧਨ ਕਾਟਿ ਮੁਕਤਿ ਜਨੁ ਭਇਆ।'

(੨੧) ਨਾਮ ਦੁਆਰਾ ਹੀ ਇਸ ਅਸਲੀਅਤ ਦੀ ਸੂਝ ਆਉਂਦੀ ਹੈ ਕਿ—'ਆਪਨ ਖੇਲੁ ਆਪਿ ਕਰਿ ਦੇਖੈ॥ ਖੇਲੁ ਸੰਕੋਚੈ ਤਉ ਨਾਨਕ ਏਕੈ'—ਨਾ ਕੋਈ ਉਸ ਤੋਂ ਪਹਿਲਾਂ ਸੀ ਅਤੇ ਨਾ ਕੋਈ ਉਸ ਤੋਂ ਮਗਰੋਂ ਹੁੰਦਾ ਹੈ।

(੨੨) ਨਾਮ ਦੁਆਰਾ ਹੀ ਸੂਝ ਪੈਦਾ ਹੁੰਦੀ ਹੈ ਕਿ 'ਨਾਨਕ ਏਕੋ ਪਸਰਿਆ ਦੂਜਾ ਕਹ ਦਿਸਟਾਰ'।

(੨੩) ਪਰਮਾਤਮਾ ਸਦਾ ਹੀ ਭਲਾ ਕਰਦਾ ਹੈ—'ਆਪਿ ਭਲਾ ਕਰਤੂਤਿ ਅਤਿ ਨੀਕੀ'। ਇਹ ਸੂਝ ਉਤਮ ਗਿਆਨ ਹੈ ਤੇ ਗੁਰੂ ਪਾਸੋਂ ਪ੍ਰਾਪਤ ਹੁੰਦੀ ਹੈ। 'ਇਸ ਤੇ ਹੋਇ ਸੁ ਨਾਹੀ ਬੁਰਾ'।

(੨੪) ਨਾਮ ਪੂਰਨ ਹੈ। ਨਾਮ ਦੁਆਰਾ ਹੀ ਪੂਰਨਤਾ ਦਾ ਪਤਾ ਲੱਗਾ ਹੈ। ਪੂਰਨਤਾ ਦੇ ਗਿਆਨ ਵਿਚ ਸਾਰੇ ਸੁੱਖ ਹਨ।

ਪੂਰਾ ਪ੍ਰਭੂ ਆਰਾਧਿਆ ਪੂਰਾ ਜਾਕਾ ਨਾਉ॥

ਨਾਨਕ ਪੂਰਾ ਪਾਇਆ ਪੂਰੇ ਕੇ ਗੁਨ ਰਾਉ॥

ਗੁਰੂ ਨਾਮ ਮਾਰਗ ਦ੍ਰਿੜ੍ਹਾਂਦਾ ਹੈ। ਇਸ ਮਾਰਗ ਰਾਹੀਂ ਹੀ ਸਾਰੇ ਆਤਮਿਕ ਮੰਡਲ ਪ੍ਰਾਪਤ ਹੁੰਦੇ ਹਨ। ਗੁਰੂ ਦੀ ਸਿੱਖਿਆ ਸਿੱਖ ਲਈ ਕੀ ਹੈ?

ਜਿਉ ਮੰਦਰ ਕਉ ਥਾਮੈ ਥੰਮਨੁ॥

ਤਿਉ ਗੁਰ ਕਾ ਸਬਦੁ ਮਨਹਿ ਅਸਥਿਮਨੁ॥

ਜਿਉ ਪਾਖਾਣ ਨਾਵ ਚੜਿ ਤਰੈ॥

ਪਾਣੀ ਗੁਰ ਚਰਣ ਲਗਤੁ ਨਿਸਤਰੈ॥

ਜਿਉ ਅੰਧਕਾਰ ਦੀਪਕ ਪਰਗਾਸੁ॥

ਗੁਰ ਦਰਸਨੁ ਦੇਖਿ ਮਨਿ ਹੋਇ ਬਿਗਾਸੁ॥

ਜਿਉ ਮਹਾ ਉਦਿਆਨ ਮਹਿ ਮਾਰਗੁ ਪਾਵੈ॥

ਤਿਉ ਸਾਧੂ ਸੰਗਿ ਮਿਲਿ ਜੋਤਿ ਪ੍ਰਗਟਾਵੈ॥

ਤਿਨ ਸੰਤਨ ਕੀ ਬਾਛਉ ਧੂਰਿ॥

ਨਾਨਕ ਕੀ ਹਰ ਲੋਚਾ ਪੂਰਿ॥

ਗੁਰੂ ਗਿਆਨ ਦਾ ਸੌਮਾ ਹੈ। ਗੁਰੂ ਦਾ ਗਿਆਨ ਇਹ ਹੈ ਕਿ ਕੇਵਲ ਨਾਮ ਰਾਹੀਂ 'ਸੁਖਮਨੀ' ਤੀਕ ਪੁੱਜ ਸਕੀਦਾ ਹੈ, ਪਰ ਨਾਮ ਮਾਰਗ ਵਿਚ ਹੋਰ ਸਾਰੇ ਮਾਰਗ ਸ਼ਾਮਲ ਹਨ।



## ਸੁਖਮਨੀ ਤੇ ਸਾਹਿਤ

ਮਨੁੱਖੀ ਜੀਵਨ ਨੂੰ ਵਧੇਰੇ ਸਾਰਬਿਕ, ਬਲਵਾਨ, ਜੁਰਾਅਤ ਵਾਲਾ, ਦੂਰ-ਦਰਸ਼ੀ ਤੇ ਉੱਚ-ਦਰਸ਼ੀ ਬਣਾਉਣਾ ਗੁਰਬਾਣੀ ਦਾ ਮੰਤਵ ਹੈ; ਤੇ ਇਹੋ ਮੰਤਵ ਸੁਖਮਨੀ ਸਾਹਿਬ ਦਾ ਹੈ। ਇਸ ਕਰਕੇ ਬਾਣੀ ਦੀ ਕਲਾ, ਕਲਾ ਲਈ ਨਹੀਂ ਹੈ, ਇਹ ਜੀਵਨ-ਕਲਿਆਣ ਲਈ ਹੈ। ਇਹ ਉਹ ਸਾਹਿਤ ਹੈ, ਜਿਸ ਨੂੰ ਭਾਰਤੀ ਸਾਹਿਤ ਸਿਧਾਂਤ ਅਨੁਸਾਰ ‘ਸਤਿਯਮ, ‘ਸ਼ਿਵਮ’ ਤੇ ਸੁੰਦਰਮ’ ਕਿਹਾ ਗਿਆ ਹੈ।

ਮਨੁੱਖੀ ਕਲਿਆਣ ਲਈ ਬਲਵਾਨ ਮਨ ਦੀ ਲੋੜ ਹੈ, ਜਿਸ ਵਿਚ ਬੁਰਾਈ ਤੇ ਕਮਜ਼ੋਰੀ ਵਿਹੁੱਧ ਖੜ੍ਹੇ ਸਕਣ ਦੀ ਜੁਰਾਅਤ ਹੋਵੇ। ਸੁਖਮਨੀ ਸਾਹਿਬ ਦੀ ਬਾਣੀ ਜਿਸ ਮਨ ਦਾ ਚਿਤ੍ਰ ਦਿੰਦੀ ਹੈ, ਉਹ ਜੁਰਾਅਤ ਵਾਲਾ ਮਨ ਹੈ, ਬਾਣੀ ਦਾ ਮੰਤਵ ਹੀ ਇਹੋ ਹੈ ਕਿ ਮਨੁੱਖੀ ਮਨ ਨੂੰ ਸ਼ਕਤੀ ਪ੍ਰਦਾਨ ਕਰੇ ਤਾਂ ਜੋ ਉਹ ਕਾਮਾਦਿਕ ਬੁਰਾਈ, ਮੱਕਾਰੀ, ਫਰੇਬ ਆਦਿ ਦੇ ਹੱਲਿਆਂ ਤੋਂ ਆਪਣਾ ਬਚਾਅ ਕਰ ਸਕੇ। ਬਾਣੀ ਗੁਰੂ ਦਾ ਸ਼ਬਦ ਹੈ; ਤੇ ਸ਼ਬਦ ਦਾ ਕਰਤੱਵ ਸੁਖਮਨੀ ਅਨੁਸਾਰ ਇਹ ਹੈ :—

ਜਿਉ ਮੰਦਰ ਕਉ ਬਾਜੈ ਬੰਮਨੁ ॥  
 ਤਿਉ ਗੁਰ ਕਾ ਸਬਦੁ ਮਨਹਿ ਅਸਬੰਮਨੁ ॥  
 ਜਿਉ ਪਾਖਾਣੁ ਨਾਵ ਚੜਿ ਤਰੈ ॥  
 ਪ੍ਰਾਣੀ ਗੁਰ ਚਰਣ ਲਗਤੁ ਨਿਸਤਰੈ ॥  
 ਜਿਉ ਅੰਧਕਾਰ ਦੀਪਕ ਪਰਗਾਸੁ ॥  
 ਗੁਰ ਦਰਸਨੁ ਦੇਖਿ ਮਨਿ ਹੋਇ ਬਿਗਾਸੁ ॥  
 ਜਿਉ ਮਹਾ ਉਦਿਆਨ ਮਹਿ ਮਾਰਗੁ ਪਾਵੈ ॥  
 ਤਿਉ ਸਾਧੁ ਸੰਗਿ ਮਿਲਿ ਜੋਤਿ ਪ੍ਰਗਟਾਵੈ ॥  
 ਤਿਨ ਸੰਤਨ ਕੀ ਬਾਛਉ ਪੂਰਿ ॥  
 ਨਾਨਕ ਕੀ ਹਰਿ ਲੋਚਾ ਪੂਰਿ ॥

(ਸੁਖਮਨੀ, ੧੫—੩)

ਸੁਖਮਨੀ ਮਨੁੱਖ ਲਈ ਥੰਮੁ ਹੈ, ਉਸ ਨੂੰ ਕਮਜ਼ੋਰੀਆਂ ਦੇ ਭਾਰ ਥੱਲੇ ਡਿੱਗਣ ਨਹੀਂ ਦਿੰਦੀ, ਸੁਖਮਨੀ ਮਨੁੱਖੀ ਆਤਮਾ ਲਈ ਥੇੜੀ ਹੈ, ਜੋ ਇਸ ਨੂੰ ਭਵ-ਸਾਗਰ ਵਿਚੋਂ ਪਾਰ ਲੈ ਜਾਏਗੀ। ਸੁਖਮਨੀ ਤੋਂ ਗਿਆਨ ਪ੍ਰਕਾਸ਼ ਪ੍ਰਾਪਤ ਹੁੰਦਾ ਹੈ, ਜੋ ਜੀਵਨ-ਰਾਹ ਤੇ ਪੂਰਨ ਅਗਵਾਈ ਦਿੰਦਾ ਹੈ; ਸੁਖਮਨੀ ਪਰਪੰਚ ਜੰਜਾਲ ਵਿਚੋਂ ਮਨੁੱਖ ਨੂੰ ਬਚਾ ਕੇ ਉਸ ਨੂੰ ਸਿੱਧੇ ਰਸਤੇ ਪਾਉਂਦੀ ਹੈ।

ਜੇ ਮਨ ਸੁਖਮਨੀ ਦੇ ਪਾਠ ਵਿਚਾਰ ਦੁਆਰਾ ਇਸ ਤਰ੍ਹਾਂ ਬਲਵਾਨ, ਗਿਆਨਵਾਨ, ਬਿਗਾਸਵਾਨ, ਜੋਤਿ ਧਾਰੀ ਤੇ ਉੱਚ-ਦਰਸ਼ੀ ਹੋ ਜਾਵੇ, ਤਾਂ ਮਨੁੱਖਤਾ ਦੀ ਹੋਣੀ ਸੁਖਮਨੀ ਵਿਚ ਦੱਸੇ ਟੀਚੇ ਅਨੁਸਾਰ ਘੜੀ ਜਾ ਸਕਦੀ ਹੈ। ਸੁਖਮਨੀ ਅਨੁਸਾਰ ਮਨੁੱਖੀ ਹੋਣੀ ਇਸ ਤਰ੍ਹਾਂ ਦੀ ਹੋਣੀ ਚਾਹੀਦੀ ਹੈ। ਉਸ ਪਾਸ ਇਹ ਕੁਝ ਹੋਵੇ :—

ਪ੍ਰੇਮ ਸਾਂਤਿ ਰਿਧਿ ਨਵਨਿਧਿ ॥  
 ਬੁਧਿ ਗਿਆਨੁ ਸਰਬ ਤਹ ਸਿਧਿ ॥  
 ਬਿਦਿਆ ਤਪੁ ਜੋਗੁ ਪ੍ਰਭ ਪਿਆਨੁ ॥  
 ਗਿਆਨੁ ਸ੍ਰੇਸ਼ਟ ਉਤਮ ਇਸਨਾਨੁ ॥  
 ਚਾਰਿ ਪਦਾਰਥ ਕਮਲ ਪ੍ਰਗਾਸ ॥  
 ਸਭ ਕੈ ਮਹਿ ਸਗਲ ਤੇ ਉਦਾਸ ॥  
 ਸੁੰਦਰੁ ਚਤੁਰੁ ਤਤ ਕਾ ਬੇਤਾ ॥  
 ਸਮਦਰਸ਼ੀ ਏਕ ਦ੍ਰਿਸ਼ਟੇਤਾ ॥  
 ਇਹ ਫਲ ਤਿਸੁ ਜਨ ਕੈ ਮੁਖਿ ਭਨੇ ॥  
 ਗੁਰ ਨਾਨਕ ਨਾਮ ਬਚਨ ਮਨਿ ਸੁਨੇ ॥

(ਸੁਖਮਨੀ, ੨੪-੬)

ਸਾਹਿਤ ਨੇ ਇਸ ਤਰ੍ਹਾਂ ਮਨੁੱਖ ਮਾਤਰ ਦੀ ਅਗਵਾਈ ਕਰਨੀ ਹੈ ਕਿ ਮਨੁੱਖਤਾ ਜਿੱਲ੍ਹਣ ਵਿਚੋਂ ਨਿਕਲ ਕੇ ਸਫਲਤਾ, ਸ਼ਾਂਤੀ, ਸਮਰੱਥਾ, ਬੁੱਧੀਮਾਨਤਾ, ਗਿਆਨ ਪਰਬੀਨਤਾ, ਸਿੱਧੀ ਸਫਲਤਾ, ਭਗਤੀ ਕਰਮ—ਗਿਆਨ ਨਿਪੁੰਨਤਾ, ਪਰਮ ਮਨੁੱਖੀ ਅਵਸਥਾ, ਧਰਮ—ਅਰਥ—ਕਾਮ—ਮੌਖ ਪਰਬੀਨਤਾ, ਕਮਲ ਤੁਲ ਨਿਰਲੇਪਤਾ, ਸੁੰਦਰਤਾ, ਸਿਆਣਪ ਨਿਪੁੰਨਤਾ, ਸਮਦਰਸ਼ਤਾ ਤੇ ਸਮਦਿਸ਼ਟਤਾ ਨੂੰ ਪ੍ਰਾਪਤ ਹੋਵੇ। ਸਾਹਿਤ ਨੇ ਮਨੁੱਖ ਨੂੰ 'ਗਿਆਨ ਸ੍ਰੇਸ਼ਟ' ਪ੍ਰਦਾਨ ਕਰਨਾ ਹੈ। ਸਾਧਾਰਣ ਗਿਆਨ ਉੱਤਮ ਸਾਹਿਤ ਦਾ ਮੰਤਵ ਨਹੀਂ ਹੈ। ਸਾਧਾਰਣ ਗਿਆਨ ਯਥਾਰਥਕ ਹਾਲਾਤ ਦੀ ਕਹਾਣੀ ਹੈ ਜੋ ਕੇਵਲ ਮਨੁੱਖ-ਮਾਤਰ ਨੂੰ ਜਾਗਿੜੀ ਦਿੰਦਾ ਹੈ, ਪਰ ਉਸ ਨੂੰ ਉਹ ਬਲ ਨਹੀਂ ਦਿੰਦਾ ਜਿਸ ਦੁਆਰਾ ਮਨੁੱਖਤਾ ਨੇ ਉੱਚੇ ਚੜ੍ਹਨ ਦਾ ਸਾਹਸ ਪਕੜਨਾ ਹੈ। ਉਹ ਸਾਹਸ ਕੇਵਲ ਆਦਰਸ਼ਵਾਦੀ ਸਾਹਿਤ ਦਿੰਦਾ ਹੈ ਤੇ ਗੁਰਬਾਣੀ ਆਦਰਸ਼ਵਾਦੀ ਸਾਹਿਤ ਹੈ। ਗੁਰਬਾਣੀ ਦੀ ਇਕ ਪ੍ਰਤੀਨਿਧ ਬਾਣੀ ਸੁਖਮਨੀ ਦਾ ਉਲੀਕਿਆ ਆਦਰਸ਼ ਉੱਪਰ ਦੱਸਿਆ ਗਿਆ ਹੈ।

ਸੁਖਮਨੀ ਕੇਵਲ ਇਸ ਰੂਪ ਵਿਚ ਆਦਰਸ਼ਵਾਦੀ ਨਹੀਂ ਕਿ ਉਹ ਅਪਹੁੰਚ ਆਦਰਸ਼ ਉਲੀਕ ਦਿੰਦੀ ਹੈ ਸਗੋਂ ਠੀਕ ਅਗਵਾਈ ਦਿੰਦੀ ਹੈ ਕਿ ਉਸ ਸਵਰਗੀ ਆਦਰਸ਼ਕ ਵਿਵਸਥਾ ਨੂੰ ਸਚਮੁੱਚ ਮਨੁੱਖਤਾ ਦੀ ਮਲਕੀਅਤ ਬਣਾਇਆ ਜਾ ਸਕਦਾ ਹੈ। ਸੁਖਮਨੀ ਦੀ ਹਰ ਸਤਰ ਆਸ਼ਾਵਾਦੀ ਹੈ, ਉਸ ਵਿਚੋਂ ਉਹ ਭਰੋਸਾ ਤੇ ਵਿਸਾਹ ਝਲਕਦੇ ਹਨ ਕਿ ਆਦਰਸ਼ਕ ਮਨੁੱਖੀ ਹੋਣੀ ਪੂਰੀ ਤਰ੍ਹਾਂ ਮਨੁੱਖਤਾ ਦੀ ਮਲਕੀਅਤ ਬਣ ਸਕਦੀ ਹੈ। ਕਈ ਲੋਕਾਂ ਦੀ ਹੋਣੀ ਸਿਮਰਨ ਦੇ ਪ੍ਰਯੋਗ ਨੇ ਘੜੀ ਹੈ, ਇਕ

ਅੱਧ ਦੀ ਨਹੀਂ। ਇਸ ਲਈ ਇਹ ਪ੍ਰਯੋਗ ਸਾਰੀ ਮਨੁੱਖਤਾ ਦੀ ਹੋਣੀ ਵੀ ਘੜ ਸਕਦਾ ਹੈ।

ਹਰਿ ਸਿਮਰਨੁ ਕਰਿ ਭਗਤ ਪ੍ਰਗਟਾਏ ॥  
 ਹਰਿ ਸਿਮਰਨੁ ਲਗਿ ਬੇਦ ਉਪਾਏ ॥  
 ਹਰਿ ਸਿਮਰਨਿ ਭਏ ਸਿਧ ਜਤੀ ਦਾਤੇ ॥  
 ਹਰਿ ਸਿਮਰਨਿ ਨੀਚ ਚਹੁ ਕੁੰਟ ਜਾਤੇ ॥  
 ਹਰਿ ਸਿਮਰਨਿ ਧਾਰੀ ਸਭ ਧਰਨਾ ॥  
 ਸਿਮਰਿ ਸਿਮਰਿ ਹਰਿ ਕਾਰਨ ਕਰਨਾ ॥  
 ਹਰਿ ਸਿਮਰਨਿ ਕੌਚਿ ਸਗਲ ਅਕਾਰਾ ॥  
 ਹਰਿ ਸਿਮਰਨ ਮਹਿ ਆਪ ਨਿਰੰਕਾਰਾ ॥  
 ਕਰਿ ਕਿਰਪਾ ਜਿਸੁ ਆਪਿ ਬੁਝਾਇਆ ॥  
 ਨਾਨਕ ਗੁਰਮੁਖਿ ਹਰਿ ਸਿਮਰਨੁ ਤਿਨਿ ਪਾਇਆ ॥

(ਸੁਖਮਨੀ, ੧-੮)

ਸੁਖਮਨੀ ਰਾਗ ਗਊੜੀ ਵਿਚ ਹੈ। ਗਊੜੀ ਰਾਗ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਆਕਾਰ, ਵਿਚਾਰ ਤੇ ਸੁੰਦਰਤਾ ਲਈ ਸਾਰੇ ਰਾਗਾਂ ਵਿਚੋਂ ਉਚੇਰਾ ਰਾਗ ਹੈ। ਇਹ ਗੰਭੀਰਤਾ ਤੇ ਸੋਸ਼ਟ ਗਿਆਨ ਦਾ ਭੰਡਾਰ ਹੈ। ਗੁਰੂ ਅਰਜਨ ਸਾਹਿਬ ਨੇ ਇਸੇ ਰਾਗ ਦੇ ਇਕ ਹੋਰ ਸ਼ਬਦ ਵਿਚ (ਵੇਖੋ ਪੰਨਾ ੧੭੭) ਗੁਰਬਾਣੀ ਦੀ ਮਹਾਨਤਾ ਇਸ ਪ੍ਰਕਾਰ ਦੱਸੀ ਹੈ :—

ਗੁਰ ਕਾ ਬਚਨੁ ਸਦਾ ਅਬਿਨਾਸੀ॥  
 ਗੁਰ ਕੈ ਬਚਨਿ ਕਟੀ ਜਮ ਫਾਸੀ॥  
 ਗੁਰ ਕਾ ਬਚਨੁ ਜੀਅ ਕੈ ਸੰਗਿ॥  
 ਗੁਰ ਕੈ ਬਚਨਿ ਰਚੈ ਰਾਮ ਕੈ ਰੰਗਿ॥  
 ਜੋ ਗੁਰਿ ਦੀਆ ਸੁ ਮਨ ਕੈ ਕਾਮਿ॥  
 ਸੰਤ ਕਾ ਕੀਆ ਸਤਿ ਕਰਿ ਮਾਨਿ॥ ੧॥ ਰਹਾਉ॥  
 ਗੁਰ ਕਾ ਬਚਨੁ ਅਟਲੁ ਅਛੇਦ॥  
 ਗੁਰ ਕੈ ਬਚਨਿ ਕਟੇ ਭੂਮ ਭੇਦ॥  
 ਗੁਰ ਕਾ ਬਚਨੁ ਕਤਹੁ ਨਾ ਜਾਇ॥  
 ਗੁਰ ਕੈ ਬਚਨਿ ਹਰਿ ਕੇ ਗੁਣ ਰਾਇ॥ ੨॥  
 ਗੁਰ ਕਾ ਬਚਨੁ ਜੀਅ ਕੈ ਸਾਥ॥  
 ਗੁਰ ਕਾ ਬਚਨੁ ਅਨਾਥ ਕੈ ਨਾਥ॥  
 ਗੁਰ ਕੈ ਬਚਨਿ ਨਰਕਿ ਨ ਪਵੈ॥  
 ਗੁਰ ਕੈ ਬਚਨਿ ਰਸਨਾ ਅੰਮ੍ਰਿਤੁ ਰਵੈ॥ ੩॥  
 ਗੁਰ ਕਾ ਬਚਨੁ ਪਰਗਟੁ ਸੰਸਾਰਿ॥  
 ਗੁਰ ਕੈ ਬਚਨੁ ਨ ਆਵੈ ਹਾਰਿ॥  
 ਜਿਸੁ ਜਨ ਹੋਏ ਆਪਿ ਕ੍ਰਿਪਾਲਿ॥  
 ਨਾਨਕ ਸਤਿਗੁਰ ਸਦਾ ਦਇਆਲਿ॥ ੪॥ ੫॥ ੨੪॥

ਗੁਰਬਾਣੀ ਉਹ ਸਾਹਿਤ ਹੈ, ਜਿਸ ਦਾ ਵਿਸ਼ਾ-ਵਸਤੂ ਅਧਿਨਾਸ਼ੀ ਹੈ, ਜੋ ਮਨੁੱਖ ਨੂੰ ਸਵੈ-ਪੂਰਨਤਾ ਤੀਕ ਲੈ ਜਾਂਦਾ ਹੈ, ਜੋ ਮਨੁੱਖੀ ਮਨ ਨੂੰ ਸਾਹਸ ਪ੍ਰਦਾਨ ਕਰਦਾ ਹੈ, ਜੋ ਮਨੁੱਖ ਨੂੰ ਆਦਰਸ਼ (ਪ੍ਰਭੂ ਰਾਮ) ਨਾਲ ਇਕ-ਮਿਕ ਕਰਦਾ ਹੈ, ਜੋ 'ਅਟਲ ਅਛੇਦ' ਵਿਚਾਰਧਾਰਾ ਮਨੁੱਖ ਨੂੰ ਦਿੰਦਾ ਹੈ, ਜੋ ਅਗਿਆਨ ਅੰਧੇਰੇ ਦਾ ਨਾਸ਼ ਕਰਦਾ ਹੈ, ਜੋ ਜੀਅ-ਆਤਮਾ ਦਾ ਸਹਾਇਕ ਹੈ, ਜੋ ਅਨਾਥਾਂ ਨਿਮਾਣਿਆਂ ਨੂੰ ਗੌਰਵ ਬਖਸ਼ਦਾ ਹੈ, ਜੋ ਦੁੱਖ ਦੇ ਰਸਤੇ ਵੱਲ ਮਨੁੱਖ ਨੂੰ ਜਾਣ ਤੋਂ ਵਰਜਣ ਦੇ ਸਮਰੱਬ ਹੈ, ਜੋ ਮਨੁੱਖ ਨੂੰ ਅਮਰ ਰਸਤੇ ਜੀਵਨ ਪ੍ਰਦਾਨ ਕਰ ਸਕਦਾ ਹੈ, ਜੋ ਮਨੁੱਖ ਨੂੰ ਸੇਸ਼ਟਤਾ ਤੇ ਵਡਿਆਈ ਦਿੰਦਾ ਹੈ, ਜੋ ਮਨੁੱਖ ਨੂੰ ਵਿਜਈ ਯੋਧਾ ਬਣਾ ਕੱਢਦਾ ਹੈ।

ਐਸਾ ਸਾਹਿਤ ਮਨੁੱਖਤਾ ਨੂੰ, ਗੁਰੂ ਰਾਹੀਂ ਭੇਜਣਾ ਹੀ, ਪ੍ਰਭੂ ਦੀ ਮਨੁੱਖ ਮਾਤਰ ਲਈ ਪਿਆਰ ਤੇ ਹਮਦਰਦੀ ਦੀ ਸੂਚਨਾ ਹੈ ਤੇ ਇਹ ਉਸ ਦੀ ਮਨੁੱਖਤਾ ਤੇ ਮਹਾਨ ਕਿਰਪਾ ਹੈ। ਪਰਮਾਤਮਾ ਦੀ ਮਹਾਨ ਬਖਸ਼ਸ਼ ਉੱਤਮ ਪੁਰਸ਼ਾਂ ਦੁਆਰਾ ਉਤਕਿਸ਼ਟ ਸਾਹਿਤ ਹੀ ਹੈ, ਜੋ ਮਨੁੱਖਤਾ ਨੂੰ ਉੱਪਰ ਕਬਿਤ ਆਦਰਸ਼ ਤੀਕ ਪੁਜਾਣ ਦੇ ਸਮਰੱਬ ਹੈ।

ਗੁਰਬਾਣੀ ਸਾਹਿਤ ਦੀ ਇਸ ਪ੍ਰਚਾਰ ਦੀ ਆਦਰਸ਼ਕ ਰੁਚੀ ਨੂੰ ਅਸੀਂ 'ਗੁਰੂ' (light) ਕਹਿੰਦੇ ਹਾਂ।

ਸੁਖਮਨੀ ਦਾ ਗੁਰੂ (ਗਿਆਨ) ਪੱਖ ਇਹ ਹੈ :—

(੧) ਸਾਰੇ ਬ੍ਰਹਮੰਡ ਦਾ ਜੀਵਨ ਇਕ ਇਕਾਈ ਹੈ, ਜੋ ਇਕ ਤੋਂ ਉਪਜਿਆ ਹੈ, ਤੇ ਬਾਵਜੂਦ ਬਾਹਰਲੇ ਭੇਦਾਂ ਦੇ, ਅੰਤ੍ਰੀਵ ਤੌਰ 'ਤੇ ਇਕ ਹੈ ਅਤੇ ਇਕ ਵਿਚ ਹੀ ਸਮਾ ਜਾਏਗਾ। ਸਾਰੀ ਮਨੁੱਖਤਾ ਇਕ ਹੈ। ਸਾਰੇ ਧਰਮ, ਦਰਸ਼ਨ, ਵਿਚਾਰ ਇਕੋ ਹੀ ਸੱਚਾਈ ਦੇ ਅਨੇਕ ਪੱਖ ਹਨ। ਸੁਖਮਨੀ ਦਾ ਸਿਧਾਂਤ ਹੈ 'ਪਸਰਿਓ ਆਪਿ ਹੋਇ ਅਨਤ ਤਰੰਗਾ।'

(੨) ਉਸ ਸੀਮਾ ਦਾ, ਜਿੱਥੇ ਮਨੁੱਖ ਤੇ ਸੱਚ-ਰੂਪ ਬ੍ਰਹਮ, ਇਕ-ਮਿਕ ਹੋ ਜਾਂਦੇ ਹਨ, ਨਾਮ ਬ੍ਰਹਮ ਗਿਆਨੀ, ਸਾਧ, ਸੰਤ ਜਾਂ ਭਗਤ ਹੈ। ਜਿਉਂ-ਜਿਉਂ ਮਨੁੱਖ ਨਿਰਲੇਪ ਨਿਰਦੇਖ, ਸਮ ਦ੍ਰਿਸ਼ਟੀ, ਧੀਰਜ ਵਾਲਾ, ਸਹਜ ਸੁਭਾਉ ਵਾਲਾ, ਨਿਰਮਲ, ਮਨ ਪਰਗਾਸ ਵਾਲਾ, 'ਮਿਤ੍ਰ ਸਤ੍ਰ ਸਮਾਨਿ' ਸਮਝਣ ਵਾਲਾ, ਨਿਮਰਤਾ ਵਾਲਾ, ਪਰਉਪਕਾਰੀ, ਮਨ ਦਾ ਵਿਜਈ, ਅਹੰਬੁਧਿ ਦਾ ਤਿਆਗੀ ਤੇ ਨਿਰਮਲ ਮਤ ਦਾ ਧਾਰਨੀ ਬਣਦਾ ਜਾਂਦਾ ਹੈ ਤੇ ਇਸ ਹੱਦ 'ਤੇ ਪਹੁੰਚਦਾ ਹੈ ਕਿ "ਬ੍ਰਹਮ ਗਿਆਨੀ ਤੇ ਕਛੁ ਬੁਰਾ ਨ ਭਇਆ" ਉਹ "ਬ੍ਰਹਮ ਗਿਆਨੀ" ਆਪ ਪਰਮੇਸ਼ਰ ਹੋ ਜਾਂਦਾ ਹੈ। ਇਸੇ ਪੱਧਰ 'ਤੇ ਪਰਮਾਤਮਾ ਤੇ ਮਨੁੱਖ ਗਲਵਕੜੀ ਪਾਉਂਦੇ ਹਨ।

(੩) ਗਿਆਨ ਹੀ ਮਨੁੱਖ ਨੂੰ ਬ੍ਰਹਮ ਗਿਆਨੀ ਦੇ ਪੱਧਰ ਤੀਕ ਲੈ ਜਾਂਦਾ ਹੈ। ਗਿਆਨ ਨਿਰਾ ਕੁਝ ਜਾਣਨ ਦਾ ਨਾਮ ਨਹੀਂ ਹੈ, ਕੁਝ ਮਾਨਣ ਦਾ ਨਾਮ ਹੈ। ਗਿਆਨ, ਇਕ ਜੀਵਨ-ਢੰਗ ਦਿੰਦਾ ਹੈ, ਜਦੋਂ ਮਨੁੱਖ ਨੂੰ 'ਇਕਾਈ' ਦਾ ਪਤਾ ਲੱਗਦਾ ਹੈ। ਇਉਂ ਜਾਂ ਸਰਬ ਵਿਆਪੀ ਤੇ ਸਰਬਾਂਗੀ ਏਕਤਾ ਦਾ ਵਿਸ਼ਵਾਸ ਹੀ ਸੇਸ਼ਟ ਗਿਆਨ ਹੈ। ਇਹ ਗਿਆਨ ਜੋ ਜੀਵਨ ਢੰਗ ਦਿੰਦਾ ਹੈ, ਉਸ ਨੂੰ 'ਪ੍ਰੇਮ' ਕਹਿੰਦੇ ਹਨ, "ਸਿਮਰਨ"

ਕਹਿੰਦੇ ਹਨ। 'ਇਕਾਈ' ਦਾ ਵਿਸ਼ਵਾਸ ਹੀ 'ਪ੍ਰੇਮ' ਮਾਰਗ ਜਾਂ ਭਗਤੀ ਮਾਰਗ ਨੂੰ ਆਧਾਰ ਬਣਾਉਂਦਾ ਹੈ। ਨਾਮ ਜਾਂ ਪ੍ਰੇਮ ਮਾਰਗ ਸੁਖਮਨੀ ਦਾ ਮਾਰਗ ਹੈ। 'ਸਿਮਰਨ' ਵਾਲੀ ਅਸ਼ਟਪਦੀ ਨਾਲ ਏਸੇ ਲਈ 'ਗੁਰੂ' ਵਾਲਾ ਸਲੋਕ ਅੰਕਿਤ ਕੀਤਾ ਹੋਇਆ ਹੈ, 'ਗੁਰੂ' ਹੀ ਬ੍ਰਹਮ ਹੈ ਭਾਵ ਗਿਆਨ ਹੋ ਪਰਮਾਤਮਾ ਹੈ। ਗਿਆਨ ਹੀ ਪਰਮਾਤਮਾ ਨਾਲ ਇਕ ਪੱਧਰ 'ਤੇ ਹੈ। ਗਿਆਨੀ 'ਇਕਾਈ' ਦਾ ਵਿਸ਼ਵਾਸੀ ਹੈ।

ਪਰ ਗੁਰਬਾਣੀ ਸਾਹਿਤ ਵਿਚ ਦੂਜੀ ਸੋਸ਼ਟਤਾ 'ਪ੍ਰਸਾਦੀ' (Grace=Sweetness) ਦੀ ਹੈ। ਪਹਿਲੀ ਗੱਲ ਦਾ ਸੰਬੰਧ ਵਿਚਾਰਧਾਰਾ ਨਾਲ ਹੈ ਜਦ ਕਿ ਦੂਜੀ ਗੱਲ ਦਾ ਸੰਬੰਧ ਵਿਚਾਰ ਪ੍ਰਗਟ ਕਰਨ ਦੀ ਸ਼ੈਲੀ ਨਾਲ ਹੈ।

ਨਿਰਸੰਦੇਹ ਪ੍ਰਸਾਦੀ ਗੁਣ ਦੇ ਪੱਥੋਂ ਸੁਖਮਨੀ, ਕਈ ਦਿਸ਼ਟੀਕੋਣਾਂ ਤੋਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦਾ ਸਿਖਰ ਹੈ। ਪ੍ਰਸਾਦੀ ਗੁਣ ਦੀ ਵਿਆਖਿਆ ਸ੍ਰੀ ਗੁਰੂ ਅਰਜਨ ਸਾਹਿਬ ਨੇ ਸੁਖਮਨੀ ਵਿਚ ਹੀ ਦਿੱਤੀ ਹੈ—

ਸੁਨਿ ਕਰਿ ਬਚਨ ਕਰਨ ਆਘਾਨੇ ॥

ਮਨਿ ਸੰਤੋਖ ਆਤਮ ਪਤੀਆਨੇ ॥

ਉੱਤਮ ਸ਼ੈਲੀ ਇੰਦ੍ਰਿਆਂ ਦੀ ਤ੍ਰਿਪਤੀ ਕਰਦੀ ਹੈ। ਮਨ ਨੂੰ ਸੰਤੋਖ ਤੇ ਸ਼ਾਂਤੀ ਬਖਸ਼ਦੀ ਹੈ ਅਤੇ ਆਤਮਾ ਦੇ ਭਰਮ ਭੁਲੇਖੇ ਕੱਢ ਕੇ ਉਸ ਵਿਚ ਆਪਣੇ ਅਸਲੇ ਦਾ ਵਿਸ਼ਵਾਸ ਉਤਪਨ ਕਰਦੀ ਹੈ।

ਗਊੜੀ ਰਾਗ ਵਿਚ ਹੀ ਗੁਰੂ ਅਰਜਨ ਸਾਹਿਬ ਨੇ 'ਬਾਵਨ ਅਖਰੀ' ਵਿਚ ਅੱਖਰ ਦੀ ਮਹਾਨਤਾ ਦੱਸੀ ਹੈ। 'ਅੱਖਰੀ' ਹੀ ਸਾਹਿਤ ਦਾ ਮੂਲ ਹੈ ਅਤੇ ਅੱਖਰ ਵਿਚ ਹੀ ਸਭ ਕੁਝ ਹੈ—

ਅਖਰ ਪਹਿ ਤ੍ਰਿਭਵਨ ਪ੍ਰਭਿ ਧਾਰੇ ॥

ਅਖਰ ਕਰਿ ਕਰਿ ਬੇਦ ਬੀਜਾਰੇ ॥

ਅਖਰ ਸਾਸਤ੍ਰ੍ ਸਿੰਮ੍ਰਿਤ੍ ਪੁਰਾਨਾ ॥

ਅਖਰ ਨਾਦ ਕਬਨ ਵਖਿਆਨਾ ॥

ਅਖਰ ਮੁਕਤਿ ਚੁਗਤਿ ਭੈ ਭਰਮਾ ॥

ਅਖਰ ਕਰਮ ਕਿਰਤਿ ਸੁਚ ਧਰਮਾ ॥

ਦ੍ਰਿਸ਼ਟਿਮਾਨ ਅਖਰ ਹੈ ਜੇਤਾ ॥

ਨਾਨਕ ਪਾਰਬ੍ਰਹਮ ਨਿਰਲੇਪਾ ॥

(ਬਾਵਨ ਅਖਰੀ, ੫੪)

'ਅਖਰੀ ਨਾਮੁ ਅਖਰੀ ਸਾਲਾਹ' ਹੀ ਹੋ ਸਕਦਾ ਹੈ। ਗੁਰਬਾਣੀ ਅੱਖਰ ਨੂੰ ਸਰਬ-ਸਮਰੱਥ ਮੰਨਦੀ ਹੈ ਤੇ ਉਸ ਦੀ ਵਰਤੋਂ ਬੜੀ ਚੇਤਨਤਾ ਨਾਲ ਕਰਦੀ ਹੈ। ਅੱਖਰ ਦੀ ਵਰਤੋਂ ਨੇ ਹੀ ਸਾਰਾ 'ਪ੍ਰਸਾਦੀ' ਪੈਦਾ ਕਰਨਾ ਹੁੰਦਾ ਹੈ। 'ਅੱਖਰੀ' ਹੀ ਗੁਰਦੇਵ ਨੂੰ ਗੁਰਦੇਵ ਬਣਾਉਂਦਾ ਹੈ ਤੇ ਗੁਰਦੇਵ ਮਾਤਾ ਪਿਤਾ ਹੈ।

ਗੁਰਦੇਵ ਮਾਤਾ ਗੁਰਦੇਵ ਪਿਤਾ ਗੁਰਦੇਵ ਸੁਆਮੀ ਪਰਮੇਸ਼ਰਾ ॥

ਗੁਰਦੇਵ ਸਖਾ ਅਗਿਆਨ ਭੰਜਨੁ ਗੁਰਦੇਵ ਬੰਧਿਪ ਸਹੋਦਰਾ ॥

(ਬਾਵਨ ਅਖਰੀ, ੧)

ਗੁਰੂ ਅਰਜਨ ਦੇਵ ਜੀ ਅੱਖਰ ਦੀ ਵਰਤੋਂ ਦੇ ਗੁਰਦੇਵ ਹਨ, ਉਸਤਾਦ ਹਨ। ਸੁਖਮਨੀ ਦੇ ਕਰਤਾ ਦੀ ਸ਼ੈਲੀ ਦੇ ਵਿਸ਼ੇਸ਼ ‘ਪ੍ਰਸਾਦੀ ਗੁਣ’ ਹਨ। ਨਾਦੂ, ਬੇਦੂ, ਗੀਆਗੁ, ਗੁ ਦਾ ਭੇਦ, ਅੱਖਰ ਦਾ ਭੇਉ ਜਾਣਨਾ। ਗੁਰੂ ਨਾਨਕ ਸਾਹਿਬ ਨੇ ਇਕ ਬਾਂ-ਸਲੋਕ ਵਾਰਾਂ ਤੇ ਵਧੀਕ ਵਿਚ—ਮੂਰਖਾਂ ਦਾ ਸਰੂਪ ਇਹ ਦੱਸਿਆ ਹੈ ਕਿ—

ਇਕਨਾ ਨਾਦੂ ਨ ਬੇਦੂ ਨ ਗੀਆ ਰਾਗੁ ਕਮੁ ਨ ਜਾਣੰਤਿ ॥

ਇਕਨਾ ਸਿਧਿ ਬੁਧਿ ਨ ਅਕਲਿ ਸਰ ਅਖਰ ਕਾ ਭੇਉ ਨ ਲਹੰਤਿ ॥

ਗੁਰੂ ਨਾਨਕ ਸਾਹਿਬ ਨੇ ਸ਼ਬਦ-ਸ਼ੈਲੀ ਦਾ ਉੱਤਮ ਸੰਜਮ ਇਹ ਮੰਨਿਆ ਕਿ ਸ਼ੈਲੀਕਾਰ ਵਿਚ ਜਤੁ, ਧੀਰਜੁ, ਮਤਿ, ਵੇਦੁ, ਭਉ, ਤਪ, ਭਾਉ ਤੇ ਅੰਮ੍ਰਿਤ ਹੋਣੇ ਚਾਹੀਦੇ ਸਨ, ਜੋ ਸ਼ੈਲੀ ਵਿਚ ਪ੍ਰਗਟ ਹੋਣ ਤੇ ਸ਼ਬਦ ਦੀ ਘਾੜਤ ਘੜਨ। ਇਹੋ ਹੀ ਸੁਖਮਨੀ ਦੇ ਕਰਤਾ ਦੀ ਸ਼ੈਲੀ ਦੇ ਪ੍ਰਸਾਦੀ ਪੱਖ ਹਨ।

ਸੁਖਮਨੀ ਕਾਵਿ ਵਿਚ ਕੋਈ ਐਸੀ ਸ਼ਕਤੀਵਾਨ ਸ਼ੈਲੀ ਹੈ, ਜਿਸ ਵਿਚ ਪਰਮਾਤਮਾ ਵਰਗਾ ਸਤਿ ਹੈ, ਚਿਤ ਹੈ ਤੇ ਆਨੰਦ ਹੈ। ਇਸ ਦੀ ਸ਼ੈਲੀ ਭਗਤ, ਸਾਧ, ਬ੍ਰਹਮ ਗਿਆਨ ਤੇ ਸੰਤ ਦੀ ਸ਼ੈਲੀ ਹੈ, ਜਿਸ ਨੇ ਇਸ ਵਿਚ ਪਰਮੇਸ਼ਰ ਦਾ ਪ੍ਰਵਾਹ, ਸ੍ਰੈ-ਸੰਜਮ ਦੀ ਸਾਧਨਾ, ਬ੍ਰਹਮੰਡ ਜਿੰਨੀ ਗਿਆਨ ਲਈ ਵਿਸ਼ਾਲਤਾ ਤੇ ਹਮਦਰਦੀ ਅਤੇ ਸੰਤ ਦੀ ਮੀਗੀ ਪੀਗੀ ਦੀ ਇਕਸੁਰਤਾ ਦੇ ਪ੍ਰਭਾਵ ਉਤਪਨ ਕੀਤੇ ਹਨ, ਬ੍ਰਹਮ ਗਿਆਨ ਨੇ ਸੁਖਮਨੀ ਦੀ ਸ਼ੈਲੀ ਨੂੰ ਘੜਿਆ ਹੈ। ਹਰ ਅਸ਼ਟਪਦੀ ਵਿਚ ਨਾ ਕੇਵਲ ਰਹਿਸਵਾਦ ਦੇ ਹਰ ਨੁਕਤੇ ਨੂੰ ਪੂਰੀ ਵਿਸ਼ਾਲਤਾ ਨਾਲ ਅਨੇਕ ਦ੍ਰਿਸ਼ਟੀਕੌਣਾਂ ਤੋਂ ਝਾਤ ਪਾ ਕੇ ਸੁਲਝਾਇਆ ਹੈ, ਸਗੋਂ ਅਨੇਕ ਪੱਖੀ ਰਹਿਸਵਾਦੀ ਗਿਆਨ ਨੂੰ ਪ੍ਰਗਟ ਕਰਨ ਲਈ ਬੋਲੀ, ਚਿੱਤ੍ਰਾਂ ਤੇ ਬਿੰਬਾਂ ਤੇ ਸਮਰੱਥ ਕਾਬੂ ਵੀ ਦਰਸਾਇਆ ਹੈ। ਕੇਵਲ ‘ਸਿਮਰਨ’ ਦੇ ਵਿਸ਼ੇ ਤੇ ਇਕਸਾਰ ਲਗਪਗ ਪੰਜ ਸੌ ਸੱਤਰਾਂ ਪਹਿਲੀਆਂ ਛੇ ਅਸ਼ਟਪਦੀਆਂ ਵਿਚ ਲਿਖੀਆਂ ਹਨ ਤੇ ਹਰ ਸਤਰ ਵਿਚ ਨਵਾਂ ਹੀ ਪੱਖ ਲਿਆ ਹੈ। ਪੰਜਾਬੀ ਕਵਿਤਾ ਵਿਚ ਅੱਖਰਾਂ ਦੀ ਇਹ ਜਾਦੂਗਰੀ ਹੋਰ ਕਿਤੇ ਸੰਭਵ ਨਹੀਂ ਹੋ ਸਕੀ। ਬ੍ਰਹਮ ਗਿਆਨੀ ਨੂੰ ੯੦ ਵੱਖੋ-ਵੱਖ ਦ੍ਰਿਸ਼ਟੀਕੌਣਾਂ ਤੋਂ ਵੇਖਿਆ ਹੈ। ਇਹ ਸਮਰੱਥਾ ਹੀ ਇਸ ਗੱਲ ਦਾ ਸਬੂਤ ਹੈ ਕਿ ਸੁਖਮਨੀ ਇਕ ਬਾਣੀ ਹੈ ਜੋ ਕਿ ਆਮ ਰਚਨਾ ਨਹੀਂ, ਸਗੋਂ ‘ਧੁਰ ਕੀ ਬਾਣੀ’ ਹੈ ਤੇ ਖਸਮ ਦੀ ਆਵਾਜ਼ ਹੈ। ‘ਹਉ ਆਪਹੁ ਬੋਲਿ ਨ ਜਾਣਦਾ ਮੈ ਕਹਿਆ ਸਭੁ ਹੁਕਮਾਉ ਜੀਉ’। ਗੁਰੂ ਅਰਜਨ ਸਾਹਿਬ ਨੇ ਜਿਸ ਸਮਰੱਥਾ ਦਾ ਭੇਦ ਦੱਸਿਆ ਹੈ; ਸੁਖਮਨੀ ਦਾ ਗਿਆਨ ਬ੍ਰਹਮੰਡ ਦੇ ਇਤਿਹਾਸ, ਉਸ ਦੀ ਉਤਪਤੀ ਤੇ ਵਿਕਾਸ, ਬ੍ਰਹਮੰਡ ਦੇ ਧਰਮਾਂ, ਦਰਸ਼ਨਾਂ, ਰਹੱਸ ਰਾਸਾਂ, ਸਮਾਜਾਂ, ਮਨੁੱਖੀ ਚੇਤਨਤਾ ਦੇ ਸਾਰੇ ਪੱਖਾਂ ਨੂੰ ਆਪਣੀ ਵਲਗਣ ਵਿਚ ਲਈ ਬੈਠਾ ਹੈ। ਇੰਨੇ ਵਿਸ਼ਾਲ ਗਿਆਨ ਨੂੰ ਬੋਲੀ ਰਾਹੀਂ ਪ੍ਰਗਟਾ ਲੈਣਾ ਹੀ ਸਾਹਿਤਕ ਕਮਾਲ ਹੈ।

ਨਾ ਕੇਵਲ ਸੁਖਮਨੀ ਦੀ ਸ਼ੈਲੀ ਵਿਚ ਸ਼ਾਸਨਕ ਸਮਰੱਥਾ ਹੈ ਸਗੋਂ ਇੰਨੀ ਸਾਉ ਸ਼ੈਲੀ ਪੰਜਾਬੀ ਸਾਹਿਤ ਵਿਚ ਹੋਰ ਕਿਤੇ ਨਹੀਂ ਹੈ। ਇਸ ਵਿਚ ਹਰ ਅੱਖਰ ਨਿਰਮਲ, ਸਵੱਛ, ਸਭਯ ਤੇ ਸਦਾਚਾਰ ਅਨੁਕੂਲ ਹੈ ਤੇ ਕਿਤੇ ਵੀ ਕੋਈ ਮੈਲਾ, ਉਲਾਰ, ਘੁਣਤ, ਅਸ਼ਲੀਲ, ਚੋਭਵਾਂ ਹੰਕਾਰ ਮਤਾ, ਕ੍ਰੋਧਵਾਨ, ਹੀਣਤਾ ਦੇ ਅਹਿਸਾਸ ਵਾਲਾ, ਦੁਖਾਵੀਂ

ਟੋਕਵਾਦੀ ਰੁਚੀ ਵਾਲਾ, ਨਿਗਾਦਰ-ਭਰਪੂਰ ਸ਼ਬਦ ਚਿੱਤਰ ਜਾਂ ਬਿੰਬ ਨਹੀਂ ਵਰਤਿਆ ਗਿਆ। ਸੁਖਮਨੀ ਦੇ ਵਿਚਾਰਾਂ ਵਿਚ ਤਾਂ ਸਰਬਾਂਗਤਾ ਹੈ ਹੀ, ਪਰ ਉਸ ਦੀ ਸ਼ੈਲੀ ਵੀ ਹਰ ਸਭਿਆਚਾਰਕ ਤੇ ਸਦਾਚਾਰਕ ਟੀਚੇ ਤੋਂ ਨਿਪੁੰਨ ਹੈ। ਇਸੇ ਵਾਸਤੇ ਇਸ ਬਾਣੀ ਵਿਚ ਮਨੁੱਖਤਾ ਦੇ ਹਰ ਵਰਗ ਲਈ ਅਤਿਅੰਤ ਹਮਦਰਦੀ ਤੇ ਮਿਠਾਸ ਹੈ।

ਇਸ ਸ਼ੈਲੀ ਵਿਚ ਇਕ ਸੁਖਾਵਾਂਪਨ ਹੈ। ਮਨ ਭਾਵੇਂ ਕਿਤਨਾ ਉਦਾਸ, ਉਲਾਰ ਤੇ ਡੋਲਿਆ ਹੋਵੇ, ਸੁਖਮਨੀ ਲੋਗੀ ਦਾ ਕੰਮ ਕਰਦੀ ਹੈ ਤੇ ਮਨੁੱਖ ਨੂੰ ਉਵੇਂ ਹੀ ਆਰਾਮ, ਵਿਸਾਹ, ਭਰੋਸਾ ਤੇ ਸੁਖ-ਸ਼ਾਂਤੀ ਪ੍ਰਦਾਨ ਕਰਦੀ ਹੈ, ਜਿਵੇਂ ਮਾਂ ਦੀ ਗੋਦ ਬੱਚੇ ਨੂੰ। ਜਦੋਂ ਇਸ ਮਾਂ ਦੀ ਗੋਦ ਵਿਚੋਂ ਮਨੁੱਖ ਜਾਗਦਾ ਹੈ, ਉਸ ਅੰਦਰ ਜੀਵਨ ਲਈ ਨਵਾਂ ਸਾਹਸ ਹੁੰਦਾ ਹੈ ਤੇ ਉਹ ਬੜੇ ਵਿਸ਼ਵਾਸ ਨਾਲ ਜੀਵਨ-ਘੋਲ ਨੂੰ ਪਕੜਦਾ ਹੈ। ਇਹ ਰਚਨਾ ਸ਼ੈਲੀ ਦੁਆਰਾ ਮਨ ਨੂੰ ਉਤਸ਼ਾਹ, ਖੇੜਾ, ਸਾਵਾਂਪਨ ਤੇ ਸਬਿਰਤਾ ਪ੍ਰਦਾਨ ਕਰਦੀ ਹੈ।

ਸੁਖਮਨੀ ਦੀ ਕਲਾਕਾਰੀ ਐਸੀ ਹੈ, ਜਿਸ ਵਿਚ ਸਾਰੀਆਂ ਕੌਮਲ ਕਲਾਵਾਂ ਦਾ ਸੁਮੇਲ ਹੈ। ਇਸ ਦੀ ਹਰ ਸਤਰ ਵਿਚ ਨ੍ਤਿਕਾਰੀ ਦੇ ਲੈਅ ਤੇ ਤਾਲ ਹਨ; ਹਰ ਪਉੜੀ ਵਿਚ ਸੰਗੀਤ ਦੀ ਧੁਨੀ ਹੈ; ਹਰ ਅਸ਼ਟਪਦੀ ਵਿਚ ਚਿੱਤਾਂ ਤੇ ਬਿੰਬਾਂ ਦੀ ਪ੍ਰਦਰਸ਼ਨੀ ਹੈ; ਹਰ ਅਸ਼ਟਪਦੀ ਇਕ ਅਲੋਕਿਕ ਮੰਦਰ ਕਲਾ ਹੈ, ਜਿਸ ਵਿਚ ਮੰਦਰ ਉਸਾਰੀ ਬੜੇ ਅਦਭੁਦਤਾ ਤੇ ਕੌਮਲ ਕੁਦਰਤੀ ਢੰਗ ਨਾਲ ਸਿਖਰ ਵੱਲ ਵਧਦੀ ਜਾ ਰਹੀ ਹੈ। ਬ੍ਰਹਮ ਗਿਆਨੀ ਦੀ ਅਸ਼ਟਪਦੀ ਇਸ ਦਿੰਸਟੀਕੌਣ ਦੀ ਸਿਖਰ ਜਾਪਦੀ ਹੈ। ਵੇਖੋ—

ਬ੍ਰਹਮ ਗਿਆਨੀ ਸਦਾ ਨਿਰਲੇਪ ॥  
ਜੈਸੇ ਜਲ ਮਹਿ ਕਮਲ ਅਲੇਪ ॥  
ਬ੍ਰਹਮ ਗਿਆਨੀ ਸਦਾ ਨਿਰਦੋਖ ॥  
ਜੈਸੇ ਸੂਰ ਸਰਬ ਕਉ ਸੋਖ ॥  
ਬ੍ਰਹਮ ਗਿਆਨੀ ਕੈ ਦ੍ਰਿਸ਼ਟਿ ਸਮਾਨਿ ॥  
ਜੈਸੇ ਰਾਜ ਰੰਕ ਕਉ ਲਾਗੈ ਤੁਲਿ ਪਵਾਨ ॥  
ਬ੍ਰਹਮ ਗਿਆਨੀ ਕੈ ਧੀਰਜੁ ਏਕ ॥  
ਜਿਉ ਬਸੁਧਾ ਕੋਊ ਖੇਡੈ ਕੋਊ ਚੰਦਨ ਲੇਪ ॥  
ਬ੍ਰਹਮ ਗਿਆਨੀ ਕਾ ਇਹੈ ਗੁਨਾਉ ॥  
ਨਾਨਕ ਜਿਉ ਪਾਵਕ ਕਾ ਸਹਜ ਸੁਭਾਉ ॥

(ਸੁਖਮਨੀ ੯-੧)

ਸੁਖਮਨੀ ਦੀ ਬੋਲੀ ਸ਼ੈਲੀ ਸਾਰੇ ਭਾਰਤ ਲਈ ਹੈ, ਕਿਉਂਕਿ ਇਸ ਦੀ ਸ਼ਬਦਾਵਲੀ ਹਰ ਥਾਂ ਸਮਝੀ ਜਾ ਸਕਦੀ ਹੈ। ਸਾਰੇ ਦੇਸ਼ਵਾਸੀਆਂ ਦਾ ਇਹ ਸਾਂਝਾ ਗ੍ਰੰਥ ਹੈ; ਨਾ ਕੇਵਲ ਵਿਚਾਰਾਂ ਕਰਕੇ, ਸਗੋਂ ਬੋਲੀ ਕਰਕੇ ਵੀ। ਇਹ ਇਕ ਨਵੀਂ ਗੀਤਾ ਹੈ ਜੋ ਪੰਜਾਬ ਦੇ ਗੁਰੂ ਨੇ ਹਿੰਦੁਸਤਾਨ ਨੂੰ ਮੁੜ ਪੰਜਾਬ ਦੀ ਧਰਤੀ ਨੂੰ ਬਖਸ਼ੀ ਹੈ। ਜੇ ਅਸੀਂ ਉਪਰਲੇ ਕਥਨ ਦੀ ਸੱਚਾਈ ਨੂੰ ਜਾਚਣਾ ਚਾਹੁੰਦੇ ਹੋਈਏ ਤਾਂ ਉਪਰ ਦਿੱਤੀ ਬ੍ਰਹਮ

ਗਿਆਨੀ ਦੀ ਪਉੜੀ ਨੂੰ ਹੇਠ ਦਿੱਤੇ ਗੁਰੂ ਨਾਨਕ ਸਾਹਿਬ ਦੇ ਰਚੇ ਸਲੋਕ ਨਾਲ  
ਮੇਲੀਏ—

ਪਵਣੁ ਗੁਰੂ ਪਾਣੀ ਪਿਤਾ ਮਾਤਾ ਧਰਤਿ ਮਹਡੁ ॥  
ਦਿਵਸੁ ਰਾਤਿ ਦੁਇ ਦਾਈ ਦਾਇਆ ਖੇਲੈ ਸਗਲ ਜਗਡੁ ॥  
ਚੰਗਿਆਈਆ ਬੁਰਿਆਈਆ ਵਾਚੈ ਧਰਮ ਹਦੂਰਿ ॥  
ਕਰਮੀ ਆਪੋ ਆਪਣੀ ਕੇ ਨੇੜੈ ਕੇ ਦੂਰਿ ॥  
ਜਿਨੀ ਨਾਮ ਧਿਆਇਆ ਗਏ ਮਸਕਤਿ ਘਾਲ ॥  
ਨਾਨਕ ਤੇ ਮੁਖ ਉਜਲੇ ਕੇਤੀ ਛੁਟੀ ਨਾਲ ॥

(ਜਪੁ-ਸਲੋਕ)

ਵੇਖੋ ਉਪਰਲੇ ਦ੍ਰਿਸ਼ਟੀਕੋਣ ਪਵਾਨ ਤੇ ਪਵਣੁ, ਜਲ ਤੇ ਪਾਣੀ, ਬਸੁਧਾ ਤੇ ਧਰਤੀ,  
ਨਿਰਦੋਖ ਤੇ ਚੰਗਿਆਈਆ ਆਦਿ ਦਾ ਅੰਤਰ ਗੁਰੂ ਅਰਜਨ ਸਾਹਿਬ ਦੀ ਵਰਤੀ  
ਸ਼ਬਦਾਵਲੀ ਭਾਰਤੀ ਲੋਕਾਂ ਲਈ ਵਧੇਰੇ ਸਰਬ ਸਾਂਝੀ ਹੈ ਤੇ ਹਰ ਤਰ੍ਹਾਂ ਭਾਰਤੀ  
ਰਹਿਸਵਾਦੀ ਪ੍ਰਤੀਕਾਂ ਤੇ ਬਿੰਬਾਂ, ਚਿੱਤਾਂ ਤੇ ਅਲੰਕਾਰਾਂ ਤੇ ਸ਼ਬਦਾਂ ਦੀ ਪ੍ਰੰਪਰਾ ਦੀ  
ਧਾਰਨੀ ਹੈ। ਸਚਮੁੱਚ ਹੀ ਸਾਰੇ ਭਾਰਤ ਲਈ ੨੪ ਅਧਿਆਵਾਂ ਦੀ ਇਹ ਇਕ ਗੀਤਾ  
ਹੈ, ਜਿਸ ਨੂੰ ਸਾਰੇ ਦੇਸ਼ਵਾਸੀ ਪੂਰੀ ਭਾਂਤ ਹੁਣ ਵੀ ਸਮਝ ਸਕਦੇ ਹਨ। ਕਿਸੇ ਵੀ  
ਹੋਰ ਭਾਰਤੀ ਬੌਲੀ ਵਿਚ ਜਿਸ ਦਾ ਜਨਮ ਸੰਸਕ੍ਰਿਤ ਵਿਚੋਂ ਹੋਇਆ ਹੈ, ਸਮਝੇ ਜਾਣ  
ਲਈ ਇਸ ਦੇ ਅਨੁਵਾਦ ਦੀ ਲੋੜ ਨਹੀਂ ਹੈ। ਇਹ ਭਗਤੀ, ਕਰਮ, ਗਿਆਨ ਆਦਿ  
ਹਰ ਪ੍ਰਕਾਰ ਦੇ ਯੋਗ; ਰਹੱਸ ਤੇ ਅਧਿਆਤਮਿਕਤਾ ਦਾ ਸੰਪੂਰਨ ਗ੍ਰੰਥ ਹੈ, ਜਿਸ ਵਿਚ  
ਸਾਰੇ ਵੇਦਾਂ, ਸ਼ਾਸਤਰਾਂ, ਪੁਰਾਣਾਂ ਦਾ ਸਾਰ ਵੀ ਹੈ ਤੇ ਜਿਸ ਦੀ ਆਪਣੀ ਇਕ ਨਵੀਂ  
ਸੰਜੋਗਾਤਮਕ ਵਿਚਾਰ ਪ੍ਰਣਾਲੀ ਵੀ ਹੈ, ਜਿਸ ਦੁਆਰਾ ਇਕ ਬਿਲਕੁਲ ਨਵੇਂ ਮੀਗੀ  
ਤੇ ਪੀਗੀ ਜੀਵਨ-ਢੰਗ ਦੀ ਜਾਚ ਸਿਖਾਈ ਗਈ ਹੈ, ਜਿਸ ਵਿਚ ਸਾਰੇ ਯੋਗ ਸਾਧਨਾਂ  
ਭਾਵ-ਪ੍ਰਭੂ-ਮਿਲਾਪ ਦੇ ਸਾਧਨਾਂ ਦਾ ਸੁਮੇਲ ਹੈ ਤੇ ਪ੍ਰਮੁੱਖ ਸਾਧਨ ਭਗਤੀ ਹੈ।

ਸੁਖਮਨੀ ਵਿਚ ਮਾਨਵਤਾ ਦਾ ਆਦਰਸ਼ ‘ਬ੍ਰਹਮ ਗਿਆਨੀ’ ਹੈ, ਵਿਸ਼ਾਲ ਹਿਰਦੇ  
ਵਾਲਾ, ਵਿਸ਼ਾਲ ਹਮਦਰਦੀ ਵਾਲਾ ਤੇ ਜੀਵਨ ਅਸਲੀਅਤ ਦਾ ਦਰਸ਼ੀ ਮਨੁੱਖ।

ਸੱਚਮੁੱਚ ‘ਸੁਖਮਨੀ’ ਸੰਸਾਰ ਸਾਹਿਤ ਕਲਾ ਦਾ ਇਕ ਅਦੁੱਤੀ ਚਮਤਕਾਰ ਹੈ,  
ਜਿਸ ਨੂੰ ਸਮਝਣ, ਵਿਚਾਰਨ ਤੇ ਪ੍ਰਚਾਰਨ ਦੀ ਲੋੜ ਹੈ।



**ਭਾਗ ਤੀਜਾ**  
**(ਮਰਯਾਦਾ ਦੀਆਂ ਬਾਣੀਆਂ)**

SIKHBOOKCLUB.COM

## ਸਿਧਾਂਤ

ਜੀਵਨ ਕਰਮ ਕਾਂਡ ਤੇ ਰਸਮਾਂ ਨਾਲ ਗੁੰਝਲਦਾਰ ਨਹੀਂ ਬਣਾਇਆ ਜਾਣਾ ਚਾਹੀਦਾ, ਪਰ ਕੁਝ ਸਾਦੀਆਂ ਜਿਹੀਆਂ ਤੇ ਜ਼ਰੂਰੀ ਰਸਮਾਂ ਜੀਵਨ ਵਿਚ ਅਤਿ ਲੋੜੀਂਦੀਆਂ ਹਨ। ਵਿਆਹ, ਮੌਤ ਆਦਿ ਦੇ ਕੁਝ ਮੌਕੇ ਅਵੱਸ਼ਕ ਤੇ ਸਰਬ-ਵਿਆਪੀ ਹਨ। ਇਹਨਾਂ ਮੌਕਿਆਂ 'ਤੇ ਮਨੋਵਿਗਿਆਨਕ ਅਵਸਥਾ ਐਸੀ ਹੁੰਦੀ ਹੈ ਕਿ ਕੁਝ ਨਾ ਕੁਝ ਰਸਮ ਇਸ ਸਮੇਂ ਹੋਣੀ ਚਾਹੀਦੀ ਹੈ। ਸਿੱਖ ਧਰਮ ਵਿਚ ਇਹਨਾਂ ਸਮਿਆਂ ਲਈ ਸਾਦਾ ਜਿਹੀ ਮਰਯਾਦਾ ਨਿਸਚਿਤ ਕੀਤੀ ਹੋਈ ਹੈ। ਵੈਸੇ ਤਾਂ ਹਰ ਸਿੱਖ ਮਰਯਾਦਾ ਸ਼ਬਦ ਕੀਰਤਨ, ਅਨੰਦੁ, ਮਗਰੋਂ ਅਰਦਾਸ ਕਰਨ ਨਾਲ ਸੰਪੂਰਨ ਹੋ ਜਾਂਦੀ ਹੈ, ਪਰ ਵਿਆਹ ਤੇ ਮੌਤ ਦੇ ਸਮਿਆਂ ਲਈ 'ਲਾਵਾਂ' ਤੇ 'ਸਦ' ਦਾ ਉਚੈਰਾ ਪਾਠ ਵੀ ਨਿਸਚਿਤ ਹੋ ਗਿਆ ਹੈ। ਇਸ ਮਰਯਾਦਾ ਦਾ ਵਿਕਾਸ ਵੀ ਹੌਲੀ-ਹੌਲੀ ਹੋਇਆ ਹੋਣਾ ਹੈ, ਪਰ ਹੁਣ ਇਸ ਮਰਯਾਦਾ ਨੇ ਨਿਸਚਿਤ ਰੂਪ ਧਾਰਨ ਕਰ ਲਿਆ ਹੈ। ਇਸੇ ਲਈ ਪੁਸਤਕ ਵਿਚ ਇਹਨਾਂ ਬਾਣੀਆਂ ਅਤੇ ਅਰਦਾਸ ਉੱਤੇ ਵੀ ਸੰਖੇਪ ਵਿਚਾਰ ਕਰ ਦੇਣੀ ਜ਼ਰੂਰੀ ਸਮਝੀ ਗਈ ਹੈ।



## ਲਾਵਾਂ

੧.

ਸਿੱਖ ਧਰਮ ਗ੍ਰਹਿਸਥ ਮਾਰਗ ਦੀ ਮਹਾਨਤਾ ਨੂੰ ਪ੍ਰਵਾਨ ਕਰਨ ਵਾਲਾ ਧਰਮ ਹੈ। ਗ੍ਰਹਿਸਥੀ ਹੋਣਾ ਇਕ ਅਵੱਸਕ ਸ਼ਰਤ ਨਾ ਵੀ ਹੋਵੇ, ਕਿਉਂਕਿ ਕਈ ਮਹਾਨ ਸਿੱਖ ਵਿਰੱਕਤ ਵੀ ਰਹੇ ਹਨ, ਪਰ ਮਜ਼ਮੂਹੀ ਅਤੇ ਸਮੁੱਚੇ ਤੌਰ 'ਤੇ ਇਹ ਗ੍ਰਹਿਸਥ ਮਾਰਗੀ ਹੈ। ਇਸ ਲਈ ਇਸ ਧਰਮ ਦੀ ਗ੍ਰਹਿਸਥ ਪਰਵੇਸ਼ ਦੀ ਵਿਸ਼ੇਸ਼ ਮਰਯਾਦਾ ਵੀ ਹੈ।

ਸਿੱਖ ਧਰਮ ਵਿਚ ਹਰ ਮਰਯਾਦਾ ਦੇ ਨਿਸਚਿਤ ਵਿਸ਼ੇਸ਼ ਅੰਗ ਕੀਰਤਨ ਤੇ ਅਰਦਾਸ ਹਨ ਅਤੇ ਮਰਯਾਦਾ ਦੀ ਪੂਰਤੀ ਲਈ ਕੋਈ ਮੌਕੇ ਦੀ ਵਿਸ਼ੇਸ਼ ਨਿਸਚਿਤ ਬਾਣੀ ਹੁੰਦੀ ਹੈ। ਗ੍ਰਹਿਸਥ ਧਰਮ ਪਰਵੇਸ਼ ਲਈ ਵਿਸ਼ੇਸ਼ ਨਿਸਚਿਤ ਬਾਣੀ 'ਲਾਵਾਂ' ਹੈ।

'ਲਾਵਾਂ' ਸੂਹੀ ਰਾਗ ਵਿਚ ਗੁਰੂ ਰਾਮਦਾਸ ਜੀ ਦਾ ਇਕ ਛੰਦ ਹੈ। ਇਸ ਸਬੰਧ ਵਿਚ ਤਿੰਨ ਗੱਲਾਂ ਧਿਆਨ-ਗੋਚਰੈ ਹੋਣੀਆਂ ਉਚਿਤ ਹਨ।

ਪਹਿਲੀ ਗੱਲ ਇਹ ਹੈ ਕਿ ਗੁਰੂ ਰਾਮਦਾਸ ਜੀ ਪ੍ਰਮੁਖ ਰੂਪ ਵਿਚ ਬਿ੍ਹਾ ਤੇ ਵੈਰਾਗ ਦੇ ਕਵੀ ਹਨ। ਆਪ ਦਾ ਪ੍ਰਮੁਖ ਵਿਸ਼ਾ ਪ੍ਰਭੂ-ਪਿਆਰ ਹੈ।

ਦੂਜੀ ਗੱਲ ਇਹ ਹੈ ਕਿ ਸੂਹੀ ਰਾਗ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਐਸਾ ਰਾਗ ਹੈ, ਜਿਸ ਦਾ ਸਬੰਧ ਉਚੇਚੇ ਤੌਰ 'ਤੇ ਗ੍ਰਹਿਸਥੀ ਜੀਵਨ ਦੀ ਖੁਸ਼ਹਾਲੀ ਨਾਲ ਹੈ ਤੇ ਵਿਆਹ ਦੀ ਰਸਮ ਨਾਲ ਹੈ, ਜਿਸ ਤੋਂ ਗ੍ਰਹਿਸਥੀ ਜੀਵਨ ਦਾ ਆਰੰਭ ਹੁੰਦਾ ਹੈ। ਸੂਹਾ ਰੰਗ ਪੰਜਾਬੀ ਸਭਿਆਚਾਰ ਵਿਚ ਵਿਆਹ ਨਾਲ ਸੰਬੰਧਿਤ ਰੰਗ ਹੈ। ਹੁਣ ਵੀ ਇਸਤ੍ਰੀਆਂ ਵਿਆਹ ਦੇ ਦਿਨਾਂ ਵਿਚ ਸੂਹੇ ਰੰਗ ਦੇ ਕੱਪੜੇ ਪਾਉਂਦੀਆਂ ਹਨ। ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਸੂਹੀ ਰਾਗ 'ਚ ਦਰਜ ਬਾਣੀ ਵਿਚ ਵਰਤੇ ਅਲੰਕਾਰਾਂ, ਚਿੰਨ੍ਹਾਂ, ਪ੍ਰਤੀਕਾਂ ਤੇ ਸ਼ਬਦਾਵਲੀ ਤੋਂ ਵੀ ਸੁਤੇ-ਸਿੱਧ ਪ੍ਰਗਟ ਹੋ ਰਿਹਾ ਹੈ ਕਿ ਇਸ ਰਾਗ ਦਾ ਕਿਸੇ ਤਰ੍ਹਾਂ ਵਿਆਹ ਸ਼ਾਦੀ ਨਾਲ ਕੁਝ ਸੰਬੰਧ ਹੈ। ਗੁਰੂ ਨਾਨਕ ਸਾਹਿਬ ਜੀ ਨੇ ਰਾਗ ਦਾ ਆਰੰਭ ਦੁੱਧ ਦੀ ਸੰਭਾਲ ਦੀ ਕਿਰਿਆ ਤੋਂ ਕੀਤਾ ਹੈ।

ਸੂਹੀ ਮਹਲਾ ੧ ॥

ਭਾਂਡਾ ਧੋਇ ਬੈਸਿ ਧੂਪੁ ਦੇਵਹੁ ਤਉ ਦੂਧੈ ਕਉ ਜਾਵਹੁ ॥

ਦੂਪੁ ਕਰਮੁ ਫੁਨਿ ਸੁਰਤਿ ਸਮਾਇਣੁ ਹੋਇ ਨਿਰਾਸ ਜਮਾਵਹੁ ॥

(ਪੰਨਾ ੨੨੮)

'ਭਾਂਡਾ' ਇਕ ਚਿੰਨ੍ਹ ਹੈ, ਮਹਲੇ ਪਹਿਲੇ ਦੇ ਇਸ ਰਾਗ ਦੇ ਸ਼ਬਦ ਵਿਚ, ਜਿਵੇਂ—

'ਜਿਨ ਕਉ ਭਾਂਡੈ ਭਾਉ ਤਿਨਾ ਸਵਾਰਸੀ ॥'

ਅਤੇ— 'ਭਾਂਡਾ ਹਛਾ ਸੋਇ ਜੋ ਤਿਸੁ ਭਾਵਸੀ ॥'

ਪਰ 'ਭਾਂਡਾ' ਗ੍ਰਹਿਸਥੀ ਜੀਵਨ ਦੀ ਜ਼ਰੂਰੀ ਵਸਤ ਵੀ ਤਾਂ ਹੈ। ਸੋ ਇਹ ਰਾਗ ਗ੍ਰਹਿਸਥੀ ਜੀਵਨ ਦਾ ਰਾਗ ਹੋਇਆ।

ਇਸ ਰਾਗ ਵਿਚ 'ਸੁਚੱਜੀ', 'ਕੁਚੱਜੀ' ਤੇ 'ਗੁਣਵੰਤੀ' ਦਾ ਨਿਰਣਾ ਹੈ। ਇਹ ਵੀ ਗ੍ਰਹਿਸਥੀ ਜੀਵਨ ਵੱਲ ਹੀ ਸੰਕੇਤ ਹੈ। ਇਸੇ ਰਾਗ ਵਿਚ 'ਸੁਹਾਗਣ' ਤੇ 'ਦੁਹਾਗਣ' ਦੇ ਸਾਰੇ ਲੱਛਣ ਦਿੱਤੇ ਹਨ। ਇਸੇ ਰਾਗ ਦੀ ਵਾਰ ਵਿਚ ਗੁਰੂ ਅਮਰਦਾਸ ਜੀ ਨੇ ਗ੍ਰਹਿਸਥ ਦਾ ਆਦਰਸ਼ ਉਲੀਕਿਆ ਸੀ।

ਧਨ ਪਿਰੁ ਏਹਿ ਨ ਆਖੀਅਨਿ ਬਹਨਿ ਇਕੱਠੇ ਹੋਇ॥

ਏਕ ਜੋਤਿ ਦੁਇ ਮੂਰਤੀ ਧਨ ਪਿਰੁ ਕਹੀਐ ਸੋਇ॥ (ਪੰਨਾ ੨੯)

ਇੱਥੇ ਹੀ ਆਪ ਨੇ ਨਿਰਣਾ ਕੀਤਾ ਸੀ :

ਸੁਹੈ ਵੇਸਿ ਦੋਹਾਗਣੀ ਪਰ ਪਿਰੁ ਰਾਵਣ ਜਾਇ॥

ਪਿਰੁ ਛੋਡਿਆ ਘਰਿ ਆਪਣੇ ਮੌਗੀ ਦੂਜੈ ਭਾਇ॥

ਮਿਠਾ ਕਰ ਕੈ ਖਾਇਆ ਬਹੁ ਸਾਦਹੁ ਵਧਿਆ ਰੋਗੁ॥

ਸੁਧੁ ਭਤਾਰੁ ਹਰਿ ਛੋਡਿਆ ਫਿਰਿ ਲਗਾ ਜਾਇ ਵਿਜੋਗ॥

(ਪੰਨਾ ੨੯੫)

ਤੀਜੀ ਗੱਲ ਇਹ ਹੈ ਕਿ ਸੂਹੀ ਰਾਗ ਹੀ ਵਿਸ਼ੇਸ਼ ਕਰਕੇ 'ਛੰਤਾਂ' ਦਾ ਰਾਗ ਹੈ ਅਤੇ ਲਾਵਾਂ ਦੀ ਬਾਣੀ ਇਕ ਛੰਤ ਹੈ ਜੋ ਕਿ ਪੰਨਾ ੨੨੩-੨੨੪ ਤੇ ਅੰਕਿਤ ਹੈ। 'ਛੰਤ' ਪੰਜਾਬ ਦੇ ਲੋਕ-ਗੀਤਾਂ ਦਾ ਰੂਪ ਹੈ ਜੋ ਵਿਆਹ ਦੇ ਸਮੇਂ ਗਾਇਆ ਜਾਂਦਾ ਹੈ, ਸੁਣਾਇਆ ਜਾਂਦਾ ਹੈ। ਸੂਹੀ ਰਾਗ ਵਿਚ ਛੰਤਾਂ ਦੀ ਗਿਣਤੀ ਅਧਿਕ ਹੈ ਅਤੇ ਸਾਰਿਆਂ ਵਿਚ ਮਜ਼ਮੂਨ ਵਿਆਹ ਦੀ ਸਫਲਤਾ ਤੇ ਖੁਸ਼ੀ ਦਾ ਹੈ।

ਵੇਖੋ— 'ਭਰਿ ਜੋਬਨਿ ਮੈ ਮਤ ਪੇਈਅੜੈ ਘਰਿ ਪਾਹੁਣੀ ਬਲਿਰਾਮ ਜੀਉ॥'

'ਬਾਬਾ ਮੈ ਵਰੁ ਦੇਹਿ ਮੈ ਹਰਿ ਵਰੁ ਭਾਵੈ ਤਿਸ ਦੀ ਬਲਿਰਾਮ ਜੀਉ॥'

(੨੯੩)

ਹਮ ਘਰ ਸਾਜਨ ਆਏ॥ ਸਾਚੈ ਮੇਲਿ ਮਿਲਾਏ॥

(੨੯੪)

ਜੇ ਲੋੜਹਿ ਵਰੁ ਬਾਲੜੀਏ ਤਾ ਗੁਰ ਚਰਨੀ ਚਿਤ ਲਾਏ ਰਾਮ॥

(੨੯੧)

ਸਤ ਸੰਤੋਖੁ ਕਰਿ ਭਾਉ ਕੁੜਮੁ ਕੁੜਮਾਈ ਆਇਆ ਬਲਿਰਾਮ ਜੀਉ॥

(੨੯੩)

ਮਿਠ ਬੋਲੜਾ ਜੀ ਹਰਿ ਸਜਣੁ ਸੁਆਮੀ ਮੇਰਾ॥

(੨੯੪)

ਸੋ 'ਲਾਵਾਂ' ਦਾ 'ਛੰਤ' ਹਰ ਤਰ੍ਹਾਂ ਪੰਜਾਬੀ ਸਭਿਆਚਾਰ, ਰਵਾਇਤ ਤੇ ਲੋਕ-ਕਾਵਿ ਰੂਪ ਤੇ ਆਧਾਰਿਤ ਹੈ। ਸੂਹਾ ਰੰਗ ਪੰਜਾਬੀ ਸਭਿਆਚਾਰ ਵਿਚ ਵਿਆਹ ਦਾ ਰੰਗ ਹੈ ਤੇ ਸੂਹੀ ਰਾਗ ਉਸ ਮੌਕੇ ਦਾ ਰਾਗ ਹੈ। 'ਛੰਤ' ਪੰਜਾਬੀ ਲੋਕ-ਕਾਵਿ ਰੂਪ ਹੈ, ਜੋ ਵਿਆਹ ਦੇ ਮੌਕੇ ਨਾਲ ਹੀ ਸੰਬੰਧਿਤ ਹੈ ਅਤੇ ਗੁਰੂ ਰਾਮਦਾਸ ਜੀ ਜੋ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਬਿਹਾ ਤੇ ਪ੍ਰੇਮ ਦੇ ਸਰੂਪ ਹਨ, ਨੇ ਇਸ ਛੰਤ ਦੀ ਰਚਨਾ ਕੀਤੀ ਹੈ।

ਇਹ ਪੂਰੀ ਤਰ੍ਹਾਂ ਕਹਿ ਸਕਣਾ ਕਠਿਨ ਹੈ ਕਿ ਕਦੋਂ ਲਾਵਾਂ ਦੇ ਛੰਤ ਦੀ ਵਰਤੋਂ

ਇਸ ਮਰਯਾਦਾ ਦੀ ਪੂਰਤੀ ਲਈ ਕੀਤੀ ਜਾਣ ਲੱਗ ਪਈ ਸੀ। ਇਹ ਵਿਕਾਸ ਸ਼ਾਇਦ ਦਸਮ ਪਾਤਸ਼ਾਹ ਜੀ ਦੇ ਸਮੇਂ ਤੀਕ ਆ ਕੇ ਹੋਇਆ ਹੋਣਾ ਹੈ। ਦਸਮ ਪਾਤਸ਼ਾਹ ਦੀਆਂ ਲਾਵਾਂ ਹੋਈਆਂ ਸਨ।

## ੨.

ਹੁਣ ਵਿਚਾਰ ਵਾਲੀ ਗੱਲ ਇਹ ਹੈ ਕਿ ਲਾਵਾਂ (ਪ੍ਰਕਰਮਾਂ, ਫੇਰੇ) ਦੀ ਨਾਟਕੀ ਰਸਮ ਵਿਚ ਰਹਿਸ ਕੀ ਹੈ? 'ਫੇਰੇ' ਤਾਂ ਇਕ ਬਾਹਰਮੁਖੀ ਰੂਪ ਹੈ। ਕਿਸੇ ਡੂੰਘੇ ਰਹਿਸਵਾਦੀ ਵਿਚਾਰ ਦਾ। ਇਹ ਗੱਲ ਤਾਂ ਪ੍ਰਗਟ ਹੈ ਕਿ ਪੰਜਾਬ ਵਿਚ ਪੁਰਾਤਨ ਰਸਮ ਕਿਸੇ ਦੀ ਪ੍ਰਤਿਸ਼ਟਤਾ ਦੇ ਮੰਨਣ ਦੀ ਇਹ ਸੀ ਕਿ ਉਸ ਪ੍ਰਤਿਸ਼ਟ ਵਸਤੂ ਜਾਂ ਵਿਅਕਤੀ ਦੇ ਦੁਆਲੇ ਪ੍ਰਕਰਮਾ ਕੀਤੀ ਜਾਂਦੀ ਸੀ। ਵਿਚਾਰ ਇਹ ਰਹਿਸਵਾਦੀ ਅਤੇ ਧਾਰਮਿਕ ਸੀ। 'ਸੰਸਾਰ' ਸ਼ਬਦ ਦਾ ਭਾਵ ਚੱਕਰ ਲਾਉਣਾ ਜਾਂ ਫੇਰੇ ਲੈਣਾ ਹੈ। Universe ਦਾ ਭਾਵ ਹੀ ਇਹੋ ਹੈ ਕਿ 'ਇਕ' (Uni) ਦੇ ਦੁਆਲੇ (Verse) ਚੱਕਰ ਲਾਉਣਾ। ਸਾਰਾ ਸੰਸਾਰ ਇਕ ਪਰਮਾਤਮਾ ਦੇ ਦੁਆਲੇ ਚੱਕਰ ਲਾਂਦਾ ਹੈ। ਭਾਵ ਪਰਮਾਤਮਾ ਦਾ ਸ਼ਾਸਨ (ਰਾਜ) ਆਪਣੇ ਆਪ ਉਹ ਪਰਵਾਨ ਕਰਦਾ ਹੈ। ਸਾਰਾ ਸੰਸਾਰ ਪ੍ਰਭੂ ਦੀ ਆਗਿਆ ਅਧੀਨ ਉਸ ਦੇ ਦੁਆਲੇ ਚੱਕਰ ਲਾਉਂਦਾ ਹੈ। ਸੋ 'ਫੇਰੇ ਲੈਣ' ਦਾ ਭਾਵ ਹੈ ਪਰਮਾਤਮਾ ਦੀ ਮਹਾਨਤਾ ਪਰਵਾਨ ਕਰਨਾ। ਇਸੇ ਤਰ੍ਹਾਂ ਕਿਸੇ ਮਹਾਨ ਵਿਅਕਤੀ ਦੁਆਲੇ ਫੇਰੇ ਲੈਣ ਦਾ ਭਾਵ ਵੀ ਇਹ ਹੈ ਕਿ ਉਸ ਦੀ ਮਹਾਨਤਾ ਪ੍ਰਵਾਨ ਕਰਨਾ। ਇਸੇ ਤਰ੍ਹਾਂ ਜਦੋਂ ਸਿੱਖ ਜੋੜਾ ਸ੍ਰੀ ਗੁਰ ਗ੍ਰੰਥ ਸਾਹਿਬ ਜੀ ਦੇ ਦੁਆਲੇ ਫੇਰੇ ਲਾਉਂਦਾ ਹੈ ਤਾਂ ਇਸ ਦਾ ਭਾਵ ਇਹ ਹੈ ਕਿ ਉਹ ਪ੍ਰਣ ਕਰਦਾ ਹੈ ਕਿ ਅਸੀਂ ਸਾਰਾ ਜੀਵਨ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਪ੍ਰਧਾਨਤਾ ਮੰਨਾਂਗੇ ਅਤੇ ਇਸ ਦੇ ਹੁਕਮ ਨੂੰ ਆਪਣੇ ਜੀਵਨ ਵਿਚ ਮਹਾਨਤਾ ਦੇਵਾਂਗੇ।

ਸੋ 'ਲਾਵਾਂ' ਲੈਣ ਦਾ ਚਿੰਨ੍ਹਾਤਮਕ ਕਰਮ ਦਾ ਭਾਵ ਇਹ ਹੈ ਕਿ ਸਿੱਖ ਜੋੜਾ ਪ੍ਰਣ ਕਰਦਾ ਹੈ ਸਾਰਾ ਜੀਵਨ ਅਸੀਂ ਬਾਣੀ ਦੇ ਅਸੂਲਾਂ ਜਾਂ ਗੁਰਮਤਿ ਦੇ ਅਨੁਕੂਲ ਬਿਤਾਵਾਂਗੇ। ਲਾਵਾਂ ਜਾਂ ਫੇਰੇ ਲੈਣਾ ਇਹ ਪ੍ਰਣ ਹੈ। ਇਹ ਨਾਟਕੀ ਕਰਮ ਇਸ ਪ੍ਰਣ ਦਾ ਸੂਚਕ ਹੈ। ਸਾਰੀ ਸੰਗਤ ਇਸ ਪ੍ਰਣ ਦੀ ਸਾਖੀ ਹੁੰਦੀ ਹੈ।

## ੩.

'ਲਾਵਾਂ' ਦਾ ਛੰਤ ਤਾਂ ਨਿਸਚਿਤ ਹੈ, ਪਰ ਸਾਰੇ ਗੁਰੂ ਗ੍ਰੰਥ ਸਾਹਿਬ 'ਚ ਵੀ ਸਫਲ ਗ੍ਰਹਿਸਥੀ ਜੀਵਨ ਲਈ ਸੰਕੇਤ ਕੀਤੇ ਹੋਏ ਹਨ। ਗੁਰੂ ਰਾਮਦਾਸ ਜੀ ਤੋਂ ਪਹਿਲੇ ਗੁਰੂ ਸਾਹਿਬਾਨ ਨੇ ਵੀ ਸਫਲ ਦੰਪਤੀ ਜੀਵਨ ਲਈ ਸੰਕੇਤ ਕੀਤੇ ਹੋਏ ਹਨ। ਲਾਵਾਂ ਦੇ ਭਾਵ ਵੇਖਣ ਤੋਂ ਪਹਿਲਾਂ ਉਹ ਸੰਖੇਪ ਤੌਰ 'ਤੇ ਵੇਖ ਲੈਣੇ ਚਾਹੀਦੇ ਹਨ। 'ਲਾਵਾਂ' ਦਾ ਛੰਤ ਉਹਨਾਂ ਸੰਕੇਤਾਂ 'ਤੇ ਹੀ ਆਧਾਰਿਤ ਹੈ।

(੧) ਗੁਰੂ ਨਾਨਕ ਸਾਹਿਬ ਜੀ ਨੇ ਇਸਤਰੀ ਦੀ ਮਹਾਨਤਾ ਨੂੰ ਇਸ ਤਰ੍ਹਾਂ ਸਮਝਾਇਆ—

ਭੰਡਿ ਜੰਮੀਐ ਭੰਡਿ ਨਿੰਮੀਐ ਭੰਡਿ ਮੰਗਣੁ ਵੀਆਹੁ ॥

ਭੰਡਹੁ ਹੋਵੈ ਦੋਸਤੀ ਭੰਡਹੁ ਚਲੈ ਰਾਹੁ ॥

ਭੰਡ ਮੂਆ ਭੰਡ ਭਾਲੀਐ ਭੰਡਿ ਹੋਵੈ ਬੰਧਾਨੁ ॥  
ਜੋ ਕਿਉ ਮੰਦਾ ਆਖੀਐ ਜਿਤੁ ਜੰਮਹਿ ਰਾਜਾਨ ॥

(ਵਾਰ ਆਸਾ)

‘ਭੰਡਿ ਹੋਵੈ ਬੰਧਾਨੁ’ ਬੜੀ ਵਿਸ਼ੇਸ਼ ਗੱਲ ਹੈ। ਇਸਤਰੀ, ਮਰਦ ਲਈ, ਇਕ ਸੰਜਮ ਜ਼ਬਤ ਹੈ, ਉਹ ਮਰਦ ਵਿਚ ਕਾਮ ਦਾ ਜ਼ਬਤ ਪੈਦਾ ਕਰਦੀ ਹੈ ਅਤੇ ਜੇ ਕਾਮ ਦਾ ਜ਼ਬਤ ਪੈਦਾ ਹੋ ਜਾਵੇ ਤਾਂ ਕ੍ਰੋਧ ਆਦਿ ਦਾ ਜ਼ਬਤ ਆਪਣੇ ਆਪ ਪੈਦਾ ਹੋ ਜਾਂਦਾ ਹੈ। ‘ਜ਼ਬਤ ਜਾਂ ਬੰਧਾਨ’ ਇਸ ਤਰ੍ਹਾਂ ਪੈਦਾ ਹੁੰਦਾ ਹੈ ਕਿ ਹਰ ਜੀਵ ਵਿਚ ਜਿਨਸੀ ਤੇ ਲਿੰਗ ਖਿੱਚ ਦਾ ਜਜ਼ਬਾ ਤਾਂ ਹੈ, ਇਸ ਜਜ਼ਬੇ ਨੂੰ ਮਾਰਿਆ ਨਹੀਂ ਜਾ ਸਕਦਾ, ਪਰ ਇਸ ਦੀ ਵਰਤੋਂ ਵਿਚ ਸੰਜਮ ਪੈਦਾ ਕੀਤਾ ਜਾ ਸਕਦਾ ਹੈ, ਜੇ ਯੋਗ ਹੱਦ ਤੀਕ ਇਸ ਦੀ ਪੂਰਤੀ ਦੇ ਮੌਕੇ ਮੌਜੂਦ ਹੋਣ। ਗ੍ਰਹਿਸਥੀ ਜੀਵਨ ਐਸਾ ਯੋਗ ਮੌਕਾ ਦਿੰਦਾ ਹੈ ਅਤੇ ਇਸ ਤਰ੍ਹਾਂ ਮਨੁੱਖ ਨੂੰ ਕਾਮ ਵਾਸ਼ਨਾ ਵਿਚ ਗੁਸ਼ਤ ਹੋ ਜਾਣ ਤੋਂ ਬਚਾਉਂਦਾ ਹੈ। ਇਸੇ ਤਰ੍ਹਾਂ ਮਰਦ ਇਸਤਰੀ ਲਈ ਜ਼ਬਤ ਬਣਦਾ ਹੈ। ਪਰਮਾਤਮਾ ਨੇ ਇਸਤਰੀ ਮਰਦ ਲਈ ਅਤੇ ਮਰਦ ਇਸਤਰੀ ਲਈ ‘ਬੰਧਾਨ’ ਦੇ ਸਾਧਨ ਤੇ ਪ੍ਰੇਰਕ ਬਣਾਏ ਹਨ।

(2) ਵਿਆਹ ਇਕ ਸਾਂਝ ਹੈ, ਸਾਂਝ ਪੈਦਾ ਕਰਨੀ ਹੈ। ‘ਸਾਂਝ’ ਦਾ ਸਿਧਾਂਤ ਗੁਰੂ ਨਾਨਕ ਸਾਹਿਬ ਜੀ ਨੇ ਇਹ ਦੱਸਿਆ ਹੈ-

ਗੁਣਾ ਕਾ ਹੋਵੈ ਵਾਸਲਾ ਕਢਿ ਵਾਸੁ ਲਈਜੈ ॥  
ਜੇ ਗੁਣ ਹੋਵਨਿ ਸਾਜਨਾ ਮਿਲ ਸਾਝ ਕਰੀਜੈ ॥  
ਸਾਝ ਕਰੀਜੈ ਗੁਣਹ ਕੇਰੀ ਛੋਡਿ ਅਵਗਣ ਚਲੀਐ ॥  
ਪਹਿਰੇ ਪਟੰਬਰ ਕਰਿ ਅਡੰਬਰ ਆਪਣਾ ਪਿੜ੍ਹੁ ਮਲੀਐ ॥  
ਜਿਥੈ ਜਾਇ ਬਹੀਐ ਭਲਾ ਕਹੀਐ ਝੋਲਿ ਅੰਮ੍ਰਿਤ ਪੈਜੈ ॥  
ਗੁਣਾ ਕਾ ਹੋਵੈ ਵਾਸਲਾ ਕਢਿ ਵਾਸੁ ਲਈਜੈ ॥

(ਸੂਹੀ ਮਹਲਾ ੧, ਪੰਨਾ ੨੬੬)

ਸਿੱਖ ਪਰਮ ਵਿਚ ਸਿੱਖ-ਸਿੱਖ ਦੀ ਸਾਂਝ ਗੁਣਾਂ ਦੀ ਸਾਂਝ ਹੈ। ਗੁਰੂ-ਸਿੱਖ ਦੀ ਸਾਂਝ ਗੁਣਾਂ ਦੀ ਸਾਂਝ ਹੈ। ਇਸੇ ਤਰ੍ਹਾਂ ਪਤੀ-ਪਤਨੀ ਦੀ ਸਾਂਝ ਵੀ ਗੁਣਾਂ ਦੀ ਸਾਂਝ ਹੈ। ਇਕ ਦੂਜੇ ਪਾਸੋਂ ਗੁਣ ਗ੍ਰਹਿਣ ਕਰਨਾ ਅਤੇ ਸਾਂਝੇ ਤੌਰ ਤੇ ਮਿਲ ਕੇ ਜੀਵਨ ਵਿਚ ਗੁਣ ਉਤਪਨ ਕਰਨ ਦਾ ਉਪਰਾਲਾ ਕਰਨਾ। ਸਾਂਝ ਨਾਲ ਜੀਵਨ ਵਿਚ ਵਧੇਰੇ ਗੁਣ ਧਾਰਨ ਕੀਤੇ ਜਾ ਸਕਦੇ ਹਨ। ਆਦਰਸ਼ ਇਹ ਹੈ ਕਿ ਇਸਤਰੀ ਨੇ ਮਰਦ ਨੂੰ ਗੁਣਾਂ ਵਾਲਾ ਜੀਵਨ ਬਤੀਤ ਕਰਨ ਵਿਚ ਸਹਾਇਤਾ ਦੇਣੀ ਹੈ ਅਤੇ ਪਤੀ ਨੇ ਪਤਨੀ ਨੂੰ ਗੁਣਾਂ ਦਾ ਧਾਰਨੀ ਹੋਣ ਵਿਚ ਸਹਾਇਤਾ ਦੇਣੀ ਹੈ।

‘ਗੁਣ’ ਵਾਸ਼ਨਾ ਹਨ। ਜਿੱਥੇ ਜੀਵਨ ਵਿਚ ਗੁਣ ਹਨ, ਉੱਥੇ ਵਾਸ਼ਨਾ ਹੁੰਦੀ ਹੈ। ਉਸ ਜੋੜੇ ਦੇ ਜੀਵਨ ਵਿਚੋਂ ਵਾਸ਼ਨਾ ਆਉਂਦੀ ਹੈ। ਉਸ ਜੋੜੇ ਦੀ ਵਾਸ਼ਨਾ ਫੈਲਦੀ ਹੈ ਜਿਸ ਦੇ ਸਾਂਝੇ ਜੀਵਨ ਵਿਚ ਗੁਣ ਹਨ। ਪਤੀ ਤੇ ਪਤਨੀ ਦੇ ਗੁਣਾਂ ਵਾਲਾ ਜੀਵਨ ਬਤੀਤ ਕਰਨ ਦੀ ਇਕ ਦੂਜੇ ਨੂੰ ਪ੍ਰੇਰਨਾ ਦੇਣੀ ਹੈ। ਇਹ ਦੂਜਾ ਆਦਰਸ਼ ਹੈ।

(3) ਗੁਰੂ ਅਮਰਦਾਸ ਜੀ ਨੇ ਦੰਪਤੀ ਜੀਵਨ ਦਾ ਇਹ ਆਦਰਸ਼ ਬੱਧਾ ਸੀ ਕਿ—

ਧਨ ਪਿਰੁ ਏਹਿ ਨ ਆਖੀਅਨਿ ਬਹਨਿ ਇਕਠੇ ਹੋਇ ॥  
ਏਕ ਜੋਤਿ ਦੁਇ ਮੂਰਤੀ ਧਨ ਪਿਰੁ ਕਹੀਐ ਸੋਇ ॥

(ਵਾਰ ਸੂਹੀ ਮ: ੩, ੨੯)

ਵਿਆਹ ਦਾ ਆਦਰਸ਼ ਕਾਮ ਦੀ ਪੂਰਤੀ ਨਹੀਂ (ਬਹਨਿ ਇਕਠੇ ਹੋਇ) ਸਗੋਂ ਇਸ ਦਾ ਆਦਰਸ਼ 'ਏਕ ਜੋਤਿ' ਹੋਣਾ ਹੈ। ਵਿਸ਼ੇ ਦੀ ਪੂਰਤੀ ਹੀ ਵਿਆਹ ਦਾ ਕੇਵਲ ਮੰਤਵ ਨਹੀਂ ਹੈ; ਇਸ ਦਾ ਮੰਤਵ ਸਾਂਝੇ ਅਸੂਲਾਂ ਦੀ ਰੱਸ਼ਨੀ ਵਿਚ ਤੁਰਨ ਦਾ ਯਤਨ ਕਰਨਾ ਹੈ। ਉਹ ਸਾਂਝੀ ਜੋਤਿ ਗੁਣਾਂ ਦੀ ਜੋਤਿ ਹੈ, ਬਾਣੀ ਦੀ ਜੋਤਿ ਹੈ। ਇਸ ਤਰ੍ਹਾਂ ਆਤਮਿਕ ਸਾਂਝ ਪੈਦਾ ਹੁੰਦੀ ਹੈ ਅਤੇ ਪਤੀ-ਪਤਨੀ 'ਏਕ-ਜੋਤਿ' ਹੋ ਜਾਂਦੇ ਹਨ। ਵਿਆਹ ਲਿੰਗ ਸਬੰਧ ਦੀ ਚੀਜ਼ ਨਹੀਂ ਹੈ, ਆਤਮਿਕ ਸਾਂਝ ਦੀ ਚੀਜ਼ ਹੈ। ਅਧਿਆਤਮਿਕ ਸਾਂਝ ਦੀ ਚੀਜ਼ ਹੈ। ਸਾਂਝੇ ਅਸੂਲ 'ਤੇ ਪਹਿਰਾ ਦੇਣ ਲਈ ਵਿਆਹ ਦੀ ਸਾਂਝ ਕਾਇਮ ਕੀਤੀ ਜਾਂਦੀ ਹੈ, ਇਹ ਤੌਜਾ ਆਦਰਸ਼ ਹੈ।

(੪) ਵਿਆਹ ਮਿੱਤਰਤਾ ਹੈ, ਇਸਤਰੀ ਤੇ ਪਤੀ ਪਰਮ ਮਿੱਤਰ ਹਨ, ਪਰ ਮਿੱਤਰਤਾ ਕੀ ਹੈ? ਗੁਰੂ ਅਰਜਨ ਦੇਵ ਜੀ ਦਸਦੇ ਹਨ—

ਜਿਨ੍ਹਾਂ ਦਿਸੰਦਿੱਤਾ ਦੁਰਮਤਿ ਵੰਵੈ ਮਿਤ੍ਰ ਅਸਾਡੜੇ ਸੇਈ ॥  
ਹਉ ਛੂਢੇਦੀ ਜਗੁ ਸਬਾਇਆ ਜਨ ਨਾਨਕ ਵਿਰਲੇ ਕੇਈ ॥

(ਵਾਰ ਗੁਜਰੀ ਮ: ੫, ੪੨੦)

ਦੰਪਤੀ ਜੀਵਨ ਦੀ ਮਿੱਤਰਤਾ ਇਹ ਹੈ ਕਿ ਇਕ ਦੂਜੇ ਦੀ ਇਤਨੀ ਹਯਾ ਹੋਵੇ ਕਿ ਕੋਈ 'ਦੁਰਮਤਿ' ਜਾਂ 'ਕੁਕਰਮ' ਕਰ ਕੇ ਦੂਜੇ ਨੂੰ ਮੂੰਹ ਵਿਖਾਣ ਦੀ ਚੁਰਅੱਤ ਨਾ ਰਹੇ ਸਗੋਂ ਦੂਜੇ ਸਾਥੀ ਦੇ ਦਰਸ਼ਨ ਕਰਦਿਆਂ ਹੋ ਸ਼ੁੱਭ ਕਰਮ ਦੀ ਪੇਰਨਾ ਹੋਵੇ। ਆਪਣੇ ਸਾਥੀ ਦਾ ਪ੍ਰਭਾਵ ਇਤਨਾ ਹੋਵੇ, ਤਦ ਹੀ ਸਮਝਣਾ ਚਾਹੀਦਾ ਹੈ ਕਿ ਮਿੱਤਰਤਾ ਨਿਭ ਰਹੀ ਹੈ ਜਾਂ ਸਾਂਝ ਹੈ। ਦੰਪਤੀ ਜੀਵਨ ਦੀ ਮਿੱਤਰਤਾ ਇਸੇ ਆਦਰਸ਼ ਦੀ ਧਰਤੀ ਹੈ।

(੫) ਗੁਰੂ ਹਰਿਗੋਬਿੰਦ ਸਾਹਿਬ ਨੇ 'ਅੰਰਤ ਨੂੰ ਈਮਾਨ' ਕਿਹਾ ਹੈ। ਗੁਰੂ ਗੋਬਿੰਦ ਸਿੰਘ ਜੀ ਨੇ 'ਨਿਜ ਨਾਗੀ ਕੇ ਸੰਗ ਨਿਹੁ ਨਿਤ' ਵਧਾਉਣ ਦੀ ਪੇਰਨਾ ਕੀਤੀ ਹੈ। ਭਾਵ ਇਹ ਹੈ ਕਿ ਇਸਤਰੀ ਮਰਦ ਦੇ ਈਮਾਨ ਨੂੰ ਕਾਇਮ ਰੱਖਣ ਵਿਚ ਸਹਾਇਤਾ ਕਰਦੀ ਹੈ ਅਤੇ ਮਰਦ ਇਸਤਰੀ ਦਾ ਈਮਾਨ ਕਾਇਮ ਰੱਖਣ ਵਿਚ ਸਹਾਇਤਾ ਕਰਦਾ ਹੈ। ਕਾਮ ਤਰੰਗ ਵਿਚ ਡੋਲ ਜਾਣ ਨਾਲ ਈਮਾਨ ਡੋਲਦਾ ਹੈ, ਪਰ ਦੰਪਤੀ ਜੀਵਨ ਵਿਚ ਪਤੀ-ਪਤਨੀ ਕਾਮ ਤਰੰਗ ਪੈਦਾ ਨਹੀਂ ਹੋਣ ਦਿੰਦੇ। ਉਹ ਇਕ ਦੂਜੇ ਦੇ ਧਰਮ ਨੂੰ ਕਾਇਮ ਕਰਦੇ ਹਨ।

(੬) ਸਾਰੇ ਗੁਰੂ ਗ੍ਰੰਥ ਸਾਹਿਬ ਵਿਚ ਭਗਤੀ ਦਾ ਉੱਚਤਮ ਸਰੂਪ 'ਧਨ-ਪਿਰੁ' ਦਾ ਸਰੂਪ ਹੀ ਮੰਨਿਆ ਹੈ; ਜਿਵੇਂ ਸੂਹੀ ਰਾਗ ਦੇ ਤੇ ਹੋਰ ਰਾਗਾਂ ਦੇ ਛੀਤਾਂ ਤੋਂ ਵਿਸ਼ੇਸ਼ ਕਰਕੇ ਪ੍ਰਗਟ ਹੈ। ਜੀਵ ਪਰਮਾਤਮਾ ਨੂੰ ਪ੍ਰਾਪਤ ਕਰ ਲੈਂਦਾ ਹੈ ਜਦੋਂ ਉਸ ਵਿਚ ਇਸਤਰੀ ਵਾਲੀ ਪਵਿੱਤਰਤਾ ਸਤਿ, ਵਫ਼ਾ, ਵਿਸ਼ਵਾਸ ਤੇ ਪਹਿਰਾ ਦੇਣ, ਸੇਵਾ, ਕੁਰਬਾਨੀ, ਸਿਦਕ ਆਦਿ ਦੇ ਗੁਣ ਪੈਦਾ ਹੋ ਜਾਂਦੇ ਹਨ। ਜੀਵ ਪਰਮਾਤਮਾ ਨੂੰ ਮਿਲ ਜਾਂਦਾ ਹੈ ਜਦੋਂ ਉਸ ਵਿਚ ਸੁਹਾਗਣ ਹੋਣ ਦਾ ਫਖਰ ਜਾਗ ਪੈਂਦਾ ਹੈ—ਸੁਹਾਗ ਦਾ ਭਾਵ ਇਹ ਹੈ ਕਿ ਪ੍ਰਭੂ ਮੇਰੀ ਇੱਜਤ ਹੈ, ਮੇਰੀ ਲਾਜ਼ਿ-ਪਤਿ ਹੈ, ਉਹ ਮੇਰੀ ਇੱਜਤ ਦਾ ਰਾਖਾ ਹੈ, ਉਹ ਮੈਰਾ ਮਾਣ ਤੇ ਗੌਰਵ ਹੈ ਅਤੇ ਮੈਂ ਉਸ ਨੂੰ ਸੋਹਣਾ ਸੁੰਦਰ, ਪਵਿੱਤਰ,

ਨਿਰਮਲ, ਨਿਸ਼ਕਪਟ ਹੋ ਕੇ ਦੱਸਣਾ ਹੈ। ਮੈਂ ਉਹ ਗੁਣ ਪੈਦਾ ਕਰਨੇ ਹਨ, ਜਿਨ੍ਹਾਂ ਕਰਕੇ ਉਹ ਖੁਸ਼ ਹੋਵੇ। ਇਹੀ ਭਗਤੀ ਹੈ।

## 4.

ਵਿਆਹ ਦੀ ਮਰਯਾਦਾ ਨੂੰ ਅਨੰਦ ਮਰਯਾਦਾ ਕਿਹਾ ਹੈ। ਗ੍ਰਹਿਸਥ ਜੀਵਨ ਦੀ ਸਫਲਤਾ ਦਾ ਅਨੁਮਾਨ ਇਸ ਵਿਚੋਂ ਪ੍ਰਾਪਤ ਹੁੰਦੇ ਅਨੰਦ ਤੋਂ ਹੀ ਲਗਾਇਆ ਜਾਣਾ ਹੈ। ਜੇ ਦੰਪਤੀ ਜੀਵਨ ਦੁਖੀ ਰਹਿੰਦਾ ਹੈ ਤਾਂ ਸਮਝੋ ਕਿ ਇਹ ਗੁਰਮਤਿ ਦਾ ਅਨੰਦ ਨਹੀਂ ਹੈ ਅਤੇ ਇਸ ਵਿਚ ਕੋਈ ਆਤਮਿਕ ਘਾਟ ਹੈ। ਗ੍ਰਹਿਸਥ ਦਾ ਜ਼ਰੂਰੀ ਸਿੱਟਾ ਖੁਸ਼ੀ ਜਾਂ ਅਨੰਦ ਹੋਣਾ ਚਾਹੀਦਾ ਹੈ। ਇਹ ਤਦ ਪ੍ਰਾਪਤ ਹੋਵੇਗਾ, ਜੇ ਅਸੀਂ ਗੁਰੂ ਅਮਰਦਾਸ ਜੀ ਦੇ ਤਜਰਬੇ ਤੋਂ ਪੂਰਾ ਲਾਭ ਉਠਾਵਾਂਗੇ। ਆਪ ਨੇ ਅਨੰਦ ਪ੍ਰਾਪਤੀ ਦੀਆਂ ਜ਼ਰੂਰੀ ਸ਼ਰਤਾਂ ਅਨੇਕ ਦੱਸੀਆਂ ਹਨ। (ਅਨੰਦੁ ਦੀ ਬਾਣੀ ਵਿਚ), ਪਰ ਜੇ ਅਨੰਦੁ ਦੀ ਪਹਿਲੀ ਪਉੜੀ ਵਿਚ ਦੱਸੀਆਂ ਸ਼ਰਤਾਂ ਹੀ ਨਿਭਾ ਲਈਏ ਤਾਂ ਵੀ ਅਨੰਦ ਅਵੱਸ਼ ਪ੍ਰਾਪਤ ਹੋਵੇਗਾ।

ਅਨੰਦੁ ਭਇਆ ਮੇਰੀ ਮਾਏ, ਸਤਿਗੁਰੂ ਮੈਂ ਪਾਇਆ ॥

ਸਤਿਗੁਰ ਤ ਪਾਇਆ ਸਹਜ ਸੇਤੀ, ਮਨਿ ਵਜੀਆ ਵਾਧਾਈਆ ॥

ਰਾਗ ਰਤਨ ਪਰਵਾਰ ਪਰੀਆਂ, ਸਬਦ ਗਾਵਣ ਆਈਆ ॥

ਸਬਦੋ ਤ ਗਾਵਹੁ ਹਰੀ ਕੇਰਾ, ਮਨਿ ਜਿਨੀ ਵਸਾਇਆ ॥

ਕਰੈ ਨਾਨਕੁ ਅਨੰਦੁ ਹੋਆ, ਸਤਿਗੁਰੂ ਮੈਂ ਪਾਇਆ ॥ ੧ ॥ (ਅਨੰਦੁ)

ਅਨੰਦ ਉਸ ਜੀਵਨ ਵਿਚ ਹੁੰਦਾ ਹੈ, ਜਿੱਥੇ ਗਿਆਨ ਪੂਰਨ ਹੈ (ਸਤਿਗੁਰੂ), ਸਤਿਗੁਰੂ ਪ੍ਰਾਪਤ ਹੈ; ਜਿੱਥੇ 'ਸਹਜ (Balance)' ਹੈ, ਜੀਵਨ ਵਿਚ ਕਿਸੇ ਪਾਸੇ ਉਲਾਰ ਨਾ ਹੋਣਾ, ਜਿੱਥੇ ਸਭ ਨਾਲ ਰਾਗਾਤਮਕ ਸਬੰਧ ਹਨ Harmony ਰਾਗ ਰਤਨ ਹਨ, ਅਤੇ ਜਿੱਥੇ ਜੀਵਨ ਵਿਚ ਸ਼ਬਦ ਹੈ, ਭਾਵ ਪਰਮਾਤਮਾ ਦਾ ਸਾਖਿਆਤ ਦਰਸ਼ਨ (Vision) ਹੈ। ਗੁਰੂ, ਸਹਜ, ਰਾਗ ਅਤੇ ਸ਼ਬਦ-ਜੀਵਨ ਵਿਚ ਅਨੰਦ ਪੈਦਾ ਕਰਦੇ ਹਨ।

ਸੋ ਦੰਪਤੀ ਜੀਵਨ ਦੀ ਸਫਲਤਾ ਦੀਆਂ ਇਹ ਜ਼ਰੂਰੀ ਸ਼ਰਤਾਂ ਹਨ।

## 5.

'ਲਾਵਾਂ' ਦੀ ਬਾਣੀ ਦੇ ਛੰਤ ਦੇ ਚਾਰ ਬੰਦ ਹਨ। ਹਰ ਬੰਦ ਵਿਚ ਦੰਪਤੀ ਜੀਵਨ ਦੀ ਸਫਲਤਾ ਲਈ ਕੋਈ ਸ਼ਰਤ ਦੱਸੀ ਹੈ। ਇਹ ਸ਼ਰਤਾਂ ਪੂਰੀਆਂ ਹੋਣ 'ਤੇ ਹੀ ਗ੍ਰਹਿਸਥੀ ਜੀਵਨ ਸਫਲ ਹੋ ਸਕਦਾ ਹੈ। ਇਹ ਸ਼ਰਤਾਂ ਬੰਦ-ਕ੍ਰਮ ਅਨੁਸਾਰ ਇਸ ਤਰ੍ਹਾਂ ਹਨ :

(ੴ)

'ਲਾਵਾਂ' ਦੇ ਪਹਿਲੇ ਬੰਦ ਵਿਚ ਦੋ ਜ਼ਰੂਰੀ ਗੱਲਾਂ ਕਹੀਆਂ ਹਨ। ਪਹਿਲੀ ਇਹ ਕਿ ਭਾਵੋਂ ਹਾਲਾਤ ਕੁਝ ਹੋਣ ਗ੍ਰਹਿਸਥੀ ਜੀਵਨ ਦਾ ਤਿਆਗ ਨਹੀਂ ਕਰਨਾ, ਪਰਵਿਰਤ ਰਹਿਣਾ ਹੈ ਅਤੇ ਜਦੋ-ਜਹਿਦ ਕਰਨੀ ਹੈ। ਮੁਸ਼ਕਲਾਂ ਤੇ ਦੁੱਖ ਆ ਸਕਦੇ ਹਨ, ਅਜੋੜਤਾ ਤੇ ਨਾਰਾਜ਼ਗੀ ਵੀ ਹੋ ਸਕਦੀ ਹੈ, ਅਸਫਲਤਾ ਵੀ ਹੋ ਸਕਦੀ ਹੈ—ਪਰ 'ਪਰਵਿਰਤ' ਰਹਿਣਾ ਹੈ ਅਤੇ ਸਫਲਤਾ ਲਈ ਸੰਘਰਸ਼ ਕਰੀ ਜਾਣਾ ਹੈ। ਕਿਸ ਗੱਲ ਦੀ ਸਫਲਤਾ ਲਈ ਸੰਘਰਸ਼ ਕਰਨਾ ਹੈ? 'ਧਰਮੁ ਦ੍ਰਿੜਹੁ, ਪਾਪ ਤਜਾਇਆ' ਲਈ।

ਜੀਵਨ ਸੁਆਦ ਭਰਪੂਰ ਹੋ ਜਾਏਗਾ ਜੇ ਧਰਮ ਨੂੰ ਗ੍ਰਹਿਣ ਕਰਨ ਲਈ ਅਤੇ ਅਧਰਮ ਦਾ ਤਿਆਗ ਕਰਨ ਲਈ ਪਤੀ-ਪਤਨੀ ਕਰਮਸ਼ੀਲ ਰਹਿਣਗੇ।

ਪਤੀ-ਪਤਨੀ ਨੇ ਇਕ ਦੂਜੇ ਨਾਲ, ਇਕ ਦੂਜੇ ਦੇ ਤੇ ਆਪਣੇ ਮਾਤਾ-ਪਿਤਾ ਨਾਲ, ਦੇਸ਼ ਕੌਮ ਤੇ ਸੰਸਾਰ ਨਾਲ ਆਪਣਾ ਧਰਮ ਨਿਭਾਣਾ ਹੈ। ਆਪਣਾ ਧਰਮ ਨਾ ਨਿਭਾਉਣਾ ਹੀ ਪਾਪ ਕਰਨਾ ਹੈ। ਆਪਣੇ ਯੋਗ ਫਰਜ਼ ਦੀ ਪਾਲਣਾ ਹੀ ਧਰਮ ਹੈ। ਇਕ ਦੂਜੇ ਵੱਲ ਵਡਾਦਾਰੀ ਅਤੇ ਇਕ ਦੂਜੇ ਦਾ ਵਿਸ਼ਵਾਸਘਾਤ ਨਾ ਕਰਨਾ ਵੱਡਾ ਧਰਮ ਹੈ; ਮਾਤਾ-ਪਿਤਾ ਦੀ ਸੇਵਾ, ਆਪਣੀ ਡਿਊਟੀ ਨੂੰ ਪੂਰਾ ਨਿਭਾਉਣਾ ਅਤੇ ਦੇਸ਼ ਕੌਮ ਲਈ ਸਦਾਚਾਰਕ ਫਰਜ਼ ਪੂਰਾ ਕਰਨਾ, ਮਨੁੱਖੀ ਧਰਮ ਹਨ। ਇਸ ਧਰਮ ਦੀ ਪੂਰਤੀ ਹੀ ਖੁਸ਼ੀ ਦੇ ਸਕਦੀ ਹੈ। ਪਤੀ-ਪਤਨੀ ਨੇ ਇਕ ਦੂਜੇ ਦੀ ਇਸ ਵਿਚ ਸਹਾਇਤਾ ਕਰਨੀ ਹੈ।

ਇਹ ਧਰਮ ਤਦ ਨਿਭਦਾ ਹੈ ਜੇ 'ਹਰਿ ਹਰਿ ਮੀਠਾ' ਲਗੇ, ਭਾਵ ਇਹ ਆਦਰਸ਼ ਪਿਆਰਾ ਲੱਗੇ। ਹਰੀ ਧਰਮ ਤੇ ਉੱਚਤਮ ਆਦਰਸ਼ ਦਾ ਚਿੰਨ੍ਹ ਹੈ। 'ਨਾਮ ਸਿਮਰਨ' ਦੁਆਰਾ 'ਹਰਿ ਹਰਿ ਮੀਠਾ' ਲੱਗਣ ਲੱਗ ਪੈਂਦਾ ਹੈ। 'ਨਾਮ ਸਿਮਰਨ' ਦੀ ਲਗਨ ਗੁਰੂ ਪਾਸੋਂ ਪ੍ਰਾਪਤ ਹੁੰਦੀ ਹੈ। 'ਹਰਿ' ਦੀ ਸੂਝ ਵੀ ਗੁਰੂ ਪਾਸੋਂ ਪ੍ਰਾਪਤ ਹੁੰਦੀ ਹੈ। ਭਾਵ ਬਾਣੀ ਸਪੱਸ਼ਟ ਕਰਦੀ ਹੈ ਕਿ ਮਾਨਵ ਧਰਮ ਕੀ ਹੈ?

(ਅ)

'ਲਾਵਾਂ' ਦੇ ਦੂਜੇ ਬੰਦ ਵਿਚ ਦੰਪਤੀ ਜੀਵਨ ਦੀ ਸਫਲਤਾ ਦਾ ਆਧਾਰ 'ਨਿਰਭਉ ਭੈ' ਅਤੇ 'ਨਿਰਮਲ ਭਉ' ਰੱਖੇ ਹਨ। ਪਤੀ-ਪਤਨੀ ਦੇ ਹਿਰਦੇ ਵਿਚ ਇਕ ਦੂਜੇ ਲਈ 'ਨਿਰਮਲ ਭਉ' ਹੋਣਾ ਉਚਿਤ ਹੈ। 'ਨਿਰਮਲ ਭਉ' ਦਾ ਭਾਵ ਇਹ ਹੈ ਕਿ ਸਦਾ ਇਕ ਦੂਜੇ ਦਾ ਸਤਿਕਾਰ ਤੇ ਸ਼ਰਮ ਬਣੇ ਰਹਿਣੇ ਚਾਹੀਦੇ ਹਨ। ਦੋਹਾਂ ਨੂੰ ਕਦੇ ਇਕ ਦੂਜੇ ਨਾਲ ਵੀ ਇਤਨੀ ਖੁੱਲ੍ਹੀ ਨਹੀਂ ਲੈਣੀ ਚਾਹੀਦੀ ਕਿ ਸਤਿਕਾਰ ਨਾ ਰਹੇ। ਇਸ ਤਰ੍ਹਾਂ ਖੁਸ਼ ਜੀਵਨ ਲਈ ਜ਼ਰੂਰੀ ਹੈ ਕਿ ਹਰ ਜੀਵ ਲਈ ਯੋਗ ਸਤਿਕਾਰ ਬਣਿਆ ਰਹੇ। ਇਹ ਕਿਵੇਂ ਹੋ ਸਕਦਾ ਹੈ? ਇਹ ਤਦ ਹੀ ਹੁੰਦਾ ਹੈ ਜੇ ਵਿਸ਼ਵਾਸ ਬਣ ਸਕੇ ਕਿ 'ਹਰਿ ਆਤਮ ਰਾਮ ਪਸਾਰਿਆ ਸੁਆਮੀ ਸਰਬ ਰਹਿਆ ਭਰਪੂਰੇ ॥'

(ਇ)

'ਲਾਵਾਂ' ਦੇ ਤੀਜੇ ਬੰਦ ਵਿਚ ਖੁਸ਼ ਦੰਪਤੀ ਜੀਵਨ ਦੀ ਸ਼ਰਤ 'ਮਨਿ ਚਾਉ ਭਇਆ ਬੈਰਾਗੀਆ' ਰੱਖੀ ਹੈ। ਇਸ ਦਾ ਭਾਵ ਇਹ ਹੈ ਕਿ ਖੁਸ਼ੀ ਦੂਜੇ ਲਈ ਕੁਰਬਾਨੀ ਕਰਨ ਵਿਚ ਹੈ, ਖੁਸ਼ੀ ਵੈਰਾਗ ਵਿਚ ਹੈ। ਪਤੀ ਨੇ ਪਤਨੀ ਦੇ ਜਜ਼ਬਿਆਂ ਦੀ ਕਦਰ ਕਰਨੀ ਹੈ ਅਤੇ ਉਹਨਾਂ ਲਈ ਕੁਰਬਾਨੀ ਕਰਨੀ ਹੈ ਅਤੇ ਪਤਨੀ ਨੇ ਆਪਣੇ ਜਜ਼ਬਿਆਂ ਦੀ ਕੁਰਬਾਨੀ ਕਰਕੇ ਪਤੀ ਦੇ ਜਜ਼ਬਿਆਂ ਦੀ ਕਦਰ ਕਰਨੀ ਹੈ। ਦੂਜੇ ਲਈ ਕੁਰਬਾਨੀ ਕਰਨ ਦੀ ਖੁਸ਼ੀ ਹੀ ਜੀਵਨ ਨੂੰ ਰਸ-ਭਰਪੂਰ ਬਣਾ ਸਕਦੀ ਹੈ। ਆਪਣੇ ਸੁਆਦਾਂ ਨੂੰ ਦੂਜੇ ਲਈ ਕੁਰਬਾਨ ਕਰਨਾ, ਆਪਣੇ ਸੁੱਖ ਆਰਾਮ ਨੂੰ ਸਾਥੀ ਦੇ ਸੁੱਖ ਆਰਾਮ ਲਈ ਕੁਰਬਾਨ ਕਰਨਾ ਹੀ ਖੁਸ਼ੀ ਦਾ ਰਸਤਾ ਹੈ। ਇਹ ਗੱਲਾਂ ਭਲੇ ਲੋਕਾਂ ਦੀ ਸੰਗਤ ਤੇ ਪ੍ਰੇਰਨਾ ਵਿਚੋਂ ਪ੍ਰਾਪਤ ਹੁੰਦੀਆਂ ਹਨ। 'ਸੰਤ ਜਨਾ ਹਰਿ ਮੇਲੁ' ਵਿਚੋਂ। ਸੰਤ ਦਾ ਜੀਵਨ ਕੁਰਬਾਨੀ ਦੀ ਲਗਨ ਪੈਦਾ ਕਰਦਾ ਹੈ, ਕਿਉਂਕਿ ਸੰਤ ਕੁਰਬਾਨੀ ਦੇ ਪੁਤਲੇ

ਹੋਏ ਹਨ। ਸੰਤ ਗੁਰੂ ਹੈ। ਗੁਰੂ ਦਾ ਜੀਵਨ ਤੇ ਬਚਨ 'ਬੈਰਾਗ' ਦਾ ਚਾਉ ਪੈਦਾ ਕਰਦੇ ਹਨ। ਬੈਰਾਗ ਵੀ ਜੀਵਨ-ਰਸ ਹੈ।

(ਸ)

ਚੌਥੀ ਸ਼ਰਤ, ਸਫਲ ਦੰਪਤੀ ਜੀਵਨ ਦੀ 'ਸਹਜ' ਹੈ। ਸਹਿਜ ਦਾ ਭਾਵ ਇਹ ਹੈ ਕਿ ਜੀਵਨ ਵਿਚ ਕਿਸੇ ਪਾਸੇ ਉਲਾਰ ਨਾ ਹੋਇਆ ਜਾਏ, ਜਜ਼ਬਾਤੀ, ਮਾਨਸਿਕ, ਧਾਰਮਿਕ ਤੇ ਸਦਾਚਾਰਕ ਤੌਰ 'ਤੇ ਸਦਾ ਸਾਂਝਾ ਪੱਧਰਾ ਰਹਿਣ ਵਿਚ ਹੀ ਖੁਸ਼ੀ ਹੈ। 'ਸਹਜ' ਦੀ ਅਵਸਥਾ ਮਨੁੱਖੀ ਹਿਰਦੇ ਵਿਚ ਤਦ ਪੈਦਾ ਹੁੰਦੀ ਹੈ ਜੇ ਹਿਰਦੇ ਵਿਚ ਨਾਮ ਦਾ ਵਿਗਾਸ ਹੋਵੇ 'ਧਨ ਹਿਰਦੈ ਨਾਮ ਵਿਗਾਸੀ' ਅਤੇ 'ਪ੍ਰਭੂ ਅਵਿਨਾਸੀ' ਦੀ ਪਛਾਣ ਹੋਵੇ ਅਤੇ 'ਅਨਦਿਨ ਹਰਿ ਲਿਵਲਾਈ' ਹੋਵੇ। ਪ੍ਰਭੂ ਮਿੱਠਾ ਲੱਗੇ 'ਹਰਿ ਮੀਠਾ ਲਾਇਆ' ਭਾਵ ਜਿਨ੍ਹਾਂ ਕੀਮਤਾਂ ਨੂੰ 'ਹਰਿ' ਕਿਹਾ ਜਾਂਦਾ ਹੈ, ਉਹ ਆਦਰਸ਼ ਮਿੱਠੇ ਲੱਗਣ, ਤਦ ਹੀ ਜੀਵਨ ਵਿਚ ਸਹਿਜ ਪੈਦਾ ਹੁੰਦਾ ਹੈ ਅਤੇ ਜੀਵਨ-ਰਸ ਦੀ ਪ੍ਰਾਪਤੀ ਹੁੰਦੀ ਹੈ।

ਸੋ ਧਰਮ ਪਾਲਣਾ, ਸਤਿਕਾਰ ਕਰਨਾ, ਕੁਰਬਾਨੀ ਕਰਨਾ ਅਤੇ ਸਹਿਜ ਵਿਚ ਵਿਚਰਨਾ, ਖੁਸ਼ ਜੀਵਨ ਦੀਆਂ ਸ਼ਰਤਾਂ ਹਨ। ਇਹ ਚਾਰ ਪ੍ਰਣ ਲਾਵਾਂ ਵਿਚ ਨਿਭਾਉਣੇ ਦੱਸੇ ਹਨ। ਜੋ ਕੋਈ ਇਸ ਪ੍ਰਣ ਨੂੰ ਨਿਭਾ ਲਏਗਾ, ਉਹ ਖੁਸ਼ ਜੀਵਨ ਨੂੰ ਪ੍ਰਾਪਤ ਹੋਵੇਗਾ।

(੬)

ਗੁਰੂ ਗੋਬਿੰਦ ਸਿੰਘ ਜੀ ਨੇ ਇਕ ਹੋਰ ਸਾਂਝ ਵੀ ਜ਼ਰੂਰੀ ਦੱਸੀ ਹੈ—ਉਹ 'ਅੰਮ੍ਰਿਤ' ਦੀ ਸਾਂਝ ਹੈ। ਪਤੀ-ਪਤਨੀ ਨੇ ਅੰਮ੍ਰਿਤ ਦੇ ਜ਼ਬਤ ਨੂੰ ਨਿਭਾਉਣਾ ਹੈ। ਉਹ ਜ਼ਬਤ ਹੀ ਉਹਨਾਂ ਵਿਚ ਆਦਰਸ਼ ਦੀ ਪਛਾਣ ਪੈਦਾ ਕਰੇਗਾ ਅਤੇ ਉਹਨਾਂ ਨੂੰ ਉਸ ਜ਼ਬਤ ਲਈ ਤਿਆਰ ਕਰੇਗਾ ਜੋ ਸਫਲ ਅਨੰਦਮਈ ਜੀਵਨ ਦੇ ਸਕਦਾ ਹੈ। ਜਪੁ, ਜਾਪ, ਸਵੱਜੇ, ਰਹਿਰਾਸਿ ਅਤੇ ਸੋਹਿਲਾ ਸਿੱਖ ਨੂੰ ਆਦਰਸ਼ਕ ਕੀਮਤਾਂ ਦੀ ਸੋਝੀ ਦੇਂਦੇ ਹਨ, ਉਸ ਨੂੰ ਰੋਜ਼ ਸਮਝਾਉਂਦੇ ਹਨ ਕਿ 'ਧਰਮ' ਕੀ ਹੈ ਅਤੇ 'ਪਾਪ' ਕੀ ਹੈ, ਉਸ ਨੂੰ ਪੇਰਨਾ ਦੇਂਦੇ ਹਨ ਕਿ ਇਹਨਾਂ ਆਦਰਸ਼ਾਂ 'ਤੇ ਕਾਇਮ ਹੋਣਾ ਹੈ। ਅੰਮ੍ਰਿਤ ਦੇ ਕੱਕਾਰ ਤੇ ਚਿੰਨ੍ਹ ਵੀ ਸਿੱਖ ਆਦਰਸ਼ਾਂ ਦੇ ਸੂਚਕ ਹਨ। ਇਹ ਸਦਾ ਯਾਦ ਕਰਾਉਂਦੇ ਹਨ ਕਿ ਸਿੱਖ ਨੇ ਕੀ ਆਦਰਸ਼ ਨਿਭਾਉਣੇ ਹਨ? ਅੰਮ੍ਰਿਤ ਵਿਚ ਅੰਮ੍ਰਿਤ ਵੇਲੇ ਦਾ ਉੱਠਣਾ, ਅੰਮ੍ਰਿਤ ਬਾਣੀ ਦਾ ਵਿਚਾਰ ਕਰਨਾ, ਅੰਮ੍ਰਿਤ ਨਾਮ ਦਾ ਸਿਮਰਨ ਕਰਨਾ, ਅੰਮ੍ਰਿਤ ਵੇਲੇ ਦਾ ਇਸ਼ਨਾਨ, ਅੰਮ੍ਰਿਤ ਵੇਲੇ ਸੰਗਤ ਵਿਚ ਜੁੜਨਾ, ਸਭ ਮਨੁੱਖ ਨੂੰ ਜੀਵਨ ਜ਼ਬਤ ਸਿਖਾਉਣ ਲਈ ਹਨ ਅਤੇ ਉਸ ਵਿਚ ਆਦਰਸ਼ ਦਾ ਪਿਆਰ ਜਗਾਉਣ ਲਈ ਹਨ। ਅੰਮ੍ਰਿਤ ਆਪਣੇ ਆਪ ਹੀ ਇਕ ਚਿੰਨ੍ਹ ਹੈ। ਇਸ ਦਾ ਭਾਵ ਇਹ ਹੈ ਕਿ ਸਿੱਖ ਨੇ ਉਤਨਾ ਨਿਰਮਲ, ਸੀਤਲ, ਪਵਿੱਤਰ ਤੇ ਮਿੱਠਾ ਅੰਮ੍ਰਿਤ ਹੈ। ਜੇ ਪਤੀ-ਪਤਨੀ ਦੀ ਜੀਵਨ-ਜਾਚ ਅੰਮ੍ਰਿਤ ਵਾਂਗ ਨਿਰਮਲ, ਸੀਤਲ, ਪਵਿੱਤਰ ਤੇ ਮਿੱਠੀ ਹੋ ਜਾਏ ਤਾਂ ਅਨੰਦਮਈ ਜੀਵਨ ਅਵੱਸ਼ ਆ ਜਾਏਗਾ।



## ਸਦੁ

੧.

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਰਾਗ ਰਾਮਕਲੀ ਵਿਚ ਜਿੱਥੇ ਹੋਰ ਬਹੁਤ ਸਾਰੀਆਂ ਵਿਸ਼ੇਸ਼ ਬਾਣੀਆਂ, ਜਿਵੇਂ ਓਅੰਕਾਰ, ਸਿਧ ਗੋਸ਼ਟਿ ਤੇ ਅਨੰਦ ਸਾਹਿਬ ਹਨ, ਤਿਵੇਂ ਇਕ ਵਿਸ਼ੇਸ਼ ਬਾਣੀ ਸਦੁ ਵੀ ਹੈ, ਜਿਸ ਨੂੰ ਆਮ ਕਰਕੇ ਰਾਮਕਲੀ ਰਾਗ ਵਿਚ ਹੋਣ ਕਰਕੇ ਰਾਮਕਲੀ ਸਦੁ ਹੀ ਕਹਿ ਦਿੱਤਾ ਜਾਂਦਾ ਹੈ। ਇਹ ਬਾਣੀ ਬਾਬਾ ਸੁੰਦਰ ਜੀ ਦੀ ਰਚਨਾ ਹੈ। ਬਾਬਾ ਸੁੰਦਰ ਜੀ ਸ੍ਰੀ ਗੁਰੂ ਅਮਰਦਾਸ ਜੀ ਦੇ ਪੜਪੋਤੇ ਸਨ—ਬਾਬਾ ਅਨੰਦ ਜੀ ਜੋ ਬਾਬਾ ਮੌਹਨ ਜੀ ਦੇ ਪੁੱਤਰ ਸਨ, ਦੇ ਪੁੱਤਰ। ਇਸ ਰਚਨਾ ਵਿਚ ਬਾਬਾ ਸੁੰਦਰ ਜੀ ਗੁਰੂ ਅਮਰਦਾਸ ਜੀ ਦੇ ਅੰਤਲੇ ਸਮੇਂ ਦੇ ਕੁਝ ਹਾਲਾਤ ਅਤੇ ਗੁਰੂ ਜੀ ਦੇ ਅੰਤਮ ਸੰਦੇਸ਼ ਦਾ ਵਰਣਨ ਕਰਦੇ ਹਨ। ਗੁਰੂ ਜੀ ਅਕਾਲ ਪੁਰਖ ਦੇ ਸੱਦੇ ਸੁਣ ਕੇ ਅਤਿਅੰਤ ਪ੍ਰਸੰਨ ਹੁੰਦੇ ਹਨ ਅਤੇ ਬੜੇ ਚਾਅ ਨਾਲ ਅਕਾਲ ਪੁਰਖ ਨਾਲ ਮਿਲਾਪ ਦੀ ਘੜੀ ਦੀ ਉਡੀਕ ਕਰਦੇ ਹਨ। ਆਪ ਇਸ ਵਿਸ਼ਵਾਸ ਨਾਲ ਮੌਤ ਦਾ ਸੁਆਗਤ ਕਰਦੇ ਹਨ ਕਿ ਇਹ ਘਟਨਾ ਮਿਲਾਪ ਘੜੀ ਹੈ ਅਤੇ ਪਰਮਾਤਮਾ ਦੇ ਦਰਬਾਰ ਵਿਚ ਆਪ ਨੂੰ ਸਤਿਕਾਰ ਸਹਿਤ ਸਨਮਾਨਿਆ ਜਾਏਗਾ, ਕਿਉਂਕਿ ਆਪ ਆਪਣਾ ਮਿਸ਼ਨ ਪੂਰੀ ਤਰ੍ਹਾਂ ਨਿਭਾ ਕੇ ਜਾ ਰਹੇ ਸਨ। ਇਸ ਰਚਨਾ ਵਿਚ ਹੀ ਗੁਰੂ ਸਾਹਿਬ ਨੇ ਜਿਵੇਂ ਸ੍ਰੀ ਗੁਰੂ ਰਾਮਦਾਸ ਜੀ ਨੂੰ ਆਪਣੀ ਥਾਂ 'ਤੇ ਸੁਝੋਭਿਤ ਕੀਤਾ, ਦਾ ਵੀ ਪੂਰੇ ਵਿਸਥਾਰ ਸਹਿਤ ਵਰਨਣ ਹੈ। ਗੁਰੂ ਸਾਹਿਬ ਆਪਣੇ ਪੁੱਤਰਾਂ, ਬਾਬਾ ਮੌਹਨ ਤੇ ਬਾਬਾ ਮੌਹਰੀ ਜੀ ਨੂੰ ਗੁਰੂ ਰਾਮਦਾਸ ਜੀ ਦੇ ਚਰਨਾਂ ਲਗਾਉਂਦੇ ਹਨ। ਇਸੇ ਰਚਨਾ ਵਿਚ ਹੀ ਗੁਰੂ ਅਮਰਦਾਸ ਜੀ ਹਦਾਇਤ ਕਰਦੇ ਹਨ ਕਿ ਉਨ੍ਹਾਂ ਦੇ ਜੋਤਿ-ਜੋਤਿ ਸਮਾਣ 'ਤੇ ਸੌਗ ਵਿਰਲਾਪ ਨਹੀਂ ਕਰਨਾ ਸਗੋਂ ਕਥਾ-ਕੀਰਤਨ ਵਿਚ ਸੰਗਤ ਰੂਪ ਹੋ ਕੇ ਜੁੜਨਾ। ਬਾਬਾ ਸੁੰਦਰ ਜੀ ਸਾਖੀ ਭਰਦੇ ਹਨ ਕਿ—

‘ਸਤਿਗੁਰੂ ਪੁਰਖ ਜਿ ਬੋਲਿਆ, ਗੁਰ ਸਿਖਾ ਮੰਨਿ ਲਈ ਰਜਾਇ ਜੀਉ’ ਅਤੇ ਆਪ ਦੀਆਂ ਹਦਾਇਤਾਂ 'ਤੇ ਪੂਰੇ ਛੁੱਲ ਚੜ੍ਹਾਏ।

੨.

ਸ੍ਰੀ ਗੁਰੂ ਅਮਰਦਾਸ ਜੀ ਦਾ ਜੋਤੀ ਜੋਤਿ ਸਮਾਉਣ ਦਾ ਵੇਲਾ ਆ ਗਿਆ :

‘ਆਇਆ ਹਕਾਰਾ ਚਲਣਹਾਰਾ, ਹਰਿ ਰਾਮਨਾਮਿ ਸਮਾਇਆ’

ਅਤੇ ਗੁਰੂ ਜੀ ਭਾਣੇ ਵਿਚ ਪ੍ਰਸੰਨ ਹੋਏ ਤੇ ਪ੍ਰਭੂ ਪਾਸ ਬੇਨਤੀ ਕੀਤੀ :

ਹਰਿ ਭਾਣਾ ਗੁਰ ਭਾਇਆ, ਗੁਰ ਜਾਵੈ ਹਰਿ ਪ੍ਰਭ ਪਾਸਿ ਜੀਉ ॥  
 ਸਤਿਗੁਰ ਕਰੇ ਹਰਿ ਪਹਿ ਬੇਨਤੀ, ਮੇਰੀ ਪੈਜ ਰਖਹੁ ਅਰਦਾਸਿ ਜੀਉ ॥  
 ਪੈਜ ਰਖਹੁ ਹਰਿ ਜਨਹ ਕੇਰੀ, ਹਰਿ ਦੇਹੁ ਨਾਮੁ ਨਿਰੰਜਨੋ ॥  
 ਅੰਤਿ ਚਲਦਿਆਂ ਹੋਇ ਬੇਲੀ, ਜਮਦੂਤ ਕਾਲ ਨਿਰੰਜਨੋ ॥  
 ਆਪ ਪ੍ਰਭੂ ਪਾਸ ਜਾਣ ਦੀ ਬੇਨਤੀ ਕਰਦੇ ਹਨ ਅਤੇ ਸਿੱਖਾਂ ਨੂੰ ਭਾਣਾ ਮੰਨਣ  
 ਦਾ ਉਪਦੇਸ਼ ਕਰਦੇ ਹਨ।

ਮੇਰੇ ਸਿਖ ਸੁਨਹੁ ਪੁਤ ਭਾਈਹੋ,  
 ਮੇਰੈ ਹਰਿ ਭਾਣਾ ਆਉ ਮੈ ਪਾਸਿ ਜੀਉ ॥  
 ਹਰਿ ਭਾਣਾ ਗੁਰ ਭਾਇਆ,  
 ਮੇਰਾ ਹਰਿ ਪ੍ਰਭੂ ਕਰੇ ਸਾਬਾਸਿ ਜੀਉ ॥  
 ਭਗਤੁ ਸਤਿਗੁਰ ਪੁਰਖੁ ਸੋਈ,  
 ਜਿਸੁ ਹਰਿ ਪ੍ਰਭ ਭਾਣਾ ਭਾਵਏ ॥  
 ਆਨੰਦ ਅਨਹਦ ਵਜਹਿ ਵਾਜੇ,  
 ਹਰਿ ਆਪਿ ਗਲਿ ਮੇਲਾਵਏ ॥  
 ਤੁਸੀ ਪੁਤ ਭਾਈ ਪਰਵਾਰੁ ਮੇਰਾ,  
 ਮਨਿ ਵੇਖਹੁ ਕਰਿ ਨਿਰਜਾਸਿ ਜੀਉ ॥  
 ਧੁਰਿ ਲਿਖਿਆ ਪਰਵਾਣਾ ਫਿਰੈ ਨਹੀਂ,  
 ਗੁਰ ਜਾਇ ਹਰਿ ਪ੍ਰਭ ਪਾਸਿ ਜੀਉ ॥

ਗੁਰੂ ਸਾਹਿਬ ਨੇ ਸੰਗਤ ਨੂੰ ਵਿਸ਼ਵਾਸ ਦਿਵਾਇਆ ਕਿ ਪ੍ਰਭੂ-ਦਰ ਤੇ ਆਪ  
 ਨੂੰ ਸਤਿਕਾਰਿਆ ਜਾਏਗਾ। ਇਸ ਲਈ ਤੁਹਾਨੂੰ ਖੁਸ਼ ਹੋਣਾ ਚਾਹੀਦਾ ਹੈ, ਕਿਉਂਕਿ  
 ਤੁਸੀਂ ਮੇਰੇ ਸਨੇਹੀ-ਮਿਤ੍ਰ ਹੋ। ਮੇਰੀ ਇੱਜਤ ਹੁੰਦੀ ਵੇਖ ਕੇ ਆਪ ਨੂੰ ਪ੍ਰਸੰਨ ਹੋਣਾ ਚਾਹੀਦਾ  
 ਹੈ। ਮੇਰੇ ਪਿੱਛੋਂ ਰੋਣਾ ਨਹੀਂ ਸਗੋਂ ਕਥਾ ਕੀਰਤਨ ਕਰਨਾ ਤੇ ਪ੍ਰਭੂ ਜੀ ਦਾ ਸ਼ੁਕਰਾਨਾ  
 ਕਰਨਾ ਹੈ :—

ਸਤਿਗੁਰਿ ਭਾਣੈ ਆਪਣੈ ਬਹਿ, ਪਰਵਾਰੁ ਸਦਾਇਆ ॥  
 ਮਤ ਮੈ ਪਿਛੈ ਕੋਈ ਰੋਵਸੀ, ਸੌ ਮੈ ਮੂਲਿ ਨਾ ਭਾਇਆ ॥  
 ਮਿਤ੍ਰ ਪੈਝੈ ਮਿਤ੍ਰ ਬਿਗਸੈ, ਜਿਸੁ ਮਿਤ ਕੀ ਪੈਜ ਭਾਵਏ ॥  
 ਤੁਸੀ ਵੀਚਾਰਿ ਦੇਖਹੁ ਪੁਤ ਭਾਈ ਹੋ, ਹਰਿ ਸਤਿਗੁਰੂ ਪੈਨਾਵਏ ॥

...                    ...                    ...

ਅੰਤੇ ਸਤਿਗੁਰੂ ਬੋਲਿਆ,  
 ਮੈ ਪਿਛੈ ਕੀਰਤਨੁ ਕਰਿਅਹੁ ਨਿਰਬਾਣੁ ਜੀਉ ॥  
 ਕੇਂਦੇ ਗੋਪਾਲ ਪੰਡਿਤ ਸਦਿਅਹੁ,  
 ਹਰਿ ਹਰਿ ਕਥਾ ਪੜਹਿ ਪੁਰਾਣੁ ਜੀਉ ॥  
 ਹਰਿ ਕਥਾ ਪੜੀਐ, ਹਰਿ ਨਾਮੁ ਸੁਣੀਐ,  
 ਬੇਬਾਣੁ ਹਰਿ ਰੰਗੁ ਗੁਰ ਭਾਵਏ ॥

ਪਿੰਡੁ ਪਤਲਿ ਕਿਰਿਆ ਦੀਵਾ,  
ਢੁਲ ਹਰਿ ਸਰਿ ਪਾਵਈ ॥

ਸ੍ਰੀ ਗੁਰੂ ਜੀ ਨੇ ਸਮਝਾਇਆ ਕਿ ਮੇਰੇ ਜੋਤੀ ਜੋਤਿ ਸਮਾਣ ਪਿੱਛੋਂ ਵਾਹਿਗੁਰੂ ਦੇ (ਕੇਸੇ ਗੋਪਾਲ) ਦੇ ਪੰਡਤਾਂ (ਸੰਤ ਜਨਾਂ) ਨੂੰ ਸੱਦਣਾ ਜਿਹੜੇ ਆ ਕੇ ਹਰੀ-ਕਬਾ ਰੂਪ ਪੁਰਾਣ ਪੜ੍ਹਨ। ਤੁਸਾਂ ਹਰੀ ਕਬਾ ਪੜ੍ਹਨੀ, ਹਰਿਨਾਮ ਸੁਣਾਉਣਾ ਅਤੇ ਹਰੀ ਦੇ ਪ੍ਰੇਮ ਰੂਪ ਅਰਥੀ ਸਜਾਉਣੀ, ਕਿਉਂਕਿ ਇਹ ਅਰਥੀ ਹੀ ਗੁਰੂ ਨੂੰ ਭਾਂਵਦੀ ਹੈ। ਪਿੰਡ ਭਰਾਣ ਦੀ ਥਾਂ ਅਤੇ ਕਿਰਿਆ ਦੀਵੇ ਦੀ ਥਾਂ, ਅਤੇ ਫਲ (ਅਸਥੀਆਂ) ਹਰਿਦੁਆਰ ਲੈ ਜਾਣ ਦੀ ਥਾਂ ਤੁਸੀਂ ਹਰੀਸਰ (ਸਤਸੰਗ) ਵਿਚ ਜੁੜਨਾ।

ਇਸ ਦੇ ਨਾਲ ਗੁਰੂ ਜੀ ਨੇ ਆਪਣੀ ਥਾਂ 'ਤੇ ਸ੍ਰੀ ਗੁਰੂ ਰਾਮਦਾਸ ਜੀ ਨੂੰ ਗੁਰ-ਗੱਦੀ 'ਤੇ ਬਿਠਾਇਆ ਅਤੇ ਸਭ ਨੂੰ ਉਹਨਾਂ ਦੇ ਚਰਨੀਂ ਲਾਇਆ :

ਸਤਿਗੁਰੂ ਪਰਤਖਿ ਹੋਏ, ਬਹਿ ਰਾਜੁ ਆਪਿ ਟਿਕਾਇਆ ॥

ਸਭਿ ਸਿਖ ਬੰਧਪ ਪੁਤ ਭਾਈ, ਰਾਮਦਾਸ ਪੈਰੀ ਪਾਇਆ ॥

...

...

...

ਰਾਮਦਾਸ ਸੌਢੀ ਤਿਲਕੁ ਦੀਆ; ਗੁਰ ਸਬਦੁ ਸਚੁ ਨੀਸਾਣੁ ਜੀਉ ॥

...

...

...

ਸਤਿਗੁਰੂ ਪੁਰਖੁ ਜਿ ਬੋਲਿਆ, ਗੁਰਸਿਖਾ ਮੰਨਿ ਲਈ ਰਜਾਇ ਜੀਉ ॥

ਮੋਹਰੀ ਪੁਤੁ ਸਨਮੁਖ ਹੋਇਆ, ਰਾਮਦਾਸੈ ਪੈਰੀ ਪਾਇ ਜੀਉ ॥

ਸਭ ਪਵੈ ਪੈਰੀ ਸਤਿਗੁਰ ਕੇਰੀ, ਜਿਥੈ ਗੁਰ ਆਪਿ ਰਖਿਆ ॥

ਕੋਈ ਕਰਿ ਬਖੀਲੀ ਨਿਵੈ ਨਾਹੀ, ਫਿਰਿ ਸਤਿਗੁਰੂ ਅਣਿ ਨਿਵਾਇਆ ॥

ਹਰਿ ਗੁਰਹਿ ਭਾਣਾ, ਦੀਈ ਵਡਿਆਈ ਧੁਰਿ ਲਿਖਿਆ ਲੇਖੁ ਰਜਾਇ ਜੀਉ ॥

ਕਹੈ ਸੁੰਦਰੁ ਸੁਣਹੁ ਸੰਤਹੁ, ਸਭ ਜਗਤੁ ਪੈਰੀ ਪਾਇ ਜੀਉ ॥ ੬ ॥ ੧ ॥

### ੩.

ਇਸ ਰਚਨਾ ਦੀ ਮਹਾਨਤਾ ਬਹੁ-ਪੱਖੀ ਹੈ, ਪਰ ਇੱਥੇ ਇਸ ਨੂੰ ਇਸ ਲਈ ਵਿਚਾਰਨਾ ਹੈ ਕਿ ਇਸੇ ਸਦੁ ਦਾ ਹਰ ਸਿੱਖ ਮ੍ਰਿਤਕ ਸੰਸਕਾਰ 'ਤੇ ਪਾਠ ਕੀਤਾ ਜਾਂਦਾ ਹੈ। ਸਪੱਸ਼ਟ ਹੈ ਕਿ ਇਸ ਦਾ ਪਾਠ ਇਸੇ ਲਈ ਕੀਤਾ ਜਾਂਦਾ ਹੈ, ਕਿਉਂਕਿ ਇਹ ਗੁਰ-ਇਤਿਹਾਸ ਵਿਚੋਂ ਐਸੀ ਹੀ ਘਟਨਾ ਤੇ ਮੌਕੇ ਸਮੇਂ ਰਚੀ ਗਈ।

ਮੌਤ ਤਾਂ ਜੀਵਨ ਦੀ ਜ਼ਰੂਰੀ ਘਟਨਾ ਹੈ। ਇਸ ਸਮੇਂ ਲਈ ਮਨੁੱਖੀ ਮਨ ਨੂੰ ਤੱਤਪਰ ਰਹਿਣਾ ਚਾਹੀਦਾ ਹੈ ਅਤੇ ਪ੍ਰਾਣੀ ਤੇ ਉਸ ਦੇ ਸੰਬੰਧੀਆਂ ਆਦਿ ਨੂੰ ਦਿੜ੍ਹ ਰੂਪ-ਵਿਚ ਪਤਾ ਹੋਣਾ ਚਾਹੀਦਾ ਹੈ ਕਿ ਐਸੇ ਮੌਕੇ 'ਤੇ ਹਰੇਕ ਦਾ ਵਤੀਰਾ ਕੀ ਹੋਣਾ ਚਾਹੀਦਾ ਹੈ?

ਭਾਣਾ ਮੰਨਣਾ ਮਹਾਨ ਚੀਜ਼ ਹੈ। ਮੌਤ ਜ਼ਰੂਰੀ ਭਾਣਾ ਹੈ, ਜੀਵਨ ਦਾ ਨਿਯਮ ਹੈ। ਇਹ ਅਵਸ਼ਲ ਵਾਪਰੇਗੀ। ਫਿਰ ਇਸ ਮੌਕੇ ਬਾਰੇ ਚਿੰਤਾਤੁਰ ਹੋਣ ਦੀ ਕੀ ਲੋੜ੍ਹੇ ਹੈ ਅਤੇ ਇਸ ਘਟਨਾ ਦੇ ਵਾਪਰਨ 'ਤੇ ਰੋਣਾ ਧੋਣਾ ਨਿਰਮੂਲ ਵੀ ਹੈ ਅਤੇ ਅਯੋਗ ਵੀ।

ਪਰ ਭਾਣਾ ਮੰਨਣ ਦੀ ਸਮਰੱਥਾ ਕਿਵੇਂ ਪੈਦਾ ਹੋਵੇ ? ਸਮਝ ਹੁੰਦਿਆਂ ਵੀ ਜੀਵ ਰੋਣ ਧੋਣ ਵਿਚ ਲੱਗ ਜਾਂਦੇ ਹਨ। ਜਾਣ-ਬੁਝ ਕੇ ਨਹੀਂ ਰੋਂਦੇ। ਬੇਵਸੇ ਹੀ ਰੋਣਾ ਨਿਕਲ ਜਾਂਦਾ ਹੈ ਅਤੇ ਪ੍ਰਭੂ ਦੀ ਆਗਿਆ ਦੀ ਅਵੱਗਿਆ ਹੋ ਜਾਂਦੀ ਹੈ। ਭਾਣਾ ਮੰਨਣ ਦੀ ਸਮਰੱਥਾ ਕਿਵੇਂ ਪੈਦਾ ਹੋਵੇ—ਇਸ ਸੁਆਲ ਦਾ ਇਸ ਰਚਨਾ ਵਿਚ ਪੂਰਾ ਉੱਤਰ ਦਿੱਤਾ ਹੈ।

ਭਾਣਾ ਮੰਨਣ ਦੀ ਸਮਰੱਥਾ ਕੇਵਲ ਹਰਿਨਾਮ ਸਿਮਰਨ ਨਾਲ ਹੀ ਪੈਦਾ ਹੋ ਸਕਦੀ ਹੈ। ਸਾਰਾ ਜੀਵਨ ਸਿਮਰਨ ਵਿਚ ਰਹਿਣ ਨਾਲ ਹੀ ਅੰਤ ਤੇ ਵੀ ਯਾਦ ਰਹਿ ਸਕਦਾ ਹੈ ਕਿ ਪ੍ਰਭੂ ਮੇਰਾ ਮਿੱਤਰ ਹੈ, ਉਹ ਕਿਸੇ ਤਰ੍ਹਾਂ ਮੇਰੇ ਬੁਰੇ ਵਿਚ ਨਹੀਂ ਹੈ। ਮੇਰੀ ਮੌਤ ਵੀ ਮੇਰੇ ਭਲੇ ਵਿਚ ਹੈ। ਇਹ ਤਾਂ ਸੁਰਮਤਾਈ ਦਾ ਟਿੱਕਾ ਹੈ। ਮਰਨ ਵਾਲੇ ਵਿਚ ਮੌਤ ਦਾ ਸੁਆਗਤ ਕਰਨ ਦੀ ਸਮਰੱਥਾ ਵੀ ਸਿਮਰਨ ਕਰਕੇ ਹੀ ਪੈਦਾ ਹੋ ਸਕਦੀ ਹੈ ਅਤੇ ਮਰਨ ਵਾਲਿਆਂ ਦੇ ਸਾਬੀਆਂ ਮਿੱਤ੍ਰਾਂ ਵਿਚ ਵੀ ਵਿਛੋੜੇ ਨੂੰ ਬਰਦਾਸ਼ਤ ਕਰਨ ਦੀ ਸਮਰੱਥਾ ਵੀ ਸਿਮਰਨ ਦੁਆਰਾ ਹੀ ਪੈਦਾ ਹੋ ਸਕਦੀ ਹੈ।

ਜਿਸ ਨੇ ਸਿਮਰਨ ਕੀਤਾ ਹੈ, ਉਸ ਨੂੰ ਮੌਤ ਪਰਮਾਤਮਾ ਦੀ ਪਿਆਰੀ ਸਦੁ ਜਾਪਦੀ ਹੈ, ਉਹ ਸੁਣ ਕੇ ਪ੍ਰਸੰਨ ਹੁੰਦਾ ਹੈ, ਅਤੇ ਬੜੇ ਚਾਅ ਨਾਲ ਪ੍ਰਭੂ ਪਾਸ ਜਾਂਦਾ ਹੈ। ਉਸ ਨੂੰ ਵਿਸ਼ਵਾਸ ਹੁੰਦਾ ਹੈ ਕਿ ਉਸ ਨੂੰ ਪ੍ਰਭੂ ਦਰਬਾਰ ਵਿਚ ਸਿਰੋਪਾਉ ‘ਪੈਨਾਇਆ’ ਜਾਏਗਾ ਤੇ ਉਸਨੂੰ ਜੀਵਨ ਜੇਤੂ ਦਾ ਸਨਮਾਨ ਦਿੱਤਾ ਜਾਏਗਾ। “ਮਿਤੁ ਪੈਝੈ ਮਿਤੁ ਬਿਗਸੈ” ਦਾ ਵਿਸ਼ਵਾਸ ਵੀ ਮਰਨ ਵਾਲੇ ਦੇ ਸਬੰਧੀਆਂ ਵਿਚ ਤਦ ਹੀ ਪੈਦਾ ਹੋ ਸਕਦਾ ਹੈ ਜੇ ਉਹ ਆਪ ਸਿਮਰਨ ਕਰਦੇ ਹੋਣ ਅਤੇ ਉਹਨਾਂ ਨੂੰ ਵਿਸ਼ਵਾਸ ਹੋਵੇ ਕਿ ਮਰਨ ਵਾਲਾ ਜੀਵ ਸਿਮਰਨ ਵਾਲਾ ਸੀ ਅਤੇ ਪ੍ਰਭੂ ਦਰਬਾਰ ਵਿਚ ਸਤਿਕਾਰਿਆ ਜਾਏਗਾ। ਸਿਮਰਨ ਦੇ ਬਲ ਨਾਲ ਹੀ ਮੌਤ ਦਾ ਸੋਗੀ ਸਮਾਂ ਖੁਸ਼ੀ ਤੇ ਉਤਸ਼ਾਹ ਦਾ ਸਮਾਂ ਬਣ ਸਕਦਾ ਹੈ।

ਆਇਆ ਹਕਾਰਾ ਚਲਣਹਾਰਾ,  
ਹਰਿ ਰਾਮ ਨਾਮਿ ਸਮਾਇਆ ॥  
ਜਗਿ ਅਮਰੁ ਅਟਲੁ ਅਤੋਲੁ,  
ਠਾਕੁਰੁ ਭਗਤਿ ਤੇ ਹਰਿ ਪਾਇਆ ॥

ਮੌਤ ਤੇ ਮਿਲਾਪ ਦਾ ਸਮਾਂ ਹੈ। ਇਹ ਵਿਆਹ ਦਾ ਸਮਾਂ ਹੈ; ਸਦ-ਸੁਹਾਗ ਦੇ ਮੇਲ ਦਾ ਸਮਾਂ ਹੈ।

‘ਨਾਨਕ ਅਹਿਨਿਸਿ ਰਾਵੈ ਪ੍ਰੀਤਮ,  
ਹਰਿ ਵਰੁ ਥਿਰੁ ਸੋਹਾਗੋ’ ॥

ਮ੍ਰਿਤਕ ਸੰਸਕਾਰ ਵੀ ਹੋਰ ਕੁਝ ਨਹੀਂ—ਹਰਿ ਕਬਾ, ਹਰਿਨਾਮ ਸਿਮਰਨ ਤੇ ਹਰਿ ਕੀਰਤਨ ਹੀ ਇਸ ਸੰਸਕਾਰ ਨੂੰ ਸੁਭਾਇਮਾਨ ਬਣਾ ਸਕਦੇ ਹਨ :

ਅੰਤੇ ਸਤਿਗੁਰੁ ਬੋਲਿਆ ਮੈਂ ਪਿਛੈ  
ਕੀਰਤਨੁ ਕਰਿਅਹੁ ਨਿਰਬਾਣੁ ਜੀਉ ॥  
ਕੇਸੋ ਗੋਪਾਲ ਪੰਡਿਤ ਸਦਿਅਹੁ,  
ਹਰਿ ਹਰਿ ਕਬਾ ਪੜਹਿ ਪੁਰਾਣੁ ਜੀਉ ॥

ਹਰਿ ਕਬਾ ਪੜੀਐ, ਹਰਿਨਾਮੁ ਸੁਣੀਐ,  
ਬੇਬਾਣੁ ਹਰਿੰਗੁ ਗੁਰ ਭਾਵਏ ॥

ਸਿਮਰਨ ਹੀ ਮੌਤ ਤੇ ਵਿਜੈ ਪ੍ਰਾਪਤੀ ਦਾ ਸਾਧਨ ਹੈ। ਸਰੀਰਕ ਮੌਤ ਤਾਂ ਭਾਣਾ ਹੈ, ਪਰ ਭਿਆਨਕ ਨਾ ਸਮਝ ਕੇ ਉਸ ਦਾ ਉਤਸ਼ਾਹ ਨਾਲ ਸੁਆਗਤ ਕਰਨ ਵਿਚ ਹੀ ਜਿੱਤ ਹੈ।

ਗੁਰੂ ਅਮਰਦਾਸ ਜੀ ਨੇ ਆਪ ਹੀ ਵਡਹੰਸ ਰਾਗ ਦੀਆਂ ਅਲਾਹਣੀਆਂ ਵਿਚ ਮਰਨ ਦਾ ਭੇਦ ਸਮਝਾ ਦਿੱਤਾ ਹੈ।

ਪੜ੍ਹੁ ਸਚੜਾ ਹਰਿ ਸਾਲਾਹੀਐ,  
ਕਾਰਜੁ ਸਭੁ ਕਿਛੁ ਕਰਣੈ ਜੋਗੁ ॥  
ਸਾਧਨ ਰੰਡ ਨ ਕਬਹੂ ਬੈਸਈ,  
ਨਾ ਕਦੇ ਹੋਵੈ ਸੋਗੁ ॥  
ਨ ਕਦੇ ਹੋਵੈ ਸੋਗੁ,  
ਅਨਦਿਨੁ ਰਸ ਭੋਗ, ਸਾਧਨ ਮਹਲਿ ਸਮਾਣੀ ॥  
ਜਿਨਿ ਪਿਉ ਜਾਤਾ ਕਰਮ ਬਿਧਾਤਾ,  
ਬੋਲੇ ਅੰਮ੍ਰਿਤ ਬਾਣੀ ॥  
ਗੁਣਵੰਤੀਆ ਗੁਣ ਸਾਰਹਿ ਅਪਣੇ  
ਕੰਤ ਸਮਾਲਹਿ, ਨ ਕਦੇ ਲਗੈ ਵਿਜੋਗੋ ॥  
ਸਚੜਾ ਪਿਰੁ ਸਾਲਾਹੀਐ,  
ਸਭ ਕਿਛੁ ਕਰਣੈ ਜੋਗੋ ॥

ਸਿਮਰਨ ਕਰਕੇ ਹੀ ਮੌਤ ਦਾ ਸੁਆਗਤ ਕਰਨ ਦੀ ਸਮਰੱਥਾ ਉਪਜਦੀ ਹੈ, ਫਿਰ ਕਿਸੇ ਦੀਵੇ ਵੱਟੀ ਦੀ ਚਿੰਤਾ ਨਹੀਂ ਰਹਿੰਦੀ :

ਦੀਵਾ ਮੇਰਾ ਏਕ ਨਾਮੁ, ਦੁਖੁ ਵਿਚ ਪਾਇਆ ਤੇਲੁ ॥  
ਉਨਿ ਚਾਨਣਿ ਓਹੁ ਸੋਖਿਆ, ਚੂਕਾ ਜਮ ਸਿਉ ਮੇਲੁ ॥ ੧ ॥  
ਲੋਕਾ ਮਤ ਕੌ ਫਕੜਿ ਪਾਇ ॥  
ਲਖ ਮੜਿਆ ਕਰਿ ਏਕਠੇ, ਏਕ ਰਤੀ ਲੇ ਭਾਹਿ ॥ ੧ ॥ ਰਹਾਉ ॥  
ਪਿੰਡੁ ਪਤਲਿ ਮੇਰੀ ਕੇਸਉ ਕਿਰਿਆ, ਸਚੁ ਨਾਮੁ ਕਰਤਾਰੁ ॥  
ਐਥੈ ਓਥੈ ਆਗੈ ਪਾਛੈ, ਏਹੁ ਮੇਰਾ ਆਧਾਰੁ ॥ ੨ ॥  
ਰੰਗ ਬਨਾਰਸਿ ਸਿਫਤਿ ਤੁਮਾਰੀ, ਨਾਵੈ ਆਤਮ ਰਾਉ ॥  
ਸਚਾ ਨਾਵਣੁ ਤਾ ਥੀਐ, ਜਾ ਅਹਿਨਿਸਿ ਲਾਗੈ ਭਾਉ ॥ ੩ ॥  
ਇਕ ਲੋਕੀ ਹੋਰਿ ਛਾਮਿਛਰੀ, ਬਾਹਮਣ ਵਾਟਿ ਪਿੰਡੁ ਖਾਇ ॥  
ਨਾਨਕ ਪਿੰਡੁ ਬਖਸੀਸ ਕਾ, ਕਬਹੂ ਨਿਖੁਟਸਿ ਨਾਹਿ ॥ ੪ ॥ ੨ ॥ ੩੨ ॥

(ਆਸਾ, ੩੫੮)

ਸਦੁ ਵਿਚ ਜੋ ਗੁਰੂ ਅਮਰਦਾਸ ਜੀ ਨੇ ਉਪਦੇਸ਼ ਕੀਤਾ ਹੈ, ਉਹ ਇਸੇ ਮਹਿੰਦੇ ਪਹਿਲੇ ਦੀ ਪੇਰਨਾ ਸਰੂਪ ਹੈ—ਇਸੇ ਦੀ ਵਿਆਖਿਆ ਹੈ।

ਨਾਮ ਸਿਮਰਨ ਨਾਲ ਜੋ ਦੀਵਾ ਮਿਲਦਾ ਹੈ, ਉਹ ਕਦੇ ਬੁਝ ਨਹੀਂ ਸਕਦਾ।

ਗੁਰ ਨਾਨਕ ਸਾਹਿਬ ਰਾਗ ਰਾਮਕਲੀ ਵਿਚ (ਪੰਨਾ ੮੦੮) ਇਸੇ ਭੇਦ ਨੂੰ ਖੋਲ੍ਹਦੇ ਹਨ :

ਸੁਰਤੀ ਸੁਰਤਿ ਰਲਾਈਐ ਏਤੁ ॥  
 ਤਨੁ ਕਰਿ ਤੁਲਹਾ ਲੰਘਹਿ ਜੇਤੁ ॥  
 ਅੰਤਰਿ ਭਾਹਿ ਤਿਸੈ ਤੂ ਰਖੁ ॥  
 ਅਹਿਨਿਸਿ ਦੀਵਾ ਬਲੈ ਅਬਕੁ ॥ ੧ ॥  
 ਐਸਾ ਦੀਵਾ ਨੀਰਿ ਤਰਾਇ ॥  
 ਜਿਤੁ ਦੀਵੈ ਸਭ ਸੋਝੀ ਪਾਇ ॥ ੧ ॥ ਰਹਾਉ ॥  
 ਹਛੀ ਮਿਟੀ ਸੋਝੀ ਹੋਇ ॥  
 ਤਾ ਕਾ ਕੀਆ ਮਨੈ ਸੋਇ ॥  
 ਕਰਣੀ ਤੇ ਕਰਿ ਚਕਹੁ ਢਾਲਿ ॥  
 ਐਥੈ ਓਥੈ ਨਿਬਹਿ ਨਾਲਿ ॥ ੨ ॥  
 ਆਪੈ ਨਦਰਿ ਕਰੇ ਜਾ ਸੋਇ ॥  
 ਗੁਰਮੁਖਿ ਵਿਰਲਾ ਬੁੜੈ ਕੋਇ ॥  
 ਤਿਤੁ ਘਟਿ ਦੀਵਾ ਨਿਹਚਲੁ ਹੋਇ ॥  
 ਪਾਣੀ ਮਰੈ ਨ ਬੁਝਾਇਆ ਜਾਇ ॥  
 ਐਸਾ ਦੀਵਾ ਨੀਰਿ ਤਰਾਇ ॥ ੩ ॥  
 ਡੱਲੈ ਵਾਉ ਨ ਵਡਾ ਹੋਇ ॥  
 ਜਾਪੈ ਜਿਉ ਸਿੰਘਸਣਿ ਲੋਇ ॥  
 ਖੜੀ ਬਾਹਮਣ ਸੂਦ ਕਿ ਵੈਸੁ ॥  
 ਨਿਰਤਿ ਨ ਪਾਈਆ ਗਣੀ ਸਹੰਸ ॥  
 ਐਸਾ ਦੀਵਾ ਬਾਲੇ ਕੋਇ ॥  
 ਨਾਨਕ ਸੌ ਪਾਰੰਗਤਿ ਹੋਇ ॥ ੪ ॥ ੭ ॥

ਸਦੁ ਦਾ ਆਧਾਰ ਦੀਵੇ ਦੇ ਇਹ ਦੋਵੇਂ ਸ਼ਬਦ ਹਨ। ਸਿਮਰਨ ਦੁਆਰਾ ਪ੍ਰਾਪਤ ਹੋਣ ਵਾਲੀ ਕਰਨੀ ਹੀ ਮਨੁੱਖ ਵਿਚ ਮੌਤ ਦਾ ਸੁਆਗਤ ਕਰਨ ਦੀ ਦਿੜ੍ਹਤਾ ਤੇ ਹੌਸਲਾ ਪੈਦਾ ਕਰ ਸਕਦੀ ਹੈ। ਐਸਾ ਸੁਆਗਤ ਕਰ ਸਕਣ ਦੀ ਜੁਰੱਅਤ ਹੀ ਸਫਲ ਜੀਵਨ ਜਿਉਣ ਦੀ ਕਸੌਟੀ ਹੈ।

ੴ.

ਇਸੇ ਕਸੌਟੀ ਤੇ ਹੀ ਗੁਰੂ ਗੋਬਿੰਦ ਸਿੰਘ ਜੀ ਪੂਰੇ ਉਤਰਨਾ ਚਾਹੁੰਦੇ ਹਨ :

ਦੇਹ ਸ਼ਿਵਾ ਬਰ ਮੋਹਿ ਇਹੈ,  
 ਸੁਭ ਕਰਮਨ ਤੇ ਕਬਹੂੰ ਨ ਟਰੋਂ॥  
 ਨ ਡਰੋਂ ਅਰਿ ਸੋ ਜਬ ਜਾਇ ਲਰੋਂ,  
 ਨਿਸਚੈ ਕਰ ਆਪਣੀ ਜੀਤ ਕਰੋਂ॥  
 ਅਭੁ ਸਿਖ ਹੋਂ ਅਪਨੇ ਹੀ ਮਨ ਕੌ,  
 ਇਹ ਲਾਲਚ ਹਉ ਗੁਨ ਤਉ ਉਚਰੋਂ॥

ਜਬ ਆਵਕੀ ਅਉਧ ਨਿਦਾਨ ਬਨੈ,  
ਅਤ ਹੀ ਰਣ ਮੈ ਤਬ ਜੂਝ ਮਰੋਂ॥

(ਚੰਡੀ ਚਰਿਤ੍ਰ—੨੩੧)

ਇਸੇ ਕਸੌਟੀ 'ਤੇ ਗੁਰੂ ਅਰਜਨ ਸਾਹਿਬ ਤੇ ਗੁਰੂ ਤੇਗ ਬਹਾਦਰ ਜੀ ਟਿਕੇ। ਪ੍ਰਭੂ ਦਾ ਭਾਣਾ ਵੀ ਅਨੋਖੀ ਚੀਜ਼ ਹੈ, ਉਸ ਦੇ ਮੰਨਣ ਲਈ ਸਿਰ ਵਾਰਨਾ ਪੈਂਦਾ ਹੈ—ਇਹ ਕੇਵਲ ਮੌਤ ਹੀ ਭਾਣਾ ਨਹੀਂ। 'ਭਾਣੇ' ਦੀ ਰੱਖਿਆ ਲਈ ਮਰਨਾ ਹੀ ਅਸਲ ਮੌਤ ਹੈ। 'ਭਾਣਾ' ਉਹ ਹੀ ਹੈ ਜੋ ਪਰਮਾਤਮਾ ਨੂੰ ਭਾਉਂਦਾ ਹੈ ਜਾਂ ਭਾਉਂਦਾ ਹੈ। ਪਰਮਾਤਮਾ ਨੂੰ ਭਾਉਂਦਾ ਹੈ—ਨਿਆਂ ਦੀ ਸਥਾਪਨਾ, ਸੱਚ ਦਾ ਬੋਲ-ਬਾਲਾ, ਸੰਤਾਂ ਦੀ ਰੱਖਿਆ। ਇਹ ਭਾਣਾ ਹੈ ਅਤੇ ਇਸ ਦੀ ਰੱਖਿਆ ਲਈ ਅਨੇਕ ਵਾਰ ਮੌਤ ਨੂੰ ਵੰਗਾਰਨਾ ਪੈਂਦਾ ਹੈ ਜਿਵੇਂ ਗੁਰੂ ਅਰਜਨ ਸਾਹਿਬ, ਗੁਰੂ ਤੇਗ ਬਹਾਦਰ, ਗੁਰੂ ਗੋਬਿੰਦ ਸਿੰਘ, ਸਾਹਿਬਜ਼ਾਦਿਆਂ, ਮੁਕਤਿਆਂ ਤੇ ਸ਼ਹੀਦਾਂ ਨੇ ਵੰਗਾਰਿਆ। 'ਭਾਣੇ' ਦੀ ਰੱਖਿਆ ਲਈ ਲੜਨਾ ਹੀ ਤੇ ਗੁਰੂ ਗੋਬਿੰਦ ਸਿੰਘ “ਸ਼ੁਭ ਕਰਮਨ ਤੇ ਕਬਹੂੰ ਨ ਟਰੋਂ” ਕਹਿ ਰਹੇ ਹਨ। ਭਾਣੇ ਦੀ ਸਥਾਪਨਾ ਲਈ ਮੌਤ ਦੇ ਭਾਣੇ ਨੂੰ ਪ੍ਰਵਾਨ ਕਰਨਾ ਹੀ ਅਸਲ ਭਾਣਾ ਮੰਨਣਾ ਹੈ। ਤੱਤੀ ਤਵੀ 'ਤੇ 'ਭਾਣਾ ਮਿੱਠਾ' ਕਿਹਾ ਜਾ ਸਕਦਾ ਹੈ। ਕਿਸੇ ਅਸੂਲ, ਨਿਆਂ, ਸੱਚਾਈ ਦੀ ਰੱਖਿਆ ਲਈ ਦੇਗ ਵਿਚ ਉਬਲਦੇ ਅਤੇ ਰੰਬੀ ਬੱਲੇ ਖੋਪਰੀ ਰੱਖ ਕੇ, ਅਤੇ ਬੰਦ ਬੰਦ ਕਟਾ ਕੇ ਕੋਈ ਭਾਣਾ ਮੰਨ ਸਕਦਾ ਹੈ। ਪ੍ਰਭੂ ਦਾ ਅਸਲ ਭਾਣਾ ਤੇ ਅਸੂਲ ਤੇ ਸੱਚਾਈ ਦਾ ਰਾਜ ਹੈ—ਇਹੋ ਉਸ ਨੂੰ ਭਾਉਂਦਾ ਹੈ, ਪਰ ਇਹ ਰਾਜ ਸਥਾਪਨ ਕਰਨ ਦੀ ਜ਼ਿੰਮੇਵਾਰੀ ਕੋਈ ਕੋਈ ਹੀ ਨਿਭਾ ਸਕਦਾ ਹੈ। ਜੋ ਵੀ ਇਹ ਜ਼ਿੰਮੇਵਾਰੀ ਲੈ ਲਵੇ, ਉਸਨੂੰ ਆਪਣਾ ਪਿਤਾ, ਆਪਣਾ ਸਰਬੰਸ ਅਤੇ ਆਪਣਾ ਆਪ ਕੁਰਬਾਨ ਕਰਨਾ ਪਵੇਗਾ। ਤਦ ਹੀ ਕੋਈ ਦਾਅਵਾ ਕਰੇਗਾ ਕਿ :

ਮੈਂ ਅਪਨਾ ਸੁਤ ਤੋਹਿ ਨਿਵਾਜਾ॥  
ਪੰਬ ਪ੍ਰਚੂਰ ਕਰਬੇ ਕਉ ਸਾਜਾ॥  
ਜਾਹਿ ਤਹਾਂ ਤੈ ਧਰਮੁ ਚਲਾਇ॥  
ਕਬੂਲਿ ਕਰਨ ਤੇ ਲੋਕ ਹਟਾਇ॥ ੨੯॥

... ... ...  
ਹਮ ਏਹ ਕਾਜ ਜਗਤ ਮੋ ਆਏ॥  
ਧਰਮ ਹੇਤ ਗੁਰਦੇਵ ਪਠਾਏ॥  
ਜਹਾਂ ਤਹਾਂ ਤੁਮ ਧਰਮ ਬਿਥਾਓ॥  
ਦੁਸ਼ਟ ਦੋਖੀਅਨਿ ਪਕਰਿ ਪਛਾਰੋ॥ ੪੨॥  
ਯਾਹੀ ਕਾਜ ਧਰਾ ਹਮ ਜਨਮੰ॥  
ਸਮਝ ਲੇਹੁ ਸਾਧੂ ਸਭ ਮਨਮੰ॥  
ਧਰਮ ਚਲਾਵਨ, ਸੰਤ ਉਬਾਰਨ॥  
ਦੁਸ਼ਟ ਸਭਨ ਕੋ ਮੂਲ ਉਪਾਰਨ॥ ੪੩॥

(ਬਚਿਤ੍ਰ ਨਾਟਕ)

੬.

ਇਹ ਹੈ ਸਦੁ ਦਾ ਭੇਦ। ਖਾਲਸਾ ਸੰਸਾਰ ਵਿਚ ਇਸ ਭੇਦ ਦਾ ਦਾਅਵੇਦਾਰ ਹੈ—ਇਸ ਲਈ ਉਸਨੂੰ ਇਸ ਜ਼ਿੰਮੇਵਾਰੀ ਦਾ ਹੀ ਦਾਅਵੇਦਾਰ ਹੋਣਾ ਚਾਹੀਦਾ ਹੈ ਜੋ ਗੁਰੂ ਗੋਬਿੰਦ ਸਿੰਘ ਜੀ ਲੈ ਕੇ ਸੰਸਾਰ ਵਿਚ ਆਏ ਅਤੇ ਖਾਲਸੇ ਨੂੰ ਆਪਣਾ ਸਰੂਪ ਸਥਾਪਨ ਕਰ ਕੇ ਇਸ ਦੇ ਕੌਤਕ ਵੇਖਣ ਲਈ 'ਜਾਗਤ ਜੋਤਿ' ਵਿਚ ਮਿਲ ਗਏ। ਉਹ 'ਜਾਗਤ ਜੋਤਿ' ਹੀ ਖਾਲਸੇ ਦਾ 'ਦੀਵਾ' ਹੈ ਅਤੇ ਇਸ 'ਦੀਵੇ' ਨੂੰ ਸਦਾ ਜਗਦੇ ਰੱਖਣਾ ਇਸ ਦੀ ਜ਼ਿੰਮੇਵਾਰੀ ਹੈ। ਇਹੋ ਸੁਭ ਜੀਵਨ ਹੈ ਅਤੇ ਇਹੋ ਸੁਭ ਮੌਤ ਹੈ।

ਪਰ ਨਾਮ ਸਿਮਰਨ ਹੀ ਇਸ ਜ਼ਿੰਮੇਵਾਰੀ ਵਿਚ ਸਫਲਤਾ ਪ੍ਰਾਪਤ ਦਾ ਸਾਧਨ ਹੈ।

ਹਰ ਮਿਰਤਕ ਸੰਸਕਾਰ 'ਤੇ ਸਦੁ ਦਾ ਪਾਠ ਇਸੇ ਲਈ ਹੁੰਦਾ ਹੈ ਕਿ ਇਹ ਖਾਲਸਾ ਜਿਸ ਨੇ ਚੜਾਈ ਕੀਤੀ ਹੈ, ਉਸੇ ਤਰ੍ਹਾਂ ਜੇਤੂ ਬਣ ਕੇ ਗਿਆ ਹੈ, ਜਿਵੇਂ ਗੁਰੂ ਅਮਰਦਾਸ, ਗੁਰੂ ਅਰਜਨ, ਗੁਰੂ ਗੋਬਿੰਦ ਸਿੰਘ ਤੇ ਅਨੇਕਾਂ ਸਿੰਘ ਗਏ ਹਨ ਅਤੇ ਇਹ ਪਾਠ ਦੂਜਿਆਂ ਵਿਚ ਉਤਸ਼ਾਹ ਗਰਮਾਏਗਾ ਕਿ ਉਹ ਵੀ ਜੇਤੂ ਦਾ ਜੀਵਨ ਜਿਉਣ ਤਾਂ ਜੋ ਜੇਤੂ ਦੀ ਮੌਤ ਹੀ ਮਰਨ।



## ਅਰਦਾਸ

੧.

ਗੁਰੂ ਗੋਬਿੰਦ ਸਿੰਘ ਜੀ ਦਾ ਰਚਿਆ 'ਜਫਰਨਾਮਾ (ਫਤਹਨਾਮਾ) ਕਮਾਲ ਹੈ, ਪਰ 'ਅਰਦਾਸ' ਸਰਬੱਤ ਖਾਲਸਾ ਜੀ ਦਾ 'ਜਫਰਨਾਮਾ' ਹੈ, ਇਹ ਵਾਹਿਗੁਰੂ ਜੀ, ਭਰੌਤੀ ਜੀ, ਦਸ ਗੁਰੂ ਸਾਹਿਬਾਨ ਅਤੇ ਸਰਬੱਤ ਪੰਥ ਦਾ 'ਜਫਰਨਾਮਾ' ਹੈ, ਜਿਸ ਦਾ ਇਕ-ਇਕ ਅੱਖਰ ਪਹਿਲਾਂ ਜੀਵਿਆ ਗਿਆ ਹੈ ਅਤੇ ਜਿਸ ਦੀ ਇਕ-ਇਕ ਸਤਰ ਲਈ ਕਈ ਵਾਗੀ ਇਕ-ਇਕ ਸਦੀ ਕਠਨ ਤਪੱਸਿਆ ਅਤੇ ਘੋਰ ਘਾਲਣਾ ਘਾਲਣੀ ਪਈ ਹੈ, ਜਿਵੇਂ ਕੋਈ ਮਹਾਨ ਰਚਨਾ ਕਲਾਕਾਰ ਦਾ ਜੀਵਨ ਅੰਸ਼-ਭਰਪੂਰ ਖੂਨ ਹੁੰਦਾ ਹੈ, ਤਿਵੇਂ ਹੀ ਅਰਦਾਸ ਸਰਬੱਤ ਖਾਲਸਾ ਜੀ ਦਾ ਲਹੂ ਹੈ। ਸੰਸਾਰ ਦੀ ਕੋਈ ਹੋਰ ਅਰਦਾਸ ਜਾਂ ਰਚਨਾ ਇਤਨੇ ਜਫਰ ਜਾਲ ਕੇ ਨਹੀਂ ਕੀਤੀ ਗਈ, ਜਿਤਨੀ ਘਾਲਣਾ ਨਾਲ ਇਹ ਰਚਨਾ ਕੀਤੀ ਗਈ ਹੈ। ਫਿਰ ਇਸ ਵਿਚ ਇਤਨੀ ਸਮਰੱਥਾ ਹੈ—ਅਸਚਰਜ ਦੀ ਗੱਲ ਹੈ! ਸ਼ਾਇਦ ਹੀ ਵਾਰਤਕ ਦਾ ਇਤਨਾ 'ਜੋਰਦਾਰ' ਕੋਈ ਹੋਰ ਟੁਕੜਾ ਸੰਸਾਰ ਸਾਹਿਤਾਂ ਵਿਚ ਆਇਆ ਹੋਵੇ, ਜਿਤਨਾ ਸਾਡੇ ਸਾਹਿਤ ਦਾ ਇਹ ਟੁਕੜਾ ਹੈ। ਸ਼ਾਇਦ ਹੀ ਕਿਸੇ ਇਤਿਹਾਸਕਾਰ ਨੇ ਆਪਣੀ ਕੌਮ ਦਾ ਇਤਿਹਾਸ ਚਿਤਰਨ 'ਤੇ ਇਤਨੀ ਬੋੜੀ ਥਾਂ ਲਗਾਈ ਹੋਵੇ, ਜਿਤਨੀ ਸਮੂਹ ਖਾਲਸਾ ਜੀ ਨੇ ਇਹ ਇਤਿਹਾਸ ਚਿਤਰਨ 'ਤੇ ਲਗਾਈ ਹੈ। ਸ਼ਾਇਦ ਹੀ ਕਿਸੇ ਕੌਮ ਦੀਆਂ ਸਾਰੀਆਂ ਆਸ਼ਾਵਾਂ ਨੂੰ ਰੂਪਮਾਨ ਕਰਨ ਲਈ ਕਿਸੇ ਲੇਖਕ ਨੇ ਕਦੀ ਇਤਨੇ ਸਾਹਸ ਦਾ ਪ੍ਰਮਾਣ ਦਿੱਤਾ ਹੋਵੇ, ਜਿਤਨਾ ਖਾਲਸਾ ਜੀ ਨੇ ਆਪਣੇ ਆਦਰਸ਼ ਦੀਆਂ ਉੱਚੀਆਂ ਟੀਸੀਆਂ ਨੂੰ ਰੂਪਮਾਨ ਕਰਨ ਲਈ ਅਰਦਾਸ ਵਿਚ ਸਾਹਸ ਕੀਤਾ ਹੈ। ਕਾਵਿ-ਵਾਰਤਕ ਦਾ ਸੰਸਾਰ ਸਾਹਿਤ ਵਿਚੋਂ ਅਤਿ ਉੱਤਮ ਨਮੂਨਾ ਹੈ। ਇਹ ਸ੍ਰੀ ਗੁਰੂ ਗੋਬਿੰਦ ਸਿੰਘ, ਭਾਈ ਮਨੀ ਸਿੰਘ ਅਤੇ ਪੰਥ ਖਾਲਸਾ ਜੀ ਦੀ ਸਾਂਝੀ ਰਚਨਾ ਹੈ, ਜਿਸ ਰਚਨਾ ਨੂੰ ਸੰਪੂਰਨ ਹੋ ਗਿਆ ਕਦੇ ਨਹੀਂ ਕਿਹਾ ਜਾਏਗਾ, ਕਿਉਂਕਿ ਜਿਉਂ-ਜਿਉਂ ਖਾਲਸਾ ਜੀ ਦਾ ਇਤਿਹਾਸ ਅੱਗੇ ਤੁਰਦਾ ਜਾਏਗਾ, ਉਤਨੇ ਚਿੰਨ੍ਹ ਇੱਥੇ ਅਤਿ ਸੂਖਮ ਸੰਕੇਤਾਂ ਵਿਚ ਸਦਾ ਦਰਸਾਏ ਜਾਂਦੇ ਰਹਿਣਗੇ। ਇਹ ਰਚਨਾ ਸਾਰੀ ਸਮਰਣੀ ਹੈ, ਚਿੰਨ੍ਹਾਤਮਕ ਤੇ ਸੰਕੇਤਾਤਮਕ ਹੈ—ਇਹ ਕੌਮ ਦਾ ਤੁਰਦਾ ਜੀਵਨ ਹੈ। ਇਸ ਰਚਨਾ ਦੀ ਆਖਰੀ ਸਤਰ ਵਿਚ ਪੰਥ ਤੇ ਨਾਨਕ ਇਕਮਿਕ ਹਨ, ਕਿਉਂਕਿ ਪੰਥ ਨੇ 'ਨਾਨਕ' ਨਾਂ ਦੀ

ਮੇਹਰ ਵਰਤੀ ਹੈ ਅਤੇ ਪੰਥ ਨੂੰ ਇਹ ਹੱਕ ਸਦਾ ਪ੍ਰਾਪਤ ਹੈ।

ਅਰਦਾਸ ਪੰਥ ਖਾਲਸਾ ਜੀ ਦੀ ਰਚੀ ਹੋਈ ਮਹਾਨ ਬਾਣੀ ਹੈ, ਜਿਸ ਨੂੰ ਹਰ ਸਾਧਾਰਣ ਤੇ ਵਿਸ਼ੇਸ਼, ਰਸਮੀ ਤੇ ਗੈਰ-ਰਸਮੀ ਸਿੱਖ ਸਮਾਜਮ ਵਿਚ ਪੂਰੇ ਸਤਿਕਾਰ ਸਹਿਤ ਖੜ੍ਹੇ ਹੋ ਕੇ ਪੂਰੀ ਗੰਭੀਰਤਾ ਤੇ ਸੰਜੀਦਗੀ ਨਾਲ ਦੁਹਰਾਇਆ ਜਾਂਦਾ ਹੈ। ਇਸ ਦੇ ਨਾਇਕਾਂ ਨੂੰ ਰੋਜ਼ ਪ੍ਰਣਾਮ ਕੀਤਾ ਜਾਂਦਾ ਹੈ। ਰੋਜ਼ ਪੰਥ ਦੇ ਅੰਤਰਰਾਸ਼ਟਰੀ ਕਰਤੱਵ ਦਾ ਪ੍ਰਣ ਲਿਆ ਜਾਂਦਾ ਹੈ। ਇਹ ਸਾਡਾ ਰਾਸ਼ਟਰੀ ਗੀਤ ਹੈ। ਇਹ ਸਾਡਾ ਅੰਤਰਰਾਸ਼ਟਰੀ ਜੀਵਨ ਆਦਰਸ਼ਾਂ ਦਾ ਐਲਾਨ ਹੈ। ਆਪਣੇ ਸ਼ਹੀਦਾਂ ਨੂੰ ਅਸੀਂ ਰੋਜ਼ ਅਭਿਨੰਦਨ (Guard of honour) ਦੇਂਦੇ ਹਾਂ, ਉਹਨਾਂ ਨੂੰ Salute ਦਿੰਦੇ ਹਾਂ। ਕੋਈ ਹੋਰ ਐਲਾਨ ਜਾਂ ਪ੍ਰਣ ਇਤਨੀ ਵਾਰੀ ਸੰਸਾਰ ਵਿਚ ਨਹੀਂ ਦੁਹਰਾਇਆ ਜਾਂਦਾ, ਜਿਤਨੀ ਵਾਰੀ ਇਹ ਐਲਾਨ ਪੜ੍ਹਿਆ ਤੇ ਦੁਹਰਾਇਆ ਜਾਂਦਾ ਹੈ।

ਸਾਨੂੰ ਆਪਣੀ ਅਰਦਾਸ ਦੀ ਵੱਧ ਤੋਂ ਵੱਧ ਸੂਝ ਚਾਹੀਦੀ ਹੈ। ਇੱਥੋਂ ਇਸ ਦਸ਼ਾ ਵੱਲ ਇਕ ਯਤਨ ਕਰਦੇ ਹਾਂ। ਅਰਦਾਸ ਵੀ ਸਾਡੀ 'ਬਾਣੀ' ਹੈ ਅਤੇ ਬੜੀ ਮਹਾਨ ਬਾਣੀ। ਸ਼ਾਇਦ ਕੁਝ ਗੱਲਾਂ ਇਸ ਬਾਣੀ ਵਿਚੋਂ ਵਿਸ਼ੇਸ਼ ਧਿਆਨ ਮੰਗਦੀਆਂ ਹਨ।

## ੨.

### ਛਤਹਿ

੧ੴ ਵਾਹਿਗੁਰੂ ਜੀ ਕੀ ਛਤਹਿ ॥

ਅਰਦਾਸ 'ਛਤਹਿ-ਨਾਮਾ' ਹੈ। ਅਰਦਾਸ ਵਿਚ 'ਛਤਹਿ' ਦਾ ਇਤਿਹਾਸ ਹੈ, ਅਤੇ ਇਸ ਵਿਚ ਸਦਾ ਛਤਹਿ ਪ੍ਰਾਪਤੀ ਲਈ ਬੇਨਤੀ ਹੈ। 'ਛਤਹਿ' '੧ੴ' ਦੀ ਹੋਣੀ ਹੈ, ਭਾਵ 'ਛਤਹਿ' 'ਏਕਤਾ' ਦੀ ਹੋਣੀ ਹੈ—ਵਿਸ਼ਵ ਏਕਤਾ ਦੀ ਜਿਸ ਦੇ ਜ਼ਰੂਰੀ ਅੰਗ ਦੇਸ਼ਾਂ, ਕੌਮਾਂ, ਜਾਤਾਂ, ਬੋਲੀਆਂ, ਰੰਗਾਂ, ਵਾਟਾਂ, ਸਮਾਜਾਂ, ਆਰਥਿਕ, ਰਾਜਸੀ, ਸਭਿਆਚਾਰਕ, ਆਦਰਸ਼ਕ, ਧਾਰਮਿਕ ਤੇ ਸਦਾਚਾਰਕ ਝਗੜਿਆਂ ਤੋਂ ਸਮੂਹ ਸੰਸਾਰ ਨੇ ਉਤਾਂਹ ਉਠਣਾ ਹੈ। ਜਦ ਸਾਰਾ ਪਸਾਰਾ '੧ੴ' ਦਾ ਹੈ, ਫਿਰ ਵਿਤਕਰਾ, ਵੈਰ ਤੇ ਭੈਅ ਕਿਥੇ? ਸਮੂਹ ਬ੍ਰਹਮੰਡ ਵਿਚ ਇਕਾਗਰਤਾ ਹੈ, ਭਾਵੇਂ ਬਾਹਰਮੁਖੀ ਭਿੰਨ-ਭੇਦ ਕਿੰਨੇ ਹਨ। ਸਾਡੀ ਅਰਦਾਸ ਦਾ ਆਦਰਸ਼ ਸਮੂਹ ਬ੍ਰਹਮੰਡ ਦੀ ਇਕਾਗਰਤਾ ਤੀਕ ਪੁੱਜਣਾ ਹੈ। ਅਸਾਂ ਨਿਰਭਉ ਤੇ ਨਿਰਵੈਰ ਹੋਣਾ ਹੈ। ਛਤਹਿ ਸੰਸਾਰ ਏਕਤਾ ਦੀ ਹੋਣੀ ਹੈ। ਖਾਲਸੇ ਨੇ ਇਸ ਆਦਰਸ਼ ਵਾਸਤੇ ਯਤਨ ਕਰਦੇ ਰਹਿਣਾ ਹੈ। ਇਹ ਹੀ '੧ੴ' ਦੀ 'ਛਤਹਿ' ਅਰਦਾਸ ਹੈ '੧ੴ' ਦੀ 'ਛਤਹਿ' ਦਾ 'ਜ਼ਫਰਨਾਮਾ'।

ਇਸ 'ਛਤਹਿ' ਦੀ ਪ੍ਰਾਪਤੀ ਦਾ ਪ੍ਰਮੁੱਖ ਸਾਧਨ ਵੀ '੧ੴ' ਵਾਹਿਗੁਰੂ ਜੀ ਕੀ 'ਛਤਹਿ' ਦੇ ਮੰਤਰ ਵਿਚ ਦੱਸਿਆ ਹੋਇਆ ਹੈ। ਇਸ 'ਛਤਹਿ' ਦੀ ਪ੍ਰਾਪਤੀ ਦਾ ਮੁੱਖ ਸਾਧਨ ਬ੍ਰਹਮੰਡ ਦੀ ਸਮੂਹੀ ਸੁੰਦਰਤਾ ਵਿਸਮਾਦੀ ਗਿਆਨ ਹੈ—ਵਾਹਿਗੁਰੂ! 'ਗੁਰੂ' 'ਗਿਆਨ' ਦਾ ਸੂਚਕ ਹੈ, 'ਵਾਹਿ' ਵਿਸਮਾਦ ਦਾ, ਸੁੰਦਰਤਾ ਦਾ। ਜਦੋਂ ਵੀ ਵਿਸ਼ਵ 'ਏਕਤਾ' ਦੀ 'ਛਤਹਿ' ਹੋਣੀ ਹੈ 'ਗਿਆਨ' ਦੁਆਰਾ ਹੋਣੀ ਹੈ, ਤੌਪਾਂ ਗੋਲੀਆਂ ਨਾਲ

ਨਹੀਂ ਹੋਣੀ। 'ਗਿਆਨ' 'ਉਚਿ' ਦਾ ਭਾਵ ਸਾਰਾ ਬ੍ਰਹਮੰਡ 'ਏਕਤਾ' 'ਉਚਿ' ਦਾ ਪਸਾਰਾ ਹੈ। ਗਿਆਨ ਦੀ ਟੀਸੀ ਹੀ ਇਹੋ ਹੈ ਕਿ ਦ੍ਰੈਤ ਕਿਧਰੇ ਨਹੀਂ ਹੈ, ਸਭ ਇਕ ਇਕਾਗਰਤਾ ਹੈ, ਅਦ੍ਰੈਤ। ਦ੍ਰੈਤ ਤਾਂ ਦਿਨ-ਰਾਤ, ਸੁੰਦਰ-ਕੁੱਪ, ਨੇਕੀ-ਬਦੀ, ਪਾਪ-ਪੁੰਨ, ਧਰਮ-ਅਧਰਮ, ਉਚ-ਨੀਚ, ਅਮੀਰ-ਗਰੀਬ ਵਿਚ ਵੀ ਕਿਤੇ ਨਹੀਂ ਹੈ, ਸਾਰਾ ਸੰਸਾਰ 'ਨਮੋ' ਕਰ ਰਿਹਾ ਹੈ। 'ਅੰਧਕਾਰ' ਤੇ 'ਤੇਜ਼' ਸਰੂਪ ਨੂੰ, 'ਨਮੋ ਅੰਧਕਾਰ ਨਮੋ ਤੇਜ਼ ਤੇਜ਼ੋ'।

ਨਮੋ ਸੂਰਜ ਸੂਰਜੇ ਨਮੋ ਚੰਦ੍ਰ ਚੰਦ੍ਰੇ ॥  
ਨਮੋ ਰਾਜ ਰਾਜੇ ਨਮੋ ਇੰਦ੍ਰ ਇੰਦ੍ਰੇ ॥  
ਨਮੋ ਅੰਧਕਾਰੇ ਨਮੋ ਤੇਜ਼ ਤੇਜੇ ॥  
ਨਮੋ ਬਿੰਦ੍ਰ ਬਿੰਦ੍ਰੇ ਨਮੋ ਬੀਜ ਬੀਜੇ ॥ ੧੮੫ ॥  
ਨਮੋ ਰਾਜਸੰ ਤਾਮਸੰ ਸਾਂਤ ਰੂਪੇ ॥  
ਨਮੋ ਧਰਮ ਤਤੰ ਅਤਤੰ ਸਰੂਪੇ ॥

ਇਹ ਹੈ ਗਿਆਨ। ਇਸ ਗਿਆਨ ਵਿਚੋਂ ਸੰਸਾਰ ਦਾ ਰਾਜਸੀ, ਧਾਰਮਿਕ, ਸਭਿਆਚਾਰਕ, ਕੌਮੀ, ਅਦ੍ਰੈਤ ਪੈਦਾ ਹੋਣਾ ਹੈ। ਸੋ 'ਛਤਹਿ' ਏਕਤਾ ਦੀ ਹੈ। ਇਹ ਛਤਹਿ ਗਿਆਨ ਦੀ ਹੈ। ਸਾਰੀ ਅਰਦਾਸ ਇਸ ਏਕਤਾ ਲਈ ਕੀਤੇ ਗਏ ਯਤਨਾਂ ਦਾ ਇਤਿਹਾਸ ਹੈ। ਇਸ ਇਤਿਹਾਸ ਦਾ ਖੂਨ ਵੀ ਅਨੇਕ ਵਾਰੀ ਢੁਲਿਆ ਹੈ, ਪਰ ਏਕਤਾ ਤੇ ਗਿਆਨ ਲਈ, ਵਿਤਕਰੇ ਤੇ ਦ੍ਰੈਤ ਲਈ ਕਦੇ ਨਹੀਂ। ਅੱਗੋਂ ਵੀ ਖੂਨ ਢੁਲੇਗਾ, ਪਰ 'ਏਕਤਾ' ਲਈ, ਸੰਸਾਰ ਨੂੰ ਪਾੜਨ ਲਈ ਨਹੀਂ। ਸਿੱਖ 'ਉਚਿ' ਦੇ ਪੁਜਾਰੀ ਹਨ। 'ਏਕਤਾ' ਹੀ ਸਾਡਾ ਬ੍ਰਹਮ ਹੈ, ਵਿਸ਼ਵਰ ਤੇ ਧਰਮਾਤਮਾ ਹੈ। ਸਾਡਾ ਢੁਲਿਆ ਖੂਨ, ਸ਼ਹੀਦਾਂ ਦਾ ਖੂਨ, ਇਸ ਏਕਤਾ ਦੀ ਭੇਟਾ ਹੈ।

### ੩.

#### ਸਹਾਇਤਾ

ਵਿਸ਼ਵ ਏਕਤਾ ਦੀ ਪ੍ਰਾਪਤੀ ਲਈ ਅਤੇ ਇਸ ਪ੍ਰਾਪਤੀ ਲਈ ਲੋੜੀਂਦੇ ਗਿਆਨ ਤੇ ਬਲ ਲਈ ਖਾਲਸਾ, ਸਹਾਇਕ ਸਮਝਦਾ ਹੈ ਧਰਮਾਤਮਾ ਦੀ ਸਰਬ-ਵਿਆਪੀ ਸ਼ਕਤੀ (ਭਰੌਤੀ) ਨੂੰ ਜੋ ਸਦੀਵ ਕਾਲ ਸੱਚਾਈ ਦਾ ਸਾਥ ਦਿੰਦੀ ਹੈ ਅਤੇ ਅਸਤਿ ਦਾ ਵਿਨਾਸ਼ ਕਰਦੀ ਹੈ। ਇਸ ਮੰਤਵ ਲਈ ਖਾਲਸਾ ਸਹਾਇਕ ਸਮਝਦਾ ਹੈ ਅਤੇ ਆਪਣੇ ਮਹਾਨ ਗੁਰੂ ਸਾਹਿਬਾਨ ਦੀ ਆਤਮਾ ਨੂੰ ਜਿਨ੍ਹਾਂ ਆਪ (ਭਰੌਤੀ) ਸ਼ਕਤੀ ਦਾ ਆਸਰਾ ਲੈ ਕੇ ਸੰਸਾਰ ਏਕਤਾ ਲਈ ਘੋਲ ਕੀਤਾ। ਪ੍ਰਭੂ ਦੀ ਸਰਬ-ਵਿਆਪੀ ਭਰੌਤੀ (ਸ਼ਕਤੀ) ਅਤੇ ਅਮਰ ਗੁਰ-ਆਤਮਾ ਦਾ ਖਾਲਸਾ 'ਸਿਮਰਨ' ਕਰਦਾ ਹੈ ਅਤੇ ਉਹਨਾਂ ਨੂੰ ਧਿਆਉਂਦਾ ਹੈ ਤਾਂ ਜੋ ਉਸ ਨੂੰ ਏਕਤਾ ਦੇ ਮਿੱਥੇ ਮੰਤਵ ਵਿਚ ਸਹਾਇਤਾ ਪ੍ਰਾਪਤ ਹੋਵੇ। ਸਾਡਾ ਦਿੜ੍ਹ ਵਿਸ਼ਵਾਸ ਹੈ ਕਿ 'ਇਕਾਗਰਤਾ' ਦੇ ਵਿਰੋਧੀਆਂ ਦਾ ਨਾਸ ਹੋਵੇਗਾ ਅਤੇ 'ਇਕਾਗਰਤਾ' ਦੀ ਜੈ ਹੋਵੇਗੀ। ਏਕਤਾ ਦੀ ਜੈ ਹੀ ਸੱਚਾਈ ਦੀ ਜੈ ਹੈ, ਕਿਉਂਕਿ 'ਸੱਚਾਈ' ਦ੍ਰੈਤ ਵਿਚ ਨਹੀਂ ਹੋ ਸਕਦੀ।

ਖਾਲਸਾ ਇਹ ਘੋਲ ਕਰਦਾ ਰਹੇਗਾ, ਪਰ ਉਹ ਕਦੇ ਅਸਤਿ ਦਾ ਸ਼ਸਤਰ ਨਹੀਂ ਵਰਤੇਗਾ, ਕਿਉਂਕਿ ਉਸ ਦੀ ਲਿਵ 'ਸ੍ਰੀ ਗੁਰੂ ਗ੍ਰੰਥ ਸਾਹਿਬ' ਵਿਚ ਹੈ, ਉਸ ਨੇ ਹਰ

ਗੱਲ ਵਿਚ ਧਿਆਨ ਧਰਨਾ ਹੈ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦਾ, ਜੋ ਦਸਾਂ ਪਾਤਸ਼ਾਹੀਆਂ ਦੀ ਜੋਤ ਹੈ। ਖਾਲਸਾ ਜੀ ਨੇ ਏਕਤਾ ਲਈ ਘੋਲ ਉਨ੍ਹਾਂ ਸਿਧਾਂਤਾਂ ਤੇ ਅਸੂਲਾਂ ਦੇ ਤਾਬੇ ਰਹਿ ਕੇ ਕਰਨਾ ਹੈ, ਜੋ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਦਿੜਾਏ ਗਏ ਹਨ। ਰੋਜ਼ਾਨਾ ਜੀਵਨ ਸਾਡਾ ਇਹਨਾਂ ਅਸੂਲਾਂ ਦੇ ਤਾਬੇ ਹੈ, ਜਾਤੀ ਤੇ ਸਮੂਹੀ ਜੀਵਨ। ਇਹੋ 'ਧਿਆਨ ਧਰਨਾ' ਹੈ, ਇਹੋ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਪਰਕਰਮਾ ਕਰਨਾ ਹੈ। ਧਿਆਨ ਧਰ ਕੇ ਵਾਹਿਗੁਰੂ ਬੋਲਣਾ ਹੈ। ਭਾਵੇਂ 'ਵਾਹਿਗੁਰੂ' ਸਾਡਾ ਉਹ ਹੈ ਜੋ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਵਿਚ ਬਿਆਨ ਕੀਤਾ ਹੋਇਆ ਹੈ, ਜੋ 'ਉਤਿਨਾਮੁ ਨਿਰਭਉ ਨਿਰਵੈਰੁ ਗੁਰਪ੍ਰਸਾਦਿ' ਹੈ। ਇਹਨਾਂ ਆਦਰਸ਼ਾਂ ਅਧੀਨ ਰਹਿ ਕੇ ਸਿੱਖ ਨੇ ਘੋਲ ਕਰਨਾ ਹੈ। ਏਕਤਾ ਲਈ ਵੀ ਝੂਠ ਦਾ ਪ੍ਰਯੋਗ ਨਹੀਂ ਕੀਤਾ ਜਾ ਸਕਦਾ। 'ਵੈਰ' ਤੇ ਭੈਅ ਦੇਣ ਦਾ ਪ੍ਰਯੋਗ ਨਹੀਂ ਕੀਤਾ ਜਾ ਸਕਦਾ। ਇਹ ਸੱਚ ਦੀ ਲੜਾਈ ਹੈ ਅਤੇ ਇਸ ਲੜਾਈ ਵਿਚ ਪ੍ਰਭੂ (ਭਗੋਤੀ) ਤੇ ਗੁਰੂ ਸਾਡੇ ਨਾਲ ਹਨ।

ਏਕਤਾ ਲਈ ਸੱਚ ਦੇ ਘੋਲ ਵਿਚ ਹਰ ਸਿੱਖ ਨੇ ਆਪਣੀ ਕਮਾਈ ਦਾ ਹਿੱਸਾ ਪਾਉਣਾ ਹੈ। ਇਹ ਕਮਾਈ ਕਈ ਪ੍ਰਕਾਰ ਦੀ ਹੋ ਸਕਦੀ ਹੈ। ਅਰਦਾਸ ਵਿਚ ਸਿੱਖ ਕਮਾਈ ਦੇ ਇਹ ਸਰੂਪ ਮੰਨੇ ਹਨ। ਸਿੱਖ ਇਹਨਾਂ ਸਰੂਪਾਂ ਵਿਚੋਂ ਇਕ ਜਾਂ ਇਕ ਤੋਂ ਵੱਧ ਕਈ ਸਰੂਪ ਆਪਣੇ ਜੀਵਨ ਵਿਚ ਅਪਣਾ ਸਕਦਾ ਹੈ, ਉਹ ਪ੍ਰਵਾਨ ਕਮਾਈ ਹੋਵੇਗੀ।

(ਉ) ਪੰਜ ਧਿਆਨਿਆਂ ਵਾਲੀ ਕਮਾਈ—ਗੁਰੂ ਜਾਂ ਗੁਰੂ-ਪੰਥ ਦੀ ਵੰਗਾਰ ਪੈਣ ਤੇ ਤਨ, ਮਨ, ਧਨ, ਧਨ ਕੁਰਬਾਨ ਕਰਨ ਲਈ ਤਤਪਰ ਹੋ ਜਾਣਾ।

(ਅ) ਚਹੁੰ ਸਾਹਿਬਜ਼ਾਦਿਆਂ ਦੀ ਕਮਾਈ—

(੧) ਆਪਣੇ ਬੱਚਿਆਂ ਨੂੰ ਸੱਚ ਦੀ ਲੜਾਈ ਲਈ ਕੁਰਬਾਨੀ ਦੇਣ ਤੋਂ ਨਾ ਹਟਣਾ।

(੨) ਸੱਚ ਲਈ ਹਕੂਮਤ ਦੇ ਜਬਰ-ਜੁਲਮ ਤੇ ਤਸ਼ਦਦਦ ਤੋਂ ਨਾ ਡਰਨਾ।

(ੳ) ਚਾਲੀ ਮੁਕਤਿਆਂ ਦੀ ਕਮਾਈ—ਗੁਰੂ ਪੰਥ ਤੋਂ ਬੇਮੁਖ ਹੋ ਕੇ ਨਾ ਮਰਨਾ, ਸਗੋਂ ਸੱਚ ਦੀ ਜੰਗ ਵਿਚ ਅਪਣੀ ਅਹੂਤੀ ਦੇਣੀ।

(ਸ) 'ਹਠ' ਦੀ ਕਮਾਈ—'ਸਿਰੜ' ਤੋਂ ਨਾ ਹਟਣ ਦੀ ਕਮਾਈ ਹੈ, ਜਿਵੇਂ ਗੁਰੂ ਤੇਰਾ ਬਹਾਦਰ ਜੀ ਨੇ ਕੀਤਾ, ਆਪਣੇ ਸੱਚ ਦੇ ਅਸੂਲ ਲਈ ਆਪਣੇ ਹੱਠ ਤੇ ਦਿੜ੍ਹ ਰਹਿਣਾ।

(ਹ) ਜਪ-ਤਪ ਦੀ ਕਮਾਈ—ਗੁਰੂ ਸਾਹਿਬਾਨ ਤੇ ਮਹਾਨ ਸੰਤਾਂ ਦੀ ਤਰ੍ਹਾਂ ਆਪਣੇ ਜਪ-ਤਪ ਦੇ ਬਲ ਨਾਲ ਸੁਧਾਰ ਕਰਨਾ।

(ਕ) ਨਾਮ ਜਪਣਾ—ਵੰਡੀ ਕਮਾਈ ਹੈ, ਇਸ ਵਿਚੋਂ ਹੀ ਸਾਰਾ ਸਦਾਚਾਰ ਉਪਜਦਾ ਹੈ।

(ਖ) ਵੰਡ ਛਕਣਾ—ਜੋ ਪਾਸ ਹੈ ਸਾਬੀਆਂ ਨਾਲ ਮਿਲ ਕੇ ਛਕਣਾ ਵੀ ਕਮਾਈ ਹੈ।

- (ਗ) ਦੇਗ ਚਲਾਣੀ—ਆਏ ਗਏ ਦੀ ਲੰਗਾਰ ਨਾਲ ਸੇਵਾ ਕਰਨੀ।  
 (ਘ) ਤੇਗ ਵਾਹਣੀ—ਯੁੱਧ ਵਿਚ ਕਮਾਈ ਕਰਨੀ।  
 (ਝ) ਦੇਖ ਕੇ ਅਣਡਿੱਠ ਕਰਨਾ—ਖਿਮਾ ਕਰਨਾ।  
 (ਚ) ਧਰਮ ਨਾ ਹਾਰਨਾ—ਅਸਹਿ ਦੁੱਖ ਤੋਂ ਵੀ ਘਬਰਾ ਕੇ ਆਪਣੇ ਜਤ, ਸਤ, ਧਰਮ, ਰਹਿਤ ਦਾ ਤਿਆਗ ਨਾ ਕਰਨਾ। ਕੇਸਾਂ ਨੂੰ ਸੁਆਸਾਂ ਤੀਕ ਕਾਇਮ ਰੱਖਣਾ, ਸਿੱਖੀ ਨਿਭਾਉਣੀ।

ਕਮਾਈ ਤਾਂ ਸਦਾ ਕੁਰਬਾਨੀ ਨਾਲ ਹੀ ਹੋ ਸਕਦੀ ਹੈ। ਸਿੱਖ ਇਸਤਰੀ-ਮਰਦਾਂ ਨੇ ਇਹਨਾਂ ਰੂਪਾਂ ਵਿਚੋਂ ਕਿਸੇ ਨਾ ਕਿਸੇ ਰੂਪ ਦੀ ਕਮਾਈ ਕਰਨੀ ਹੈ। ਇਹ ਕਮਾਈ ਦੇ ਪ੍ਰਵਾਹਿਤ ਸਰੂਪ ਹਨ (Standard forms of contribution to the cause).

ਇਹ ਹੀ ਗੁਰੂ ਸਾਹਿਬਾਨ ਦੀ ਕਮਾਈ ਦੇ ਵੀ ਸਰੂਪ ਸਨ। ਗੁਰੂ ਅਰਜਨ ਸਾਹਿਬ ਜੀ ਤੇ ਗੁਰੂ ਤੇਗ ਬਹਾਦਰ ਜੀ ਦੀ ਕਮਾਈ ਦਾ ਸਰੂਪ ਧਰਮ-ਸੱਚ ਲਈ 'ਹਠ' ਦਾ ਸੀ, ਗੁਰੂ ਹਰਿਗੋਬਿੰਦ ਸਾਹਿਬ ਅਤੇ ਗੁਰੂ ਗੋਬਿੰਦ ਸਿੰਘ ਜੀ ਦੀ ਕਮਾਈ ਦਾ ਸਰੂਪ ਧਰਮ ਸੱਚ ਲਈ 'ਤੇਗ ਵਾਹੁਣ' ਦਾ ਸੀ; ਬਾਕੀ ਗੁਰੂ ਸਾਹਿਬਾਨ ਦੀ ਕਮਾਈ ਦੇ ਸਰੂਪ ਨਿਰਭਉ ਤੇ ਨਿਰਵੈਰੁ ਰਹਿ ਕੇ ਲੋਕ ਸੇਵਾ, ਵੰਡ ਛੱਕਣ, ਦੇਗ ਚਲਾਉਣ ਦੇ ਸਨ, ਜੋ ਉਹਨਾਂ ਜਪ ਤਪ ਸਿਮਰਨ ਦੁਆਰਾ ਪੈਦਾ ਕੀਤੇ।

ਸਿੱਖਾਂ ਦੀ ਕਮਾਈ ਦੇ ਵੀ ਵੱਡੇ ਸਰੂਪ ਇੰਝ ਹੀ ਰਹੇ ਹਨ।

8.

### ਸਰਬੱਤ ਖਾਲਸਾ (ਪੰਥ)

ਖਾਲਸਾ ਜੀ, ਪੰਥ ਰੂਪ ਵਿਚ ਇਕ-ਮੁਠ ਜਬੇਬਦੰਦ ਰਹਿ ਕੇ ਹੀ ਵਿਸ਼ਵ-ਏਕਤਾ ਤੇ ਸੱਚ-ਪ੍ਰਸਤੀ ਦੇ ਕਰਤੱਵ ਸਾਖਿਆਤ ਕਰ ਸਕਦੇ ਹਨ। ਤਾਂ ਤੇ ਖਾਲਸਾ ਜੀ ਨੂੰ ਪੰਥ ਬਣਾਉਣ ਤੇ ਸਾਂਝਾ ਰੱਖਣ ਵਾਲੀਆਂ ਚੀਜ਼ਾਂ ਕੀ ਕੀ ਹਨ, ਅਰਦਾਸ ਵਿਚ 'ਪੰਥ ਕੀ ਜੀਤ' ਹੀ ਸਰਬੱਤ ਖਾਲਸਾ ਦਾ ਉਦੇਸ਼ ਹੈ। ਖਾਲਸਾ ਜੀ ਨੂੰ ਪੰਥਕ ਜਬੇਬਦੀ ਦਾ ਸਰੂਪ ਦੇਣ ਵਾਲੇ ਅਰਦਾਸ ਵਿਚ ਸੁਝਾਏ ਨਿਮਨ-ਲਿਖਿਤ ਉਦੇਸ਼, ਆਦਰਸ਼ ਵਿਰਸੇ (ਵਿਰਸੇ ਦਾ ਗੌਰਵ) ਵਿਸ਼ਵਾਸ ਤੇ ਮੰਤਵ ਹਨ। ਜਦੋਂ ਤੀਕ ਇਹ ਸਾਂਝ ਬਣੀ ਰਹੇਗੀ, ਪੰਥ ਕਾਇਮ ਰਹੇਗਾ ਅਤੇ '੧ਓਫ਼' ਦੀ ਫਤਹਿ ਲਈ ਪ੍ਰਯਤਨਸ਼ੀਲ ਰਹੇਗਾ।

1. ੧ਓਫ਼ ਦਾ ਵਿਸ਼ਵਾਸ।
2. ਫਤਹਿ ਦਾ ਵਿਸ਼ਵਾਸ।
3. ਭਰੋਤੀ ਦੇ ਸਹਾਇਕ ਹੋਣ ਦਾ ਵਿਸ਼ਵਾਸ।
4. ਦਸਾਂ ਪਾਤਸ਼ਾਹੀਆਂ ਦਾ ਵਿਸ਼ਵਾਸ।
5. ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਪਾਠ, ਦਰਸ਼ਨ, ਦੀਦਾਰ ਦਾ ਸਤਿਕਾਰ।
6. ਪੰਜਾਂ ਪਿਆਰਿਆਂ, ਚਹੁੰਆਂ ਸਾਹਿਬਜ਼ਾਦਿਆਂ, ਚਾਲੀ ਮੁਕਤਿਆਂ ਤੇ ਹਠੀਆਂ ਜਪੀਆਂ ਦਾ ਗੌਰਵ।
7. ਕਮਾਈ ਵਾਲਿਆਂ ਦਾ ਸਤਿਕਾਰ ਤੇ ਮਾਣ।

੮. ਧਰਮ ਨਾ ਹਾਰਨ ਦਾ ਪ੍ਰਣ।  
 ੯. ਪੰਜਾਂ ਤਖ਼ਤਾਂ ਦਾ ਮਾਣ।  
 ੧੦. ਸਰਬੱਤ ਗੁਰਦੁਆਰਿਆਂ ਦਾ ਸਤਿਕਾਰ ਤੇ ਮਾਣ। (ਜਿਹੜੇ ਗੁਰਦੁਆਰੇ ਖੁੱਸ  
     ਗਏ ਹਨ, ਉਹਨਾਂ ਲਈ ਰੋਜ਼ ਅਰਦਾਸ ਹੁੰਦੀ ਹੈ)।  
 ੧੧. ਵਾਹਿਗੁਰੂ ਚਿਤ ਆਵੈ।  
 ੧੨. “ਜਹਾਂ ਜਹਾਂ ਖਾਲਸਾ ਜੀ ਸਾਹਿਬ, ਤਹਾਂ ਤਹਾਂ ਰਛਿਆ ਰਿਆਇਤ,” ਹੁੰਦੀ  
     ਰਹੇਗੀ।  
 ੧੩. ਦੇਗ-ਤੇਗ ਚਲਦੀ ਰਹੇਗੀ।  
 ੧੪. ਬਿਰਦ ਬਾਣੇ ਦਾ ਮਾਣ ਰਹੇਗਾ।  
 ੧੫. ਪੰਥ ਦੀ ਜਿੱਤ ਦਾ ਵਿਸ਼ਵਾਸ।  
 ੧੬. ਸਾਂਝੀ ਯਾਚਨਾ (ਦਾਨ) ਸਿੱਖੀ, ਕੇਸਾਂ ਸਹਿਤ, ਬਿਬੇਕ, ਵਿਸਾਹ ਲਈ।  
 ੧੭. ਸ੍ਰੀ ਅੰਮ੍ਰਿਤਸਰ ਦਾ ਮਾਣ ਤੇ ਸਤਿਕਾਰ।  
 ੧੮. ਚੌਕੀਆਂ, ਝੰਡਿਆਂ, ਬੁੰਗਿਆਂ ਦਾ ਮਾਣ।  
 ੧੯. ਨਾਮ ਦੀ ਯਾਚਨਾ।

ਅਰਦਾਸ ਵਿਚ ਪੰਥਕ ਸਾਂਝ ਕਾਇਮ ਰੱਖਣ ਲਈ ਅਤੇ ਖਾਲਸੇ ਦੇ ਮੰਤਵ ਦੀ  
 ਸਥਾਪਨਾ ਲਈ ਇਹਨਾਂ ਉਦੇਸ਼ਾਂ ਦੀ ਸਾਂਝ ਤੇ ਇਹਨਾਂ ਦਾ ਗੌਰਵ ਸਹਾਇਕ ਹਨ।

੫.

### ਯਾਚਨਾ (ਦਾਨ)

‘ਕਿਉਂ’ ਦੀ ‘ਛਤਹਿ’ ਲਈ ਖਾਲਸੇ ਨੂੰ ਵਿਸ਼ੇਸ਼ ਆਚਰਨ ਦੀ ਲੋੜ ਹੈ, ਉਸ ਆਚਰਨ  
 ਲਈ ‘ਅਰਦਾਸ’ ਵਿਚ ਦਾਨ ਮੰਗਿਆ ਹੈ, ਯਾਚਨਾ ਕੀਤੀ ਹੈ। ਯਾਚਨਾਂ ਇਹਨਾਂ  
 ਚੀਜ਼ਾਂ ਦੀ ਕੀਤੀ ਹੈ—

੧. ਸਿੱਖੀ ਦਾ ਦਾਨ।
੨. ਕੇਸਾਂ ਦਾ ਦਾਨ।
੩. ਰਹਿਤ ਦਾਨ।
੪. ਬਿਬੇਕ।
੫. ਵਿਸਾਹ।
੬. ਭਰੋਸਾ।
੭. ਨਾਮ ਦਾਨ।
੮. ਸ੍ਰੀ ਅੰਮ੍ਰਿਤਸਰ ਦਾ ਦਰਸ਼ਨ ਇਸ਼ਨਾਨ।
੯. ਚੌਕੀਆਂ ਦੀ ਅਟੱਲਤਾ।
੧੦. ਝੰਡੇ ਦੀ ਅਟੱਲਤਾ।
੧੧. ਬੁੰਗਿਆਂ ਦੀ ਅਟੱਲਤਾ।

੧੨. ਮਨ ਨੀਵਾਂ।

੧੩. ਮਤ ਉੱਚੀ।

੧੪. ਵਾਹਿਗੁਰੂ ਜੀ ਦੀ ਰਾਖੀ।

੧੫. ਸੇਈ ਪਿਆਰੇ ਮੇਲ ਜਿਨ੍ਹਾਂ ਮਿਲਿਆਂ ਤੇਰਾ ਨਾਮ ਚਿੱਤ ਆਵੇ।

ਸਿੱਖ ਇਹਨਾਂ ਗੁਣਾਂ ਲਈ ਰੋਜ਼ ਯਾਚਨਾ ਕਰਦਾ ਹੈ ਤੇ ਵਾਹਿਗੁਰੂ ਦਾ ਵਿਸਾਹ ਭਰੋਸਾ ਕਰਦਾ ਹੈ ਕਿ ਉਸ ਨੂੰ ਇਹ ਦਾਨ ਪ੍ਰਾਪਤ ਹੋਵੇਗਾ। ਇਸ ਆਚਰਨ ਦੁਆਰਾ ਹੀ ਉਹ 'ਵਾਹਿਗੁਰੂ ਜੀ ਕੀ ਛਤਹਿ' ਦੇ ਆਦਰਸ਼ ਨੂੰ ਪੂਰਾ ਕਰ ਸਕਦਾ ਹੈ।

੬.

### ਸਰਬੱਤ ਦਾ ਭਲਾ

ਅਰਦਾਸ ਦਿੜ੍ਹ ਕਰਾਉਂਦੀ ਹੈ ਕਿ ਪਰਮਾਤਮਾ ਦਾ ਭਾਣਾ ਇਹ ਹੈ ਕਿ ਸਰਬੱਤ ਦਾ ਭਲਾ ਹੋਵੇ ਅਤੇ ਇਹ ਕੇਵਲ ਇਕ ਹੀ ਸਾਧਨ ਨਾਲ ਹੋ ਸਕਦਾ ਹੈ ਅਤੇ ਉਹ ਸਾਧਨ ਇਹ ਹੈ ਕਿ ਨਾਮ ਦੀ ਚੜ੍ਹਦੀ ਕਲਾ ਹੋਵੇ। ਜਿਉਂ-ਜਿਉਂ ਨਾਮ ਵਾਲਾ ਆਚਰਨ ਮਨੁੱਖਤਾ ਵਿਚ ਪੈਦਾ ਹੁੰਦਾ ਜਾਏਗਾ, ਮਨੁੱਖਤਾ ਸਾਂਝੀ ਅਤੇ ਇਕ ਹੁੰਦੀ ਜਾਏਗੀ। ਜਿਉਂ-ਜਿਉਂ ਇਹ ਹੁੰਦਾ ਜਾਏਗਾ, ਮਨੁੱਖਤਾ ਦਾ ਕਲਿਆਣ ਨੇੜੇ ਹੁੰਦਾ ਜਾਏਗਾ। ਨਾਮ 'ਉਚਿ' ਦੀ ਉਪਾਸਨਾ ਹੈ, ਏਕਤਾ ਦੀ ਪੂਜਾ, ਏਕਤਾ ਦੀ ਛਤਹਿ, ਗਿਆਨ ਦੀ ਛਤਹਿ।

ਨਾਮ ਵਾਲਾ ਆਚਰਨ ਕਿਹੋ ਜਿਹਾ ਹੁੰਦਾ ਹੈ? ਦਸ ਗੁਰੂ ਸਾਹਿਬਾਨ ਵਾਲਾ, ਪੰਜਾਂ ਪਿਆਰਿਆਂ, ਚਾਰ ਸਾਹਿਬਜ਼ਾਦਿਆਂ ਆਦਿ ਵਾਲਾ, ਕਮਾਈ ਵਾਲਾ, ਸਿੱਖੀ ਕੇਸਾਂ ਸੁਆਸਾਂ ਨਾਲ ਨਿਭਾਉਣ ਵਾਲਾ। ਮਨ ਨੀਵਾਂ ਤੇ ਮੱਤ ਉੱਚੀ ਵਾਲਾ।

ਨਾਮ ਕਮਾਈ ਵਾਲਾ ਜੀਵਨ ਹੈ—ਜਪ, ਤਪ, ਨਾਮ ਜਪਣ, ਵੰਡ ਛੱਕਣ, ਦੇਰਾ ਚਲਾਉਣ, ਤੇਰਾ ਵਾਹੁਣ ਵਾਲਾ ਅਤੇ ਵੇਖ ਕੇ ਅਣਡਿੱਠ ਕਰਨ ਵਾਲਾ।

ਨਾਮ 'ਉਚਿ' ਦੀ ਛਤਹਿ ਦੀ ਲੋਚਾ ਦਾ ਜੀਵਨ ਹੈ।

ਨਾਮ ਵਿਚ ਸਰਬੱਤ ਦਾ ਭਲਾ ਹੈ। ਸਾਡੀ ਅਰਦਾਸ ਹੈ, ਸਭ ਨੂੰ ਨਾਮ ਮਿਲੇ ਤਾਂ ਜੋ ਸਰਬੱਤ ਦਾ ਭਲਾ ਹੋਵੇ।

